

كُنْتُمْ خَيْرَ أُمَّةٍ أُخْرِجَتْ لِلدَّاعِيَةِ



تبلیغی جماعت

مفتی اعظم بہار بنوری دیوبند، صاحب فتاویٰ محمودیہ
حضرت مولانا مفتی محمود حسن گنگوڑی کے مکتوبات، فتاویٰ اور بیانات کی روشنی میں

تفہیم

شیخ الحدیث مولانا محمد سعید الدین خان صاحب مدظلہ العالی
مدظلہ العالی مولانا محمد سعید الدین خان صاحب مدظلہ العالی

استاذ الحدیث حضرت مولانا محمد سعید الدین خان صاحب مدظلہ العالی

تالیف

حضرت مولانا مفتی صاحب محمود صاحب

پبلشرز مولانا مفتی صاحب محمود صاحب
پبلشرز مولانا مفتی صاحب محمود صاحب



کیا تبلیغ نبیوں والا کام ہے
موجودہ تبلیغ کا شرعی ثبوت
کیا تبلیغ میں نکتہ عرض ہے
مذہبوں کی تبلیغ
تبلیغی محنت کے فوائد
کیا تبلیغ ہر شخص کے لئے واجب ہے
بہادری سے تبلیغ
عرض کی تبلیغ میں بیانیہ
تبلیغی مراسم اور تبلیغی محنتیں
کچھ اعتراضات اور ان کے جوابات



إدارة الرشيكة كراچی

www.E-IQRA.INFO

تبلیغی جماعت

جَمَلَةٌ حَقُوقٌ بَحَقِّ نَاشِرٍ مَحْفُوظٌ هَيِّنٌ

تبلیغی جماعت

حضرت مولانا مفتی صاحب الامجد صاحب دامت برکاتہم

فیصل رشید، عباس علی

نام

تالیف

باہتمام



ملنے کے پتے

قدیمی کتب خانہ کراچی

مکتبہ عمر فاروق کراچی

ادارۃ النور کراچی

دارالاشاعت کراچی

بیت الاشاعت کراچی

دارالافتاح پشاور

مکتبہ رحمانیہ لاہور

مکتبہ رشیدیہ کوئٹہ

إدارة الرشيد كراچی

علامہ محمد یوسف بنوری، ٹاؤن کراچی

Tel: 021-34928643 Cell: 0321-2045610

E-mail: ldaturrasheed@gmail.com

ldaturrasheed@yahoo.com



بِسْمِ اللَّهِ الرَّحْمَنِ الرَّحِيمِ

اللَّهُمَّ
صَلِّ عَلَى مُحَمَّدٍ وَعَلَى آلِ مُحَمَّدٍ

كَأَصَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ

إِنَّكَ لَمُنِيكَ وَمَنِيكَ

اللَّهُمَّ
بَارِكْ عَلَى مُحَمَّدٍ وَعَلَى آلِ مُحَمَّدٍ

كَأَبَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ

إِنَّكَ لَمُنِيكَ وَمَنِيكَ

فہرست مضامین

صفحہ نمبر

1	پیش لفظ
4	تقریباً حضرت شیخ الحدیث مولانا سلیم اللہ خان صاحب دامت برکاتہم
5	عکس تحریر حضرت شیخ الحدیث مولانا سلیم اللہ خان صاحب دامت برکاتہم
6	تقریباً حضرت مولانا محمد یوسف افشاری صاحب دامت برکاتہم
8	مقدمہ از مفتی عارف محمود صاحب (استاد جامعہ فاروقیہ کراچی)
	حالات زندگی مفتی اعظم دارالعلوم دیوبند
17	(حضرت مولانا مفتی محمود حسن صاحب گنگوہی رحمہ اللہ)
19	نام و نسب
20	ولادت باسعادت
20	تعلیم
22	بیعت
23	انتخاب شیخ
23	بیعت کی درخواست اور حضرت شیخ کا امتحان
25	اجازت و خلافت
27	وفات
27	دعوت و تبلیغ اور راہ اعتدال
32	چند واقعات
37	دعوت و تبلیغ
37	مفتی صاحب رحمہ اللہ کے تبلیغی اسفار

فہرست مضامین

صفحہ نمبر

- 38 حضرت مولانا الیاس صاحب رحمہ اللہ کے ساتھ پہاڑی سفر
- 38 حضرت مولانا الیاس صاحب رحمہ اللہ کے ساتھ سفر میوات
- 39 حضرت مولانا الیاس کے ساتھ ایک سفر میں وعظ پر ہنگامہ
- 40 چند اقتباسات
- 40 اقتباس وعظ حضرت فقیہ الامت
- 42 حضرت رحمہ اللہ کے ایک وعظ کا اقتباس
- حضرت مفتی صاحب رحمہ اللہ کی اجتماعات میں شرکت، تین دن کے لئے
- 45 جماعت میں نکلنا، اور اپنے متعلقین کو جماعت میں نکالنا
- تبلیغی جماعت کے متعلق سیدی و مولائی حضرت مفتی محمود حسن گنگوہی مدظلہ کا
- 46 مکتوب گرامی مولانا احتشام الحق کاندھلوی کے نام
- 52 حضرت مولانا محمد یوسف رحمہ اللہ اور مولانا انعام الحسن کو تبلیغ میں لگانا
- 53 تبلیغی جماعت کو نصیحت
- 55 ایک جماعت کو نصیحت فرمائی
- 55 حضرت مفتی صاحب کا ایک خواب
- 56 فلسطین کے مفتی اعظم کا ایک خواب
- 57 حضور صلی اللہ علیہ وسلم کا عرب کی تبلیغی جماعت کے ساتھ ہونا
- 58 خواب میں نبی اکرم صلی اللہ علیہ وسلم کو تبلیغی جماعت کے ساتھ دیکھنا
- 59 اکابرین کے چند ارشادات
- 59 (۱) حکیم الامت حضرت مولانا اشرف علی تھانوی رحمہ اللہ

فہرست مضامین

صفحہ نمبر

- 60 فراغت کے بعد دعوت و تبلیغ میں مشغول ہونا چاہئے
- 62 تبلیغی جماعت سے متعلق حضرت تھانویؒ کی رائے
- (۲)۔ شیخ الاسلام حضرت مولانا حسین احمد مدنی رحمہ اللہ کے
62 چند ارشادات:
- 63 (۳)۔ شیخ الحدیث مولانا محمد زکریا صاحبؒ لکھتے ہیں
- 63 (۴) حضرت مولانا ابوالحسن علی ندوی رحمۃ اللہ علیہ لکھتے ہیں
- 63 تبلیغی جماعت پر اعتراض
- 64 تبلیغی جماعتوں اور تبلیغی کتابوں پر کچھ اعتراضات اور ان کے جوابات
- 68 تبلیغی جماعت پر اعتراضات اور جوابات
- 70 تبلیغی جماعت کے متعلق اہل بدعت کی پھیلائی ہوئی بدگمانیوں کا ازالہ
- 74 کیا نصرت مدینہ طیبہ سے ہوئی، وہیں سے دین پھیلا، یا مکہ سے
- 79 کیا تبلیغ نبیوں والا کام ہے
- 82 تبلیغی جماعت والے کیا وہابی ہیں؟
- 85 مولانا علی میاںؒ کی عبارت سے مولانا الیاس صاحبؒ پر اعتراضات
تبلیغی جماعت سے مولانا احتشام الحسن صاحبؒ کا اختلاف جہاد
- 91 فی سبیل اللہ کی تشریح میں
- 101 کیا تبلیغی جماعت کے ساتھ جانا جہاد ہے؟
- 102 علما پر تبلیغ نہ کرنے کا اعتراض
- 103 کیا روزانہ تعلیم کرنا حدیث کے خلاف نہیں؟

فہرست مضامین

صفحہ نمبر

- 104 ایک تبلیغی کی تقریر
- 107 مستقل قوم کا مطلب
- 110 تعلیم و تبلیغ کی ضرورت
- 116 تبلیغی جماعت کے نقائص
- 122 کیا تبلیغ تعلیم سے افضل ہے؟
- 122 مدارس اور تبلیغی کام
- 126 اساتذہ کو تبلیغی جماعت میں بھیجنا
- 126 تبلیغی جماعت کا تعلق اساتذہ دارالعلوم دیوبند اور مظاہر علوم سے
- 130 تبلیغی جماعت کی کوتاہی اور اس کا علاج
- 134 تبلیغی چلہ وغیرہ کا اور مسجد میں اعتکاف کرنے کا مأخذ
- 140 ان کے لئے اصل علاج تبلیغ میں چلہ دینا ہے
- 141 ہندو تھانیدار اور چلہ
- 142 چلہ کے فوائد
- 145 تبلیغی چلہ کا حکم
- 146 کیا تبلیغ ہر شخص کے ذمہ واجب ہے
- 150 موجودہ تبلیغ کا شرعی ثبوت
- 153 مسلمانوں میں تبلیغ کا ثبوت
- 154 تبلیغ مستحب ہے یا فرض؟
- 155 کیا تبلیغ فرض ہے

فہرست مضامین

صفحہ نمبر

- 157 تبلیغی جماعت کی شرعی حیثیت
- 159 تبلیغ کب تک فرض تھی؟
- 159 کیا تبلیغی جماعت میں جانا فرض عین ہے؟
- 160 کیا تبلیغ میں نکلنا فرض ہے۔
- 162 صحابہ کرام رضی اللہ عنہم کا تبلیغ کرنا
- 163 تبلیغی گشت میں ناپاک اور مشتبہ کپڑے والوں کو نماز کے لئے کہنا
- 167 نماز کے لئے زبردستی کرنا
- 169 تبلیغ بھی دین سیکھنے کا ذریعہ ہے
- 174 تبلیغ پہلے گھر میں پھر باہر
- 175 تبلیغ و تعلیم
- 177 نماز کے بعد فوراً تبلیغ
- 179 تبلیغ کا طریقہ
- 180 تبلیغ کا ثواب
- 181 تبلیغ میں ہر نماز کا ثواب سات لاکھ
- 183 تبلیغ میں ایک نیکی کا ثواب سات لاکھ
- 183 تبلیغ میں ایک قدم پر سات لاکھ کا ثواب
- 184 تبلیغی جماعت میں دین سیکھنا
- 185 بغیر انتظام اہل و عیال تبلیغی چلہ میں نکلنا
- 186 تبلیغی جماعت کی تقریر کی حیثیت

فہرست مضامین

صفحہ نمبر

- 187 تبلیغی گشت والوں کے سامنے عذر بیان کرنا
- 188 تبلیغی پروگرام کی وجہ سے عشاء کو موخر کرنا
- 190 بچوں کو بھوکا چھوڑ کر تبلیغ میں جانا، قرض لیکر تبلیغ میں جانا
- 191 باپ کی مرضی کے بغیر جماعت میں جانا، اور قرض لیکر جانا
- 194 کتابی تعلیم شروع ہونے کے بعد آنے والے نمازیوں کی پریشانی کا حل
- 196 نمازیوں کی فراغت سے پہلے جہرا کتاب پڑھنا
- 197 امام کے علاوہ کسی دوسرے شخص کا تبلیغ کرنا
- 196 والد کی مرضی کے بغیر جماعت میں جانا
- 199 بچوں کے خرچ کا انتظام کئے بغیر تبلیغ میں نکلنا
- 201 مرکب منہیات کا تبلیغ کرنا
- 200 کتابی تعلیم میں مسبوق کا خیال رکھنا
- 203 جماعت سے پہلے حدیث کی کتاب سنانا
- 204 جمعہ سے پہلے اور فجر کے بعد مسجد میں کتاب سنانا
- 205 اجتماع سے سامن بیچ گیا اس کا کیا کیا جائے؟
- 206 تبلیغی اجتماع میں کھانے کی قیمت بغیر وزن کے مقرر کرنا
- 206 مسجد کی چٹائی اجتماع کے لیے لے جانا
- 207 تبلیغی جماعت کو درزہ رکھنا
- 208 امتحان میں کامیابی پر تبلیغی جماعت میں وقت لگانا
- 209 جماعت میں نکل کر دوسرے کام میں مشغول ہونا

فہرست مضامین

صفحہ نمبر

- 210 عورتوں کا تبلیغ کے لئے سفر کرنا
213 عورتوں کے لئے تبلیغی سفر
214 عورتوں کی تبلیغ
215 عورتوں کی اجتماعات میں شرکت
217 عورتوں کے لیے تبلیغی اجتماع
220 عورتوں کا اجتماع اور تقریر
219 عورتوں کا تبلیغ اور نظم ترنم سے پڑھنا
221 صرف عورتوں کی مجلس میں وعظ کے بجائے کتابی تعلیم مناسب ہے
224 دعوت و تبلیغ کی اہمیت
290 تبلیغ کی اہمیت
315 تبلیغ کا مقصد اور طریقہ
339 تبلیغی محنت کے فوائد

انتساب

اپنی اس سعی ناچیز کو

رئیس المبلغین حضرت مولانا شاہ محمد الیاس صاحب کاندھلوی قدس سرہ کے نام منسوب کرتا ہوں جنہوں نے باقاعدہ تبلیغی جماعت کا سلسلہ قائم فرما کر ملک و بیرون ملک اجتماعات کی بنیاد ڈالی اور جسکی وجہ سے دعوت الی اللہ کی نقل و حرکت تیز ہوئی۔

استاد محترم شیخ الحدیث حضرت مولانا سلیم اللہ خان زید مجدہ
جلیل القدر اساتذہ کرام محبوب والدین اور مشفق بھائیوں

کے نام کرتا ہوں جن کی شب و روز محنت، دعاؤں اور تعاون سے بندہ کو علوم الالہیہ اور دین متین کی محنت سے وابستگی نصیب ہوئی۔

ربنا تقبل منا انک أنت السميع العليم وتب علينا انک
أنت التواب الرحيم ، اللهم اغفر لی ولوالدی وللمؤمنین یوم
یقوم الحساب۔ آمین ثم آمین۔

پیش لفظ

حامدًا ومصلياً، ابا بعد!

اللہ تعالیٰ کے فضل و کرم سے ۲۰۱۰ء میں تبلیغی جماعت کے ساتھ سال لگانے کی سعادت نصیب ہوئی، دورانِ سال تبلیغی کام، طریقہ کار پر چند اعتراضات و اشکالات سننے میں آئے کہ یہ تبلیغی عمل شریعت کے خلاف ہے، سنت کے خلاف ہے، تکمیل سال کے بعد علمی و تحقیقی انداز میں ان اشکالات و اعتراضات کے جوابات تحریر کرنے کے عزم کے ساتھ احقر ان اشکالات و اعتراضات کو جمع کرتا رہا، آج اللہ تعالیٰ کے فضل و کرم سے اس کی ایک شکل سامنے آ رہی ہے۔

احقر نے یہ مناسب سمجھا کہ اپنی جانب سے جواب دینے کے بجائے اس سے قبل انہی اعتراضات و اشکالات کے جو جوابات اکابرین نے تحریر فرمائے، ان کو سامنے رکھتے ہوئے جوابات مرتب کیے جائیں۔ ابتداً تو احقر نے تمام اکابرین کے فتاویٰ جات کو جمع کیا (ان شاء اللہ عنقریب اس پر بھی کام مکمل ہو کر منظر عام پر آئے گا، جس میں تمام اکابرین کے فتاویٰ کی روشنی میں تبلیغی نقل و حرکت پر ہونے والے اشکالات و اعتراضات اور مستورات کے کام کے حوالہ سے شکوک و شبہات کو علمی و تحقیقی انداز میں رفع کرنے کی سعی کی گئی ہے اور تبلیغی کام کرنے والے ساتھیوں کی بے اعتدالیوں کی نشان دہی کرتے ہوئے اس کی اصلاح کی کوشش کی گئی ہے۔) جو تبلیغی نقل و حرکت پر کیے جانے والے اعتراضات کے جواب کی شکل میں تھے۔

استاد محترم جناب مولانا مفتی محمد یوسف افشاری صاحب دامت برکاتہم کی خدمت

میں حاضری کے بعد حضرت کی رائے پر حضرت مولانا مفتی محمود حسن گنگوہی رحمہ اللہ کے فتاویٰ کو مستقل تخریج و تحقیق کے ساتھ اور اس مبارک نقل و حرکت کے سلسلے میں حضرت مفتی صاحب کے بیانات اور اکابرین کے جو ارشادات موجود تھے، ان کو سامنے لانے کا نام شروع کیا۔

وجہ اس کی یہ تھی کہ حضرت مفتی صاحب رحمہ اللہ کو اللہ تعالیٰ نے بڑی جامعیت اور مقبولیت عطا فرمائی تھی، آپ دیوبند اور سہارن پور میں ایک مدت تک مفتی رہے، اس دوران آپ کے پاس جماعت تبلیغ سے متعلق جو سوالات آئے ان کے محققانہ، مدبرانہ اور عادلانہ جوابات دیئے، تبلیغ جماعت کی پوری حمایت بھی کی، شکوک و شبہات دور کیے، کام کی ضرورت، اہمیت و افادیت بتائی، ساتھ ہی کام کرنے والوں میں سے کسی نے بے اعتدالی کی تو اس کی اصلاح بھی فرمائی اور صحیح طریقہ بتایا۔

بانی تبلیغ حضرت مولانا محمد الیاس رحمۃ اللہ علیہ کے ساتھ سفر بھی فرمایا تھا، اس لیے اس کام سے پوری طرح واقفیت تھی، تبلیغی اجتماعات میں بھی شرکت فرماتے، بیان فرماتے (ان بیانات میں سے چند کو احقر نے کتاب کے آخر میں ذکر بھی کیا ہے) اور اس کام کے کرنے کی ترغیب دیتے اور اس کی فضیلت بتاتے، بشارات بھی سناتے، مجالس میں بھی زبانی سوالات کیے جاتے تو اس کے بھی جوابات دیتے، حضرت مفتی صاحب رحمہ اللہ تعالیٰ ہمارے طبقہ علماء میں ایک مسلم شخصیت تھے، اس لیے حضرت کی بات مستند سمجھی جاتی ہے۔

برادر کبیر محترم مفتی ابوالخیر عارف محمود صاحب کا نہایت ہی ممنون و مشکور ہوں کہ حضرت نے نہ صرف مفتی محمود حسن گنگوہی رحمہ اللہ کے فتاویٰ اور ملفوظات سے متعلق مسودہ عنایت فرمایا، بلکہ اس کام کی ابتدا سے تکمیل تک اشراف و بھرپور رہنمائی فرمائی اور کتاب پر مفصل مقدمہ تحریر فرمایا، مختصر یہ کہ آپ کا اشراف اور رہنمائی نہ ہوتی تو شاید یہ کام پایہ تکمیل تک نہ پہنچتا۔

نیز! حضرت مولانا مفتی محمد راشد ڈسکوی صاحب (فاضل مدرسہ عربیہ رائے ونڈ،

ورفتی شعبہ تصنیف و تالیف و استاذ جامعہ فاروقیہ کراچی) سے از اول تا آخر مشاورت رہی، ان کے علاوہ استاذ جامعہ طیبیہ اسلامیہ کراچی جناب مولانا مفتی محمد ابوبکر صاحب (فاضل جامعہ مفتاح العلوم سرگودھا) نے کمپوزنگ اور دیگر امور میں خوب تعاون فرمایا۔

بندہ ان سب حضرات کا شکر گزار ہے اور دعا گو ہے کہ اللہ تعالیٰ ان سب حضرات کے علم و عمل میں برکتیں عطا فرمائے اور سعادت دارین نصیب فرمائے۔

اور احقر کی اس حقیر سی کاوش کو اپنی بارگاہ عالیہ میں شرف قبولیت سے نوازے اور امت محمدیہ علی صاحبہا الصلوٰۃ والسلام کے لیے نافع اور ذریعہ نجات بنائے۔ آمین

صابر محمود

فاضل جامعہ فاروقیہ کراچی

نائب ناظم تعلیمات جامعہ صدیقیہ نزد گلشن معمار کراچی

2012/09/13، ۳۳/۱۱/۱۵ م

تقریظ

شیخ الحدیث، محدث کبیر، استاد العلماء، یادگار اسلاف حضرت مولانا سلیم اللہ خان صاحب دامت برکاتہم العالیہ۔

صدر و فاق المدارس العربیہ پاکستان

بسم اللہ الرحمن الرحیم

الحمد لله وكفى وسلام على عباده الذي اصطفى، وبعد!

مولانا ناصر محمود زیدت معالیہ نے تبلیغی جماعت کے متعلق اعتراضات و اشکالات، اس کے فوائد و منافع، تبلیغی جماعت کے طریقہ کار کے لیے اسوہ پیغمبری (علی صاحب صلوة و سلام) کے ثبوت، خواتین کی جماعت کے متعلق اشکال کا جواب، حضرت مولانا مفتی محمود حسن گنگوہی رحمۃ اللہ علیہ کے فتاویٰ کی روشنی میں تحریر کیا ہے اور مکمل حد تک بحث کو انتہا تک پہنچانے کی کوشش کی ہے، اللہ تبارک و تعالیٰ ان کی اس کوشش کو حسن قبول سے نوازیں، خلق کو اس سے مستفید فرمائیں اور مولانا ناصر محمود کے لیے صدقہ جاریہ بنائیں، آمین ثم آمین۔

مولانا نے ساتھ ہی مولانا مفتی محمود حسن گنگوہی رحمۃ اللہ علیہ کی سوانح حیات کا بھی کتاب کے شروع میں تفصیل سے ذکر کیا ہے، تاکہ جو واقف ہیں وہ تو جانتے ہی ہیں، جو واقف نہیں ان کو بھی معلوم ہو جائے، اس سے مفتی صاحب کے فتاویٰ کی اہمیت اور عظمت اجاگر ہوگی اور ان پر اعتماد میں اضافہ ہوگا۔

سلیم اللہ خان

جامعہ فاروقیہ کراچی

۷ رجب ۱۴۳۳ھ ۲۹ مئی ۲۰۱۲ء

عکس تحریر

شیخ الحدیث، محدث کبیر، استاد العلماء، یادگار اسلاف حضرت مولانا سلیم اللہ خان صاحب دامت برکاتہم العالیہ

صدر وفاق المدارس العربیہ پاکستان

بِسْمِ اللّٰهِ الرَّحْمٰنِ الرَّحِیْمِ

الحمد لله الذي هدانا لهذا الذي كنا لنهتدي لولا ان هدانا الله
 ہونا صاحب محمد زیدیت معاہدے نے تبلیغی جماعت کے متعلق اعتراضات و اشکات اس کے فراہم فرمائے۔
 تبلیغی جماعت کے کلمہ لا الہ الا اللہ اور بیعتی (علی ماوراء الحدود والہم) سے نبوت، خالق کی جماعت
 کے متعلق اشکالات کا جواب حضرت مولانا مفتی محمود حسن گنگوہی رحمۃ اللہ علیہ کے فتاویٰ کی روشنی میں
 تحریر کیا ہے اور کلمہ جو کلمہ بحث / انشاء تکسیر میں لے کر ششورگی ہے۔ رشتہ تبارک تعالیٰ ان
 کی اس سائنس کو حسن قبول سے آرازیں، خلق کو اس سے مستغنی فرمائیں اور ہونا جہاد کرنے کے مقصد
 جاریہ بنائیں۔ آمین ثم آمین۔
 مولانا نے سابقہ ہی مولانا مفتی محمود حسن گنگوہی رحمۃ اللہ علیہ کی سوانح حیات ۷ میں کتاب کے شروع
 میں تفصیل سے ذکر کیا ہے اور ہر وقت میں وہ فرماتے ہی ہیں جو واقعہ نہیں ان کو جس موم ہو جائے اس سے
 سنن حدیث کی احیاء اور عظمت آج کا ہر جگہ اندر پڑا فتاد میں اضافہ ہو گا۔
 علامہ محمد تقی

محمد تقی خان

حاضر آزاد قید کراچی

۲۶ / ۱۱ / ۱۹۸۰

تقریظ

یادگار اسلاف استاد الحدیث حضرت مولانا محمد یوسف افشانی صاحب دامت برکاتہم
رئیس دارالافتاء جامعہ فاروقیہ کراچی

الحمد لله وكفى وسلام على عباده الذين اصطفى، أما بعد!
امت مسلمہ کی ابتدا ہی ”دعوت و تبلیغ“ سے ہوئی ہے، چنانچہ جناب نبی کریم ﷺ
کو جب نبی آخر الزماں بنا کر بھیجا گیا، تو سب سے پہلے آپ نے صفا پہاڑی پر اہل مکہ کو جمع کر
کے اس کا آغاز فرمایا اور اس کے بعد مسلسل یہ کام کرتے رہے۔

آپ ﷺ کے اس دنیا سے پردہ فرمانے کے بعد ان کے جاں نثار صحابہ کرام رضی
اللہ عنہم اجمعین اور ان کے بعد تابعین رحمہم اللہ نے بھی اس کام کو بحسن و خوبی انجام دیا، اسی
طرح یہ سلسلہ چلتا رہا، یہاں تک کہ پچھلی صدی ہجری میں حضرت مولانا الیاس صاحب رحمۃ
اللہ علیہ نے ”دعوت و تبلیغ“ کے عنوان سے ایک خاص نچ پر اس کام کو شروع کیا، جس کی برکت
سے آج دنیا کے کونے کونے اور چپے چپے پر دعوت و تبلیغ کی آواز گردش کر رہی ہے۔

حضرت مولانا مفتی محمود حسن گنگوہی صاحب رحمۃ اللہ علیہ (مفتی مظاہر العلوم و
دارالعلوم دیوبند) کو بھی اس کام سے خوب لگاؤ اور تعلق تھا، یہاں تک کہ ایک مرتبہ کسی کے یہ
کہنے پر ”تبلیغ والوں نے دارالعلوم کے مفتی اعظم کو اپنا ہم نوا بنا لیا“، حضرت نے فرمایا: ”واقعہ
یہ نہیں، بلکہ حقیقت یہ ہے کہ میں تبلیغی پہلے ہوں، مفتی بعد میں اور دارالعلوم کو مفتی کی ضرورت
تھی تو تبلیغ والوں سے مفتی مانگا، انہوں نے یہ ضرورت پوری فرمائی“۔ (فتاویٰ محمودیہ، مقدمہ:

۱۶۱۲، جامعہ فاروقیہ کراچی) اسی بنا پر حضرت مفتی صاحب نور اللہ مرقدہ نے تبلیغ کے بارے خاص طور سے سوالات کا مدلل اور مضبوط جواب تحریر فرمایا ہے۔

برادر محترم مولانا صابر محمود صاحب نے حضرت مفتی صاحب رحمۃ اللہ علیہ کی تبلیغ جماعت کے ساتھ وابستگی، حضرت مولانا الیاس صاحب رحمۃ اللہ علیہ کی معیت میں ان کے بعض اسفار اور تبلیغ کے متعلق ان کے فتاویٰ کو کتابی شکل میں جمع کیا ہے اور فتاویٰ کی تخریج بھی کی ہے اور اس کے ساتھ ہی حضرت مفتی صاحب کے تبلیغ سے متعلق بعض اہم بیانات بھی شامل کیے ہیں، موصوف کی یہ کاوش تمام مسلمانوں کے لیے بالعموم اور اہل تبلیغ کے لیے بالخصوص مفید ہے۔

اللہ تعالیٰ مولانا کی مساعی جمیلہ کو قبول فرمائیں اور امت کے لیے اس کو نافع بنائیں۔ (آمین)

(حضرت مولانا) محمد یوسف افغانی (صاحب دامت برکاتہم العالیہ)

(استاذ الحدیث و رئیس دارالافتاء جامعہ فاروقیہ کراچی)

میرٹھ انجی

۱۴۳۳/۴/۱۳ھ

مقدمہ

نحمدہ ونصلی علی رسولہ الکریم، أما بعد!

اسلام ایک عالمگیر اور آفاقی مذہب ہے، یہ اللہ تبارک وتعالیٰ کا بواسطہ خاتم النبیین، سید المرسلین حضرت محمد ﷺ مخلوق کے نام ایک ابدی صلاح و فلاح پر مشتمل پیغام و دعوت ہے، امت مسلمہ جو آخری نبی کی آخری امت ہے، جو اس مبارک پیغام الہی کی حامل ہے۔

اس امت کا یہ خاصہ ہے کہ وہ اس دنیا میں ایک خاص اور مبارک پیغام و دعوت لے کر آئی ہے، لوگوں کو اس کی طرف بلانا اور تمام اطراف عالم میں اس کی دعوت کو پھیلانا یہ امت کے افراد کی زندگی کا تہا فریضہ ہے۔

امت محمدی علی صاحبہا الف الف تحیہ و سلام کا یہ مبارک فریضہ قرآن کریم اور احادیث صحیحہ کے نصوص اور نبی اکرم ﷺ کی سیرت مقدسہ سے بالکل واضح طور پر ثابت ہے، چنانچہ قرآن کریم میں ارشاد باری تعالیٰ ہے:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ

عَنِ الْمُنْكَرِ﴾. (آل عمران)

”اے مسلمانو! تم بہترین امت ہو، جو لوگوں (کی نفع رسانی) کے

لیے نکالی گئی تم اچھے کاموں کا حکم کرتے ہو اور برے کاموں سے منع کرتے ہو۔“

اس آیت کریمہ میں صاف اور کھلے لفظوں میں یہ بتلایا گیا ہے کہ مسلم امت کا وجود ہی اس لیے ہوا ہے کہ وہ امم عالم کی نفع رسانی کا فریضہ سرانجام دے، خیر کی طرف بلائے، معروف کی ترویج کرے اور منکرات سے روکے۔ اس سے بڑھ کر ایک دوسری آیت میں اللہ رب العزت نے اس کام کے لیے ایک مستقل جماعت کا ہونا ضروری قرار دیا، قرآن مجید میں ارشاد خداوندی ہے:

﴿وَلَتَكُنَّ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ

وَيَنْهَوْنَ عَنِ الْمُنْكَرِ وَأُولَٰئِكَ هُمُ الْمُفْلِحُونَ ﴿١﴾ (آل عمران)

”اور چاہیے کہ تم میں ایک جماعت ایسی ہو جو لوگوں کو نیکی کی طرف دعوت دیتی رہے اور امر بالمعروف و نہی عن المنکر کرتی رہے اور یہی وہ لوگ ہیں جو فلاح پانے والے ہیں۔“

اس سے مزید ایک قدم اور آگے بڑھ کر امت مسلمہ فریضہ دعوت میں نبی اکرم ﷺ کی جانشین اور نائب ہے، اللہ رب العزت نے قرآن مجید میں جہاں حضور اکرم ﷺ کا فریضہ منصبی بیان فرمایا وہاں یہ بھی ارشاد فرمایا کہ یہ کام حضور اقدس کا ہے اور نبی اکرم ﷺ کو حکم دیا کہ وہ اپنی امت کو یہ بتلا دیں کہ یہ کام تمہیں کا بھی ہے، اللہ رب العزت کا ارشاد مبارک ہے:

﴿قُلْ هَلْ يَسْتَلِي سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي﴾

”اے نبی! آپ فرمادیجیے کہ یہ میرا راستہ ہے میں لوگوں کو اللہ کی طرف

بلا تا ہوں، بصیرت کے ساتھ، یہ خیر اور میری اتباع کرنے والوں کا بھی کام ہے۔“

اللہ تعالیٰ نے رسول اکرم ﷺ کو کائنات کے تین بڑے فرائض عطا کیے: (۱) تلاوت آیات (۲) تزکیہ (۳) تعلیم کتاب و حکمت۔ امت مسلمہ اپنے نبی کی جانشینی میں ان تینوں کاموں میں شریک ہے، یہ تینوں فرائض امت مسلمہ پر فرض کفایہ ہیں، حضور اکرم ﷺ کے مبارک دور اور خیر القرون میں حضرات صحابہ کرام رضی اللہ عنہم، تابعین اور اس کے بعد اسلاف نے ہر زمانے میں ان امور کی انجام دہی کی بھرپور سعی فرمائی، خود حضور اکرم ﷺ نے لوگوں کو کتاب اللہ کی آیات پڑھ کر سنائیں، اس کے احکام بیان کیے، ان کو کتاب و حکمت کی تعلیم دی اور اپنی مبارک صحبت اور پرتائیر تدبیر سے ان کے باطن و نفوس کا تزکیہ بھی فرمایا۔

خیر القرون سے دوری کے زمانہ میں رفتہ رفتہ ان فرائض نبوت کی ادائیگی میں کوتاہی شروع ہوئی، ظاہری علوم اور تزکیہ باطن دو الگ الگ راہیں قرار دی گئیں، نتیجہ یہ نکلا کہ علم والے دنیا کے طالب ہوئے اور تصوف و تزکیہ کے مدعی علوم شریعت سے بے بہرہ ہو گئے۔

لیکن بمقتضائے سنت الہی ہر زمانے میں ایسی شخصیات پیدا ہوتی رہیں جن میں نور نبوت

کے تعلیم و تربیت والے رنگ نمایاں طور سے یکجا تھے، ان جلیل القدر اور عظیم المرتبت شخصیات کی ایک طویل فہرست ہے، ان نفوس قدسیہ کے تذکرہ کے لیے سینکڑوں کیا ہزاروں دفتر ناکافی ہیں، قریب کے زمانہ میں مفکر اسلام حضرت مولانا ابوالحسن علی ندوی رحمۃ اللہ علیہ نے ”تاریخ دعوت و عزیمت“ تحریر فرمایا کہ اس سلسلہ الذبب کی بعض کڑیوں کے روشن کرداروں کو امت مسلمہ کے سامنے پیش فرمایا ہے۔

حضرات انبیائے کرام علیہم الصلوٰۃ والسلام کے مبارک عمل دعوت کے چند بنیادی اصول

یہ ہیں:

۱۔ تمام انبیائے کرام علیہم الصلوٰۃ والسلام کی دعوت کا بنیادی اصول خلق خدا پر شفقت اور خیر خواہی کا جذبہ ہے، بندگان خدا کی تباہ شدہ حالت سے وہ غمگین اور شکر ہو جاتے، ان کی خیر خواہی کے نتیجے میں ان کا دل چاہتا تھا کہ کسی طرح ان کی امت سدھ جائے، راہ راست پر آجائے۔ قرآن مجید نے اس کو کہیں ﴿اِنَّا لَنُصَٰحِحُ اٰمِيْنَ﴾ کہیں ﴿وَنُصَٰحِحُ لَكُمْ﴾ اور کہیں پر ﴿وَاَنْصَحُ لَكُمْ﴾ کہہ کر بیان کیا ہے۔

۲۔ تمام انبیاء علیہم الصلوٰۃ والسلام کی دعوت میں یہ بات مشترک طور سے پائی جاتی ہے کہ وہ اپنے کام اور دعوت کے عمل پر کسی سے کوئی اجرت و مزدوری طلب نہیں کیا کرتے تھے، مخلوق سے دنیاوی اجر، تعریف و تحسین وغیرہ تمام اغراض دنیوی سے مکمل استغناء برتتے تھے، جس کے نتیجے میں ان کی دعوت نہایت مؤثر اور نتیجہ خیز ہوا کرتی تھی۔ قرآن مجید نے اس اصول کو ان کے الفاظ میں بیان کیا ہے: ﴿وَمَا اَسْأَلُكُمْ عَلَيْهِ مِنْ اَشْرَآءٍ اَلَا عَلٰى رَبِّ الْعٰلَمِيْنَ﴾۔

۳۔ دعوت الی الخیر اور امر بالمعروف و نہی عن المنکر کا ایک بڑا اور بنیادی اصول نرمی، نرم گوئی، حکمت و بصیرت اور اس خلوص و محبت سے دوسرے کو مخاطب کیا جائے کہ داعی کی بات کے مدعو کے نہ چاہتے ہوئے بھی، اس انداز مخاطب کی وجہ سے، اس کے دل کے نہاں خانوں میں اتر جائے۔ دعوت کے اس زریں اصول کو اللہ رب العزت نے اس آیت مبارکہ میں بیان فرمایا ہے۔

﴿اِذْعُ اِلٰى سَبِيْلِ رَبِّكَ بِالْحِكْمَةِ وَالْمَوْعِظَةِ الْحَسَنَةِ

وَجَادِلْهُمْ بِالَّتِي هِيَ اَحْسَنُ﴾۔ (احمل)

”آپ اپنے پروردگار کی طرف لوگوں کو دانش مندی اور اچھی نصیحت

کے ذریعہ سے دعوت دیجیے اور بحث و مباحثہ کریں تو وہ بھی خوبی سے۔“

البتہ یہ بات ذہن نشین رہے کہ اس نرمی و حکمت کا یہ مطلب ہرگز ہرگز نہیں، عقائد

و فرائنض میں مدہمت سے کام لیا جائے، مدہمت فی الدین بتعلیم قرآن ممنوع ہے۔

۴۔ دعوت دینے والے داعیان حق کے لیے ضروری ہے کہ وہ دعوت خیر کے سلسلے میں

سیرت نبوی ﷺ سے رہنمائی حاصل کریں اور سچ نبوت کی اتباع کی کوشش کریں، جس طرح حضور

اکرم ﷺ نے اپنی دعوت کے آغاز میں سب سے پہلے سب سے زیادہ تاکید توحید و رسالت یعنی کلمہ

لا الہ الا اللہ کی فرمائی کہ جس کے دل و دماغ میں کلمہ طیبہ کی حقیقت اتر گئی، اس کے لیے احکامات پر

عمل پیرا ہونا آسان ہو گیا، خود احادیث میں آتا ہے کہ پہلے آیات ترغیب نازل ہوئیں، پھر آیات

حلال و حرام نازل کی گئیں۔

۵۔ تمام انبیاء علیہم الصلوٰۃ والسلام کی سیرت سے دعوت کا ایک اصول یہ معلوم ہوتا ہے کہ

انبیائے کرام علیہم الصلوٰۃ والسلام لوگوں کا اپنے پاس آنے کا انتظار نہیں فرماتے تھے، بلکہ دعوت حق

لے کر خود ان کے پاس چل کر جایا کرتے تھے، یہ وصف حضور اکرم ﷺ کی دعوت میں نمایاں طور سے

پایا جاتا ہے، آپ ﷺ کی سیرت مبارکہ اور آپ کے تبلیغی و دعوتی اسفار اس امر کے واضح اور بین

دلیل ہیں۔

۶۔ داعی کے لیے دعوت الی الخیر کے سلسلے میں ایک اہم اصول اپنے کاموں کو ترک کر کے

ہجرت، خروج و غیر کو اختیار کرنا اور پاکیزہ و علمی و عملی ماحول میں جانا بھی ہے، جہاں سے مستفید ہو کر

اپنی قوم و قبیلہ و علاقہ میں آکر ان کو فیض یاب کرنا ہے۔

۷۔ دعوت و تبلیغ کا فریضہ سرانجام دینے والوں کی تعلیم و تربیت کا زیادہ تر مدار صحبت

اسلاف، باہمی تعلیم و تعلم پر ہونا چاہیے، ان کے دن و دعوت الی اللہ اور امور دین میں مصروف و مشغول

ہوں اور راتیں تنہائی میں اپنے خالق و مالک کے ساتھ مناجات میں صرف ہوا کریں۔

غرض دعوت و تبلیغ کی جو تحریک بھی مذکورہ اصولوں کے مطابق کام کرے گی تو ان کی محنت

نہج نبوت اور اصل اول کے زیادہ سے زیادہ قریب تر ہوگی۔

دعوت و تبلیغ کے ان بنیادی اصولوں سے متعلق حضرت مولانا سید سلیمان ندوی صاحب رحمۃ اللہ علیہ نے حضرت مولانا ابوالحسن علی ندوی رحمۃ اللہ کی تصنیف ”مولانا محمد الیاس اور ان کی دینی دعوت“ کے مقدمہ میں تفصیل سے گفتگو فرمائی ہے، جس کا خلاصہ اور حاصل یہاں نقل کر دیا گیا ہے۔

قرآن و حدیث، نہج نبوت اور سیرت نبوی ﷺ سے ماخوذ دعوت کے ان مذکورہ بالا اصولوں سے سب سے زیادہ میل کھانے والی تحریک اور مطابقت رکھنے والا عمل قریب کے زمانے میں مجدد دعوت و تبلیغ، مصلح کبیر، حضرت مولانا محمد الیاس کا نڈھالی صاحب رحمۃ اللہ علیہ کی دعوت و تبلیغ کی تحریک اور دعوت والی محنت ہے۔ ابتدا میں حضرت مولانا الیاس صاحب رحمۃ اللہ علیہ نے مکاتب دینیہ کے ذریعہ سے مسلمانوں کی اصلاح احوال کی فکر و محنت فرمائی، مگر ماحول کی عمومی بے دینی، جہالت و ظلمت کے اثر سے جب یہ مکاتب بھی محفوظ نہ دیکھے اور عمومی طور سے مسلمانوں کی دینی ضرورتوں کی عدم تکمیل واضح طور سے سامنے آنے کے بعد آپ اس نتیجے پر پہنچے کہ خواص و افراد کی اصلاح اور دینی ترقی مرض کا علاج نہیں، جب تک عام آدمیوں میں دین نہ آئے، کچھ نہیں ہو سکتا۔

چنانچہ ۱۹۲۶ء میں دوسرے حج کے لیے تشریف لے گئے، اس دوران مدینہ طیبہ میں بھی قیام رہا، وہاں پر یہ پیغام ملا کہ آپ سے کام لیا جائے گا۔ سفر حج سے واپسی کے بعد آپ نے تائیدِ نبی سے عوام میں احیائے دین کی غرض سے تبلیغی کشتوں کا آغاز فرمایا اور دوسروں کو بھی اس کی دعوت دی کہ جماعتیں بنا کر، دوسرے علاقے میں جا کر تبلیغ کی جائے۔ یوں اس طرح باقاعدہ جماعتوں کا اللہ کی راہ میں بغرض دعوت نکلتا شروع ہوا اور آج الحمد للہ! اکابرین دعوت و تبلیغ اور مخلص مسلمانوں کی محنت و کوشش اور آہ سحرگاہیوں کے طفیل یہ مبارک عمل اطراف عالم کے چپے چپے میں نہ صرف پھیل چکا ہے بلکہ شب و روز جاری و ساری ہے۔

تبلیغی کام کا نظام کیا ہوگا؟ ترتیب کیا ہوگی؟ کسی چیز کی اور کتنی چیزوں کی دعوت دی جائے گی؟ اس کی تفصیل حضرت مولانا الیاس صاحب رحمۃ اللہ علیہ نے ان الفاظ میں بیان فرمائی:

اصل تبلیغ دو امر کی ہے، باقی اس کی صورت گری اور تکمیل ہے، ان دو چیزوں میں ایک

مادی ہے اور ایک روحانی، مادی سے مراد جو ارج سے تعلق رکھنے والی، سو وہ یہ ہے کہ حضور ﷺ کی لائی ہوئی باتوں کو پھیلانے کے لیے ملک بہ ملک، در اقلیم بہ اقلیم جماعتیں بنا کر پھرنے کی سنت کو زندہ کر کے فروغ دینا اور پائے داری کرنا ہے۔

روحانی سے مراد جذبات کی تبلیغ، یعنی حق تعالیٰ کے حکم پر جان دینے کا رواج ڈالنا، جس کو

اس آیت میں ارشاد فرمایا:

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾.

(النساء: ۹)

”قسم ہے آپ کے رب کی! یہ لوگ ایمان دار نہ ہوں گے، جب تک یہ بات نہ ہو کہ ان کے آپس میں جھگڑا واقع ہو، اس میں یہ لوگ آپ سے تصفیہ کراویں، پھر آپ کے تصفیہ سے اپنے دلوں میں تنگی نہ پادیں اور پورا پورا تسلیم کریں۔“

﴿وَمَا خَلَقْتُ الْحِنَّ وَالْإِنْسَ إِلَّا لِيَعْبُدُونِ﴾. (الذاریات)

”اور میں نے جن و انس کو اسی واسطے پیدا کیا کہ میری عبادت کریں۔“

یعنی اللہ کی باتوں اور اوامر خداوندی میں جان کا بے قیمت اور نفس کا ذلیل ہونا۔

۱۔ نکلنے کے وقت حضور ﷺ کی لائی ہوئی چیزوں میں جو چیز جتنی زیادہ اہم ہے اس میں اسی حیثیت سے کوشش کرنا، اس وقت بد قسمتی سے ہم کلمہ تک سے نا آشنا ہو رہے ہیں، اس لیے سب سے پہلے کلمہ طیبہ کی تبلیغ ہے، جو کہ خدا کی خدائی کا اقرار نامہ ہے، یعنی اللہ کے حکم پر جان دینے کے علاوہ درحقیقت ہمارا کوئی بھی مشغلہ نہیں ہوگا۔

۲۔ کلمہ کے لفظوں کی تصحیح کرنے کے بعد نماز کے اندر کی چیزوں کی تصحیح کرنے اور نمازوں

کو حضور ﷺ کی نماز جیسی بنانے کی کوشش میں لگے رہنا۔

۳۔ تین وقتوں کو (صبح و شام اور کچھ حصہ شب کا) اپنی حیثیت کے مناسب تحصیل علم و ذکر

میں مشغول رکھنا۔

۴۔ ان چیزوں کو پھیلانے کے لیے اصل فریضہ محمدی سمجھ کر نکلتا، یعنی ملک یہ ملک رواج دینا۔

۵۔ اس پھرنے میں خلق کی مشق کرنے کی نیت رکھنا، اپنے فرائض کی ادائیگی کی سرگرمی،

کیوں کہ ہر شخص سے اپنے متعلق ہی سوال ہوگا۔

۶۔ صحیح نیت، یعنی ہر عمل کے بارے میں اللہ نے جو وعدے اور وعید فرمائے ہیں ان

کے موافق اس امر کی تعمیل کے ذریعہ اللہ کی رضا اور موت کے بعد والی زندگی کی درستی کی کوشش کرنا۔

اپنے کام کو ایک موقع پر حضرت مولانا الیاس صاحب رحمہ اللہ نے ان الفاظ میں بیان فرمایا:

”میں نے یہ طے کیا ہے کہ اللہ نے ظاہر و باطن کی جو قوتیں بخشی ہیں،

ان کا صحیح مصرف یہ ہے کہ تن کو اسی کام میں لگایا جائے، جس میں حضور ﷺ

نے اپنی قوتیں صرف فرمائیں اور وہ کام ہے اللہ کے بندوں کو اور خاص

طور سے عافلوں، بے طلبوں کو اللہ کی طرف لانا اور اللہ کی طرف بلانا اور اللہ

کی باتوں کو فروغ دینے کے لیے جان کو بے قیمت کرنے کا رواج دینا۔ بس

ہماری تحریک یہی ہے اور یہی ہم سب سے کہتے ہیں، یہ کام اگر ہونے لگے تو

اب سے ہزاروں گئے زیادہ مدرسے اور ہزاروں گئے ہی زیادہ خانقاہیں قائم

ہو جائیں، بلکہ مسلمان مجسم مدرسہ اور خانقاہ ہو جائے اور حضور ﷺ کی لائی

ہوئی نعمت اس عمومی انداز سے پھیلنے لگے جو اس کی شان شایان ہے۔“

حضرت مولانا الیاس رحمۃ اللہ علیہ کا شروع کردہ دعوت و تبلیغ کا یہ عمل اور اس کا بیج اگرچہ

میرے جیسے بہت سے کوتاہ بینوں کے لیے اجنبی، نیا اور قابل اعتراض ہو سکتا ہے، حالانکہ اس کے

کسی بھی عمل پر کوئی اعتراض شرعاً کیا ہی نہیں جاسکتا ہے، تاہم بعض کم فہم، نادان اور اہل بدعت نے

اس مبارک عمل پر طرح طرح کے اعتراضات کی بھرمار کر دی، جب کہ کچھ لوگ چار ماہ، چالیس

دن، تین دن، گشت، شب جمعہ کا ہفتہ واری اجتماع اور سالانہ اجتماعات وغیرہ پر اعتراض کرتے ہیں

کہ ان ایام کی تعیین غیر ثابت شدہ ہے اور بعض حضرات یہ بھی کہتے ہیں کہ یہ لوگ دین کے تمام احکام

کی دعوت کو اپنا مقصد نہیں بناتے، بلکہ صرف چند مسائل و احکام تک محدود رہتے ہیں اور وقت کی سیاسی مسائل سے انماض بھی کرتے ہیں، بعض اہل علم حضرات کی طرف سے مستورات کی جماعتوں کے بارے میں شبہات بھی وقتاً فوقتاً سامنے آتے رہتے ہیں۔

فقیرہ الامت حضرت مولانا مفتی محمود حسن گنگوہی نور اللہ مرقدہ جن کو یہ اعزاز حاصل تھا کہ آپ بیک وقت برصغیر کی دو عظیم دینی درس گاہوں میں صدارت افتاء کی گراں قدر خدمات انجام دینے پر مامور تھے اور شیخ الحدیث حضرت مولانا زکریا کاندھلوی رحمہ اللہ کے فیض یافتہ، صحبت یافتہ اور خلعت خلافت سے سرفراز یافتہ بھی تھے، آپ کے دعوت و تبلیغ اور اس کے اکابرین حضرت مولانا محمد الیاس صاحب اور حضرت مولانا محمد یوسف صاحب رحمہما اللہ سے نہایت ہی گہرے اور قلبی روابط و مراسم تھے، کچھ حضرات نے حضرت مفتی صاحب رحمۃ اللہ علیہ کی دعوت و تبلیغ سے گہری وابستگی پر تعجب کا اظہار کیا اور کہا کہ تبلیغ والوں نے دارالعلوم دیوبند کے مفتی اعظم کو اپنا ہم نوا بنا لیا، تو اس پر فرمایا: ”واقعہ یہ نہیں، بلکہ حقیقت یہ ہے کہ میں تبلیغی پہلے ہوں، مفتی بعد میں اور دارالعلوم کو مفتی کی ضرورت تھی تو تبلیغ والوں سے مفتی مانگا، انہوں نے یہ ضرورت پوری فرمائی۔“ حضرت مفتی صاحب نے عملی طور سے دعوت و تبلیغ کے متعلق اتنے فتاویٰ تحریر فرمائے کہ برصغیر کی تاریخ میں کسی مفتی نے اتنے نہیں لکھے۔

چند سال قبل مفتی ذوالفقار صاحب رنگونی زید مجاہد نے حضرت مفتی محمود حسن صاحب رحمہ اللہ کے فتاویٰ و ملفوظات پر مشتمل تبلیغ سے متعلق حضرت مولانا فضل الرحمن اعظمی صاحب کا مرتب کردہ کچھ مواد دیا اور اس پر مزید کام اور اضافہ و تخریج کی خواہش کا اظہار کیا، بندہ اپنی تدریسی و تصنیفی مصروفیت کی وجہ سے اس کام کا بیڑا اٹھانے کی ہمت نہ کر سکا، البتہ گذشتہ سال عزیز برادر صغیر مولانا مفتی صابر محمود صاحب سلمہ اللہ سے اس خواہش کا اظہار کیا تو انہوں نے میری درخواست کو نہ صرف قبول کیا، بلکہ خوشی و رغبت کے ساتھ ان فتاویٰ جات کی تخریج کی، اس پر مزید حضرت کے فتاویٰ جات، جو تبلیغ سے متعلق فتاویٰ محمودیہ وغیرہ میں تھے ان کا بھی اضافہ کیا اور تبلیغ سے متعلق حضرت مفتی صاحب رحمہ اللہ کے ملفوظات و بیانات اور ان کے حالات زندگی کو بھی شامل اشاعت کیا، تاکہ کتاب کا نفع عام اور تام ہو سکے۔

ان فتاویٰ میں تبلیغ کی مشروعیت و فرضیت، اس کی اہمیت و ضرورت، فوائد و ثمرات، اس کام کا اسوہ رسول ﷺ سے ثبوت اور اس پر کیے جانے والے اعتراضات، خاص کر مستورات کی تبلیغ سے متعلق شبہات کے مکمل اور تشفی بخش جوابات موجود ہیں۔

اور آخر میں حضرت مفتی صاحب رحمہ اللہ کے چند بیانات کو بھی شامل کیا گیا ہے، جو حضرت رحمہ اللہ نے تبلیغی اسفار و تبلیغی اجتماعات میں بیان فرمائے تھے، جن میں دعوت و تبلیغ کی اہمیت و ضرورت اور تبلیغی نفل و حرکت کے برکات و ثمرات کو خوب اجاگر فرمایا گیا ہے۔

بندہ نے برادر صغیر مولانا مفتی صابر صاحب زید مجدہ کی حتی المقدور رہنمائی کی کوشش کی، کتابوں کی نشان دہی اور تخریج و تحقیق اور کتاب کی ترتیب وغیرہ امور سے متعلق، جہاں ان کو ضرورت پڑی، معاونت کی، ان کی طویل اور صبر آزما مشقت و محنت کے بعد یہ کتاب اب زیور طبع سے آراستہ ہو کر منصفہ شہود پر لائی جا رہی ہے، کتاب علماء و عوام اور دعوت و تبلیغ کی محنت سے وابستہ تمام احباب کی ضرورت ہے اور سب کے لیے یکساں مفید ہے۔

استاذی و شیخی، استاذ الحدیث، حضرت شیخ الحدیث مولانا سلیم اللہ خان صاحب دامت برکاتہم العالیہ کی تقریظ و تائید کے بعد ان بے ربط سطور کی کوئی ضرورت تو نہ تھی، مگر عزیز مہمانی کی خواہش اور چاہت پر اس عمل کو اپنی سعادت اور ذریعہ نجات سمجھتے ہوئے انجام دیا ہے۔

اللہ تعالیٰ سے دعا ہے کہ وہ اس کتاب کو، حضرت مفتی محمود حسن گنگوہی رحمۃ اللہ علیہ کو اپنی خاص الخاص رحمتوں میں جگہ مرحمت فرمانے کا ذریعہ بنا دے اور برادر عزیز اور راقم کے لیے دنیا و آخرت میں صلاح و فلاح و نجات کا سبب بنا دے اور امت مسلمہ کی اصلاح کے لیے سود مند و کارگر فرمادے۔ آمین ثم آمین۔

خاکپائے اکابر

ابوالخیر عارف محمود غنی عنہ

دارالتصنیف جامعہ فاروقیہ کراچی

۲۰۱۲/۹/۱۳، ۵۳۳/۱۱/۱۵

بِسْمِ اللّٰهِ الرَّحْمٰنِ الرَّحِیْمِ

حالات زندگی مفتی اعظم ہند

حضرت مولانا مفتی محمود حسن صاحب گنگوہی رحمہ اللہ

دنیا میں ہر روز ہزاروں انسانوں کا اضافہ ہو جاتا ہے جو اپنی زندگی جی کر چلے جاتے ہیں، مگر دنیا کونہ ان کے آنے سے دلچسپی ہوتی ہے، نہ جانے سے۔ بعض لوگ اپنی صلاحیت سے کوئی مقام اپنے لیے بنا لیتے ہیں تو ان کے چلے جانے پر یقیناً غم کا اظہار کیا جاتا ہے، جانے کے کچھ عرصہ بعد نہ ان کے لیے کوئی بے چین ہوتا ہے، نہ ان کی یادیں عمومی طور پر دلوں کو بے قرار رکھتی ہیں، لیکن اسی عالم فانی میں کچھ شخصیات ایسی بھی آتی ہیں جو جانے کے بعد لاکھوں انسانوں کو اپنے فراق کے غم دے جاتی ہیں، جو کبھی نہیں بھرتے، محفلوں میں ان کے تذکرے مسلسل ہوا کرتے ہیں۔ (۱)

یہ اللہ جل جلالہ و عم نوالہ کا احسان عظیم ہے کہ امت مرحومہ کو تاریخ کے کسی بھی دور میں عظیم تر شخصیات سے بانجھ نہیں رکھا، اسلام کی آغوش سے ایسی ایسی بلند قامت شخصیات ظاہر ہوئیں جنہوں نے اپنی گرمی نفس سے انجمن عالم کو زندگی و بندگی کی روشنی سے منور کر دیا، آج صدیاں گزرنے کے باوجود ان کی یادیں، ان کے تذکرے اور ان کی خدمات نہ صرف کاغذ کے سفینوں میں موجود ہیں، بلکہ انسانیت کے سینوں کو مسلسل

(۱) حضرت مفتی صاحب رحمہ اللہ کے حالات "حیات محمود" سے لیے گئے ہیں، حریدہ تفصیل کے لیے

"حیات محمود" ملاحظہ فرمائیں۔

حرارت ایمانی دے کر اپنی ہستیاں منوار ہی ہیں۔

چنانچہ ہماری تاریخ عظیم، ہستیوں اور عبقری شخصیات کی ایک خوبصورت کہکشاں ہے، اس لڑی کا ہر دانہ دیدہ بینا کے لیے ایک درآباد رہے، جس پر امت مرحومہ تاقیامت فخر کرتی رہے گی اور اسی جلا سے تاریک دل روشنی پاتے رہیں گے۔ قریب کی بندوستانی تاریخ میں حجۃ اللہ حضرت شاہ ولی اللہ سے لے کر حجۃ الاسلام حضرت مولانا محمد قاسم نانوتوی بانی دارالعلوم دیوبند تک اور پھر حضرت تھانوی سے لے کر حکیم الاسلام حضرت مولانا قاری محمد طیب صاحب تک فرزند ان جلیل اسلام کی آغوش سے نکلے، ان کی فکر، اخلاص اور بے کراں خدمات سے یہ نفعہ عالم رہتی دنیا تک تابناکیاں حاصل کرتا رہے گا۔

لیکن نورِ نبوت کا یہ فیضان نہ کسی شخصیت پہ آ کے رکا ہے، نہ ان شاء اللہ کے گا، قافلہ اسلام کی راہ میں ہزاروں سنگ میل آئے اور ہر سنگ میل پر اتنے مینار ہائے نور اس کی راہ کو روشن رکھنے کے لیے ملے کہ اس کا روانِ خیر کے کسی ہمراہ کو تاریک رات کا مسافر نہیں کہا جاسکتا، بلکہ راہ ہدایت کے یہ راہی اپنی منزل کی طرف مسلسل گام زن رہے اور رہیں گے، ان شاء اللہ۔ ان ہی دینی رہنماؤں کے سلسلۃ الذہب میں ایک روشن نام حضرت شیخ، مفتی اعظم ہند، فقیہ الامت، حضرت مولانا محمود حسن گنگوہی رحمۃ اللہ علیہ کا ہے، جو اپنی ذات میں ایک انجمن تھے اور ماضی قریب میں ایک عرصہ دراز تک اپنی طویل متاع گراں مایہ دینی رہنمائی کے ساتھ اصلاح امت کی زبردست خدمات سر انجام دیتے رہے۔ آپ کے والد صاحب مولانا حامد حسن بن محمد ظلیل حضرت شیخ الہند کے شاگرد اور حضرت گنگوہی سے بیعت تھے۔

فقیہ الامت حضرت اقدس مفتی محمود حسن گنگوہی رحمہ اللہ میزبان رسول اکرم

ﷺ حضرت ابوایوب انصاری رضی اللہ عنہ کی اولاد میں سے ہیں، اسی خانوادہ ایوبی کے چشم و چراغ اور بدر منیر ہیں، حضرت ابوایوب انصاری رضی اللہ عنہ وہ خوش نصیب صحابی ہیں جن کو ہجرت کے موقع پر مدینہ منورہ میں سرور دو عالم حضرت محمد مصطفیٰ ﷺ کی میزبانی کا شرف حاصل ہوا اور تاقہ مبارکہ ان کے مکان کے سامنے بیٹھ گئی، حضرت ابوایوب انصاری رضی اللہ عنہ آپ ﷺ کا سامان اپنے گھر لے گئے اور آنحضرت ﷺ نے ان کے گھر پر چند ماہ قیام فرما کر ان کے مکان کو رشک خلد بنا دیا (1)۔

مبارک منزله کا خانہ را ماہے چنیں باشد
ہایوں کشرے کا عرصہ را شاہے چنیں باشد

نام و نسب

حضرت مفتی محمود حسن گنگوہی رحمہ اللہ کا نام و نسب یہ ہے:

حضرت مفتی محمود حسن گنگوہی بن مولانا حامد حسن بن حاجی خلیل بن ولی محمد بن قلندر بخش بن محمد علی بن غلام رسول بن عبد الحمید بن قاضی محمد فاضل بن جمیل محمد بن قاضی محمد خلیل بن قاضی ولی محمد بن قاضی کبیر بن قاضی امن بن خواجہ فرید الدین بن خواجہ محمد فاضل بن خواجہ محمد ہاشم بن خواجہ علاؤ الدین بن خواجہ رکن الدین بن خواجہ نجم الدین بن خواجہ شرف الدین بن خواجہ عبد الحمید بن خواجہ کبیر بن خواجہ رکن الدین بن خواجہ شرف

(1) عن أنس بن مالك رضى الله عنه قال: "قدم صلى الله عليه وسلم المدينة، فنزل في علو المدينة في حي يقال لهم: بنو عمرو بن عوف، فأقام فيهم أربع عشرة ليلة، ثم أرسل إلى بنى النجار، فجاءوا متقلدين سيوفهم، فقال أنس: فكأنى أنظر إلى رسول الله ﷺ على راحلته، وأبو بكر ردفه، وملا بنى النجار حوله، حتى أقر بفناء أبي أيوب رضى الله عنه"۔

(سنن أبي داود، باب في بناء المساجد: ٧٧، رقم الحديث: ٤٥٣، دار السلام)

الدین بن خواجہ تاج الدین بن خواجہ منہاج الدین بن خواجہ ہاشم بزرگ بن خواجہ اسماعیل بن شیخ الاسلام خواجہ ابواسماعیل عبداللہ انصاری بن خواجہ ابو منصور بن علی بن محمد بن احمد بن علی بن جعفر بن ابو منصور بن حضرت ابویوب انصاری رضی اللہ عنہ میزبان رسول صلی اللہ علیہ وسلم۔

ولادت باسعادت

آفتاب رشد و ہدایت حضرت مولانا رشید احمد گنگوہی قدس سرہ کی وفات کے ٹھیک دو سال بعد، اسی مہینہ، اسی دن اور اسی تاریخ میں ماہتاب رشد و ہدایت فقیہ الامت حضرت مولانا مفتی محمود حسن گنگوہی قدس سرہ کی ولادت باسعادت ہوئی۔

حضرت مولانا رشید احمد گنگوہی نور اللہ مرقدہ ۸ یا ۹ جمادی الثانیہ ۱۳۲۳ھ بروز جمعہ (اذان جمعہ کے بعد) بوقت ساڑھے بارہ بجے دن، اٹھتر سال، سات مہینہ اور تین دن کی عمر میں اس دار فانی سے رحلت فرما گئے اور ۸ یا ۹ جمادی الثانیہ ۱۳۲۵ھ کو ہی شب جمعہ میں اسی خانوادہ کے چشم و چراغ اور بدر منیر حضرت مولانا محمود حسن گنگوہی قدس سرہ کی ولادت ہوئی۔

تعلیم

بسم اللہ: بزرگان دین اور اولیاء اللہ سے بچوں کی ”بسم اللہ“ کرانے کا دستور دینی و علمی گھرانوں میں ہے، تاکہ ان اولیاء اللہ و اہل اللہ کی دعا اور توجہ کے اثرات و برکات بچے تک پہنچ جائیں، اس لیے بزرگوں سے بسم اللہ کرانے کا اہتمام کیا جاتا ہے۔ ایک موقع پر حضرت شیخ الہند اور حضرت مولانا شاہ عبدالرحیم صاحب رائے

پوری قدس اسرار ہما گنگوہہ تشریف لائے ہوئے تھے اور بھی چند بزرگ علماء ساتھ تھے، حضرت مفتی صاحب کے والد محترم حضرت مولانا حامد حسن صاحب قدس سرہ نے اپنے فرزند ارجمند کی بسم اللہ ان دونوں بزرگوں سے کرائی۔

حضرت اقدس مفتی صاحب قدس سرہ اپنی ”بسم اللہ“ کا واقعہ یوں بیان

فرماتے ہیں:

”میری بسم اللہ کا قصہ یوں ہوا کہ میں ایک بار گلی میں بچوں کے ساتھ کھیل رہا تھا، والد صاحب میرا ہاتھ پکڑ کر لے گئے، دیکھا کہ دروازے پر چند بزرگ جمع ہیں، ان میں سے کسی ایک صاحب نے مجھے کچھ کلمات کہلوائے، میں نے زور سے کہے نہیں، آہستہ آہستہ کہے، بعد میں معلوم ہوا کہ یہ میری ”بسم اللہ“ تھی اور بسم اللہ کرانے والے حضرت شیخ الہند رحمہ اللہ تعالیٰ تھے اور ان کے ہمراہ حضرت مولانا شاہ عبدالرحیم صاحب رائے پوری رحمہ اللہ تعالیٰ تھے۔“

ارو اپنے شوق سے خود ہی اس دوران سیکھ لی تھی، پند نامہ کا کچھ حصہ اور

بوستان کا کچھ حصہ مولانا فخر الدین گنگوہی سے پڑھا، میزان و منشعب اپنے والد صاحب سے پڑھی۔

۱۳۳۱ھ میں مظاہر علوم سہارن پور میں داخلہ لیا، صرف میرا اور نحو میر وغیرہ سے

یہاں تعلیم کا آغاز کیا، ۱۳۳۷ھ تک میرزا بہد، غلام یحییٰ، قاضی مبارک، دیوان حماد،

دیوان متنبی اور حمد اللہ تک کتابیں پڑھیں، شوال ۱۳۳۸ھ میں دارالعلوم دیوبند میں داخلہ

لیا اور ہدایہ (آخرین) اور مشکوٰۃ شریف پڑھی، ۱۳۳۹ھ میں بیضاوی، ابوداؤد اور مسلم

شریف پڑھیں اور ۱۳۵۰ھ میں شیخ الاسلام حضرت مدنی سے بخاری اور ترمذی پڑھ کر فارغ ہوئے، اگلے سال مظاہر علوم سہارن پور میں داخل ہو کر دورہ کی کتابیں دوبارہ پڑھیں اور فن تجوید و قراءت کی تکمیل بھی یہیں کی۔

۳ ذی قعدہ ۱۳۵۱ھ میں بحیثیت مفتی دس روپے مشاہرے پر وہیں تقرر ہوا، ۱۳۵۳ھ میں نائب مفتی بنائے گئے، ۱۳۷۰ھ تک مظاہر علوم میں اسی عہدہ پر رہے اور اس عرصہ میں میزان الصرف سے ہدایہ اولین اور جلالین تک کتابیں پڑھائیں۔

۱۳۷۱ھ میں جامع العلوم کان پور تشریف لیے گئے، ۱۳۷۵ھ میں وہاں کے شیخ الحدیث مقرر ہوئے اور پہلی دفعہ بخاری شریف کا درس دیا۔

۱۳۸۴ھ میں دارالعلوم دیوبند کے صدر مفتی مقرر ہوئے اور حضرت مولانا فخر الدین صاحب کے ارشاد پر بخاری شریف (جلد دوم) کا درس دیا، ۱۳۸۶ھ میں مظاہر علوم کے سرپرست بنائے گئے۔

بیعت

بازارِ عشق و شوق و محبت کے جان فروش
 لپکیں کہ چل چلاؤ ہے دنیائے دون کا
 سیکھیں طریق وصل و لقاء خدائے پاک
 دل بیچ کر خرید لیں سودا جنون کا

اللہ جل جلالہ عم نوالہ نے اپنے عشق و محبت کی چنگاری بچپن سے آپ کے قلب مبارک پر رکھی تھی، خاندان اور گنگوہ کے عشق و محبت کے نورانی ماحول نے اس کو اور زیادہ روشن کیا تھا، علوم نبوت کی تحصیل نے تو اس شرابِ محبت کو مزید دو آتشہ بنا دیا تھا، جس کی

بنا پر عشق و محبت کی حرارت رگ و پے میں سرایت کرتی اور پھیلتی جا رہی تھی اور قدرت نے بھی ولایت کا مقام آپ کے مقدر میں لکھا تھا اور وقت کا ولی کامل اور شیخ ہونا آپ کے لیے مقدر فرمایا تھا اور سنت اللہ اسی طرح جاری ہے کہ بغیر شیخ کامل اور رہبر صادق کی صحبت اور رہنمائی کے یہ گراں مایہ دولت میسر نہیں آتی، جس طرح دنیا کے ڈیڑھ فون بھی استاد کی صحبت و رہنمائی کے بغیر عموماً حاصل نہیں ہوتے، اس لیے حضرت مفتی صاحب قدس سرہ کے قلب مبارک میں داعیہ پیدا ہوا کہ وہ کسی شیخ کامل کے مبارک ہاتھ میں ہاتھ دے کر، اپنے آپ کو اس کے حوالہ کر کے مقصود زندگی حاصل کریں۔

انتخاب شیخ

چنانچہ اس وقت مشائخ کاملین حکیم الامت، اشرف العلماء، حضرت مولانا اشرف علی تھانوی صاحب، شیخ الاسلام و شیخ العرب والجم حضرت مولانا حسین احمد مدنی، حضرت مولانا شاہ عبدالقادر رائے پوری، بانی تبلیغ حضرت مولانا شاہ محمد الیاس صاحب، شیخ الحدیث حضرت مولانا محمد زکریا صاحب محدث سہارن پوری رحمہم اللہ تعالیٰ موجود تھے اور سب کی خانقاہیں آباد تھیں۔

مگر اس کے باوجود حضرت مفتی صاحب قدس سرہ نے بوجہ مختلفہ حضرت شیخ الحدیث مولانا محمد زکریا رحمہم اللہ کا انتخاب فرمایا، حالانکہ حضرت شیخ الحدیث ان اکابر میں سے کم عمر تھے اور شہرت بھی اس وقت اتنی زیادہ نہ تھی مگر:

ہمہ شہر پُر از خوبان منم و خیال ماہے چہ کنم کہ چشم خود میں نلند بکس نگاہے

بیعت کی درخواست اور حضرت شیخ کا امتحان

حضرت مفتی صاحب قدس سرہ نے حضرت شیخ الحدیث نور اللہ مرقدہ سے

بیعت کی درخواست کی، حضرت شیخ الحدیث نور اللہ مرقدہ نے حضرت مدنی قدس سرہ سے بیعت ہونے کا مشورہ دیا، حضرت مفتی صاحب نے حضرت شیخ الحدیث قدس سرہ کی جانب اپنے طبعی میلان کا ذکر کیا، حضرت شیخ نور اللہ مرقدہ نے استخارہ مسنونہ کا حکم فرمایا اور ساتھ یہ بھی فرمایا کہ اگر استخارہ کے ذریعہ بھی شرح صدر نہ ہو تو دہلی، رائے پور اور سہارن پور کا سفر کریں اور ہر ایک کی مجلس میں بیٹھیں، پھر جن کی طرف رجحان اور میلان ہو ان سے بیعت ہو جائیں۔

غرضیکہ کہ کئی ماہ تک حضرت شیخ نور اللہ مرقدہ نے بیعت نہیں فرمایا، اسی طرح نالتے رہے اور طلب صادق کا امتحان فرماتے رہے، آخر جب طلب صادق کا یقین ہو گیا، تب بیعت فرمایا۔

پھر حضرت مفتی صاحب نور اللہ مرقدہ کی بیعت کوئی رسمی بیعت نہیں تھی، بلکہ وہ حقیقی بیعت تھی کہ انہوں نے مکمل طور پر اپنے آپ کو حضرت شیخ کے حوالہ اور سپرد فرمایا، ہر کلی و جزئی کام میں حضرت شیخ نور اللہ مرقدہ سے مشورہ کو ضروری جانا اور حضرت کی مرضی و منشا کی کبھی مخالفت نہیں کی اور یوں حضرت مفتی صاحب قدس سرہ اس شعر کا مصداق ہو گئے:

سپر دم بتو مایہ خویش را تو دانی حساب کم و بیش را
 شیخ کے ساتھ ربط قلب اور محبت و تعظیم کے ساتھ تھوڑے عمل پر بھی حق تعالیٰ
 شانہ کی طرف سے وہ کچھ عطا ہوتا ہے جو بڑے مجاہدات پر بھی میسر آنا مشکل ہوتا ہے۔
 حضرت والا قدس سرہ نے حضرت شیخ الحدیث نور اللہ مرقدہ کے ساتھ دلی ربط و محبت اور
 قلبی تعلق قائم کرنے کے ساتھ ساتھ مجاہدات بھی اتنے کیے کہ ان کی نظیر ملنا مشکل ہے،

اسی بنا پر حق تعالیٰ شانہ نے جس قرب و اختصاص اوزانوار و کیفیات سے نوازا، ان کے ثمرات و اثرات روز روشن کی طرح ظاہر و باہر ہیں۔

اجازت و خلافت

حضرت مفتی صاحب قدس سرہ فراغت اور مظاہر علوم میں قیام کے چند سال بعد ہی اجازت و خلافت سے سرفراز کر دیے گئے، حضرت اقدس تھانوی قدس سرہ علاج معالجہ کی غرض سے سہارن پور میں قیام پذیر تھے، ان کی عیادت کے لیے جاتے ہوئے راستہ میں حضرت شیخ نے اجازت مرحمت فرمائی۔

اجازت و خلافت ملنے کی تفصیل کچھ یوں ہے کہ گنگوہ میں ایک عورت تھی، جو اوراد و وظائف کی بہت پابند تھی، اس کے پیر کا انتقال ہوا، اس نے حضرت مفتی صاحب قدس سرہ سے بیعت کی درخواست کی، حضرت نے بیعت سے انکار فرمایا اور یہ خیال کیا کہ حضرت مدنی نور اللہ مرقدہ جب گنگوہ تشریف لائیں گے ان سے بیعت کر ادوں گا، حضرت مدنی نور اللہ مرقدہ کے سفر گنگوہ کے بارے میں حضرت شیخ قدس سرہ سے دریافت کیا اور بتایا کہ گنگوہ میں ایک عورت ہے، بیعت ہونا چاہتی ہے، اس کو بیعت کرانا ہے، اس پر حضرت شیخ نور اللہ مرقدہ نے حضرت والا کو اس کو بیعت کرنے حکم فرمایا اور اجازت بیعت مرحمت فرمائی۔

ایک طویل عرصہ تک حضرت مفتی صاحب نے حضرت دہلوی، حضرت رائے پوری اور حضرت شیخ سے فائدہ اٹھایا۔ حضرت مفتی صاحب کو تمام علوم متہ اونہ متخصرتے اور فقہ وحدیث میں تو ایسا اختصاص تھا کہ شاید و باید، بخاری شریف کا درس سالہا سال تک دیا اور اکابر کی نگرانی میں فتویٰ نویسی میں عمر گادی، آپ کے فتاویٰ ”فتاویٰ محمودیہ“

کے نام سے شائع ہو گئے ہیں، جو آپ کے تفقہ کا شاہ کار ہے۔

حضرت مفتی صاحب کا حافظہ اخیر عمر تک تقریباً رشکِ حافظ رہا، فرقِ باطلہ سے بارہا مناظروں اور مباحثوں کی نوبت آئی اور بحمد اللہ ہر میدان میں غالب و منصور رہے اور آپ کی خداداد ذہانت و ذکاوت اور خوش طبعی کے جوہر خوب خوب کھلے، حضرت مفتی صاحبؒ حضرت شیخ نور اللہ مرقدہ کے یہاں بڑے معتمد علیہ تھے، حضرت شیخ اپنے خاص معاملات میں ان کی رائے کو بہت اہمیت دیتے تھے۔

حضرت مفتی صاحبؒ کو اپنے اکابر کے ساتھ عشق کی حد تک محبت تھی اور اکابر کے اتنے واقعات ان کے سینہ میں محفوظ تھے کہ شاید ہی کسی کو اتنے واقعات یاد ہوں، زہد و استغنا کا یہ عالم تھا کہ باہر سے بڑی بڑی تنخواہوں کی پیش کش ہوئی، مگر اس کو رد کر دیا اور اساتذہ کرام کے زیر سایہ رہ کر خدمتِ دین کو ترجیح دی۔

حضرت مفتی صاحبؒ شعر و سخن میں بھی دستگاہِ کامل رکھتے تھے، ان کا نعتیہ قصیدہ ”گلدستہ سلام“ ان کی اس فن میں پختگی اور قادر الکلامی کے ساتھ آنحضرت صلی اللہ علیہ وسلم کے ساتھ عشق و محبت کو بھی ظاہر کرتا ہے اور ”وصفِ شیخ“ کے نام سے، جو قصیدہ تالیف فرمایا ہے، اس میں اپنے شیخ حضرت مولانا محمد زکریا کاندھلویؒ کے اوصاف و کمالات کو اس حسن و خوبی کے ساتھ نظم فرمایا ہے کہ عقل حیران ہے، یہ دونوں قصیدے ان کے مسترشد خاص جناب مفتی مولانا محمد فاروق میرٹھی زید مجدہ کی شرح کے ساتھ چھپ چکے ہیں۔

ان کے علاوہ حضرتؒ کی متعدد تصانیف اکثر آپ کے قلم سے اور بعض حضرت کے تلامذہ کے قلم سے شائع ہو چکی ہیں۔ حضرت مفتی صاحب رحمہ اللہ ضعف و پیرانہ سالی

کے ساتھ مختلف عوارض میں مبتلا تھے، جو ان کے رفیع درجات کا سبب تھے، لیکن ان سب کے باوجود، ان کے معمولات اور مشاغل اور افادہ میں فرق نہیں آیا تھا۔

وفات

۲ ستمبر ۱۹۹۶ء، ۱۸ ربیع الثانی ۱۴۱۷ھ کا دن گزارا کاپیر اور منگل کی درمیانی شب میں غروب آفتاب کے کچھ دیر بعد جو ہانسبرگ (جنوبی افریقہ) میں رحلت فرمائی، افریقہ میں ساڑھے سات بجے تھے اور ہندوستان میں ۱۱ بجے تھے، تاریخ بھی ہندوستان میں ۷ اگست، یعنی ۷ اور ۱۸ کی درمیانی شب میں۔ انا لله وانا اليه راجعون، ان لله ما اخذ، وله ما اعطى، وکل شیء عندہ بأجل مسمى۔

جنازہ صبح ساڑھے نو بجے گھر سے نکالا گیا، بہت ازدحام تھا، ایلسمبرگ کے قبرستان میں دفن کیا گیا، اتنا بڑا جنازہ جنوبی افریقہ میں شاید ہی دیکھا گیا ہو۔

دعوت و تبلیغ اور راہ اعتدال

دین کی اشاعت اور اس کی حفاظت اور امت میں دین کو زندہ رکھنے اور احکام دین کے احیاء کے سلسلے میں دعوت و تبلیغ کا کیا مقام ہے؟ یہ اہل نظر سے مخفی نہیں۔ امت کی داعیانہ صفت ہی درحقیقت اس کی بقا کی ضامن ہے، اسلامی تاریخ کے ہر عہد اور اسلامی دنیا کے ہر مقام پر جب بھی یہ داعیانہ کردار کمزور ہوا، اس کے طرح طرح کے سنگین نتائج سامنے آئے، اسی بنا پر امت سے خلافت و حکومت جاتی رہی، اسی وجہ سے امت اپنی معاشرت و معاملات میں دوسری اقوام کی تقالی کرنے اور اپنا دین چھوڑنے کی روش چل پڑی ہے، اس کے نتیجے میں امت میں اعمال و عبادات اور اخلاق و آداب،

غرض پورے اسلام اور پھر ایمانیات تک میں شدید ترین ضعف پیدا ہوا۔

غرض کہ امت کی ہر خرابی کی جڑ، دین کی کمزوری اور اس کا سبب دعوت و تبلیغ کا یہ فریضہ قرآن مجید، ارشادات نبویہ، سیرت طیبہ، تاریخ اسلام اور عقل و تجربہ سے واضح اور اس کی اہمیت، فرضیت اور امت کے لیے اس کے لازم ہونے کی صراحت قطعی اور غیر محتاج دلیل ہے، بلکہ ختم نبوت کے نتیجے میں امت کو کار نبوت کے فریضہ کی ادائیگی اسی دعوت کے نتیجے میں عطا ہوئی ہے اور یہ فریضہ کسی بھی حال میں امت سے ساقط نہیں ہو سکتا۔

برصغیر میں سینکڑوں سال تک مسلمان حکمرانی کرتے رہے، لیکن امت کی غالب اکثریت اس فریضہ دعوت کی ادائیگی سے غافل رہی، اس لیے علمائے امت کی محنت کے نتیجے میں دین کو محفوظ رہا، لیکن امت کے عام افراد زندگی سے لے کر حکومت و وقت تک میں جو خرابیاں پیدا ہوئیں وہ بھی ناقابل انکار ہیں، بلاشبہ اگر امت کا غالب طبقہ اس فریضہ کی ادائیگی میں منہمک رہا، ہوتا تو امید کی جاسکتی ہے کہ آج برصغیر کا نقشہ کچھ اور ہوتا۔

مسلمانوں سے اقتدار چھین جانے کے بعد جب دین کو مٹانے کے لیے نہایت سنگین حالات پیدا کیے گئے اور پوری امت کا عوامی طبقہ دین سے بیگانہ ہوتا چلا گیا تو اللہ جل شانہ نے خصوصی فضل فرمایا کہ حضرت مولانا الیاس کاندھلوی رحمہ اللہ تعالیٰ اس فریضہ کی ادائیگی کے لیے اٹھ کھڑے ہوئے اور آج عالم کے کونے کونے میں دعوت و تبلیغ کی یہ محنت جاری ہے اور اس کے ثمرات کا ظہور اس طرح ہو رہا ہے کہ عالم اسلام کی مسلم حکومتوں کی کسی بھی محنت کے نتیجے میں ایسا ثمرہ سامنے نہیں آ رہا ہے اور اس کے اعتراف سے بجز عناد و کج فہمی کے اور کوئی چیز مانع نہیں ہو سکتی۔

دعوت و تبلیغ کا یہ بیج بے شمار لوگوں کے لیے اجنبی اور قابل اعتراض ہے،

حالاں کہ شرعاً اس کے کسی بھی جز پر کوئی واقعی اعتراض کیا ہی نہیں جاسکتا، تاہم کچھ لوگ اس کے چار ماہ، چالیس دن، تین دن، گشت اور دوسرے امور پر یہ سطحی اعتراض کرتے ہیں کہ یہ تعین غیر ثابت شدہ ہے۔ اسی طرح کچھ لوگ یہ اعتراض کرتے ہیں کہ یہ دین کے تمام احکام کی دعوت کو اپنا مقصد نہیں بناتے، بلکہ صرف چند احکام تک ہی محدود رہتے ہیں۔ کچھ لوگ یہ اعتراض کرتے ہیں کہ یہ وقت کے سیاسی مسائل سے انماض کرتے ہیں وغیرہ۔

بعض لوگوں نے تو یہاں تک کہہ دیا کہ تعجب ہے کہ تبلیغ والوں نے دارالعلوم دیوبند کے مفتی اعظم کو بھی اپنا ہم نوا بنا لیا۔ اس پر حضرت نے فرمایا:

”واقعہ یہ نہیں، بلکہ حقیقت یہ ہے کہ میں تبلیغی پہلے ہوں،

مفتی بعد میں اور دارالعلوم کو مفتی کی ضرورت تھی تو تبلیغ والوں سے

مفتی مانگا، انہوں نے یہ ضرورت پوری فرمائی۔“ اوکما قال۔

(ماہنامہ النور، تذکرہ فقیہ الامت، حصہ دوم: ۲۳۸)

اسی تعلق کی بنا پر حضرت تبلیغی اجتماعات میں نہایت بشاشت سے شرکت فرماتے، بیانات فرمایا کرتے اور دعوت و تبلیغ سے وابستہ افراد سے تو کبھی دعاؤں کی درخواست تک کرتے، کبھی کوئی جماعت ملاقات کے لیے آتی تو آپ انتہائی شفقت و اپنائیت کا مظاہرہ فرماتے۔

دعوت و تبلیغ کے اکابرین خصوصاً حضرت مولانا محمد الیاس رحمۃ اللہ علیہ اور

حضرت مولانا محمد یوسف صاحب رحمۃ اللہ علیہ سے تو نہایت ہی گہرے اور قلبی روابط تھے، چنانچہ ایک موقع پر جب حضرت مفتی صاحب اور مولانا محمد یوسف صاحب کی

ملاقات ایک ریلوے اسٹیشن پر ہوئی تو مولانا محمد یوسف نے فرمایا:

”مفتی صاحب! مصافحہ تو بعد میں کیجیو، پہلے مجھے فلاں فلاں مسئلہ

کا جواب بتا دو۔“ حضرت نے جوابات ارشاد فرمائے۔ بعد میں مولانا محمد یوسف نے

فرمایا کہ ”ہم کو دعوت میں لگایا اور خود بیٹھ گئے؟“ حضرت نے فرمایا کہ:

”ایک دو کو کسی کونے میں بیٹھ کر کتابوں کی ورق گردانی

کرنے دیں تاکہ آپ کے اس طرح کے سوالات کے جوابات

تلاش کرتے رہا کریں۔“ (تذکرہ فقہ الامت، حصہ دوم: ۲۳۸)

اس کا نتیجہ تھا کہ جب بھی آپ دہلی تشریف لے جاتے تو مرکز تبلیغ ضرور

تشریف لے جاتے اور اکابرین مرکز بھی آپ کے لیے چشم براہ ہوا کرتے۔ علمی طور پر

دعوت و تبلیغ کے متعلق آپ نے اتنے فتاویٰ تحریر فرمائے کہ دوسرے کسی مفتی نے برصغیر کی

پوری تاریخ میں اتنے نہیں لکھے، ان فتاویٰ میں تبلیغ کی ضرورت، اس کی مشروعیت

و فرضیت، اس کے فوائد و ثمرات اور اس پر کیے جانے والے ہر قسم کے اعتراضات کے

مکمل اور تشفی بخش جوابات موجود ہیں۔

تبلیغ میں کم از کم تین چلیے، ایک چلہ اور سہ روزہ کا مطالبہ ہوا تو آپ نے اولاً یہ

فرمایا کہ اس طرح کی چیزوں کے لیے نص سے ثابت ہونا لازم نہیں ہے، چنانچہ ایک

عالم نے، جو کسی مدرسے میں استاذ تھے، یہی سوال کیا تو آپ نے فرمایا کہ:

”مدرسہ میں نصاب کی کتابیں پڑھانا، پھر کچھ کتابیں

ایک سال میں کچھ دوسری کتابیں دوسرے سال، اسی طرح

رجسٹروں میں بچوں کی حاضری لکھنا، تعلیم کے لیے گھنٹے مقرر کرنا،

تعلیم کے آغاز و اختتام کے لیے یومیہ اور پھر سالانہ وقت مقرر کرنا،
امتحانات لینا، نتائج درج کرنا، ترقی دینا وغیرہ کسی نص سے ثابت
نہیں، پھر اگر یہ چیز غیر شرعی نہیں تو تبلیغ کے چار ماہ اور چالیس دن
کیوں غیر مشروع ہیں؟

”دراصل اس طرح کے امور کے لیے انسانوں کے
اپنے تجربہ سے کسی نظام کا نفع بخش ہونا اس کے جائز اور مشروع
ہونے کے لیے کافی ہے۔“

یہ کہہ کر پھر تبلیغ کے وسیع ترین منافع اور اثرات کو دلنشین انداز میں بیان فرمایا
کرتے تھے۔

انسان کی فطرت میں یہ بات داخل ہے کہ وہ جب کسی شخص یا کسی کام سے
نفع محسوس کرتا ہے تو اس کی قدر و منزلت کو دل کی گہرائیوں میں بسا لیتا ہے، کبھی کبھی یہ
قدر اپنی حدود سے بڑھ کر دوسرے اشخاص اور دوسرے کاموں کی تحقیر کا سبب بنتی ہے،
چنانچہ ایک ایسا شخص جو دین سے دور ہو اور دعوت و تبلیغ میں لگ کر دین دار بنے، ظاہر
ہے اس کی نظر میں اس کام کی عظمت اور عقیدت کتنی ہوگی؟! لیکن اگر یہ عقیدت دوسرے
کسی شعبہ کو توہین کا باعث بنے تو یہ غلط ہے۔

چنانچہ دعوت سے وابستہ کچھ حضرات نے یہ سمجھا کہ مولانا محمد الیاس
رحمۃ اللہ علیہ صاحب کو الہام ہوا کرتا تھا اور یہ سارا کام بطور الہام کے آپ کو عطا کیا گیا۔
حضرت فقیہ الامت کے سامنے یہ سوال آیا تو آپ نے اس کی تردید فرمائی اور فرمایا کہ:
”اگر حضرت مولانا محمد الیاس صاحب رحمۃ اللہ علیہ کی

موجودگی میں یہ بات کہی جاتی تو وہ ضرور اس کی تردید فرمادیتے، یہ غلو عقیدت کا نتیجہ ہے، ایسا عقیدہ رکھنا درست نہیں ہے۔“

اسی طرح آپ صاف فرمایا کرتے تھے:

”دعوت و تبلیغ میں لگ کر وعظ، تذکیر، ترمیم و ارشاد کو، خانقاہی نظام کو اور مدارس کے کام کو جو قدر کی نگاہ سے نہ دیکھے یا تحقیر کرے، وہ غلطی میں مبتلا ہے۔“

اس بات کو طرح طرح سے بیان فرماتے، چنانچہ اس نوع کے فتاویٰ بھی شائع شدہ موجود ہیں، جس میں تبلیغ والوں کو دوسرے دینی کاموں کی قدر کرنے کی تلقین کی گئی ہے (۱)۔

چند واقعات:

ایک دفعہ جنوبی افریقہ میں حضرت مفتی صاحبؒ کی قیام گاہ پر چند تبلیغی ذمہ دار اور چند تبلیغی کام سے متعلق علمائے کرام تشریف لے گئے، ایک مشورہ کے لیے کہ ایک عالم صاحب تبلیغی کام کے خلاف لکھتے رہتے ہیں، ان کو کس طرح سمجھایا جائے کہ وہ ایسا نہ کریں؟ بعض حضرات کی رائے یہ تھی کہ انہی عالم صاحب کے خانقاہی سلسلہ کے بعض علمائے کرام کو، جو تبلیغی کام سے اتفاق رکھتے ہیں، ان کے پاس بھیجا جائے، شاید ان کے سمجھانے سے سمجھ جائیں، ایک مولانا نے فرمایا: میں نے خود اس مسئلہ میں ان سے بات کی ہے، لیکن وہ نہیں مانتے۔

حضرت مفتی صاحبؒ نے فرمایا: میری رائے یہ ہے کہ ان سے کوئی بات نہ کی

(۱): کتاب العلم، بابہ التبلیغ، عنوان: ایک تبلیغی کی تقریر کہ مولانا الیاس صاحب الہامی نبی تھے۔

جائے، اپنا کام کیا جائے، وہ جو کچھ کر رہے ہیں اپنا فرض منصبی سمجھ کر کر رہے ہیں، ان کو جتنا منع کریں گے وہ اور کریں گے، آپ لوگ اپنا کام کریں، ان کو ان کا کام کرنے دیجئے۔

بس یہی فیصلہ تھا، اس پر یہ بات ختم ہو گئی۔ اس مجلس میں حضرتؒ نے اپنے کچھ واقعات سنائے کہ دارالعلوم دیوبند کے مہتمم حضرت مولانا قاری محمد طیب صاحبؒ پہلے تبلیغی کام سے مانوس نہیں تھے، ان کو اس کی افادیت کا علم نہیں تھا، سہارن پور میں ایک دفعہ اجتماع تھا، حضرت شیخ نور اللہ مرقدہ کے ارشاد فرمانے سے تبلیغی ذمہ داروں نے حضرت قاری صاحبؒ سے، جو سہارن پور میں آئے ہوئے تھے، اجتماع میں بیان کرنے کی درخواست کی، حضرت قاری صاحبؒ نے بیان کیا اور تبلیغ والوں کو خوب جھاڑا اور ملامت کی، حضرت مفتی صاحبؒ نے فرمایا کہ ایک سفر میں میرا اور حضرت قاری صاحبؒ کا ساتھ ہو گیا، میں نے سوچا اس دفعہ میں بولوں گا، حضرت کو بولنے نہیں دوں گا، پورے سفر میں جماعت کی کارگزاریاں اور ان کے احوال سنا تا رہا، اس کا اثر یہ ہوا کہ حضرت قاری صاحبؒ کا ذہن بالکل بدل گیا، پھر ایک دفعہ سہارن پور میں اجتماع ہوا، حضرت قاری صاحبؒ تشریف فرما تھے، حضرت شیخؒ نے تبلیغی لوگوں سے فرمایا کہ حضرت قاری صاحبؒ کا بیان اجتماع میں رکھو، اب حضرت قاری صاحبؒ نے تبلیغ کے چھ نمبر ایسے بیان کیے کہ تبلیغی حضرات بھی ایسا نہیں بیان کر سکتے۔

حضرت مفتی صاحبؒ نے شروع میں حضرت مولانا محمد الیاس دہلوی رحمہ اللہ کے ساتھ تبلیغی اسفار بھی کیے، جب دارالعلوم کے مفتی ہو گئے تو دارالافتاء سے تبلیغی کام کی خوب تائید کی اور تبلیغ والوں کی اصلاح بھی کی، فرمایا: کوئی استفاء دارالعلوم میں آتا تو اس

کا جواب میں خود لکھتا ہوں، کسی اور مفتی کو نہیں دیتا، جانے کیا جواب لکھ دے۔

ایک دفعہ فرمایا:

”میں پہلے تبلیغی ہوں، پھر مفتی۔“ (تفصیلی قصہ اس طرح پیش آیا):

آپ نے فرمایا: حضرت مولانا عبدالباری صاحب نے فرمایا: کیا ان جاہلوں میں تبلیغ کرتے پھرتے ہو؟ انگریزی داں طبقہ میں تبلیغ کرو۔ میں نے ان میں کسی کے ایمان کو سلامت نہیں پایا، بشرطیکہ اس نے اپنا عقیدہ ظاہر کرنے میں جھجک سے کام نہ لیا ہو۔ میں نے کہا: جاہلوں میں ہم جاتے ہیں، ہم ان پڑھ ہیں، ان پڑھوں میں کام کرتے ہیں، آپ پڑھے ہوئے ہیں، آپ ان میں کام کریں۔

فرمایا: لکھنؤ میں اجتماع ہوا، مولانا ابرار الحق صاحب، مولانا صدیق احمد صاحب بھی تشریف لائے، میں بھی گیا، مولانا عبدالباری مجاز حضرت تھانوی رحمۃ اللہ علیہ کی خدمت میں بھی گئے، انھوں نے چائے بنا کر شروع کی، چائے بناتے ہوئے فرمایا: جی ہاں! کسی کی تقریر حضرت تھانوی علیہ الرحمۃ کے طرز پر نہیں تھی، بیج بکھیر کر چلے جاتے ہیں، اپنے گھر کی اصلاح نہیں کرتے ہیں، پہلے اپنے گھر کی اصلاح کرنی چاہیے، اپنے خاندان اور اپنی بستی کی اصلاح کرنی چاہیے، تب باہر جانا چاہیے، اسی وجہ سے حضرت تھانوی رحمۃ اللہ علیہ اس طریقہ سے ناخوش تھے، چائے بناتے ہوئے بات کر رہے تھے، ہم تینوں خاموش۔ مولانا صدیق صاحب اور مولانا ابرار الحق صاحب دونوں نے چپکے چپکے مجھ پر بات کرنے اور جواب دینے کا زور دیا، مولانا عبدالباری صاحب نے فرمایا: مفتی صاحب! جواب دینا ہوگا، میں نے کہا: بزرگوں کی مجلس میں جب تک کان بن سکے، زبان نہیں بننا چاہیے۔ فرمایا: جواب ضرور دینا ہوگا، آپ کی ذمہ داری ہے۔

میں نے کہا اچھا تو سنیے! آپ کی رائے غلط ہے، حضرت تھانویؒ نے اصلاح الرسوم لکھی بہشتی زیور لکھی اور جگہ جگہ جا کر وعظ فرمائے، کیا پہلے اپنے محلہ، اپنے قصبہ کی اصلاح کر لی تھی؟ اور اپنے گھر کی اصلاح کر لی تھی؟ کون سی رسم ایسی ہے جو تھانہ بھون میں نہیں ہوئی؟ حضرت تھانویؒ کی اہلیہ میری قریبی رشتہ کی پھوپھی تھیں، مجھے گھر کے سب حالات معلوم ہیں۔

مولانا عبدالباری صاحبؒ نے فرمایا: باقی اصل طریقہ یہی ہے، پہلے اپنی اصلاح کی جائے، پھر گھر والوں کی، پھر خاندان کی، پھر اپنی بستی کی، پھر قرب و جوار کی، اس طرح کام کو لے کر چلا جائے، میں نے کہا: کیا حضرت تھانویؒ نے اول اپنے گھر اور اپنے خاندان کی اصلاح کی، اس کے بعد وعظ شروع فرمایا اور دوسروں کی اصلاح فرمائی؟ اور آپ نے اتنی کتابیں دوسروں کی اصلاح کے لیے لکھی ہیں، کیا اپنے گھر کی پہلے اصلاح فرمائی تھی اور اپنے کسی ایک بیٹے کی بھی اصلاح کی؟ فرمایا: میں نے لڑکوں کو گھر سے نکال دیا، میں نے کہا یہ غلط کیا گیا، اس سے ان کی اصلاح ہوگئی؟ کیا حضرت نبی اکرم صلی اللہ علیہ وسلم کا طرز تبلیغ یہی تھا کہ کوئی بات نہ مانے تو اس کو گھر سے نکال دیں کہ جو اصلاح کی توقع ہو سکتی تھی، وہ بھی ختم ہو جائے؟

مولانا نے فرمایا: مجھے معلوم نہیں تھا کہ دیوبند کے مفتی اعظم کو بھی تبلیغی جماعت اس درجہ متاثر کر سکتی ہے، اگر تبلیغی جماعت کا اور بھی کارنامہ نہ ہو، یہی بہت بڑا کارنامہ ہے کہ دارالعلوم کے مفتی اعظم کو متاثر کر لیا۔ میں نے کہا: ”یہ بھی غلط ہے، معاملہ برعکس ہے، دارالعلوم کو مفتی دیا ہی تبلیغی جماعت نے ہے، دارالعلوم کو مفتی کی ضرورت تھی تبلیغی جماعت سے درخواست کی، تبلیغی جماعت نے دارالعلوم کو مفتی دیا، چونکہ میں تبلیغی پہلے

ہوں، مفتی بعد میں۔“

اس پر انہوں نے فرمایا: اس کام سے فائدہ بھی بہت ہے، بہت سے لوگ بے نمازی تھے، نمازی ہو گئے اور دین کی بہت سی باتیں سیکھ گئے، مگر یہ تو ایسا طریقہ ہے کہ بیچ ڈالتے جا رہے ہیں، چیزیاں آ کر چک گئیں، استحکام استقرار نہیں ہوتا؟

اس پر میں نے کہا: آپ چلہ پر چلیے، میں بھی چلوں، آپ بھی چلیں، جس طرح سے آپ چاہیں گے اس طرح سے کام کریں گے، باقی یہ بات کہ کام کے لیے ایک قدم نہ اٹھائیں اور مکان پر بیٹھ کر اعتراض کریں، تو ہمارے یہاں ایسے اعتراض کی کوئی حیثیت نہیں، بالکل ناقابل التفات ہے۔

(افریقہ اور خدماتِ فقہ الامت ج ۲ ص ۳۵۸-۳۶۰)

ایک واقعہ سنایا کہ ایک دفعہ دارالعلوم میں غلہ اسکیم کا جلسہ تھا، اساتذہ جمع تھے، وہاں یہ بات نکل آئی کہ تبلیغ والے عجیب ہیں، اجتماع میں بڑے بڑے علماء شیوخِ حدیث موجود ہوتے ہیں، لیکن بیان کسی تبلیغی کار کھتے ہیں، جس نے وقت لگایا ہو، چار مہینے چلے، خواہ وہ عالم نہ ہو، جاہل ہو، یہ تو علماء کی توہین ہے، غلط ہے۔

حضرت مفتی صاحبؒ نے فرمایا: مولانا انعام الحسن صاحبؒ جو جماعت کے امیر ہیں، وہ ہمارے ہی علماء میں سے ہیں، ہمارے اکابر کے صحبت یافتہ ہیں، ان کے پاس چلیں، ان سے بات کریں، وہ ایسا کیوں کرتے ہیں؟ بعض علماء نے فرمایا: آپ وہاں جاتے رہتے ہیں ان سے بات کر لیں۔ حضرت مفتی صاحبؒ نے فرمایا: اگر یہیں اس کا جواب مل جائے تو کیسا ہے؟ پھر فرمایا کہ یہاں دارالعلوم میں غلہ اسکیم کا جو جلسہ ہوتا ہے اس میں کس کا بیان ہوتا ہے؟ کیا سب سے بڑے عالم کا ہوتا ہے؟ اس میں اس کا

بیان ہوتا ہے جس کے بیان سے زیادہ غلہ ملے، کیوں کہ مقصود اس سے زیادہ غلہ حاصل کرنا ہے، اسی طرح تبلیغی اجتماع میں جو جماعت میں نکلنے کے فوائد اچھی طرح سمجھا سکتا ہو اس کا بیان رکھتے ہیں، تاکہ زیادہ سے زیادہ لوگ جماعت میں نکلیں اور ان کی اصلاح ہو، اور وہ یہ کام کرنے لگیں، ظاہر ہے کہ یہ وہی کر سکتا ہے جو جماعت میں خود نکلا ہو، نکلتا ہو یا خباص طور سے جب کہ وہ عام آدمی ہو تو سامعین دیکھیں گے کہ یہ عالم بھی نہیں، لیکن جماعت میں نکلنے سے اس کی ایسی اصلاح ہوئی اور ماشاء اللہ! اب ایسی اچھی فکر رکھتا ہے اور اس کام کی ضرورت اچھی طرح سمجھتا ہے تو اس سے اور فائدہ ہوگا۔ حضرت مفتی صاحب نے یہ جواب دیا تو بعض علماء نے فرمایا: آپ تبلیغ والوں کی حمایت کرنے لگے؟ حضرت نے فرمایا: یہ بے جا حمایت نہیں ہے، بلکہ حقیقت ہے۔ (انتہی بمعناہ)

حضرت کو دعوت تبلیغ سے بہت گہرا تعلق تھا، حضرت کی سوانح میں مفتی محمد فاروق میرٹھی مدظلہ تحریر فرماتے ہیں:

دعوت و تبلیغ

حضرت والا کی تمام زندگی ہی درس و افتاء، تزکیہ نفس و تربیت باطن، وعظ و ارشاد کے ساتھ ساتھ ہی دعوت و تبلیغ میں گزری، حضرت والا تمام امت کے لیے دعوت و تبلیغ کو بہت ضروری خیال فرماتے تھے اور اکثر اس کی ترغیب دیتے اور تاکید فرمایا کرتے تھے، بہت سے نو فارغین کو تبلیغ میں سال لگانے کا مشورہ دیتے اور قلبی تقاضہ ہوتا کہ ہر فرد دعوت و تبلیغ کو مقصد حیات سمجھے۔ (حیات محمود ۲/۱۵۶)

مفتی صاحب رحمہ اللہ کے تبلیغی اسفار

حضرت والا قدس سرہ نے ابتدا میں حضرت الیاس صاحب نور اللہ مرقدہ کی

ہمراہی میں میوات وغیرہ میں متعدد اسفار فرمائے ہیں اور ان اسفار کے حالات بھی حضرت والا قدس سرہ بڑے لطف سے بیان فرمایا کرتے تھے۔ (ایضاً: ۱۶۵/۲)

حضرت مولانا الیاس صاحب رحمہ اللہ کے ساتھ پہاڑی سفر

ایک دفعہ سنایا:

حضرت مولانا محمد الیاس صاحب میوات میں تشریف لے گئے، پہاڑی سفر تھا، پہاڑ پر چڑھ رہے ہیں، وہاں ایک مولانا تھے، حضرت مولانا ان کو ماموں کہا کرتے تھے، ان کو فکر ہوا کہ اب مولانا چائے کو فرمائیں گے کہاں سے چائے لاؤں گا؟ حضرت مولانا الیاس صاحب نے ان کے کندھوں پر ہاتھ رکھ کر فرمایا: ماموں! حضرت نبی کریم ﷺ دین کو پھیلانے کے لیے کتنے پہاڑوں پر چڑھتے ہیں؟ آج پہلی دفعہ ایک پہاڑ پر چڑھنے کا موقع ملا ہے، اللہ کا کتنا بڑا احسان ہے، اس طرح ان کا ذہن اس طرف لگایا۔

حضرت مولانا الیاس صاحب رحمہ اللہ کے ساتھ سفر میوات

ایک دفعہ کا واقعہ سنایا:

حضرت مولانا محمد الیاس صاحب کے ساتھ میوات جانا ہوا، سخت ترین گرمی کا زمانہ، پھر دوپہر کا وقت، پہاڑی سفر اور پتھر کے مکان تھے، ایک پتھر کے مکان میں لے کر ٹھہرا دیا، ایک چارپائی پر مولانا محمد الیاس صاحب اور دوسری چارپائی پر ہم تین آدمی، ابھی حضرت مولانا کی آنکھ لگی ہی تھی کہ ایک بڑا مجمع مصافحہ کے لیے آگیا، میں نے حضرت مولانا رحمۃ اللہ علیہ کی تکلیف کی وجہ سے ان لوگوں کو روکنا چاہا کہ ابھی حضرت آرام فرما رہے ہیں، بعد میں آنا۔ حضرت مولانا کی آنکھ کھل گئی، تو فرمایا: روکو مت۔ روکو مت۔ اور فرمایا: داشت کرو، آنے دو، آنے۔ اور کھڑے ہو کر: ایک سے مصافحہ فرمایا

اور خیریت دریافت فرمائی، پھر ان کو رخصت فرمایا اور فرمایا: مولوی محمود! جب تک طالب کے قلب میں اپنی اتنی قدر نہ پیدا کر دو کہ وہ تمہاری جوتیوں کو چپاتی سمجھنے لگے، تب تک ان پر سختی کرنے کا حق نہیں۔ (ایضاً)

حضرت مولانا الیاسؒ کے ساتھ ایک سفر میں وعظ پر ہنگامہ

ایک سفر کا واقعہ سنایا:

ایک جگہ جانا ہوا، درمیان میں جمعہ کا دن آیا، جمعہ کی نماز راستہ میں ایک ہستی میں پڑھنی تھی، وہاں ٹھہرنا نہیں تھا، صرف جمعہ کی نماز پڑھنی تھی، مگر وہاں پہلے سے خبر پہنچ گئی، کچھ بھائی لوگ (مخالفین) بھی وہاں موجود تھے، انہوں نے جب ہم لوگوں کو دیکھا تو کہنے لگے، اوہو! یہ آرہے ہیں، شور کرنا شروع کر دیا کہ تقریر نہیں ہو سکتی (مولانا الیاس صاحبؒ اور ہم لوگوں کی)۔ کسی نے کہا ضرور ہوگی، کسی نے کہا نہیں ہوگی، مسجد میں پہنچے تو یہی ہنگامہ، وہاں کے امام صاحب کہنے لگے، آج مولانا صاحب آئے ہوئے ہیں، یہ تقریر کریں گے اور نماز پڑھائیں گے تو اس سے ان کی شان نہیں بڑھ جائے گی، ان کے جانے کے بعد تو میں ہی ہوں ٹوٹا پھوٹا قاضی، اس پر کسی نے کہا تقریر نہیں ہوگی، میں نے کھڑے ہو کر کہا تقریر نہیں ہوگی، مولانا تقریر کرنے کے لیے تشریف نہیں لائے ہیں اور امام صاحب سے کہا نماز آپ پڑھائیں گے، بلکہ وہ آپ کے پیچھے پڑھیں گے، اس کے بعد امام صاحب نے نماز شروع کی، نماز کے فوراً بعد کسی نے کہا مولانا کا وعظ ہوگا۔ ادھر سے کسی نے کہا ہرگز نہیں ہو سکتا۔ اس طرح شور و شغب مسجد میں ہوتا رہا، حضرت مولانا محمد الیاس صاحبؒ اطمینان سے سنتیں پڑھتے رہے، سنتوں سے فارغ ہو کر کھڑے ہوئے اور ہم سے خطاب فرمایا: کیوں بھی! تقریر کرنے پر اتنا اصرار کیوں

ہے؟ کیا تم لوگوں کا کام تقریر کرنا ہے؟ میں نے کہا: حضرت! بالکل نہیں، یہاں تقریر نہیں ہوگی، ہم تقریر کرنے نہیں آئے، ہمارا کام صرف تقریر کرنا نہیں ہے۔ اس پر مولانا نے فرمایا: ہاں! بالکل نہیں، ہمارا کام تقریر کرنا نہیں اور نہ ہم تقریر کرنا جانتے ہیں، ہم تو صرف اتنی سی بات کہتے ہیں اور اتنی سی بات ہم کو کہنی ہے، وہ یہ کہ..... اور اس.....، اتنی سی بات کو ڈیڑھ گھنٹہ میں بیان فرمایا: لوگ موجود تھے، پولیس بھی موجود تھی، مگر جو جہاں تھا اسی حالت میں ہکا بکا اور ساکت رہ گیا۔ ڈیڑھ گھنٹہ بیان فرمانے کے بعد کہا: بس اتنی سی بات کہنی تھی اور کچھ نہیں کہنا، ہم جا رہے ہیں۔ السلام علیکم ورحمۃ اللہ۔

(ایضاً ۱۶۶/۲ و ملفوظات ۵۳/۵)

چند اقتباسات

اقتباس وعظ حضرت فقیہ الامت

حضرت رسول مقبول صلی اللہ علیہ وسلم نے اخیر خطبہ میں حجۃ الوداع کے موقع پر ارشاد فرمایا: میں آج کے بعد تم لوگوں کے ساتھ شاید جمع نہ ہو سکوں، تم سے پوچھا جائے گا میرے بارے میں کہ احکام خداوندی تم تک پہنچائے یا نہیں؟ تم کیا جواب دو گے؟ سب نے جواب دیا ہم جواب دیں گے کہ آپ نے سب احکامات ہم تک پہنچا دیے تھے، آنحضرت صلی اللہ علیہ وسلم نے آسمان کی طرف نظر اٹھا کر فرمایا: ”اللہم، اشہد۔ اللہم، اشہد۔ اللہم، اشہد۔“ اے اللہ! گواہ ہو جا۔ میں نے تیرے سب احکام تیرے بندوں تک پہنچا دیے، کسی کو چھپایا نہیں اور پھر حاضرین کو حکم فرمایا: ”ألا فلیبلغ الشاہد منکم الغائب“، خبردار! تم میں جو حاضرین ہیں وہ غائبین تک پہنچا دیں، جو ذمہ داری آنحضرت صلی اللہ علیہ وسلم کی تھی، اب وہ ذمہ داری تمام صحابہ کرام رضوان اللہ

علیہم اجمعین پر ڈال دی گئی کہ جو حاضر ہیں، موجود ہیں، وہ دوسروں تک بھی ان احکام کو پہنچادیں، یہ سن کر صحابہ کرام رضوان اللہ علیہم اجمعین کی ایک بڑی جماعت تبلیغ کے لیے وہیں سے نکل کھڑی ہوئی، دور دراز ملکوں میں اللہ کے احکام کو پہنچانے کے لیے، جو پھر اپنے گھر نہیں لوٹے، ساری عمر واپس نہیں آئے، ساری زندگی اسلام کی اشاعت میں لگا دی، ہر صحابی نے تبلیغ کو اپنی زندگی کا اصل مقصد بنا لیا، تجارت بھی کرتے تھے، مگر تبلیغ کو مقدم رکھتے تھے، تجارت میں تبلیغ کرتے جاتے، لوگ ان کی عادات اور خصلتوں کو دیکھ کر اسلام میں داخل ہوتے جاتے، جہاں جاتے اسلام پھیلتا جاتا، دین زندہ ہوتا جاتا، آج کل ہم لوگوں کے ساتھ دوکان داری اور ملازمت لگی ہوئی ہے، کھیتی باڑی لگی ہوئی ہے اور کتنے دھندے ساتھ لگے ہوئے ہیں اور ان چیزوں میں ایسے مشغول ہوئے، روپیہ کمانے میں ایسے لگے کہ تبلیغ کا خیال تک نہیں آیا، انہیں چیزوں کو اصل مقصد زندگی بنا لیا، جو چیزیں خادم تھیں ان کو مقصود و مخدوم بنا لیا، اس لیے ضرورت ہے کہ جس چیز کو حضرت نبی کریم صلی اللہ علیہ وسلم لے کر دنیا میں تشریف لائے، جو ذمہ داری صحابہ کرام رضوان اللہ علیہم اجمعین پر ڈالی گئی، اس مقصد کو اپنا مقصد بنا لیں، اس فکر کو اپنی فکر بنا لیں، کام دھندے بھی کریں، مگر ذہن تبلیغ میں مشغول ہو، کہ دین ہی کے لیے بھیجا گیا ہے، تجارت کی اجازت دی گئی ہے، تجارت خادم، دین مخدوم و مقصود، مگر آج ہمارے یہاں تجارت مقصود ہے، مال و دولت کی ہوس اتنی بڑھی ہوئی ہے کہ دوکانوں پر دوکانیں بڑھائے چلے جاتے ہیں، حالاں کہ تجارت تو گزارہ کے لیے تھی کہ جو نفعہ واجبہ ہے، اس کو ادا کریں اور تاکہ کسی کا مال غصب نہ کریں، حلال روزی حاصل ہو، اللہ کے دین کے لیے خرچ کریں، باقی وقت دین کے لیے صرف کریں، اس لیے ضرورت ہے کہ اپنے

اوقات اور اذہان کو فارغ کر کے کچھ وقت تبلیغ میں لگائیں، تب نبی اکرم صلی اللہ علیہ وسلم اور صحابہ کرام علیہم اجمعین کی حیات مبارکہ سمجھ میں آئے گی۔

(حیات محمود: ۲/ ۱۵۷، وافریقہ اور خدمات نقیہ الامت: ۲/ ۵۳۰)

حضرت رحمہ اللہ کے ایک وعظ کا اقتباس

مولانا محمد الیاس صاحب قدس سرہ رات کو اٹھے پوری رات ٹہلتے رہے اور فرماتے تھے، ہائے! میں کیا کروں؟ ہائے! میں کیا کروں؟ اہلیہ کی آنکھ کھل گئی، عرض کیا، کیا بات ہے؟ کیا درد ہے؟ کیا پریشانی ہے؟ فرمایا: اللہ کی بندی! تو اٹھ جا، اللہ کے سامنے رونے والی چار آنکھیں ہو جائیں گی۔ میں نے امت محمدیہ کے خون کی نہریں دیکھی ہیں، اسی غم و فکر میں رہتے، آج ہم غور کریں، جس غم کو لے کر نبی اکرم صلی اللہ علیہ وسلم تشریف لائے تھے وہ غم ہمارے اندر کتنا ہے؟ یہی اصل خزانہ ہے، مال و دولت کوئی خزانہ نہیں، بڑے بڑے مکانات کا ہونا خزانہ نہیں، روپیہ پیسہ کا ہونا خزانہ نہیں، اصل خزانہ یہ ہے، اس لیے ضرورت ہے کہ نبی کریم صلی اللہ علیہ وسلم کی فکر کو اپنی فکر بنا لیں، آپ ﷺ کے غم کو اپنا غم بنائیں، جو فکر نبی اکرم صلی اللہ علیہ وسلم کے اندر تھی، وہ جتنی جس کے اندر ہوگی، اتنا ہی وہ مقبول ہوگا، جس کی وجہ سے نبی کریم صلی اللہ علیہ وسلم نے تکلیفیں برداشت فرمائیں، گالیاں سنیں، کفار مکہ نے تعلقات بند کر دیے، سب برداشت کیا، کفار نے صحابہ کرام رضوان اللہ علیہم اجمعین کو ستایا کوڑے مارے، ابو جہل نے حضرت عمار بن یاسر رضی اللہ عنہ کی والدہ کی شرم گاہ پر نیزہ مارا کہ ہلاک ہو گئیں، حضرت خباب رضی اللہ عنہ کو کفار مکہ نے زمین میں گڑھا کر کے اس میں آگ جلا کر اس پر لٹا دیا کہ آگ سے چربی پکھلی، جس سے آگ بجھی، حضرت بلال رضی اللہ عنہ کو کوڑے مارے جاتے

تھے، زمین پر گھسیٹا جاتا، کیا تصور تھا ان حضرات کا؟ یہی کہ وہ ایک خدا کو مانتے تھے، اس کی دعوت دیتے تھے، اسی وجہ سے ان کو ستایا جاتا تھا اور اتنا ستایا کہ قتل کے منصوبے بنائے، وطن چھوڑنے پر مجبور کیا، اس پر بھی بس نہ کیا، ہجرت فرمانے کے بعد بھی چین سے نہیں رہنے دیا، مدینہ پر چڑھائی کرتے رہے، کبھی بدر میں، کبھی احد میں، کبھی خندق میں جا کر چڑھتے رہے اور نبی کریم صلی اللہ علیہ وسلم اور صحابہ کرام رضوان اللہ علیہم اجمعین برابر مقابلہ کرتے رہے۔ جو غم تھا نبی کریم صلی اللہ علیہ وسلم کا وہ کم نہیں ہوا، وہ برابر بڑھتا ہی رہا، اس لیے جو اللہ کا جتنا قرب چاہے نبی کریم صلی اللہ علیہ وسلم کے غم کو اپنا غم بنائے، حضرت مولانا الیاس صاحب فرماتے تھے کہ اس وقت سب سے بڑا جہاد یہ ہے کہ جو دل دین کی طلب سے خالی ہیں ان دلوں میں دین کی طلب پیدا کر دی جائے، تاکہ وہ خود بھی عمل کریں اور دوسروں کے دلوں میں یہی طلب پیدا کریں اور جہاد کا مقصد بھی یہی ہے، جہاد یہی نہیں کہ قتال کیا جائے، کون کبھی تلوار کی ضرورت پڑتی ہے، مگر وہ اصل نہیں، مقصد تو اللہ کے دین کو بلند کرنا ہے کہ دین کو غلبہ ہو جائے، اتنی محنت اور جہد و جہد کی جائے کہ یا تو دین غالب ہو جائے یا خود ختم ہو جائے، قرآن شریف میں ہے:

﴿وَمَنْ يُقَاتِلْ فِي سَبِيلِ اللَّهِ فَيُقْتَلْ أَوْ يَغْلِبْ

فَسَوْفَ نُؤْتِيهِ أَجْرًا عَظِيمًا﴾. (سورۃ النساء: آیت نمبر ۷۴)

”اور جو شخص اللہ کی راہ میں لڑے گا، پھر خواہ جان سے مارا

جائے یا غالب آجائے، ہم اس کو اجر عظیم دیں گے۔“

یہ ہے مقصد، اسی کے لیے مسلمان دنیا میں آیا ہے، مغلوب ہو کر رہنے کے

لیے دنیا میں نہیں آیا۔

قیامت میں رجسٹر کھولا جائے گا کس کے ہاتھ پر کتنے مسلمان ہوئے؟ اس رجسٹر میں بھی اپنا نام آنا چاہیے، آج ہم سفر کرتے ہیں سیر و سیاحت کے لیے، تجارت کے لیے، کاروبار کے لیے، کبھی یہ بھی تو ہو کہ اللہ کے دین کو پھیلانے کے لیے سفر ہو، کتنی راتیں کھیت پر گزارتے ہیں، کاروبار میں گزارتے ہیں، سوچیں کہ اللہ کے دین کے لیے کتنی راتیں گزاریں؟

ایک شخص نے پوچھا کرکٹ کھیلنا کیسا ہے؟ میں نے اس کو جواب دیا: اللہ کے بندے! ذرا سوچو، ایک جگہ گولہ باری ہونے والی ہے، ایک شخص کو جہاز دے کر بھیجا کہ وہاں لوگوں کو جلدی جا کر بچاؤ، وہ وہاں جانے کے بجائے راستے میں کھیل میں لگ جائے اور دشمن ان لوگوں کو ہلاک کر ڈالیں، یہ کھیل میں لگا رہا، یہ کیسا ہے؟ یہی حال مسلمان کا ہے، کیا مسلمان کو اس لیے بھیجا؟ تمہارے ذریعہ کتنوں کی جانیں بچ سکتی ہیں؟ کتنے لوگ جہنم میں جا رہے ہیں، کوشش کر کے کتنوں کو جہنم سے بچایا جاسکتا ہے؟ مگر تم لوگ کھیل کو دیکھ لگ گئے، کمانے میں لگ گئے، کیا یہ چیزیں قبر میں جائیں گی؟ کیا یہ چیزیں مرنے سے بچائیں گی؟ کیا مال دار نہیں مرتے؟ کیا قارون نہیں مرا؟ کتنا مال دار تھا قارون؟ شہداد نہیں مرا جس نے جنت کا نمونہ تیار کر لیا؟ کیا بڑی بڑی بلڈنگوں والے نہیں مرتے؟ کیا ہانان نہیں مرا؟ کیا حکومت والے نہیں مرتے؟ کیا فرعون نہیں مرا؟ کتنی بڑی تھی اس کی سلطنت؟ جو مرنا ہے اور ضرور مرنا ہے تو کیا یہ چیزیں قبر میں ساتھ جائیں گی؟ ہرگز نہیں جائیں گی، آج تک کسی کے ساتھ نہیں گئیں، اس لیے ضرورت ہے کہ اپنی زندگی کو اصل مقصد پر لگائیں، جس پر نبی کریم صلی اللہ علیہ وسلم نے لوگوں کو لگایا۔

حضرت مفتی صاحب رحمہ اللہ کی اجتماعات میں شرکت،

تین دن کے لیے جماعت میں نکلنا اور اپنے متعلقین کو جماعت میں نکالنا
مفتی فاروق صاحب مدظلہ لکھتے ہیں:

حضرت والا رات دن اسی فکر اور درد و بے چینی میں گزارتے تھے، کان پور
قیام کے زمانہ میں وہاں مرکز تبلیغ میں ہفتہ واری اجتماع میں ضرور شرکت فرماتے، حسب
مشورہ بیان بھی ہوتا، تبلیغی احباب کے ساتھ مشوروں میں بھی شریک رہتے اور احباب کو
لے کر مرکز نظام الدین بھی مشوروں میں شرکت فرماتے اور سہ روزہ جماعتوں میں
تشریف لے جاتے، سالانہ اجتماعات وغیرہ میں بھی شرکت فرماتے، بیان بھی حسب
مشورہ حضرت والا کا ہوتا، اجتماع میں ہونے والے تمام بیان بغور سماعت فرماتے،
سہارن پور، مظفر نگر اور ملک کے دیگر علاقوں میں ہونے والے اجتماعات میں حسب موقع
شرکت فرماتے، غیر ملکی سفر کے دوران وہاں مرکز تبلیغ میں ہفتہ واری اجتماع اور سالانہ
اجتماعات میں بھی برابر شرکت فرماتے اور بیان بھی فرماتے اور وہاں کے احباب کو مفید
مشوروں سے نوازتے، کان پور کی جامع مسجد، جو کہ مدرسہ جامع العلوم کی مسجد تھی،
حضرت نے اپنے انتظام سے وہاں سالانہ اجتماع کرایا اور مدرسہ کے اس سال کے
فارغین مولانا انوار صاحب اور مولانا عبدالغنی صاحب وغیرہ کو چلنے کے لیے بھیجا اور تعلق
والے احباب کی ایک بڑی جماعت اپنی فکر سے چلنے کے لیے نکالی اور جب تک وہاں
قیام رہا ملنے جلنے والے احباب کو زور دے کر جماعتوں میں برابر بھیجتے رہے، بلکہ جن
دیہاتوں میں تشریف لے جاتے تھے، وہاں اہل تعلق کو جماعتوں میں نکلنے کی ترغیب
فرماتے رہے۔

تبلیغی جماعت کے متعلق سیدی و مولائی
 حضرت مفتی محمود حسن گنگوہی مدظلہ کا مکتوب گرامی
 مولانا احتشام الحق کاندھلوی کے نام
 مکرم و محترم! زیدت مکارمکم

السلام علیکم ورحمۃ اللہ وبرکاتہ

امید ہے مزاج گرامی بعافیت ہوگا، باعثِ تحریر آنکہ آپ کا رسالہ ”زندگی کی صراطِ مستقیم“ ملا، چھپنے سے پہلے بھی اس کا مطالعہ کیا تھا اور آپ کے دیگر رسائل کی طرح اس کو بحیثیت مجموعی نافع سمجھا تھا، اختتامی دستخط کے بعد جہاں تک میں نے دیکھا تھا، اب بطورِ ضمیمہ بعنوان ”نہایت ضروری تنبیہ“ اضافہ کر کے اس کو شائع کیا گیا ہے، اس میں میرا نام بطورِ گواہ تصدیق پیش کیا گیا ہے، جس سے یہ غلط فہمی پیدا ہو سکتی ہے کہ مجھے اس ضمیمہ سے اتفاق ہے، حالاں کہ نہ میں نے اس کو دیکھا تھا، نہ اس وقت تک اس کو لکھا گیا تھا، نہ مجھے اس سے اتفاق ہے، اس لیے اسی کے متعلق کچھ عرض کرنا ہے۔

حضرت اقدس مولانا محمد الیاس صاحبِ قدس سرہ نے جس سچ پر نظام الدین سے تبلیغ کا سلسلہ شروع کیا تھا، اس سے تو آپ کو پورا اتفاق ہے، کیوں کہ بقولِ خود آپ اس کے روح رواں تھے اور آپ کے خیال میں آپ کے اب تک کے رسائل سے موجودہ تبلیغ کی حمایت مقصود نہیں اور آپ کے نزدیک حضرت کے وقت میں وہ تبلیغ بدعتِ حسنہ کے درجہ میں تھی اور اب اس میں منکرات شامل ہیں اور یہ ایک غلط چیز ہے، جو دین کے نام پر پھیل رہی ہے اور اس کی وجہ سے ملتِ تباہی و بربادی میں مبتلا ہو رہی ہے، اس لیے اب یہ بدعتِ حسنہ بھی نہیں۔ (جس کا ما حاصل یہ ہے کہ یہ بدعتِ سیئہ اور

بدعتِ ضلالت ہے) اب جو علماء تبلیغ میں شریک ہیں، ان کی ذمہ داری ہے کہ اس کو قرآن و حدیث، ائمہ سلف اور علمائے حق کے مطابق کریں۔ (جس کا حاصل یہ ہے کہ یہ تبلیغ نہ قرآن کے مطابق ہے، نہ حدیث کے نہ ائمہ سلف کے، نہ علمائے حق کے)۔

آپ نے مولانا محمد طیب صاحب مہتمم دارالعلوم دیوبند کا نام بھی لکھا ہے کہ ان کو یہ رسالہ دیکھنے اور تصدیق کرنے کے لیے بھیجا اور آپ نے ان سے بھی اس کی صحت کا اطمینان کر لیا، حالاں کہ مولانا موصوف نے سہارن پور کے بڑے اجتماع میں کئی گھنٹے تقریر فرمائی اور اس موجودہ تبلیغ کے جملہ اصول کو قرآن پاک اور حدیث شریف سے مؤید و مؤکد فرمایا، اب قریب ہی مظفرنگر کے اجتماع میں انہوں نے شرکت اور تقریر فرمائی اور یہاں دیوبند کے مقامی اجتماعات میں بھی شرکت فرماتے رہتے ہیں اور نظام الدین جانے کی ترغیب بھی دیتے ہیں اور خود اپنی خواہش بھی ظاہر فرمائی، جن لوگوں نے حضرت مہتمم صاحب کی براہ راست تقریر سنی اور سنتے رہتے ہیں وہ آپ کے رسالہ کا یہ ضمیمہ دیکھ کر کیا رائے قائم کریں گے؟

آپ اس تبلیغ کو قرآن پاک اور حدیث شریف کے خلاف فرما کر اس کو ملت کی تباہی کا ذریعہ تحریر فرما رہے ہیں اور حضرت مہتمم صاحب سے اپنے رسالہ کی صحت کا اطمینان بھی کر چکے ہیں، اگر حضرت مہتمم صاحب اس کو قرآن پاک اور حدیث شریف کے موافق، بے شمار جہتوں کے نزول کا باعث اور آفات و بلیات سے حفاظت کا ذریعہ قرار دے رہے ہیں تو پھر اس کی جو زلف و فطرۃ پڑنی چاہیے وہ پڑے گی، آپ نے واضح طور پر یہ نہیں فرمایا کہ حضرت مولانا محمد الیاس صاحب قدس سرہ کی وفات کے کتنے عرصے بعد یہ تبلیغ بدعتِ حسنہ کی حد سے خارج ہو کر بدعتِ ضلالت اور ملت کی تباہی کا ذریعہ

بن گئی، کیا متصل ہی ایسا ہوا؟

خدا نکر وہ یہ ایسی بات نہ ہو، جیسی ایک گروہ کہتا ہے کہ حضور صلی اللہ علیہ وسلم کی وفات کے بعد ہی چند اہل بیت کے سوا سب صحابہ کرام رضوان اللہ علیہم اجمعین صراطِ مستقیم سے ہٹ گئے اور کم راہی میں مبتلا ہو گئے (نعوذ باللہ)۔ لیکن وہاں تو منشا یہ تھا کہ وہ گروہ خلافت کو بزعم خود حق اہل بیت تصور کرتا تھا اور جن کو بمشورہ ارباب حل و عقد خلیفہ بنایا گیا اور باجماع خلیفہ تسلیم کیا گیا، ان کو (معاذ اللہ) غاصب کہتا تھا، مگر یہاں کا تو معاملہ برعکس ہے۔

میں اب تک یہی سمجھتا رہا کہ خرابی صحت کی وجہ سے آپ نے کا نہ حملہ مستقل قیام فرمایا اور نظام الدین کا قیام ترک کر دیا اور اسی وجہ سے تبلیغی کام میں حصہ نہیں لے سکتے، مگر اس ضمیمہ سے معلوم ہوا کہ حصہ نہ لینے کی وجہ یہ ہے کہ آپ کے نزدیک یہ تبلیغ دینی کام نہیں، بلکہ مخرب دین ہے، مگر تعجب ہے کہ جس کام سے آپ کو گہرا تعلق تھا اور جس پر آپ نے محنت بھی کی اس کو خراب ہوتے اور اجڑتے ہوئے بیسیوں برس صبر و سکون سے کیسے دیکھتے رہے اور کوئی تحریر اس کے خلاف شائع نہیں کی اور لطف یہ ہے کہ قوم آپ کے رسائل کو اس کا مؤید سمجھتی رہی۔

کام میں اگر خرابی آئی تھی تو اس کی اصلاح کچھ دشوار نہیں تھی، حضرت اقدس رائے پوری قدس سرہ، حضرت حافظ فخر الدین صاحب، حضرت مولانا ظفر احمد صاحب مدظلہ، حضرت شیخ الحدیث دامت برکاتہم کے متحدہ مشورہ سے حضرت مولانا محمد یوسف صاحب نور اللہ مرقدہ کو اس کام کا ذمہ دار بنایا گیا تھا، یہ سب حضرات ان پر مطمئن تھے اور ان کی فطری صلاحیتوں سے واقف تھے اور وہ مرحوم اپنے علوم مرتبت کے باوجود عمر و

رشتہ کے اعتبار سے آپ کے خورد، بلکہ آپ کے پروردہ تھے، ان پر آپ کا حق تھا، فہمائش سے کام نہ چلتا تو آپ قوت کے ساتھ بھی کہہ سکتے تھے اور وہ اپنی غایتِ سعادت اور مرتبہ کی رعایت کے پیش نظر آپ کی بات کو ہرگز ناقابلِ التفات نہ قرار دیتے، بلکہ اس پر غور فرماتے اور دلائل کی روشنی میں جو چیز قابلِ اصلاح سمجھتے وہ ضرور اصلاح فرما لیتے، وہ تو مشوروں کے بہت عادی تھے، معمولی معمولی آدمیوں کے مشورہ کی بھی بہت قدر فرمایا کرتے تھے، کام سے تعلق رکھنے والے خاص کر نظام الدین کے حاضر پاش سب ہی اس چیز سے واقف تھے کہ ﴿أَمْزُومٌ شُورَى بَيْنَهُمْ﴾ پر کس مضبوطی سے عامل تھے؟

حضرت مولانا محمد الیاس صاحب قدس سرہ کے وقت سے برابر یہ طرز چلا آ رہا ہے کہ شیخ الحدیث صاحب دامت برکاتہم سے مشورہ ہوتا ہے اور اسی سابق طرز پر اجتماعات، تعلیمی حلقے، علمی مذاکرے، تشکیلیں، شب گزاری، جماعتوں کی چلت پھرت وغیرہ سب اجزا اسی طرح جاری ہیں، اصل کام کرنے والے بڑی تعداد میں وہی ہیں جن اکابر کے مشورہ سے ان کے سر ذمہ داری عائد ہوئی تھی، ان کے علاوہ حضرت مدنی، مفتی کفایت اللہ صاحب، حضرت مولانا عبداللطیف صاحب رحمہم اللہ وغیرہم بھی برابر تائید و نصرت فرماتے رہے، کسی کو خیال نہ آیا کہ دین کے نام پر غلط چیز پھیل رہی ہے اور اس سے ملت تباہ و برباد ہو رہی ہے، کیا یہ سارے حضرات قرآن و حدیث اور سارے دین سے نا آشنا اور بے خبر تھے، پھر بھی آپ نے کبھی ان کو متنبہ نہیں کیا، حالاں کہ یہ خود آپ کے بھی اکابر تھے، آپ کی ذمہ داری تھی کہ اگر یہ سب اکابر غلط چیز کی تائید فرما رہے تھے تو آپ ان کو متنبہ فرماتے، آپ کے دو بھائی اس میں پوری قوت سے لگے ہوئے ہیں، ان کا بھی آپ کے ذمہ حق تھا۔

غرض آپ کا علمی خاندان، نسبی خاندان، جن میں آپ کے بڑے بھائی بھی ہیں اور چھوٹے بھی ہیں، یہ سب آپ کے نزدیک غلط راستے پر چلتے رہے اور غلط چیز کو دین کے نام پر پھیلاتے اور اس کی تائید اور نصرت کرتے رہے، مگر آپ نے ان کو توجہ نہ دلائی، اگر آپ ان کو توجہ دلاتے اور اپنی بات کو دلائل کے ساتھ پیش کرتے اور وہ بات ان کے نزدیک صحیح ہوتی تو کوئی وجہ نہیں تھی کہ قادیانیت، خاکساریت، مودودیت، رضا خانیت کی طرح اس کی بھی تردید نہ فرماتے، ان سب حضرات کے ایک طرف ہونے اور آپ کے دوسری طرف ہونے سے شبہ ہوتا ہے کہ کبھی معاملہ برعکس ہو۔

غرض آپ کی تحریر سے سخت حیرت ہے کہ اساتذہ متحد، مشائخ متحد، مشرب متحد، مذہب متحد، تربیت متحد، پھر بھی آپ ان سب سے بعید؟!

تبلیغی کام کسی خاص طبقہ کی ہی اصلاح کا ذریعہ نہیں، بلکہ تمام دین کے احیاء اور تمام مسلمانوں کی اصلاح اور پختگی کا ذریعہ ہے اور دائرہ اسلام کی بیش از بیش وسعت کا ذریعہ ہے اور دیگر اقوام کے مطالعہ کا ذریعہ ہے کہ جو غلط چیزیں، غلط ماحول اور جہالت کی وجہ سے لوگوں میں پھیل گئی ہیں، ان کا اسلام سے کوئی تعلق نہیں، چوں کہ یہ کام بہت عمومی حیثیت رکھتا ہے، ہر قسم کے آدمی اس میں آتے اور کام کرتے ہیں اور ہر ایک کی اصلاح اس کے حوصلہ کے موافق ہوتی ہے، اس لیے بے علم اور با علم، ذہین اور غبی، نئے اور پرانے، تجربہ کار اور بے تجربہ، متقی اور غیر متقی، ذاکر اور غافل، نستعلیق اور شکستہ، شہری اور دیہاتی، شستہ زبان اور اکھر، سب کو تنقید کرتے وقت ایک معیار پر جانچنا اور ایک وزن سے تولنا صحیح نہیں، بلکہ اصولاً غلط ہے، کسی سے اگر کوتاہی ہو جائے، تو اس کو اصول نہیں قرار دیا جاسکتا، بلکہ اصلاح کی طرف متوجہ کیا جائے گا۔

آپ کی اس تحریر سے ان شاء اللہ کام کرنے والوں کے بدلہ ہو جانے کا اندیشہ تو نہیں، کیوں کہ ان میں جو اہل علم ہیں، وہ دلائل حقہ کی روشنی میں علی وجہ البصیرت کام کر رہے ہیں، آپ کی مجمل تحریر سے ان کے دلائل میں اضمحلال پیدا نہیں ہوگا اور جو بے علم ہیں وہ اپنی عملی اور اخلاقی حالت کو بہتر سے بہتر ترقی پر دیکھتے ہیں اور ان کے ایمان میں قوت پیدا ہوتی ہے، جس سے یقین میں پختگی آتی ہے اور اللہ پاک کی رحمتیں ان پر نازل ہوتی ہیں، بے علم ہونے کے باوجود ان کو یہ چیزیں روزانہ زیادہ سے زیادہ اس کام پر مستعد کرتی ہیں۔

لیکن یہ اندیشہ ضرور ہے کہ حضرت مولانا محمد الیاس صاحب قدس سرہ نے جس کام کی خاطر زندگی قربان کر دی اور اپنے زمانہ کے اکابر، عرفاء، اہل نسبت، اہل علم حضرات سے اس کی صحت و حقانیت اور مقبولیت کو تسلیم کرا لیا اور اس کو حضرت مولانا محمد یوسف صاحب نور اللہ مرقدہ کے سپرد فرمایا، اس کے متعلق جو یہ رائے قائم کی جائے کہ یہ دین کے نام پر ایک غلط چیز پھیل رہی ہے اور اس سے ملت تباہی و بربادی میں مبتلا ہو رہی ہے تو ان کی روح کو کتنا زبردست صدمہ پہنچے گا اور جو روحانی رابطہ ان کے ساتھ تھا وہ کیسے قائم رہ سکے گا؟ میرے کہنے کی بات نہیں کہ چھوٹا منہ بڑی بات ہے، مگر آپ کی تحریر نے مجبور کیا۔

آپ کا ایک مضمون رسالہ ”تذکرہ“ میں بھی دیکھا، جس میں جماعت اسلامی کی ابتدائی داستان آپ نے بیان کی ہے اور اس کے دستور کا ماخذ اپنی تحریر کو قرار دیا ہے اور اس میں مودودی صاحب کی ملاقات اور ملاقات کی محویت میں ہر دو کا نماز سے بے ہوش ہو جانا بھی مذکور ہے، اور یہ مقام مدح میں ہے، یا اللعجب۔

بہر حال اس کے متعلق اس خط میں کچھ عرض کرنا نہیں، ضرورت ہوئی تو پھر کہی، جواب کے لیے لفاظہ ارسال ہے۔

احقر محمود عفی عنہ، دارالعلوم دیوبند، ۳، ربیع الآخر ۱۳۸۷ھ

حضرت مولانا محمد یوسف رحمہ اللہ اور مولانا انعام الحسن

کو تبلیغ میں لگانا

حضرت مولانا محمد یوسف صاحب اور حضرت مولانا انعام الحسن صاحب نور اللہ مرقدہما میر تبلیغ شروع میں جماعت تبلیغ کی طرف زیادہ متوجہ نہیں تھے، علمی انہماک زیادہ تھا، حضرت مولانا محمد الیاس نور اللہ مرقدہ نے حضرت مفتی صاحب قدس سرہ کو یہی مقرر فرمایا کہ ان کو تبلیغ کی طرف متوجہ کریں، چنانچہ حضرت والا قدس سرہ نے تدبیر و حکمت کے ساتھ مختلف مجالس میں گفتگو فرمائی اور اشکالات اور شبہات کو دور فرمایا اور ہر دو حضرات کو تبلیغ کی طرف فرمایا، چنانچہ ایک موقع پر جب کہ حضرت مولانا محمد یوسف صاحب قدس سرہ ہر دوئی اسٹیشن سے ٹرین سے گزر رہے تھے اور حضرت والا قدس سرہ ہر دوئی قیام فرماتے، حضرت والا ہر دوئی شہر سے ایک بڑا مجمع لے کر اسٹیشن پر ملاقات کے لیے تشریف لیے گئے، حضرت مولانا محمد یوسف صاحب کی نظر جب حضرت مفتی صاحب قدس سرہ پر پڑی، آپ نے قریب بلایا اور فرمایا: بہت سے سوالات جمع ہو رہے ہیں، پہلے ان کو حل کرنا، بعد میں کسی سے ملاقات ہوگی، چنانچہ حضرت مفتی صاحب نے ان تمام مسائل کو جلدی جلدی حل فرمایا، اس کے بعد دوسرے حضرات سے مصافحہ ہوا، حضرت مولانا قدس سرہ نے حضرت مفتی صاحب سے فرمایا کہ پہلے تو ہمارے پیچھے پڑے رہتے تھے اور ہم کو ادھر آ کر خود پیچھے ہٹ گئے، اب ہماری خبر نہیں لیتے حضرت

مفتی صاحبؒ نے فرمایا: ہمارے حوالے جو کام کیا گیا تھا، ہم نے اس کو انجام دے دیا اور ہم اس میں کامیاب ہیں اور کسی ایک کونے میں پڑا رہنے دیجیے، تاکہ کتابیں دیکھتے رہیں، ورنہ کوئی مسائل بتانے والا بھی نہیں ملے گا۔

حضرت مولانا انعام الحسن صاحب نور اللہ مرقدہ نے اپنے اشکالات ختم ہونے اور تبلیغی کام کے لیے شرح صدر ہونے پر خوشی میں ایک جوڑا کرتا پانچ ماہ بنا کر حضرت مفتی صاحب قدس سرہ کی خدمت میں پیش فرمایا۔

حضرت والا قدس سرہ تبلیغی جماعت کی ابتدا میں حضرت شیخ نور اللہ مرقدہ کی معیت میں حضرت مولانا الیاس صاحب نور اللہ مرقدہ کے مشوروں میں بھی شریک رہے اور حضرت مولانا نور اللہ مرقدہ کے مرض الوفا میں تقریباً ایک ماہ حضرت نور اللہ مرقدہ کی خدمت میں مرکز نظام الدین مستقل قیام فرمایا۔ (حیات ۱۶۲/۲)

ہم بم ساز ہیں، تم بم بار ہو:

حضرت مولانا انعام الحسنؒ نے ایک موقع پر سنایا تھا کہ حضرت مفتی محمود حسن صاحبؒ نے سنایا تھا کہ ہم بم ساز ہیں (کہ مدارس میں علماء کو تیار کرتے ہیں) اور تم بم بار ہو (کہ ان علماء کو مختلف ممالک میں تبلیغ کے لیے بھیج دیتے ہیں)۔

(افریقہ اور خدمات فقہ الامت ۱۷۰/۱)

تبلیغی جماعت کو نصیحت

جو جماعتیں حضرت والا کی خدمت میں حاضر ہو کر نصیحت کی درخواست کرتیں، حضرت والا ان کو نصیحت فرماتے، وہ نصائح بھی رہنما اصول کی حیثیت رکھتی ہیں، ایک جماعت کو نصیحت کرتے ہوئے فرمایا:

”دیکھو! اصول کی پابندی کرنا، وقت کی نگرانی کرنا، اسے ضائع نہ ہونے دینا، اگر ایسا نہ کیا، بلکہ ادھر ادھر کی بجواس میں وقت ضائع کر دیا تو یہ کام آوارہ گردی میں تبدیل ہو جائے گا، اس کام کی مثال شیشہ کے گلاس جیسی ہے کہ وہ صاف شفاف بھی ہوتا ہے، قیمتی بھی ہوتا ہے اور نازک بھی ہوتا ہے، ٹوٹ جاتا ہے تو جڑنا مشکل ہو جاتا ہے، اس لیے بہت احتیاط کی ضرورت ہے اور دیکھو! کسی مشغول آدمی کو نہ چھیڑنا، مثلاً ایک آدمی سو الے رہا ہے تو اس سے ہرگز گفتگو نہ کرو، جب تک وہ فارغ نہ ہو جائے، کیوں کہ مشاغل انسان کے لیے ایسے ہیں، جیسے کہ ماں کے لیے بچے، اگر اس کی گود سے بچے کو چھڑا کر ایک طرف پھٹک دو، پھر اس سے کہو کہ میری بات سن، تو کیا وہ سنے گی؟ ہرگز نہیں، اس لیے کہ اس کے جگر کے ٹکڑے کو تو آپ نے پھینک دیا، اسی طرح مشاغل انسان کی اولاد ہیں، خصوصاً علماء کے اوقات کی رعایت بہت ضروری ہے، ان کا وقت ضائع نہ کیا جائے، اگر ان کے پاس آؤ تو ان کے درس میں بیٹھو، دیکھو کہ یہ وہ ہیں کہ جنہوں نے اللہ کے لیے دس سال لگا رکھے ہیں، ان کا احترام کرو، کیوں کہ تبلیغی نمبرات میں اکرامِ مسلم مستقل نمبر ہے اور اگر آپ کا مخالف ہے تب بھی اکرام کرو، کیوں کہ ہے تو وہ مسلمان ہی، اسی طرح ذاکرین اور خانقاہوں میں بیٹھنے والوں کی بھی تعظیم کرو، کیوں کہ وہ بھی دین

کے کام میں مشغول ہیں اور ہر وقت اپنی اصلاح کی فکر میں رہا کرو،
 نہ کہ دوسروں کی اصلاح کی فکر میں۔“ (ایضاً)

ایک جماعت کو نصیحت فرمائی:

”تبلیغی سلسلہ میں چھ باتیں بے حد مفید ہیں، ان چھ باتوں سے دین کے ہر پہلو کا واسطہ ہے، اس لیے ضروری ہے کہ جو شخص تبلیغی جماعت میں جائے وہ ان چھ نمبروں سے باہر نہ نکلے، ساتویں آٹھویں نمبر کی طرف رخ نہ کرے، اس سے خیال بٹ جاتا ہے، حتیٰ کہ تقریر بھی چھ نمبر پر کہنے کی عادت ڈالے، انہیں کی اچھی طرح مشق کرے، اگر کوئی مسئلہ پوچھے تو بتانے میں احتیاط کرے، کہہ دے کہ بھائی! میں دین سیکھنے آیا ہوں، فتویٰ دینا مفتیوں کا کام ہے، مسئلہ انہیں سے معلوم کیا جائے۔“ (ایضاً)

حضرت مفتی صاحبؒ کا ایک خواب

حضرت مفتی صاحبؒ اپنے شیخ شیخ الحدیث حضرت مولانا محمد زکریا صاحبؒ کے نام ایک خط میں تحریر فرماتے ہیں:

”احقر نے خواب میں زیارت کی، حضور اکرم صلی اللہ علیہ وسلم نے فرمایا: ”دو کام کرتے رہنا: تعلیم و تبلیغ، جنت میں میرا ساتھی رہے گا۔“ قرہی مسجد میں بعد فجر ترجمہ شروع کر رکھا ہے اور تبلیغ کے لیے بھی نمازی آمادہ ہو گئے ہیں، اس پنجشنبہ سے شروع کرنا طے کیا ہے.....“

حضرت شیخ الحدیث صاحبؒ نے اس خط کے جواب میں تحریر فرمایا:
 ”خواب مبارک ہے، اللہ جل شانہ مبارک فرمائے،
 جن دو ارکان کا حکم ہے دونوں اہم ہیں، تبلیغ کے متعلق تو میری
 ہمیشہ یہ خواہش رہی کہ سہارن پور کی تبلیغی ذمہ داری آپ پر ہو، مگر
 جتنی دلچسپی کی اس کے لیے ضرورت ہے وہ نہ ہو سکی.....“

(سوانح حضرت مفتی محمود حسن صاحبؒ از مولانا محمد شاہ صاحب سہارن پوری مدظلہ: ص ۳۵)

فلسطین کے مفتی اعظم کا ایک خواب

جماعت گئی فلسطین، وہاں کے جو مفتی اعظم تھے وہ جماعت کو دیکھتے تھے اور
 روتے تھے، ان سے پوچھا کیا بات ہے؟ انہوں نے بتلایا کہ میں نے خواب میں
 زیارت کی کہ نبی اکرم صلی اللہ علیہ وسلم تیزی سے تشریف لارہے ہیں، میں نے مصافحہ
 کیا، انہوں نے اپنا ہاتھ جھنک دیا اور فرما رہے ہیں میرے مہمان آرہے ہیں میں ان
 کے پاس جا رہا ہوں، وہ کہتے تھے: میں نے اس شخص کو بھی دیکھا ہے، اس کو بھی دیکھا
 ہے، اس کو بھی دیکھا ہے خواب میں، ان کو حضور اکرم صلی اللہ علیہ وسلم نے اپنا مہمان فرمایا
 اور ان کے مصافحہ کے لیے حضور صلی اللہ علیہ وسلم تشریف لے جا رہے ہیں۔

جاپان جماعت گئی، وہاں کے جو بدھ مذہب کے سردار تھے، وہ آئے اور
 جماعت کے ساتھ ٹھہرے، شرکت کی اور کہا ہمیں اجازت دو، ہم نماز میں تمہارے ساتھ
 شرکت کریں گے۔ انہوں نے کہا مجھے میری روح نے بتایا کہ اس پہاڑ سے اتر کر فرشتے
 آئیں گے، سو تم ہی وہ لوگ ہو جن کو فرشتہ کہا گیا، ان سے پوچھا کہ آپ کے پاس کیا
 ہے؟ انہوں نے بتایا کہ میرے پاس بہت کچھ ہے، لیکن اس کے مقابلہ میں خاک نہیں،

کہا جو کچھ ہے وہ تو بتائیے؟ جو امیر جماعت تھے ان کی طرف ایک نظر دیکھا تو وہ گر پڑے بے ہوش ہو کر، کہ میرے پاس اتنی طاقت ہے، لیکن یہ جو کچھ آپ لوگ کہتے ہیں: **سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ، اللَّهُ أَكْبَرُ** پڑھتے ہیں، ان کی طاقت بہت بڑی ہے، ہر لفظ کے ساتھ ایک نور نکلتا ہے، جو آسمان تک جاتا ہے، ان کو وہ نظر آتا ہے، نماز میں آکر انہوں نے شرکت کی۔

بشارتیں موجود ہیں، حق تعالیٰ کی طرف سے نصرت موجود ہے، دل کی عافیت کے ساتھ اس کام میں لگنے کی ضرورت ہے، اصول کی پابندی کے ساتھ، دل کی عافیت سے مراد یہ ہے کہ اپنے دل کی حفاظت کرتے ہوئے کہ اس میں غیر اللہ کی چیز نہ آنے پائے کہ ہمارا نام ہوگا، ہم جا کر فخر یہ بیان کریں گے گھر میں کہ ہم نے تین چلے دیے، ہم نے چار چلے دیے، اس قسم کی چیزیں نہیں ہونی چاہیے، اللہ کے دین کی خاطر نکلتا ہے اور اس نکلنے کو اللہ کے یہاں پیش کرنا ہے، یا اللہ قبول فرمائے، تو ہی اخلاص عطا فرمادے۔
(خطبات: ۲۳۳/۲)

حضور صلی اللہ علیہ وسلم کا عرب کی تبلیغی جماعت کے ساتھ ہونا

(خط کا جواب:

محترمی! زید احترامہ

السلام علیکم ورحمۃ اللہ وبرکاتہ

حضور صلی اللہ علیہ وسلم کی جماعت کے ساتھ تبلیغی مرکز کے صدر دروازہ پر تشریف فرما ہونا مقبولیت کی علامت ہے، نیز اشارہ ہے کہ عید تو یہ ہے کہ آدمی دین کی خدمت کرے، اشاعت کرے، خالی گھر پر خوشی منانا عید نہیں ہے، ماحول تو کہیں کا بہت

خراب ہے، کہیں کا کچھ غنیمت ہے، حدیث شریف میں موجود ہے ”ایک زمانہ ایسا آئے گا کہ دین پر قائم رہنا اتنا مشکل ہو جائے گا جتنا ہاتھ میں انگارہ لینا“۔

حق تعالیٰ تمام تصانیف اور جملہ خدمات کو قبول فرمائے، اللہ پاک آپ کو اور آپ کے جملہ متعلقین و اولاد کو عزت و عافیت سے رکھے۔ آمین۔ فقط والسلام۔

املاہ العبد محمود وغفرلہ (مکتوبات: ۱۱۴/۲)

خواب میں نبی اکرم صلی اللہ علیہ وسلم کو تبلیغی

جماعت کے ساتھ دیکھنا

السوال:

دو تین سال قبل ایک خواب دیکھا کہ تبلیغی جماعت کے ساتھ ہوں اور جماعت میں حضور پر نور صلی اللہ علیہ وسلم بھی ہیں، جماعت تمل ناڈو بستی میں پہنچی، ایک مسجد کے دروازہ پر دُعا کے حلقہ میں حضور صلی اللہ علیہ وسلم نے بھی دُعا کے لیے ہاتھ اٹھائے، پھر بعد میں جماعت کے حلقہ میں بھی حضور صلی اللہ علیہ وسلم تشریف فرما ہیں، امیر جماعت نے تقریر کی، میں نے امیر جماعت سے پوچھا حضور صلی اللہ علیہ وسلم کا یہاں سے کہاں جانے کا ارادہ ہے؟ امیر جماعت نے کہا مدراس کا معلوم ہوتا ہے۔ پھر حضور صلی اللہ علیہ وسلم کو قبولہ کرتے بھی دیکھا، اس کے بعد نیند سے ہوشیار ہو گیا، چند دن بعد ایک جماعت رائے چوٹی آئی، اس میں میرا لڑکا نور اللہ بھی آیا ہوا تھا، جماعت نے کہا تو بھی چل، پھر جماعت و انمباڑی گئی، یہ وہی مقام تھا جو میں نے خواب میں دیکھا تھا، جماعت و انمباڑی سے مدراس گئی، میں جماعت کے ساتھ مدراس گیا، دیگر عرض یہ ہے کہ میں ہجرت کر کے مدینہ طیبہ جانے کا ارادہ کر رہا ہوں، آپ سے دُعا کی درخواست ہے۔

الجواب: حامداً ومصلياً

خواب ماشاء اللہ مبارک ہے، اشارہ ہے کہ یہ دینی کام اور تبلیغی جماعت مقبول ہے، اس کو حضور صلی اللہ علیہ وسلم کی سرپرستی حاصل ہے اور آپ کے بیٹے نور اللہ سلمہ کو اس میں کام کرنے کی توفیق ہوگی، آپ کے لیے اگر مدینہ طیبہ کا قیام خیر ہو تو حق تعالیٰ آسان فرمائے، آمین۔ فقط۔ واللہ اعلم۔

حرره العبد محمود وغفر له دارالعلوم دیوبند ۸/۳/۹۵ھ

اکابرین کے چند ارشادات

(۱) حکیم الامت حضرت مولانا اشرف علی تھانویؒ کے ارشادات:

بغیر دعوت کے دین دار نہیں بن سکتے: بس شکایت اس کی ہے کہ جو لوگ

دین دار اور نمازی ہیں، جس طرح وہ نماز کو ضروری سمجھتے ہیں کیا اسی درجہ میں تبلیغ کو بھی

ضروری سمجھتے ہیں؟ ہرگز نہیں۔ اگر کبھی نماز قضا ہو جائے تو اس پر تو ندامت ہوتی ہے، مگر

ترک تبلیغ پر ذرا بھی ندامت نہیں ہوتی.....، راز وہی ہے کہ ظہر کی نماز تو اپنے ذمہ فرض

سمجھتے ہیں اور تبلیغ کو فرض نہیں سمجھتے، اس کو زائد کام سمجھ رکھا ہے.....، یہ تو ایسا ہوا جیسے ایک

آدمی صرف چار نمازیں پڑھے، عشاء کی نماز نہ پڑھے تو یہ کوئی نمازی ہے؟ اس کو کوئی بھی

نمازی نہ سمجھے گا، پھر آپ تبلیغ کو ترک کر کے اپنے کو دین دار کیوں سمجھتے ہیں؟ خوب سمجھ

لیجئے کہ اس کے بغیر آپ دین دار نہیں ہو سکتے۔

(دعوت و تبلیغ کے اصول و احکام، ص: ۵۲)

عمومی تبلیغ کی ضرورت: یہ وجہ ہے کہ حضرات انبیاء علیہم السلام کے لیے یہی

طریقہ تجویز فرمایا گیا اور اکابر امت نے بھی ہمیشہ سب سے زیادہ اس کا اہتمام فرمایا، باقی درس و تدریس، تصنیف و تالیف وغیرہ کو اسی کا مقدمہ قرار دیا۔ (ایضاً ص: ۱۱۱)

فراغت کے بعد دعوت و تبلیغ میں مشغول ہونا چاہیے: اصل کام

دعوت الی اللہ کا ہے اور اس کے محفوظ اور قائم رکھنے کے لیے مدارس کی ضرورت ہے، اب یہ چاہیے کہ جب مدارس سے ضروری علم حاصل کر لیں تو دعوت الی اللہ بھی کیا کریں، جس کا آسان ذریعہ وعظ ہے اور پڑھنا پڑھانا اس کا مقدمہ ہے، اس لیے یہ مشغول بھی ضرور رکھیں، جیسے نماز کے لیے وضو اور وضو کے لیے پانی اور لوٹوں کا جمع کرنا ضروری ہے، ایسے ہی تبلیغ کے لیے پڑھنا پڑھانا ضروری ہے، مگر کوئی شخص وضو اور لوٹوں ہی کے اہتمام میں رہے، وہ پانی ہی بھرا کرے اور نماز کا وقت گزر جائے تو کیا یہ شخص قابل تعریف ہے؟ پس اسی طرح پڑھنا پڑھانا دعوت الی اللہ کے صرف مقدمات ہیں، مگر ان مقدمات میں ایسی مشغولی ہوئی کہ اصل کام کو بھی بھول گئے، افسوس! جو لوگ اس کے اہل تھے، وہ لوگ بھی اس کو بھولنے ہوئے ہیں، اور مقدمات اور وسائل ہی میں مشغول ہیں، اصل مقصود میں وقت صرف نہیں کرتے۔ (ایضاً ص: ۳۱۰)

اور فرمایا: اصل کام تو یہی ہے۔ (ایضاً ص: ۳۳۷)

حکیم الامت کا ایک خط: السلام علیکم، حالات سے بہت کچھ امیدیں ہوئیں اور مجھ کو اس سے پہلے بھی پھر آپ جیسے مخلصین کا جانا اور پھر مولوی الیاس (صاحب رحمۃ اللہ علیہ) کا ساتھ ہو جانا یقین کامیابی کی دلاتا ہے، علم غیب تو حق تعالیٰ کو ہے، مگر میرا قلب شہادت دیتا ہے کہ ان شاء اللہ سب وفود سے زیادہ نفع آپ صاحبوں سے ہوگا، بخدمت مولوی صاحب سلام مسنون۔ (ایضاً ص: ۳۳۰)

(۱)۔ حضرت مولانا قاری محمد طیب صاحب ”مہتمم دارالعلوم دیوبند و خلیفہ

حضرت تھانویؒ کے ایک بیان کے اقتباسات (یہ بیان سہارن پور کے اجتماع میں ہوا):

اگر آپ غور کریں تو معلوم ہوگا کہ تبلیغ اصلاح کے ان چاروں طریقوں کا ایک مجموعہ مرکب ہے تو یہ تبلیغی جماعت ایک ”مجموعہ مرکب“ ہے، گویا یہ نسخہ امرت کا بن گیا، جس میں اصلاح نفس کے یہ چاروں طریقے جمع ہو گئے ہیں، الغرض اس میں محنت کرنے سے بہت ہی بڑا فائدہ ہوگا۔ (اصلاح نفس اور تبلیغی جماعت، ص: ۲۱)

بہر حال اصلاح نفس کے چار جز اور چار طریقے ہیں اور تبلیغ کے اندر حسن اتفاق سے چاروں طریقے جمع ہو گئے ہیں، صحبت صالح بھی ہے، ذکر و فکر بھی ہے، مواخاۃ فی اللہ بھی ہے، دشمن سے عبرت و موعظت بھی ہے اور محاسبہ نفس بھی ہے اور انہی چاروں کے مجموعہ کا نام تبلیغی جماعت ہے، عام لوگوں کے لیے اصلاح نفس کا اس سے بہتر کوئی طریقہ نہیں ہو سکتا۔ (ایضاً، ص: ۲۷)

اور بھائی! اس سے کنارہ رہنا بڑی ہی محرومی کی بات ہے، فکری طور پر ہو، عملی

طور پر ہو، جس درجہ میں بھی ہو اس میں شریک رہنا چاہیے۔ (ایضاً، ص: ۳۲)

آج کے دور میں بہت سی تحریکیں چل رہی ہیں لیکن یہ تحریک اپنی مثال آپ ہے، اس میں نہ عہدے ہیں، نہ منصب ہیں، نہ کرسیاں ہیں اور نہ سیٹیں ہیں، بلکہ اپنے ہی مال کا خرچ ہے، اپنی جیب پر بار ہے، یہ تحریک موجودہ دور میں دین کے تحفظ کے لیے بڑی پناہ گاہ ہے، آج جس دور سے ہم گزر رہے ہیں اس دور میں مسلمانوں کے لیے صرف دو پناہ گاہیں ہیں، ایک دینی مدرسے، دوسرے یہ تبلیغی کام۔

(جماعت تبلیغ پر اعتراضات کے جوابات از شیخ الحدیث صاحب، ص: ۵۶)

تبلیغی جماعت سے متعلق حضرت تھانویؒ کی رائے

السوال:

تبلیغی جماعت کے متعلق حضرت مولانا اشرف علی تھانویؒ کے خیالات کیا تھے؟ اگر وہ خیالات کسی کتاب میں شائع ہوئے ہوں تو اس کتاب کا نام کیا ہے؟

الجواب: حامداً ومصلحاً

مستقلاً کسی کتاب میں ان کی رائے میں نے نہیں دیکھی، البتہ دوسرے حضرات نے خود ان سے سن کر جو نقل کیا ہے وہ متعدد جگہ دیکھی ہے، ایک چھوٹا سا رسالہ ”چشمہ آفتاب“ ہے اس میں متعدد اکابر کے خطوط تبلیغی کام سے متعلق شائع ہوئے ہیں، اس میں حضرت مولانا اشرف علی تھانوی علیہ الرحمۃ کی رائے بھی منقول ہے، یہ رسالہ دفتر ماہ نامہ نظام کرنیل گنج کان پور یوپی سے شائع ہوا ہے۔

(۲)۔ شیخ الاسلام حضرت مولانا حسین احمد مدنی رحمہ اللہ

کے چند ارشادات:

میرے محترم بزرگ! یہ جماعت تبلیغیہ نہ صرف ایک ضروری اور اہم فریضہ کی حسب استطاعت انجام دہی کرتی ہے، بلکہ اس کی بھی سخت محتاج ہے کہ ان کی ہمت افزائی کی جائے۔

بھائیو! آپ کی یہ مجلس تبلیغ کی ہے، یہ تبلیغ اصل میں وظیفہ آقائے نام دار صلی اللہ علیہ وسلم کا ہے، وہ کام جو تم کرتے ہو معمولی نہیں، میں تم کو بشارت دیتا ہوں کہ خدا نے تم کو کسی خدمت سپرد کی ہے۔ (جماعت تبلیغ پر اعتراضات کے جوابات، ص: ۴۶)

(۳)۔ شیخ الحدیث مولانا محمد زکریا صاحبؒ لکھتے ہیں: میرے نزدیک

یہ تحریک موجودہ حالات کے لحاظ سے نہایت ہی مفید اور بے انتہا ثمرات کا موجب ہے۔

نیز فرمایا: اس کے علاوہ بہت سے امور ایسے ہیں کہ جن کی بنا پر یہ ناکارہ

مخالفت کو خطرناک سمجھ رہا ہے۔ (جماعت تبلیغ پر اعتراضات کے جوابات ص ۳۸، ۳۹)

(۴)۔ حضرت مولانا ابوالحسن علی ندویؒ لکھتے ہیں: یہ ایک حقیقت ہے،

جس کو بلاگریہ و تملق کے کہا جاتا ہے کہ اس وقت عالم اسلام کی وسیع ترین، قومی ترین اور

مفید ترین تبلیغی جماعت کی دعوت ہے، جس کا مرکز مرکز تبلیغ نظام الدین دہلی ہے، جس کا

دائرہ عمل و اثر صرف برصغیر نہیں اور صرف ایشیا بھی نہیں، متعدد براعظم اور ممالک

اسلامیہ وغیرہ ہیں، دعوتوں اور تحریکوں اور انقلابی و اصلاحی کوششوں کی تاریخ بتاتی ہے

کہ جب کسی دعوت و تحریک پر کچھ زمانہ گزر جاتا ہے یا اس کا دائرہ عمل وسیع تر

ہو جاتا ہے (اور خاص طور پر جب اس کے ذریعہ نفوذ و اثر اور قیادت کے منافع نظر آنے

لگتے ہیں) تو اس دعوت و تحریک میں بہت سی ایسی خامیاں، غلط مقاصد اور اصل مقصد

سے تغافل شامل ہو جاتا ہے، جو اس دعوت کی افادیت و تاثیر کو کم یا بالکل معدوم کر دیتا

ہے، لیکن یہ تبلیغی دعوت ابھی تک (جہاں تک راقم کے علم و مشاہدے کا تعلق ہے) بڑے

پیانہ پر ان آزمائشوں سے محفوظ ہے الخ۔ (منتخب احادیث ص ۵)

تبلیغی جماعت پر اعتراض

ارشاد فرمایا کہ ایک مدرسہ کے مہتمم صاحب نے تبلیغی جماعت پر بطور اعتراض

کے میرے پاس خط لکھا، جس میں تحریر تھا کہ تبلیغی جماعت کا یہ نصاب: عمر میں سات

چلے، سال میں ایک چلہ، مہینہ میں تین دن، ہفتہ میں دو گشت اور روزانہ کی تعلیم کہاں

سے ثابت ہے؟ میں نے جواب میں لکھا کہ ایسے امور کے ثبوت کے لیے اتنا کافی ہے کہ وہ خلاف شرع نہ ہوں، سو یہ خلاف شرع نہیں، آپ بتلائیں کہ آپ کے یہاں درسِ نظامی کا نصاب اور اس کی مدت اتنے سال، پہلے سال میں فلاں فلاں کتاب اور دوسرے سال میں فلاں فلاں، اسی طرح ہر سال فلاں فلاں، نیز سال میں تین امتحان، یہ سب کہاں سے ثابت ہے؟ ظاہر ہے کہ آپ یہی کہیں گے کہ خلاف شرع نہیں اور تجربہ شاہد ہے کہ جو اس طرح پڑھ لیتا ہے وہ فاضل بن جاتا ہے، اس کے ثبوت کے لیے اتنا ہی کافی ہے، بس اسی طرح تبلیغی جماعت کے نصاب کو سمجھ لیجیے۔ (ملفوظات ۱/۱۳۶)

تبلیغی جماعتوں اور تبلیغی کتابوں پر کچھ

اعتراضات اور ان کے جوابات

السوال:

(۱)۔ آج کل تبلیغی جماعت کا رویہ زور پکڑتا جا رہا ہے کہ ہر محلہ کی مسجد میں

تبلیغی نصاب کی کتاب پڑھتے ہیں، لوگوں کو زبردستی روکتے ہیں، اگر کوئی شخص نہ بیٹھے تو اس پر تکبیر کرتے ہیں، یہ التزام شرعاً جائز ہے یا نہیں؟

(۲)۔ تبلیغی نصاب میں صرف عبادات کے فضائل کا بیان ہوتا ہے، مسائل

ضروریہ کا حصہ نہیں اور اگر کوئی عالم سمجھائے کہ مسائل کی کتاب بھی پڑھو تو ہرگز نہیں پڑھتے، اگر کوئی شخص پڑھے تو پڑھنے نہیں دیتے، ان کا یہ فعل جائز ہے یا نہیں؟

(۳)۔ (الف) ان فضائل کی کتابوں میں بہت سی ایسی احادیث ہیں جو

موضوع ہیں، مگر مرتب کتاب نے عربی عبارت میں تو ان کا موضوع ہونا واضح کر دیا ہے، لیکن اردو ترجمہ میں نظر انداز کر دیا، اب وہ احادیث موضوعہ اردو میں پڑھی جاتی

ہیں، کیا ایسی حدیثوں کا پڑھنا جائز ہے؟

(ب)۔ کیا مصنف کو ایسی حدیثیں جن کا وضع ہونا خود ان پر واضح تھا، درج

کرنا اور بطور نصاب ان کی اشاعت کرنا جائز ہے یا نہیں؟

الجواب: حامداً ومصلياً

اصل یہ ہے کہ دین کا سیکھنا ہر ایک کے لیے ضروری ہے، (1) اس مقصد کے لیے کتابیں تصنیف اور شائع کی جاتی ہیں، مدارس قائم کیے جاتے ہیں، ان کے لیے مستقل نصاب تجویز کیا جاتا ہے، جماعتوں اور درجوں میں نظام بنایا جاتا ہے، خانقاہیں قائم کی جاتی ہیں، مبلغ و اعظما رکھے جاتے ہیں، ان کی تقریریں ہوتی ہیں، انجمنیں بنائی جاتی ہیں، کتب خانے بنائے جاتے ہیں، غرض جس جس طریقہ پر دین حاصل کرنا آسان ہو جائے، وہ طریقہ اختیار کیا جاتا ہے، بشرطیکہ وہ شرعاً ممنوع نہ ہو، اسی طریقہ پر تبلیغی جماعت کا حال ہے، مدارس میں نہ سب دین حاصل کرنے لیے جاتے ہیں، نہ سب کے پاس اتنا وقت ہے کہ پورا نصاب پڑھیں، نہ مدارس میں اتنی گنجائش ہے، نہ سب میں نصاب کے پڑھنے اور سمجھنے کی صلاحیت ہے، یہی حال خانقاہوں کا ہے، خود کتابیں دیکھ کر بھی دین حاصل کرنے کی صلاحیت عموماً نہیں، واقعہ تو یہ ہے کہ عمومی طور پر دین کی طلب ہی اس قدر قلیل ہے کہ جس کو شمار میں لانا ہی محل تامل ہے، کتنے کروڑ کی مسلم آبادی ہے اور کتنے مدارس و خانقاہوں سے استفادہ کرنے والے ہیں، انجمنوں اور واعظوں سے استفادہ اس سے بھی کم و کیفاً کم ہے، بے دینی جس قدر عام ہے اس کو دور کرنے کے لیے بھی ایسے طریقے کی ضرورت تھی جو عام اور سہل ہو، اللہ تبارک و تعالیٰ نے یہ تبلیغی

(1) وعن أنس رضي الله عنه قال: قال رسول الله ﷺ: "طلب العلم فریضة على كل

جماعت کا طریقہ جاری فرمایا، خدائے پاک کے فضل و کرم سے اس کا نفع بہت ہی عام ہوا، کتنے لوگوں کا کلمہ درست ہوا، نماز درست ہوئی، بے نمازیوں نے نماز کی پابندی کی، کتنے تاجر زکوٰۃ نہیں دیتے تھے، سودی معاملہ کرتے تھے، انہوں نے باقاعدہ زکوٰۃ دینی شروع کی، سودی معاملات سے پرہیز کرنے لگے، کتنے لوگوں نے حج کیا، یہ جماعت بندرگاہ پر، جہازوں میں، جدہ میں، مکہ مکرمہ میں، بمبئی میں، عرفات میں، مدینہ طیبہ میں، غرض سب جگہ کام کرتی ہے، جس کی بدولت بہت سے لوگوں کا حج صحیح طور پر ادا ہوتا ہے، انگریزی ممالک میں مساجد کی تعمیر ہوئی، قرآن پاک تراویح میں پڑھا جانے لگا، مکاتب قائم ہوئے، چونکہ یہ جماعت کوئی منظم جماعت نہیں، بلکہ دین سیکھنے والے ہر چھوٹے بڑے طبقہ کے لوگ ہیں، اس لیے بے عنوانیاں بھی ہوتی ہیں، بعض جوش میں تقریر کرتے ہوئے اپنی حد سے بڑھ کر بھی بات کہہ دیتے ہیں، حالانکہ ان کو یہ ہدایت دی جاتی ہے کہ وہ چھ نمبروں سے زائد بات نہ کہیں، شکایات معلوم ہونے پر تشبیہ بھی کی جاتی ہے، کبھی تقریر سے ہی بالکل روک دیا جاتا ہے، مقامی علماء اگر سرپرستی فرمائیں اور غلطیوں پر تشبیہ کریں تو اس جماعت کو قدر دانی کرنی چاہیے، ان مخلص علماء کو تبلیغ کا مخالف سمجھنا غلطی اور سخت غلطی ہے، اس جماعت کو ان کی شفقت اور خیر خواہی کا تجربہ نہیں، اس لیے اہل علم حضرات اگر ان حلقوں میں تھوڑی سی شرکت بطور نگرانی فرمائیں تو ان کی غلطی کی اصلاح بھی ہو جائے اور قلوب میں ہمدردی اور شفقت کا احساس بھی ہو جائے، بعد نماز جو شخص اپنی ضرورت کی خاطر جانا چاہتا ہے، اس کو زبردستی روکنا بھی نہیں چاہیے، غالباً اس سے بھی آپ کو انکار نہ ہوگا کہ قلوب میں دین کی طلب نہ ہونے کی وجہ سے لوگ بکثرت ضرورت کا حیلہ کر کے بھی چلے جاتے ہیں، اہل مدارس غیر حاضر طلباء، ناکام طلباء کا کھانا وظیفہ بند کر دیتے ہیں

اور دوسری سزائیں بھی دیتے ہیں، یہ جماعت اس قسم کا کوئی کام نہیں کر سکتی، بلکہ خوشامد کا طریقہ استعمال کرتی ہے، تاہم خوشامد سے آگے بڑھ کر کسی کو مجبور کرنا غلط ہے، اس سے پرہیز لازم ہے، چہ جائیکہ اس پر تکلیف کی جائے۔

(۲)۔ اس جماعت کے اصول میں علم کی تحصیل بھی ہے، لیکن جس طرح مدارس میں کتابیں ہدایہ وغیرہ پڑھائی جاتی ہیں اس طرح یہاں تعلیم نہیں، آپ جانتے ہیں کہ ہدایہ، شرح و قافیہ وغیرہ پڑھانے کے لیے پہلے کتنی کتابوں کا پڑھانا ضروری ہے، مدارس میں میزان سے جماعت پڑھنا شروع کرتی ہے، شروح، حواشی، تراجم دیکھتی ہے، مطالعہ کرتی ہے، استاذ کی تقریر سنتی ہے، پھر ہدایہ وغیرہ میں کیا پوری جماعت ایسی ہوتی ہے کہ اس کی عبارت کو حل کر لے اور مسائل صحیح سمجھ جائے؟ نہیں، ہرگز نہیں۔ پھر تبلیغی جماعت میں کوئی تین دن کے لیے نکلا، کوئی دس بیس چالیس دن کے لیے نکلا، نہ امیر ایک رہتا ہے، نہ جماعت ایک رہتی ہے، ایسی حالت میں اگر مسائل کی کتابیں ان کو سنائی جائیں تو غلطی کا احتمال کس قدر غالب ہوگا؟ البتہ ان کو ہدایت کی جاتی ہے کہ وہ اپنے طور پر اپنی استعداد اور حالت کے مطابق ضرور دین کا علم حاصل کریں اور وہ اس پر عمل بھی کرتے ہیں، کوئی مسائل پوچھ کر، کوئی اہل علم کی صحبت میں جا کر، کوئی مطالعہ کتب سے، کوئی مدارس میں داخل ہو کر، جو شخص حاصل نہیں کرتا وہ کوتاہی کرتا ہے، اصول کا پابند نہیں، امام عالم اگر مسائل کی کتاب سنانا چاہیں تو ضرور سنائیں، جماعت نہ روکے، البتہ باہمی مصالحت سے وقت متعین کر لیا جائے کہ فلاں وقت مسائل کی کتاب ہوگی۔

(۳)۔ ایسی حدیث تو شاید کوئی نہ ہو جس کے موضوع ہونے پر اتفاق ہو، ہاں! یہ کہ بعض حدیثیں ضعیف ہیں اور ایسی بھی ہیں کہ بعض محدثین نے ان کو موضوع کہا ہے، اس کو

مصنف مدظلہ نے بیان بھی کر دیا، فضائلِ اعمال میں ضعیف احادیث کا بیان کرنا تدریب الراوی (۲۹۸، ۲۹۹، المکتبۃ العلمیۃ بالمدینۃ المنورۃ) وغیرہ کتب میں جائز لکھا ہے، آخرین ماجہ کے متعلق آپ کیا کہیں گے، جس کی نصف سے زائد احادیث کو ابن جوزیؒ نے موضوع قرار دیا ہے، ابن ماجہ داخل درس ہے، بلکہ صحاح ستہ میں شمار ہے اور مصنف قدس سرہ نے کسی حدیث کے متعلق یہ نہیں بتایا کہ یہ حدیث موضوع ہے، بلا تکثیر اس کا درس دیا جاتا ہے؟

(ب)۔ مصنف مدظلہ نے بہت احتیاط سے کام لیا کہ جس حدیث کو بعض حضرات نے موضوع قرار دیا، اس کو واضح کر دیا اگر وہ حدیث بالاتفاق موضوع ہوتی تو ہرگز اس کو لکھ کر اس سے استدلال نہ کرتے، اب رہ گیا عوام کا حال تو ان کے لیے حدیث کی قوت و ضعف کا بیان کرنا ہی کچھ مفید نہیں، اس لیے ترجمہ میں اس کا ذکر نہیں آیا، اہل علم حضرات کے لیے عربی عبارت میں موجود ہے۔ فقط۔ واللہ تعالیٰ اعلم۔

حررہ العبد محمود غفرلہ، دارالعلوم دیوبند ۱۳۹۵/۳/۲۲ھ

تبلیغی جماعت پر اعتراضات اور جوابات

السوال:

(۱)۔ دورِ حاضر میں دعوت و تبلیغ یا تبلیغی جماعت کے نام سے جو محنت چل رہی ہے اور کشتوں، ذکر و اذکار وغیرہ اعمال کی دعوت دیتی ہے، یہ جماعت قرآن و حدیث اور سلفِ صالحین کے طریقہ پر ہے یا نہیں؟

(۲)۔ کیا یہ کہنا صحیح ہے کہ یہ جماعت ایمان کو مردہ بناتی ہے اور جذبہ جہاد کو ختم کرتی ہے اور اسلام کے خلاف کام کرتی ہے یا غیر مسلموں کی اسلام کے خلاف سازش ہے؟

(۳)۔ شیخ الحدیث حضرت مولانا محمد زکریا صاحبؒ کی جمع کردہ کتب فضائل،

تبلیغی نصاب یا فضائل اعمال کے بارے میں حضرات علماء کی کیا رائے ہے؟

الجواب: حامداً ومصلياً

(۱)۔ حضرت مولانا الیاس صاحب نور اللہ مرقدہ نے نظام الدین دہلی سے تبلیغی جماعت کا کام جو شروع فرمایا جس کے چھ نمبر ہیں اور وہ کام اللہ کے فضل سے بڑھتے بڑھتے آج تمام دنیا میں، عرب و عجم میں پھیل چکا ہے، جس کی بدولت بے شمار بد دین فاسق اب توجع سنت اور پابند شریعت ہو گئے، بے نمازی بڑی تعداد میں نمازی بن گئے، جو لوگ کبھی زکوٰۃ نہیں دیتے تھے وہ باقاعدہ زکوٰۃ دینے لگے، کتنے ہی لوگ ایسے ہیں کہ مال دار ہونے کے باوجود ان کو حج کا خیال تک نہیں آتا تھا، انہوں نے حج کیا اور بار بار حج کرتے ہیں، کتنی مسجدیں ویران پڑی ہوئی تھیں؟ وہ نمازیوں سے آباد ہو گئیں، کتنی بستیوں میں دینی مدارس قائم ہو گئے، جن میں قرآن کریم، حدیث، تفسیر کی تعلیم ہوتی ہے، کتنے ان پڑھ اور جاہل آدمی عالم ہو گئے اور تمام دنیا میں دین کی خدمت اور اشاعت کے لیے پھر رہے ہیں، کتنے لوگوں کے ایمان نہایت پختہ ہو گئے، جب کہ وہ پہلے سے مشرکانہ عقائد میں مبتلا تھے؟ ان چیزوں کو دیکھ کر بھی کیا اس کے دینی کام ہونے میں شبہ ہو سکتا ہے، قرآن کریم اور حدیث شریف (۱) کا بھی یہی حکم ہے اور سلف صالحین نے اپنی زندگیوں میں اسی کام کے لیے تو وقف کی ہیں۔

(۱) فقال اللہ تعالیٰ: ﴿كُتِبَ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ

الْمُنْكَرِ، وَتُؤْمِنُونَ بِاللَّهِ﴾. (آل عمران: ۱۱۰)

عن أبي سعيد الخدري رضي الله عنه عن رسول الله ﷺ قال: "من رأى منكم منكراً

فليغيره بيده، فإن لم يستطع فبلسانه، فإن لم يستطع فبقلبه، وذلك أضعف الإيمان"۔ رواه

مسلم"۔ (مشکوٰۃ المصابیح، کتاب الآداب، باب الأمر بالمعروف، الأوّل: ۴۳۶، قديمی)

(۲)۔ اس جماعت کے نصاب میں ایک کتاب ”حکایات صحابہ“ بھی ہے، جس میں جذبہ جہاد اور صحابہ کرامؓ کی بہادری، شجاعت اور دین کی خاطر جان کی قربانی اور صحابی بچوں اور صحابی عورتوں کے واقعات بھی اس سلسلہ میں ترغیب اور اتباع کے لیے مذکور ہیں، کم سے کم اسی کا مطالعہ کر لیا جائے تو معترض کے اعتراضات خود بخود ختم ہو جائیں گے، اگر کوئی شخص ایمان کے زندہ ہونے کا نام ہی ایمان کا مردہ ہونا رکھ دے اور قرآن و حدیث شریف کے امر کو، جو کہ اللہ اور اس کے رسول صلی اللہ علیہ وسلم کی طرف سے ہے (۱) دشمنانِ اسلام کی سازش قرار دینے لگے، وہ اپنے کام کا خود ذمہ دار ہے یا اس کی اصطلاح ہی کچھ اور ہو کہ وہ ایمان و اسلام کے ایسے معنی بیان کرتا ہو جو قرآن و حدیث کے خلاف ہو اور سلف صالحین نے بھی کبھی ایسے معنی بیان نہ کیے ہوں تو وہ اپنی جداگانہ اصطلاح میں مسلم و مومن ہے۔

(۳)۔ بہت مفید ہیں۔ فقط واللہ اعلم۔

املاء العبد محمود غفرلہ۔ دارالعلوم دیوبند ۲۹/۷/۱۴۰۶ھ

تبلیغی جماعت کے متعلق اہل بدعت کی پھیلائی

ہوئی بدگمانیوں کا ازالہ

السوال:

چند دن پہلے ملک ویتنام کے صدر مقام سائیکون شہر میں ہندوستان سے ایک

(۱) وعن ابن عباس رضي الله عنه قال: قال رسول الله ﷺ: "من قال في القرآن برأيه

فأصاب فقد أخطأ، فليتوباً مقعده من النار". (رواه الترمذي)

"وعن جنس رضي الله عنه قال: قال رسول الله ﷺ: "من قال في القرآن برأيه فأصاب فقد

أخطأ". رواه أبو داود والترمذي". (مشکوٰۃ المصابيح، كتاب العلم، الفصل الثاني: ۳۵، قلمی)

تبلیغی جماعت آئی اور چند دن یہاں قیام کر کے تبلیغی و اشاعتِ دین کا اہم فریضہ انجام دیتی رہی، کچھ دن بعد یہ جماعت یہاں سے چلی گئی، اس کے بعد شہر کے جامع مسجد کے امام و خطیب نے لوگوں میں یہ بات پھیلا کر شروع کر دی کہ تبلیغ والے وہابی ہیں، اہل سنت والجماعت میں سے نہیں ہیں، اس سے اہل شہر میں ایک قسم کا اضطراب اور بے چینی پھیل گئی ہے اور امام صاحب نے سیلون سے چند پمفلٹ منگوا کر لوگوں میں پھیلا کر شروع کر دیا، جس میں مولانا رشید احمد گنگوہی اور مولانا اسماعیل رحمۃ اللہ علیہما کیخلاف یہ تاثر پیش کیا گیا ہے کہ یہ لوگ سرکارِ دو عالم صلی اللہ علیہ وسلم کی شان میں گستاخیاں کرتے ہیں اور اہل سنت والجماعت کے خلاف عقیدہ رکھتے ہیں، یہاں پر ان تمام واقعات نے بہت برا اثر پیدا کر دیا ہے، اس لیے ہم آپ سے درخواست کرتے ہیں کہ اس کا مدلل جواب قرآن و حدیث کی روشنی میں عنایت فرمائیں۔

نیز مولانا محمد الیاس اور مولانا تھانوی رحمۃ اللہ علیہما کے بارے میں یہ لوگ کہتے ہیں کہ یہ لوگ اہل سنت والجماعت میں سے نہیں ہیں، ان کی کتابوں میں بہت سی غلط باتیں ہیں، آپ سے درخواست ہے کہ مذکورہ علمائے کرام کی حقانیت کے بارے میں مدلل جواب دیں، اگر دارالعلوم دیوبند سے یا کسی اور جگہ سے تبلیغی جماعت اور ان اکابر کی براءت میں کتابیں شائع ہوئی ہوں تو اس کی نشان دہی فرمادیں، تاکہ ان پر یہ کتاب بطورِ حجت پیش کر سکیں۔

نیز ان حالات میں تبلیغی جماعت کا کام یہاں سائیکون میں ہو سکتا ہے یا نہیں؟ اس بارے میں حقانی علماء کرام کی ایک کانفرنس ۱۰ اکتوبر ۱۹۷۰ء کو ہونا طے پائی ہے، جس میں اس بارے میں مشورہ ہوگا۔ آپ براہ کرام ممکن حد تک جواب جلد عنایت

فرمائیں، تاکہ ہم اس کو جماعت کے سامنے پیش کر سکیں۔

مختصراً یہ کہ ہمارے یہاں تبلیغی جماعت کے خلاف لوگ ایک محاذ بنا چکے ہیں، جس سے آئندہ کے لیے ایک رکاوٹ پیدا ہوگئی ہے، مدلل جواب عنایت فرمادیں تو بڑی نوازش ہوگی۔

الجواب: حامداً ومصلياً

تبلیغی جماعت کا مقصد دین برحق کی اشاعت ہے، یعنی حضرت رسول مقبول، سید عالم صلی اللہ علیہ وسلم کو اللہ رب العزت نے جو دین عطا فرمایا اور اس کے کامل فرمانے کی بشارت اس آیت کریمہ میں دی: ﴿الْيَوْمَ اكْمَلْتُ لَكُمْ دِينَكُمْ﴾۔ اس دین کو دنیا کے تمام لوگوں کو پہنچادیں اور ان کو سکھادیں، اس مقصد کے لیے حدیث شریف کی روشنی میں جو جو ہدایات ملتی ہیں ان کے تحت اور حضرات صحابہ کرام رضی اللہ عنہم نے جو جو صورتیں بنا کر بستی بستی میں گشت (کیا ہے اسی طرح) کریں اور اپنے بھائیوں کو انتہائی شفقت و محبت کے ساتھ مسجد میں لائیں، دین کی اہمیت سمجھائیں، حضرت رسول اکرم صلی اللہ علیہ وسلم کے حقوق بتائیں اور یہ ذہن نشین کرائیں کہ:

نجات کا راستہ صرف یہ ہے کہ اپنی پوری زندگی کو حضرت رسول مقبول صلی اللہ علیہ وسلم کی سنت اور ہدایات کے موافق بنایا جائے، کوئی کام خلاف سنت نہ کیا جائے، جس قدر اس میں پختگی حاصل ہوگی اسی قدر دنیا میں بھی فتنوں سے حفاظت رہے گی اور آخرت میں بھی، حضرت فرما صلی اللہ علیہ وسلم کا قرب نصیب ہوگا، جس قدر سنت سے بعد ہوگا، اسی قدر دنیا میں بھی فتنے بڑھیں گے اور آخرت میں بھی دوزی رہے گی، اس کے اصول ایسے مضبوط اور پختہ ہیں جن میں کسی کا اختلاف نہیں، ایک چھوٹی سی

کتاب ہے جس کا نام ہے ”چھ باتیں“ اس کو دیکھ لیا جائے، اس جماعت کا کام صرف ہندوستان میں نہیں، بلکہ ساری دنیا میں ہو رہا ہے، بے شمار آدمیوں کا حج اس کی وجہ سے سنت کے موافق ادا ہو رہا ہے، ہر جہاز میں جماعت کے آدمی کام کرتے ہیں، مکہ مکرمہ، مدینہ منورہ زادہما اللہ شرفاً و کرامتہ، صفا، عرفات، بندرگاہ سب جگہ کام کرنے والے موجود ہیں۔ انگریزی ممالک لندن، امریکہ وغیرہ میں بھی بحمد اللہ تعالیٰ کام ہو رہا ہے، کروڑوں آدمی اس جماعت کی کوشش کی بدولت نمازی ہو گئے، روزہ رکھنے لگے، حرام کمائی سے تائب ہو گئے، شراب پینے سے، زنا کرنے سے توبہ کر چکے، زکوٰۃ ادا کرنے لگے، جہاں دینی مدارس نہیں تھے وہاں دینی مدارس کھل گئے، عام دینی بیداری پیدا ہو گئی، اس جماعت کا عمومی کام زبانی ہے، تحریری لٹریچر زیادہ نہیں ہے، ایک چلہ ساتھ رہ کر اصول کی پابندی سے آدمی کام کرے، ان شاء اللہ اس کے حالات میں کافی تغیر ہوگا اور سنت نبوی صلی اللہ علیہ وسلم کی رغبت اور محبت میں اضافہ ہوگا، بدعات اور معاصی سے نفرت ہوگی، حضرت مولانا الیاس صاحب رحمۃ اللہ علیہ کے ملفوظات اور خطوط اور حالات بھی کسی حد تک شائع ہو چکے ہیں، ان کے پڑھنے سے قلب میں نور پیدا ہوتا ہے اور تعلق مع اللہ ومع الرسول صلی اللہ علیہ وسلم میں ترقی ہوتی ہے، مخالفین ان سب چیزوں کو برداشت نہیں کر پاتے تو مخالفت کرتے ہیں، حق تعالیٰ ان کو ہدایت دے اور صراطِ مستقیم پر چلائے، افسوس کہ وہ مخالفت کی وجہ سے بہت بڑی نعمت سے محروم ہیں۔۔۔۔۔ فقط۔

واللہ تعالیٰ اعلم۔

حررہ العبد محمود غفرلہ

www.E-IQRA.INFO

دارالعلوم دیوبند ۱۲۴/۷/۹۱۰ھ

کیا نصرت مدینہ طیبہ سے ہوئی، وہیں

سے دین پھیلا، یا مکہ سے؟

محترم المقام! زید مجدکم

السلام علیکم ورحمۃ اللہ وبرکاتہ

اما بعد:

عرض ہے کہ ہمارے گاؤں میں بروز جمعرات تیلیغی جماعت آئی اور بعد نماز مغرب ان میں سے ایک صاحب نے تقریر کی، جس میں گاؤں کے بہت سے لوگ شریک تھے اور میں بھی موجود تھا، لائق مقرر نے اپنی تقریر میں فرمایا کہ مکہ معظمہ میں نصرت نہیں ہوئی، جب نصرت اور ہجرت جمع ہوئی تب دین پھیلا، دین دراصل مدینہ منورہ ہی سے پھیلا ہے، لائق مقرر کی اس بات کو سن کر مجھ کو بہت رنج ہوا، کیوں کہ میرے ذہن میں حضرات مہاجرین رضوان اللہ علیہم اجمعین کے کچھ واقعات ہیں، مثلاً جناب سیدنا حضرت ابو بکر رضی اللہ عنہ کا کمزور مسلمانوں کو اپنے روپے سے آزاد کرنا یا خانہ کعبہ میں حضور اقدس صلی اللہ علیہ وسلم کی گردن میں کپڑا ڈال کر بیٹھنے والے کو ہٹاتے ہوئے، بری طرح مار کھانا اور بوقت ہجرت سردار دو جہاں کے آگے پیچھے اور دائیں بائیں چلنا اور پشت مبارک پر جناب نبی کریم صلی اللہ علیہ وسلم کو بٹھلا کر بچوں سے چلنا وغیرہ، جناب سیدنا حضرت حمزہؓ و جناب سیدنا عمرؓ کا مسلمانوں کو لے کر خانہ کعبہ میں نماز پڑھنا اور دوسرے حضرات سے بھی اس قسم کے افعال سرزد ہوئے ہوں گے، میں تو ان واقعات کو نصرت ہی سمجھتا ہوں، درخواست یہ ہے کہ میری رہبری فرمائی جائے کہ کیا میں غلط سمجھتا ہوں، ایسے بھی واقعات میرے ذہن میں ہیں کہ مکہ معظمہ میں لوگوں نے

بھی مسلمانوں کی اور جناب رسول خدا صلی اللہ علیہ وسلم کی امداد کی ہے جو اس وقت شرف باسلام نہ ہوئے تھے، مثلاً طائف سے لوٹتے وقت مطعم بن عدی نے کی، یا ترک تعلقات کے وقت وہ پانچ اشخاص۔ یہ ضرور ہے کہ وہ امداد حمایت اسلام نہ سہی، رشتہ داری یا اور کسی بنا پر مٹی ہوگی، حالاں کہ مدینہ منورہ میں تو شاید ہی کوئی مثال ہو کہ دل میں اسلام کا داعیہ نہ ہو اور امداد کی ہو، رہا دین کا پھیلانا.....، لائق مقرر نے فرمایا: دین مکہ سے نہیں پھیلا، بلکہ مدینہ منورہ سے پھیلا۔ تو میں تو یہ سمجھتا ہوں واقعی دین اشخاص کے لحاظ سے مدینہ منورہ سے پھیلا اور جناب انصار رضوان اللہ علیہم اجمعین نے بہت امداد کی اور تن من دھن سے ساتھ دیا، لیکن ہم کتابوں میں دیکھتے ہیں کہ جناب مہاجرین رضوان اللہ علیہم اجمعین کے رشتہ دار لڑائیوں میں سامنے ہوتے تھے اور وہ حضرات ان سے لڑتے تھے، جیسا کہ حضرت ابو عبیدہ رضی اللہ عنہ نے اپنے باپ کا سر کاٹ دیا تھا اور دوسرے حضرات نے بھی بہت کچھ کیا ہوگا، اس سے میرا مطلب جناب مہاجرین حضرات کی فضیلت ہے، انصار رضوان اللہ علیہم اجمعین اپنی جگہ بھی بڑے ہیں اور ان کے کارنامے رہتی دنیا تک بے مثال ہیں، دین کی اشاعت بھی مکہ معظمہ میں رہنے ہوئے بھی جناب سیدنا ابو بکر صدیقؓ کی کوشش سے ایک جماعت شرف باسلام ہوئی اور دوسرے حضرات نے بھی کوشش کی ہوگی، یہ ضرور ہے کہ مکہ معظمہ میں مخالفوں کا بہت زور تھا اور وہ ان کے عزیز و رشتہ دار تھے، حالاں کہ مدینہ منورہ میں شاید کوئی ایسی مثال نہ ہو کہ کوئی مشرف باسلام ہوا ہو اور عزیز رشتہ داروں نے اس پر سختی کی ہو، ہاں! باہر کے دشمنوں کا بہت زور تھا، اندر منافقوں وغیرہ سے ہر وقت بے اطمینانی تھی، مجھے اس بات کا بہت رنج ہے کہ عام مجمع میں کھڑے ہو کر یہ کہنا کہ مکہ معظمہ میں نصرت نہیں ہوئی،

جس کا مطلب یہ ہے کہ حضرات مہاجرین رضوان اللہ علیہم اجمعین نے نصرت نہیں کی اور دین بھی مکہ معظمہ سے نہیں پھیلا، لہذا درخواست یہ ہے کہ میری وجہ سے تکلیف کو گوارا فرما کر میری رہبری فرمائی جائے۔ فقط۔

محمد یونس ساکن موضع ننگہ

الجواب: حامداً و مصلياً

اگر آپ ذرا وسعت حوصلہ سے کام لیں، ان مقرر صاحب کے کلام کا وہ مجمل تجویز کر لیں جو آپ کے نظریہ کے خلاف نہ ہو تو آپ کا رخ ختم ہو جائے، مقامی حضرات جو کچھ جدوجہد اور دینی خدمت کرتے ہیں وہ ایسا ہے جیسا کہ ان کا اپنی اصلی کام، فرض منصبی، ڈیوٹی، ان کی محنت بہت وزنی اور قیمتی ہوگی اگر ایسے لوگ باہر جائیں اور وہاں کے آدمی ان کا استقبال کریں اور ان کے کام میں نصرت کریں تو وہ تھوڑی نصرت بھی کام کو بہت جلد آگے بڑھائے گی۔

مہاجرین نے دین کی خاطر وہ مشقتیں برداشت کی ہیں جو دوسروں کے بس کی نہیں، ان کو درجات بھی وہ ملے جہاں تک دوسرے نہیں پہنچ سکتے، ان حضرات کے مدینہ منورہ پہنچنے پر وہاں کے حضرات نے جو ان کا ساتھ دیا، اس کا نام نصرت ہے (1)

(1) قال القاري تحت حديث: "آية الإيمان حب الأنصار" بالحديث:

"وهو (الأنصار) جمع ناصر أو نصير، والمراد أنصار رسول الله ﷺ من الأوس والخزرج.....، فسماهم النبي ﷺ الأنصار، نصار علماء لهم.....، وإنما فازوا بهذه المنقبة لأجل إيمانهم النبي ﷺ ونصرته؛ حيث تبوأوا الدار والإيمان، وجعلوه مستقراً ومتوطناً لهم لتمكنهم منه واستقامتهم عليه"۔ (مرقاة المفاتيح، كتاب المناقب، باب جامع المناقب،

اس اصطلاح کے اعتبار سے یہ کہنا صحیح ہے کہ نصرت مدینہ پاک سے ہوئی، یعنی ان حضرات کی خدمت دین و اعانت کا نام نصرت ہے اور دین کی جس قدر اشاعت بصورت و فود و بصورت غزوات و سرایا مدینہ طیبہ سے ہوئی ہے وہ مکہ مکرمہ سے نہیں ہوئی، حتیٰ کہ اسی نصرت کی بدولت مکہ مکرمہ فتح ہو گیا، ان نصرتوں میں بھی مہاجرین کی ہدایات کے ماتحت اور بکثرت ان کی سرکردگی و امارت میں خدمات انجام دی گئی ہیں، یعنی مدینہ پاک میں جو دین کی خدمات ہوئی ہیں وہ تنہا انصار کی نہیں ہیں، ان میں مہاجرین پیش پیش تھے، ہاں! مہاجرین کو قوت اور کام میں سہولت زیادہ تر انصار ہی کی نصرت و اعانت سے حاصل ہوئی، مکہ مکرمہ میں ۱۳ سال کی مدت میں چند حضرات ایمان لائے، اگرچہ وہ اس قدر بلند مرتبہ ہیں کہ دوسرے لوگ وہاں تک نہیں پہنچ سکتے، لیکن مدینہ منورہ پہنچ کر دس سال کی مدت میں سارا جزیرہ عرب اسلام سے مالا مال ہو گیا اور مکہ شریف کے وہ ازلی دشمن، جو سد راہ بنے ہوئے تھے، وہ مختلف غزوات میں مغلوب و ختم ہو گئے اور جن کے لیے ہدایت مقدر تھی انہوں نے اسلام قبول کر لیا اور جزیرہ عرب ہمیشہ کے لیے کفر سے محفوظ ہو گیا، اس حقیقت کا انکار نہیں کیا جاسکتا، اس کے باوجود مہاجرین مہاجرین ہیں۔ رضی اللہ عنہم اور انصار انصار ہیں۔ رضی اللہ عنہم۔

علاوہ اس اصطلاحی مفہوم نصرت کے دوسری بات یہ ہے کہ مقرر صاحب کے کلام کا مطلب یہ کیوں کر ہو سکتا ہے کہ اکابر صحابہ و مہاجرین نے دین کی خدمت اور نصرت نہیں کی، معاذ اللہ، ان کی خدمت و نصرت کا تو قرآن پاک میں اعتراف ہے۔ (1)

(1) قال اللہ تعالیٰ: ﴿الَّذِينَ آمَنُوا وَهَاجَرُوا وَجَاهَلُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَكْثَرًا مِنْ ذَرَّةِ عِنْدِ اللَّهِ وَأُولَئِكَ هُمُ الْفَائِزُونَ، يُبَشِّرُهُمْ رَبُّهُمْ بِرَحْمَةٍ مِنْهُ وَرِضْوَانٍ وَجَنَّاتٍ لَهُمْ فِيهَا نَعِيمٌ مُبْتَدِئٌ﴾. (التوبة: ۲۰، ۲۱، ۲۲)

احادیث میں صراحتاً ذکر ہے، تاریخ کی کتابیں بھری ہوئی ہیں، یہ تو ہو ہی نہیں سکتا کہ کوئی ادنیٰ مسلم بھی ان کی خدمت و نصرت کا انکار کرے، بلکہ غیر مسلم تاریخ داں بھی انکار نہیں کر سکتا، پھر آپ ایسا مطلب کیوں مراد لیتے ہیں؟ کم از کم اتنا تو دیکھیں، مقرر جب ان کی ہجرت کا معترف ہے تو یہ ہجرت خود اتنی بڑی خدمت و نصرت ہے کہ جس کی تعریف قرآن کریم میں بار بار آئی ہے۔ (1) اور مقرر بھی یہی کہتا ہے کہ جب نصرت اور ہجرت جمع ہوئی، تب دین پھیلا، لامحالہ اس کی یہ مراد نہیں، جو آپ کے لیے رنجیدہ ہے۔

آپ یہ مطلب مراد لیجئے کہ مکہ مکرمہ کے عام باشندوں نے نصرت نہیں کی، بلکہ دین کی راہ میں ہر طرح کی رکاوٹیں ڈالیں، چند مخصوص مقبول صحابہ کرام خدمت کرنے والے تھے اور دشمن ان کو ہر طرح ستاتے اور اذیت دیتے تھے، مدینہ پاک کا یہ ماحول نہیں تھا، وہاں پہنچ کر یہ رکاوٹیں نہیں رہیں اور آزادی کے ساتھ دین پھیلا، اس کا حاصل یہ نکلا کہ مکہ مکرمہ میں نصرت نہ کرنے والوں کے مصداق مشرکین اور اعدائے دین ہیں، نہ کہ مہاجرین رضی اللہ عنہم۔ جمعین، نصرت حقیقی اللہ پاک کی طرف سے ہوتی ہے اور اس عالم اسباب میں اشاعت دین کے لیے یہ تدبیر تجربہ سے بہت مفید و موثر ثابت ہوئی ہے کہ لوگ اپنے مقام سے دین کی خاطر سفر کریں، جیسے مہاجرینؓ نے سفر کیا

ابن مسعود رضی اللہ عنہ، عن النبی ﷺ قال: "اقتدوا بالذین من بعدی من

اصحابی: اسی بکر و عمر"۔ الحدیث (مشکوٰۃ المصابیح، کتاب المناقب، باب

جامع المناقب، الفصل الثانی: ۵۷۸، قدیمی)

(1) قال اللہ تعالیٰ: ﴿وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ

بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ

فِيهَا أَبَدًا ذَلِكَ الْفَوْزُ الْعَظِيمُ﴾. (التوبہ: ۱۰۰)

اور مدینہ طیبہ گئے اور جہاں جائیں وہاں کے لوگ ان کے ساتھ اس کام میں پورا تعاون کریں، جیسے کہ انصار نے کیا تھا، اس سے ان شاء اللہ تعالیٰ اپنا دین بھی بچتے ہوگا اور اشاعت بھی زیادہ ہوگی، مگر اصول کی پابندی بہر حال ضروری ہے، اصول چھوڑنے میں منفعت کم اور مفسدہ زیادہ ہوگا۔ فقط۔ واللہ تعالیٰ اعلم۔

حررہ العبد محمود عفی عنہ (دارالعلوم دیوبند)

کیا تبلیغ نبیوں والا کام ہے؟

السوال:

آنجناب کو بخوبی علم ہوگا کہ مدت مدید سے تبلیغی جماعت کے نام سے ایک جماعت ہندوستان اور بیرون ہندوستان میں تبلیغ کا کام کر رہی ہے اور اب تو اس کا حلقہ وسیع سے وسیع تر ہوتا چلا جا رہا ہے بفضلہ تعالیٰ، غالباً شاید ہی دنیا کا کوئی ایسا گوشہ ہوگا جہاں یہ کام نہ ہو رہا ہو، بفضلہ تعالیٰ احقر کا بھی بارہا اس سلسلہ میں کئی مقامات پر جانا ہوا، مگر عینی مشاہدہ ہوا کہ جن لوگوں کو تبلیغی جماعت سے وابستگی کو ۲۰/۲۰/۲۵ سال ہو گئے، ان کے اندر نماز جیسی اہم ترین عبادت کے آداب و لوازمات خشوع و خضوع کی بات ذرا نہیں پائی، ان کا محور صرف چھ نمبر ہیں، جو کہ زبانی سنا دیے جاتے ہیں اور لوگوں سے اصرار کیا جاتا ہے کہ تم بھی زبانی یاد کرو اور عملی طور پر بس۔

اور ایک خاص بات یہ ہے کہ یہ لوگ یوں کہتے ہیں کہ یہ نبیوں والا کام ہے، کیا اس طریقہ پر حضور اقدس صلی اللہ علیہ وسلم اور دیگر انبیاء علیہم السلام نے تبلیغ کا کام کیا ہے؟ اگر ایسا ہے جیسا کہ یہ لوگ فرماتے ہیں تو ہمارے اسلاف کرام، علمائے سابقین رحمۃ اللہ علیہم اجمعین اس طریقہ تبلیغ کے تارک رہے ہیں اور تارک سنت محمد یہ صلی اللہ علیہ

وسلم بھی رہے اور ایسا ہونا بعید از فہم اور ناممکن ہے، براہ کرم جواب بالتفصیل دیجیے کہ کیا واقعی یہ نیوں والا کام ہے؟ فقط والسلام۔

المستفتی خادم العلماء ہر معاصی اشفاق الرحمن۔

الجواب: حامداً ومصلياً

چھ نمبروں کو زبانی سنا دینے اور دوسروں کو یاد کرا دینے پر کفایت کر لینا اور بقیہ اعمال و افعال سے صرف نظر کرنا بڑی کوتاہی ہے، تبلیغ کا مقصد یہیں تک محدود نہیں، ہر عمل صالح میں اخلاص پیدا کرنا ضروری ہے، جو کہ تمام اعمال صالحہ کی جان ہے، اعمال صالحہ کا سیکھنا بھی ضروری ہے، ان پر پابندی بھی ضروری ہے، ان میں اخلاص کی کوشش بھی ضروری ہے، بہت سے اللہ کے بندوں کو یہ دولت بھی نصیب ہو جاتی ہے، جو محروم رہتے ہیں وہ اپنی کوتاہی کی بنا پر محروم رہتے ہیں، ان کو اس طرح توجہ اور محنت کی ضرورت ہے، ان شاء اللہ تعالیٰ وہ بھی محروم نہیں رہیں گے، ان چھ نمبروں کی کوشش کے ساتھ دیگر امور ضروریہ کی طرف بھی ان کو توجہ دلانے کی ضرورت ہے اور اس کا بہترین طریقہ یہ ہے کہ آپ ان کے ساتھ تشریف لے جاتے ہی ہیں، آپ ان کو متوجہ کیا کریں، اس طرح دیگر اخلاص والے جائیں تو وہ بھی متوجہ کیا کریں، جو شخص شریک کار ہوتا ہے، اس کی بات زیادہ موثر ہوتی ہے، خدا نے چاہا تو آپ کا اجر بہت زیادہ ہو جائے گا، جتنے آدمیوں میں آپ کی کوشش سے اخلاص، خشوع، خضوع ہوگا، وہ آپ کے نامہ اعمال میں لکھا جائے گا، ہر جماعت کے امیر کو اگر توجہ دلائی جائے کہ بار بار تنبیہ کرتے رہا کریں تو جلد نفع کی توقع ہے۔

انبیاء علیہم السلام عموماً اور ہمارے آقا نام دار حضرت رسول کریم صلی اللہ علیہ

و علم خصوصاً معلم بنا کر بھیجے گئے (1) اور دین سیکھنے اور سکھلانے کی ذمہ داری سب پر ڈالی گئی، (2) پھر اس کے طریقے مختلف رہے، شروع میں نہ آج کل کی طرح مدارس تھے، نہ خانقاہیں تھیں، نہ کتابیں تصنیف کرنے کا سلسلہ تھا، نہ وعظ و تقریر کے جلسے ہوتے تھے، نہ انجمنیں بنانے کا دستور تھا، بلکہ زبانی ہی سیکھنے سکھانے کا عموماً معمول تھا، اصحاب صفہ نے بھی اسی طرح سیکھا۔ (3) اور جہاں جہاں آدمی بھیجے گئے، مثلاً حضرت ابوالدرداء، حضرت عبادہ، حضرت عبداللہ بن مسعود رضی اللہ عنہم سب اسی طرح سکھاتے تھے۔

حضرت سعد بن ابی وقاصؓ کی درخواست پر حضرت عمرؓ نے حضرت عبداللہ بن

(1) عن عبد اللہ بن عمرو رضی اللہ عنہ قال: خرج رسول اللہ ﷺ ذات یوم من بعض حجرته، فدخل المسجد، فإذا بحلقین: أحدهما یقروون القرآن، ویدعون اللہ، والأخری یتعلمون، ویدعون، فقال النبی ﷺ: «كُلُّ عَلَى خَيْرٍ، هَوْلَاءُ يَقْرَءُونَ الْقُرْآنَ، وَیَدْعُونَ اللَّهَ، فَمَنْ شَاءَ أَعْطَاهُمْ، وَإِنْ شَاءَ مَنَعَهُمْ، وَهَوْلَاءُ یَتَعَلَّمُونَ، وَیَدْعُونَ، وَإِنَّمَا بَعَثْتُ مَعْلَمًا، فَجَلَسَ مَعَهُمْ» (سنن ابن ماجہ: المقدمة، باب فضل العلماء والحث علی طلب العلم: ۲۱ قديمی)

(2) عن ابن مسعود رضی اللہ عنہ قال: قال لي رسول اللہ ﷺ: «تعلّموا العلم، وعلّموا الناس، تعلّموا الفرائض، وعلّموا الناس، تعلّموا القرآن وعلّموا الناس؛ فإنني امرء مقبوض، والعلم سيقبض، وتظهر الفتن حتى يختلف اثنان في فريضة لا يجحد أحداً يفصل بينهما» رواه الدارمي والدارقطني۔ (مشکوٰۃ المصابیح، کتاب العلم، آخر الفصل الثالث: ۳۸، قديمی)

(3) عن عبادہ بن الصامت رضی اللہ عنہ قال: علّمت ناساً من أهل الصفة للكتابة والقرآن۔

الحديث (مسند أحمد: ۶/ ۴۳۰، رقم الحديث: ۲۲۱۸۱، دار إحياء التراث العربي)

عن أبي سعيد الخدري رضی اللہ عنہ قال: أتى علينا رسول اللہ ﷺ، ونحن أناس من ضعفة المسلمين، ورجل يقرأ علينا القرآن، ویدعولنا۔ الحديث (حلیۃ الأولیاء، ذکر أهل

مسعود کو کوفہ بھیجا، وہ ڈیڑھ ہزار آدمیوں کی بڑی جماعت کو ساتھ لے کر گئے اور تمام علاقہ کوفہ میں دین سکھانے کا انتظام فرمایا، پھر احادیث جمع کرنے اور سیکھنے کا رواج ہو گیا، تو ان کے ذریعہ سے دین سیکھا گیا، پھر مدارس قائم کیے گئے، ان کے ذریعہ سے سیکھا گیا اور اس جیسے طریقے سب جائز ہیں اور مفید ثابت ہوئے، لیکن اول اول جو طریقہ تھا وہ بلا کتاب کے ہی تھا اور ہر زمانہ میں بلا کتاب ہی سیکھنے سکھانے کا دستور باقی رہا، اگرچہ قرون اولیٰ کی طرح نہیں، مگر قنابکھی نہیں ہوا، اب تبلیغی جماعت کی مساعی سے اللہ پاک نے پھر اس طریقہ کو رواج عام دے دیا۔ لہذا یہ کہنا درست ہے کہ یہ نبیوں والا کام ہے یعنی بغیر مدرسہ و کتاب زبانی دین سیکھنے اور سکھانے کی کوشش کرنا اور اپنی زندگی کو اس کے لیے وقف کر دینا طریقہ انبیاء ہے، مگر دین سیکھنے کے جو دوسرے طریقے ہیں ان کو ناجائز کہنا جائز نہیں اور اصول تبلیغ کے بھی خلاف ہے، اس سے پورا پرہیز لازم ہے اور ہر مسلم کا اکرام اور علمی اور دینی خدمت کرنے والوں کا اکرام بھی لازم ہے۔ فقط۔

واللہ الموفق لما یحب یرضی

جررہ العبد محمود عثمانی

تبلیغی جماعت والے کیا وہابی ہیں؟

السؤال:

ہم لوگ ہندوستان سے بہت دور ساؤتھ افریقہ کے ایک سریتام میں رہتے ہیں، ہمارے یہاں ۱۹۵۰ء سے پاکستان وغیرہ سے بریلوی حضرات آتے رہتے تھے، ۱۹۶۸ء کے بعد سے تبلیغی جماعت کا سلسلہ جاری ہوا، ہمارے قریب ملک باردوس سے، پھر لندن اور افریقہ سے جماعتیں آتی رہیں، اس کے بعد گزشتہ سال امریکہ کے

اجتماع سے پہلے ہندوستان میں سورت اور بمبئی سے وہاں کے سات حضرات جماعت میں آئے تھے، کافی دوانی کام کیا تھا جس سے بہت لوگ متاثر ہو کر اجتماع میں شریک ہوئے تھے اور ہمارا پورا یقین ہے۔

لیکن پاکستان سے بریلوی اشرف القادری آ کے یہاں رہتا ہے، جس کے پاس ایک بڑی مسجد اور بڑی جماعت ہے، وہی زیادہ شور مچاتا ہے اور کہتا ہے کہ مولوی الیاس۔ رحمہ اللہ تعالیٰ۔ وہابی ہے، وہابی مدرسہ کا پڑھا ہوا ہے، وہابی کاشاگرد ہے، وہابی عقیدہ پھیلاتا ہے اور مولانا اشرف علی کی تعلیم کو دنیا میں عام کرنا چاہتا ہے، ایسا ایک پرچہ بمبئی سے منگوا کر لوگوں میں تقسیم کیا ہے اور لوگوں کو بتایا ہے کہ سب دیوبندی اور تبلیغی جماعت والے وہابی اور کافر ہیں۔ لہذا زبردستی مولانا اشرف علی تھانوی رحمہ اللہ اور مولانا رشید احمد گنگوہی رحمہ اللہ اور مولانا قاسم نانوتوی رحمہ اللہ اور مولانا اسماعیل دہلوی رحمہ اللہ وغیرہ کو کافر کہلواتا ہے اور مجھ کو کہتا ہے کہ تم لوگ تبلیغی جماعت والوں کا ساتھ چھوڑ دو، ان کو مسجدوں میں گھسنے نہ دو، لات مار کے نکالو، یہ لوگ پہلے پہلے نماز، کلمہ کی دعوت دیتے ہیں، پھر اپنا سوخ ہونے کے بعد اپنا وہابی عقیدہ ظاہر کریں گے۔

لہذا مفتی صاحب! آپ تفصیل سے نقل شدہ پرچہ کا جواب دیں، تاکہ ہم دوسرے حضرات کو دکھا سکیں اور مفتیان کرام کے دستخط اور مدرسہ کی مہر کے ساتھ جواب جلدی سے روانہ فرمائیں۔

الجواب: حامداً ومصلياً

تبلیغی جماعت والے، چاہے پرانے ہوں یا نئے ہوں، یا عالم ہو عامی ہوں، اسی طرح سے دیوبند سے تعلق رکھنے والے اور حضرت مولانا رشید احمد صاحب محدث گنگوہی رحمہ اللہ اور حضرت مولانا قاسم نانوتوی رحمہ اللہ صاحب اور حضرت مولانا

اشرف علی تھانوی رحمہ اللہ صاحب سے عقیدت اور تعلق والے (ان کے شاگرد، مرید اور معتقد) لاکھوں موجود ہیں، جنہوں نے ہزاروں دینی مدارس قائم کیے، جن میں قرآن کریم، حدیث شریف، تفسیر، فقہ کی تعلیم ہوتی ہے اور تبلیغی جماعت تو خدا کے فضل سے تمام دنیا میں دینی کام کر رہی ہے۔

اس کام کی برکت سے فرائض زندہ ہو رہے ہیں، سنتیں زندہ ہو رہی ہیں، مسلمانوں کی زندگی سنت رسول ﷺ کے مطابق درست ہو رہی ہے، جو لوگ کبھی زکوٰۃ نہیں دیتے تھے، وہ باقاعدہ زکوٰۃ دے رہے ہیں، جن کے ذمہ حج فرض تھا اور ان کو حج کرنے کا خیال بھی نہ ہوتا تھا، وہ حج کر رہے ہیں، بے نمازی نماز کے پابند ہو رہے ہیں، غلط رسوم میں جو لوگ مبتلا تھے، وہ ان کو چھوڑ رہے ہیں، بدعات سے توبہ کر رہے ہیں، پکے پکے پرانے بدعتیوں اور بریلویوں کے عزیز بھی تبلیغی جماعت میں آ رہے ہیں۔

اسی عملی انقلاب کو دیکھ کر بریلوی رہنما پریشان ہیں، ان کو اس کی توفیق نہیں ہوتی کہ وہ بے نمازیوں کو مسجد میں لائیں، جس کی تاکید قرآن وحدیث سے ثابت ہے (1) اور جس کے لیے اللہ پاک نے ایک لاکھ سے زیادہ پیغمبر بھیجے اور حضور ﷺ اور ان کے صحابہ کرام اور امت کے اکابر نے اپنی زندگیاں صرف کر دیں۔ ہاں! ان بریلویوں کا کام صرف یہی رہ گیا

(1) قال اللہ تعالیٰ: ﴿وَلَتَكُنَّ مِنْكُمْ أُمَّةٌ يَدْعُونَ إِلَى الْخَيْرِ يَا مَرْوَنَ بِالْمَعْرُوفِ وَيَنْهَوْنَ عَنِ

الْمُنْكَرِ وَأُولَئِكَ هُمُ الْمُفْلِحُونَ﴾. (آل عمران: 104)

”وَعَنْ حَنْبَلَةَ أَنَّ النَّبِيَّ ﷺ قَالَ: ”وَالَّذِي نَفْسِي بِيَدِهِ، لِتَأْمُرُنَّ بِالْمَعْرُوفِ، وَتَنْهَوْنَ عَنِ

الْمُنْكَرِ، أَوْ لِيُشْكِنَ اللَّهُ أَنْ يَعْثَ عَلَيْكُمْ عَذَابًا مِنْ عِنْدِهِ، ثُمَّ لَتَدْعُنَّهُ، وَلَا يَسْتَجَابَ لَكُمْ“۔

رواه الترمذی۔ (مشکوٰۃ المصابیح، کتاب الآداب، باب الأمر بالمعروف، الفصل الثانی:

ہے کہ نماز کے لیے مسلمانوں کو مسجد میں بلانے والوں کو گالیاں دے کر، کافر بنا کر، سیدھے سادے مسلمانوں کو دین سے دور رکھیں، تاکہ وہ اصل دین سے بے خبر رہیں اور بریلویوں کے معتقد بنے رہیں اور نذرانہ ان سے لیتے رہیں۔ قیامت آنے والی ہے، اس وقت سب کچھ سامنے آ جائے گا اور اپنے اعمال و عقائد کی حقیقت کھل جائے گی۔ فقط۔ واللہ تعالیٰ اعلم۔

مولانا علی میاں کی عبارت سے

مولانا الیاس صاحب پر اعتراضات

السوال:

مولانا محمد الیاس صاحب اور ان کی دینی دعوت (مرتبہ مولانا سید ابوالحسن علی ندوی) باب ہفتم ص ۲۰۵ پر ہے کہ مولانا محمد الیاس صاحب نے اپنے عزیز مولوی ظہیر الحسن صاحب ایم اے علیگ سے فرمایا، جو ایک وسیع النظر عالم ہیں:

”ظہیر! اس میں میرا مدعا کوئی پاتا نہیں، لوگ سمجھتے ہیں کہ یہ

تحریک صلوة ہے، میں قسم کھاتا ہوں کہ ہرگز تحریک صلوة نہیں۔“

فرمایا: ”ظہیر الحسن ایک نئی قوم پیدا کرنی ہے۔“ ص ۲۰۶ پر ہے، فشی نصر اللہ

راوی ہیں کہ ایک روز میں نے عرض کیا کہ بعض لوگ کہتے ہیں کہ آپ مجدد وقت ہیں،

فرمایا: ”تم سے کون کہتا ہے؟“ میں نے کہا لوگوں میں جہاں ہے، فرمایا: ”نہیں، میری

جماعت مجدد ہے....“

ص ۲۰۹ اور ۲۱۰ پر ہے:

”اگر کوئی شخص ان جگہوں سے غیر مسلم اہل شوکت کے

مقامات و مرکوزوں سے قنوت نازلہ پڑھے بغیر گزرے تو سلب

ایمان کا خطرہ ہے۔“

ص ۱۸۵ پر ہے، فرمایا:

”میں مشغول بہت ہوں، میں محسوس کر رہا ہوں کہ آنحضرت

ﷺ کو اذیت ہے، میں کسی اور چیز کی طرف متوجہ نہیں ہو سکتا۔“

(نعوذ باللہ)

دریافت طلب یہ امور ہیں:

(۱)۔ بانی تبلیغ کا اعلان کھلا اور صاف ہے کہ تحریک نماز نہیں اور پھر اس بات کو

وہ قسم سے کہتے ہیں تو کیا یہ دھوکہ نہیں ہے؟

(۲)۔ مجدد کی کیا تعریف ہے؟ مجدد کتنے عرصہ بعد پیدا ہوتا ہے؟ کیا پوری

جماعت مجدد ہو سکتی ہے؟

(۳)۔ کیا یہ صحیح ہے کہ اگر بغیر قنوت نازلہ پڑھے غیر مسلم کے مقامات سے کوئی

گزر گیا تو ایمان سلب ہونے کا اندیشہ ہے؟

(۴)۔ کیا یہ صحیح ہے کہ جناب نبی اکرم صلی اللہ علیہ وسلم کو اذیت ہوتی ہے؟

نعوذ باللہ کیا یہ ہو سکتی ہے؟ ایسے سننے والے اور سوچنے والے اور لکھنے والے کے متعلق

از روئے شریعت کیا حکم ہے مسلمان ہے یا نہیں؟ تو بہ و تجدید ایمان لازم ہے یا نہیں؟

(۵)۔ مجدد ایک وقت میں ایک ہوتا ہے، کیا ایک وقت میں پوری جماعت

کے افراد جو ذمہ دار ہیں اور کل افراد شریک تبلیغ مجدد کہلائیں گے؟ برائے کرم مفصل حکم

شرع مع حوالہ و دلیل سے تحریر فرمائیں۔

محمد حنیف قادری دھولوی، مظفر نگر

الجواب: حامداً ومصلياً

تبلیغی جماعت اور اس کی خدمتِ دین، نقل و حرکت اس قدر پھیل چکی ہے کہ محتاج تعارف نہیں، تبلیغی جماعت کے لیے حضرت مولانا محمد الیاس صاحب نور اللہ مرقدہ نے کچھ ہدایات دی ہیں، ان میں ایک نمبر یہ بھی ہے:

”ہماری جماعت کا اصل مقصد یہ ہے کہ مسلمانوں کو حضور

صلی اللہ علیہ وسلم کا لایا ہوا دین پورا پورا سکھادیں، یہ تو ہمارا اصل

مقصد ہے، رہی قافلوں کی چلت پھرت تو یہ اس مقصد کے لیے

ابتدائی ذریعہ ہے اور کلمہ و نماز کی تلقین گویا ہمارے پورے نصاب

کی الف ب ت ہے۔“

مولانا محمد منظور نعمانی صاحب نے نظام الدین دہلی میں کچھ مدت قیام کر کے ملفوظات کو جمع کیا تھا، اس مجموعہ میں یہ ملفوظ بھی ہے اور ایک چھوٹی سی کتاب ”چھ باتیں“ ہے، اس کے اخیر میں بھی ص ۳ پر یہ ملفوظ ہے، اس میں غور کرنے سے یہ اشکال خود رفع ہو جائے گا، مثلاً ایک استاد ایک جماعت کو قاعدہ بغدادی شروع کراتا ہے، جس کی ابتدا میں ہے الف ب ت اور سب کو تاکید کرتا ہے کہ اس کو پڑھو، دوسری طرف سے توجہ ہٹالو، جو وقت سبق یاد کرنے کا ہے اسی میں خرچ کرو، اس کے بعد پھر وہ پارہ عم اور قرآن کریم پڑھاتا ہے، پھر فارسی، عربی، حدیث، تفسیر، ایک طویل نصاب پڑھاتا ہے اور اس جماعت کو تربیت دے کر ہمہ تن علم دین کی خدمت و اشاعت کے لیے مشغول کر دیتا ہے، اس جماعت کا مقصد یہی ہے کہ جس طرح خود الف ب ت سے ابتدا کر کے تمام علوم دینیہ کو پڑھا اور اس کا یقین دل میں قائم کیا، اپنے ظاہر و باطن کو دین کے تابع کیا، اعمال

صالحہ، اخلاق فاضلہ، غرض حضرت نبی کریم صلی اللہ علیہ وسلم کی لائی ہوئی ہر بات کو اختیار کیا، اسی طرح تمام دنیا میں یہ جماعت اسی کو لے کر پھرتی ہے اور اپنا مقصد حیات بتاتی ہے، کیوں کہ اس مقصدِ عظیم پر حضور اکرم صلی اللہ علیہ وسلم کی خوش نودی مرتب ہوتی ہے اور اللہ تعالیٰ کی بھی، اب اگر وہ شخص معلم یہ کہے کہ میرا مقصد صرف قاعدہ بغدادی پڑھنا نہیں، حالاں کہ ابتدا اسی سے کی ہے، بلکہ یہ تو میرے مقصد کا الف ب ت ہے، میرا مقصد ایسی جماعت کو تیار کرنا ہے جو حضور اکرم صلی اللہ علیہ وسلم کے لائے ہوئے دین کو پوری طرح پڑھے، سمجھے، اس پر یقین کرے، عمل کرے، اس کو پڑھائے، پھیلانے، تو کوئی دانش ور اس کی اس بات کو دھوکہ نہیں کہے گا، تاہم نمبر وار جوابات عرض ہیں:

(۱)۔ یہ بالکل دھوکہ نہیں، ایسی جماعت میں شریک ہونا عین سعادت اور

اکمال دین کا ذریعہ ہے اور بعثتِ انبیاء علیہم السلام کے عین مطابق ہے۔

(۲)۔ ابوداؤد شریف کی روایت میں ہے کہ اللہ تعالیٰ اس امت میں ہر رأس

مائتہ سنہ (ہر سو سال کے آخر) پر ایسے شخص کو بھیجتے ہیں، جو دین کی تجدید کرتا ہے، (۱)

ملا علی قاریؒ نے لکھا ہے کہ ایک جماعت بھی مجدد ہو سکتی ہے۔ (۲)

(۱) عن أبي هريرة رضي الله عنه فيما أعلم عن رسول الله ﷺ قال: "إن الله تعالى يعث لهذه الأمة على رأس كل مائة من يجدد لها دينها". (سنن أبي داود، كتاب الملاحم، باب ما يذكر في قرن المائة: ۲/۲۴۱، مكتبة امدادية، ملتان)

(۲) قال الملا علی القاری رحمہ اللہ تعالیٰ: "وقد تكلم العلماء في تأويله (أي الحديث المذكور) والأولى الحمل على العموم؛ فإن لفظة "من" تقع على الواحد والجمع، والأظهر عندي - والله أعلم - أن المراد بمن يجدد ليس شخصاً واحداً، بل المراد به جماعة يجدد كل أحد في بلد، في فن أو فنون من العلوم الشرعية ما تيسر له من الأمور التقريرية أو التحريرية، ويكون سبباً لبقائه، وعدم اندراسه، وانقضاءه إلى أن يأتي أمر الله".

(مرقاة المفاتيح، كتاب العلم، قبيل الفصل الثالث: ۵۰۷/۱، رشديه)

(۳)۔ کفر کی شوکت اور اہل کفر کی وجاہت کو دیکھ کر قلب کے اندر ضرور خدشہ

ہونا چاہیے اس کا تقاضا وہی ہے جو حضرت مولانا رحمۃ اللہ علیہ نے فرمایا ہے، حدیث پاک میں ایک مضمون ہے کہ ”ایک بستی پر عذاب نازل کرنے کا ملائکہ کو حکم ہوا، ملائکہ نے عرض کیا بہت اچھا، ہم تعمیل ارشاد کے لیے جا رہے ہیں، مگر وہاں ایک شخص ایسا بھی ہے جو ہمیشہ عبادت میں مشغول رہتا ہے، کبھی نافرمانی نہیں کرتا، کیا اس کو بھی تباہ کر دیں؟ حکم ہوا کہ ہاں! اس کو بھی تباہ کر دو، اس لیے کہ وہ ہماری نافرمانی کو دیکھتا رہا اور اس کے چہرہ پر تغیر تک نہیں آیا۔“ (1) کفر کے برابر کیا نافرمانی ہوگی؟ اس کی مثال ایسی سمجھیے جیسے کوئی نظیف الطبع آدمی کسی مکان میں جائے اور وہاں غلاظت پڑی ہو، کیا اسے ناگواری نہیں ہوگی۔ اور ناگواری کا اثر چہرہ پر ظاہر نہیں ہوگا؟ کیا اس کا طبعی تقاضا نہ ہوگا کہ یہ غلاظت یہاں نہ ہوتی؟ کیا وہ اس کی کوشش نہیں کرے گا کہ یہ غلاظت یہاں نہ رہے؟ اگر یہ اس کے قابو میں نہ ہو تو کیا وہ اس کی فکر نہ کرے گا کہ وہ وہاں سے دور ہٹ جائے؟ قنوت نازلہ اسی فکرِ عظیم کو دور کرنے کی ایک کوشش ہے۔

(۴)۔ امت کے اعمال حضرت نبی اکرم ﷺ کی خدمت میں پیش کیے جاتے

ہیں، (2) بد اعمالیوں سے اذیت بھی ہوتی ہے، روایات حدیث میں موجود ہے کہ ظاہر

(1) ”عن جابر رضي الله عنه قال: قال رسول الله ﷺ: ”أوحى الله عز وجل إلى جبريل عليه السلام أن أقلب مدينة كذا وكذا بأهلها، قال: يا رب! إن فيهم عبدك فلان، لم يعصك طرفة عين، قال: فقال: أقلبها عليه وعليهم؛ فإن وجهه لم يتمر في ساعة قط“۔ رواه البيهقي في شعب الإيمان“. (مشکوٰۃ المصابيح، كتاب الآداب، باب الأمر بالمعروف، الفصل الثالث: ۴۳۸، ۴۳۹، قديمي)

(2) ”عن عبد الله بن مسعود رضي الله عنه قال: قال رسول الله ﷺ: ”حياتي خير لكم،

تحدثون ويحدث لكم، ووفاتي خير لكم، تحرض علي أعمالكم، فما رأيت من خير =

حیات طیبہ میں بھی اذیت کی چیزوں سے نبی اکرم ﷺ کو اذیت ہوتی تھی، خود حدیث پاک میں ارشاد ہے کہ فاطمہ رضی اللہ عنہا میرا نکلا ہے، جس نے اس کو اذیت دی اس نے مجھ کو اذیت دی، (2) نیز قرآن کریم میں ہے:

﴿إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا

وَالْآخِرَةِ وَأَعَدَّ لَهُمْ عَذَابًا مُهِينًا﴾. (الاحزاب: ۵۷)

اور حیات برزخی تو زیادہ قوی ہے، اس کے احساسات بھی زیادہ قوی ہیں، اس کی وجہ سے ایمان میں شک کرنا اور توبہ و تجدیدِ ایمان کا سوال کرنا آیات و احادیث سے عدم واقفیت یا عدم استحضار کی بنا پر ہے۔

(۵)۔ اس کا جواب نمبر ۲ میں آچکا ہے، لیکن کسی شخص کے متعین طور پر مجدد ہونے کے لیے کوئی نص نہیں ہوتی، یہاں قرآن و احوال سے ہر زمانہ کے اصحاب علم و اصحاب عرفان سمجھتے ہیں۔

مولانا ابوالحسن علی میاں صاحب بفضلمہ تعالیٰ حیات ہیں، اگر براہ راست ان سے دریافت کریں تو ممکن ہے وہ کوئی اور جواب تشفی بخش تحریر فرمادیں، میرا یہ جواب ان کے پاس بھیجنا چاہیں تو اس کی بھی اجازت ہے، اس سے یہ بھی معلوم ہو جائے گا کہ ان کے نزدیک یہ جواب صحیح ہے یا غلط؟ اور اگر مجھ کو بھی اطلاع کر دیں تو مزید احسان ہوگا۔

حررہ العبد محمود مغرلہ

فظ۔ واللہ سبحانہ تعالیٰ اعلم۔

= حمدت اللہ علیہ، وما رأيت من شر استغفر الله لكم۔" روه البزار، ورجاله

الصحيح". (مجمع الزوائد: ۲۴/۹، بحوالہ: تسکین الصدور: ۳۳۴)

(2) عن المسور بن مخرمة قال: قال رسول الله ﷺ: "إنما فاطمة بضعة مني، يؤذيها ما آذاه". (الصحيح لمسلم، كتاب الفضائل، باب من فضائل فاطمة رضي الله تعالى

عنها: ۲۹۰/۲، قلدیمی)

تبلیغی جماعت سے مولانا احتشام الحسن صاحب کا

اختلاف جہاد فی سبیل اللہ کی تشریح میں

السوال:

مکرمی محترمی جناب حضرت قبلہ مفتی صاحب! مدظلہ العالی
السلام علیکم ورحمۃ اللہ وبرکاتہ

واضح ہو کہ جناب کا تحریر کردہ ملفوف بنام جناب اشفاق الرحمن موصول ہوا اور
احقر نے بھی اس کا مطالعہ کیا، بڑی مسرت ہوئی، مگر احقر کو کچھ اشکال تھا، اس لیے یہ تحریر
کرنے پر مجبور ہوا، آنجناب نے تحریر فرمایا ہے کہ تبلیغ والوں کا یہ کہنا بھی بجا اور درست
ہے کہ یہ نبیوں والا کام ہے اور اس کی وجہ بھی جناب والا نے تحریر کی ہے، اول تو وہ
حضرات اس توجیہ سے خالی ہیں، بلکہ وہ حضرات اس کو حقیقت پر محمول کرتے ہیں، لیکن
آپ نے حسن ظن رکھتے ہوئے توجیہ فرمائی ہے، تو آپ ہی فرمائیں کیا ادنیٰ مناسبت
سے کلی پر حکم لگایا جاسکتا ہے؟ اگر زید گوشت آگ پر سینک کر کھائے اور کہے کہ یہ نبیوں
والا کام ہے تو آیا یہ درست ہوگا؟ اگر چہ یہ ایک بعید مثال ہے۔ اور دوسری وجہ یہ ہے کہ
ایک ہوتی ہے عقیدہ کی غلطی اور دوسری عمل کی غلطی، میں سمجھتا ہوں عملی غلطی بہتر ہے
عقیدہ کی غلطی سے، یہ حضرات بے شک عملی غلطی کی اصلاح کرتے ہیں، مگر اس میں
عقیدہ کی غلطی ضرور پیدا ہو جاتی ہے، جو زیادہ مضر ہے، اول یہ کہ مستحب کو فرض سمجھتے ہیں،
فضائل جہاد کو محمول کرتے ہیں فضائل تبلیغ پر، آپ کی توجیہ سے زیادہ سے زیادہ استحباب کا
درجہ دیا جاسکتا ہے، مگر وہ حضرات سنت مؤکدہ کا درجہ دیتے ہیں، یہی وجہ ہے کہ وہ
تارک تبلیغ کو مغض اور تارک سنت کہتے ہیں، اگر یہ سنت ہے تو کیا علمائے کرام خود زیادہ

گنہگار ہیں؟ اور کیا انہوں نے کسمان علم کیا اور قیامت میں جواب دہ ہوں گے؟

احقر نے جمعہ ایڈیشن میں پڑھا تھا کہ حضرت مولانا محمد طیب صاحب نے فرمایا کہ بعض لوگ تبلیغ کے نام پر کچھ دین کا کام کر رہے ہیں، مگر وہ تبلیغ نہیں ہے، تحریف ہے اور حضرت مولانا احتشام الحسن صاحب کاندھلوی نے فرمایا (جو حضرت مولانا الیاس صاحب نور اللہ مرقدہ کے خلیفہ ہیں) نظام الدین کی موجودہ تبلیغ نہ قرآن و حدیث کے موافق اور نہ علمائے حق اور حضرت مجدد الف ثانیؒ کے مسلک کے مطابق، بلکہ آگے فرماتے ہیں: بے انتہا اصولوں کے بعد جو کام حضرت مولانا الیاس صاحبؒ کے سامنے بدعتِ حسنہ کی حیثیت رکھتا تھا، اب بے انتہا بے اصولیوں کے باوجود اس کو بدعتِ حسنہ بھی نہیں کہا جاسکتا ہے، نام کتاب ”بندگی کی صراطِ مستقیم“ ہے۔ امید ہے کہ جناب والا بلا رد و رعایت کے جواب قرآن و حدیث کے موافق عنایت فرما کر شکر یہ کا موقعہ دیں گے۔ **قل الحق ولو کان مرأاً فقط۔ والسلام بختان دعاء و خاکپائے بزرگاں:**

مولوی محمد حارث دہلوی

خطیب مسجد اٹلی والی، ۰۴ اگلی مسجد تہور خان، نیابانس، شہر دہلی

الجواب: حامداً ومصلياً

محترمی! زید مجدکم

السلام علیکم ورحمۃ اللہ وبرکاتہ

آپ نے جس بے تکلفی سے اپنا اشکال تحریر فرمایا، اس سے بہت مسرت ہوئی، دین کے جس کام یا جس مسئلہ میں بھی شبہہ پیدا ہو، اس کو ضرور حل کرنا چاہیے، دل میں نہیں رکھنا چاہیے، اگر نفس الامر میں وہ مسئلہ غلط چل رہا ہے تو اصلاح کی جائے گی، اگر

اپنی سمجھ میں غلطی ہے تو اس کی اصلاح ہو جائے گی، یعنی غلط روی اور غلط فہمی دونوں ہی کی اصلاح ضروری ہے۔

احقر نے اس کام کو نبیوں والا کام قرار دینے کی جو توجیہ کی ہے اس پر آپ کا اشکال ہے (گوشت آگ پر سینک کر کھانا بھی نبیوں والا کام ہے۔) اس کا جواب بغیر رورعایت کے یہ ہے کہ نبیوں نے دو قسم کے کام کیے ہیں: ایک وہ جو طبعی بشری تقاضے کے تحت ہیں، جیسے کھانا، پینا، سونا، جاگنا، چلنا، بیٹھنا، خریدنا، فروخت کرنا وغیرہ کہ چاہے وحی آئے نہ آئے، نبی غیر نبی اپنی اپنی ضرورت کے مطابق یہ سب کام کرتے ہیں، (1) ایسے کاموں کے متعلق تو نبیوں نے ان کے طریقوں کی اصلاح کی ہے، مثلاً فلاں فلاں چیز کا کھانا درست ہے اور فلاں فلاں چیز کا کھانا پینا درست نہیں، نیز کھانے پینے کا طریقہ یہ ہے کہ فلاں فلاں چیز کی خرید و فروخت کا طریقہ یہ ہے، ایسے کاموں کے متعلق یہ نہیں کہا جائے گا کہ نبی ان کاموں کے لیے بھیجے گئے ہیں، کیوں کہ یہ کام تو دنیا میں پہلے ہی سے ہو رہے ہیں اور سب لوگ کر رہے تھے، خواہ نبی پر ایمان لائیں یا نہ لائیں، ہاں! نبیوں نے ایسے کاموں کے طرق و حدود کو متعین فرمادیا۔

دوسرے کام نبیوں نے وہ کیے جن کے لیے نبی اصلاً مبعوث ہوئے، ان کا

(1) انس بن مالک رضی اللہ تعالیٰ عنہ بقول: "جاء ثلثة رهط الى بيوت أزواج النبي ﷺ، يسألون عن عبادة النبي ﷺ، فلما أخبروا، كأنهم تقالوها، فقالوا: وأين نحن من النبي ﷺ؟ قد غفر له ما تقدم من ذنبه وما تأخر. قال أحدهم: أما أنا فإنا أصلي الليل أبداً.....، إلى أن قال: فجاء رسول الله ﷺ، فقال: أنتم الذين قلمت كذا وكذا؟ أما والله، إني لأخشاكم الله، وأنفاكم له، لكني أصوم، وأفطر، وأصلي، وأرقد، وأنزج.".

خلاصہ اجمالی اور کلی طور پر یہی ہے کہ بندوں کو بندگی کی زندگی سکھائی جائے، (1) جس کی بنیاد توحید و رسالت پر ہے، یعنی کلمہ طیبہ: اس کے الفاظ سکھائے جائیں (2)، مطلب بتایا جائے، مطالبہ سمجھایا جائے، مطالبہ میں نماز، ذکر، علم، اکرام مسلم، تصحیح نیت، تفریق وقت سب چیزیں آجائیں گی، ان پر پابندی اصول کے ساتھ محنت کی جائے تو دین کا ہر دروازہ کھلتا چلا جائے گا اور عملی مشق ہوتی چلی جائے گی، یہاں تک کہ پورے دین کے ساتھ تعلق قوی ہو جائے گا اور جس قدر بھی دنیا میں یہ جماعتیں دین کو لے کر نکلیں گی ان کا دین بچھ ہوگا اور دوسروں تک دین کی اشاعت ہو کر کارِ نبوت پورا ہوگا، درحقیقت اسی کام کے لیے انبیاء علیہم السلام کی بعثت ہوئی اور یہی نبیوں والا کام ہے، باقی کام ضمناً وطبعاً عمل میں آئے، حضرت مولانا محمد الیاسؒ نے اس مقصد کی خود ہی

(1) وعن مالك بن انس رحمه الله تعالى: بلغه ان رسول الله ﷺ قال: "بعثت لإتمم حسن الأخلاق". رواه في الموطأ. (مشکوٰۃ المصابیح، کتاب الآداب، باب الرفق والحياء وحسن الخلق، الفصل الثالث، قديمی)

وقال: "تمثلي ومثل الأنبياء كمثل قصر أحسن بنيانه، ترك منه موضع لبنة". الحدیث.
قال الطيبي: "هذا من التشبيه التمثيلي، شبه الأنبياء وما بعثوا من الهدى والعلم، وإرشاد الناس إلى مكارم الأخلاق بقصر شيد بنيانه، وأحسن بناءه، لكن ترك منه ما يصلحه، وما يسد خلله من اللبنة، فبعث نبينا لسد ذلك الخلل مع مشاركة إياهم في تأسيس القواعد ورفع البنيان". (المرقاة، كتاب الفضائل، باب فضائل سيد المرسلين ﷺ، الفصل الأول: ۱۰/۱۰، رشیدیہ)

(2) قال الله تعالى: ﴿قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعِيَ﴾.
(يوسف: ۱۰۸) قال العلامة الألويسي: "أي هذه السبيل التي هي الدعوة إلى الإيمان، والتوحيد سبيلي.....، أي: أَدْعُو النَّاسَ إِلَى مَعْرِفَتِهِ سُبْحَانَهُ بِصِفَاتِ كَمَالِهِ وَنَعْوَتِ جَلَالِهِ، وَمَنْ جَمَلَتْهَا التَّوْحِيدُ". (روح المعاني: ۶۷/۳، دار إحياء التراث العربي، بيروت)

وضاحت فرمادی ہے، چنانچہ وہ فرماتے ہیں:

”ہماری جماعت کا اصل مقصد یہ ہے کہ مسلمانوں کو حضور
صلی اللہ علیہ وسلم کا لایا ہوا دین پورا پورا سکھادیں، یہ تو ہمارا اصل
مقصد ہے، رہی قافلوں کی چلت پھرت تو یہ اس مقصد کے لیے
ابتدائی ذریعہ ہے اور کلمہ نماز کی تلقین، گویا ہمارے پورے نصاب
کی الفبت ہے.....“ (1)

مثال کے طور پر سمجھیے کہ ایک طالب علم مدرسہ میں تعلیم حاصل کرنے کے لیے
آتا ہے تو کہا جائے گا کہ اس کا مقصد تحصیل علم ہے، اگرچہ وہ کھانا، پینا، سونا، جاگنا سب
ہی کام کرتا ہے، مگر اس کا سفر اور مدرسہ میں قیام ان کاموں کے لیے نہیں ہے، یہ کام تو وہ
پہلے بھی کرتا تھا اور ہر جگہ کرتا تھا اور جو لوگ مدرسہ میں داخل نہیں وہ بھی یہ کام کرتے ہیں،
لہذا اس کا اصل کام، جس کے لیے مدرسہ میں آیا ہے، پڑھنا ہے۔

تنبیہ: اس مقصدِ عظیم (تبلیغ) نبیوں والے کام کے لیے بڑی اہلیت اور

بڑے اوصافِ جلیلہ کی ضرورت ہے، ورنہ نااہلیت اور پست اوصاف کی وجہ سے یہ کام
نظروں سے گر جائے گا، اسی لیے حضرت مولانا محمد الیاس صاحبؒ نے جب اس کام کی
ابتدائی امور کے غیر تعلیم یافتہ طبقہ سے کی تو ان کو یہ ذہن نشین کرایا کہ دین سیکھنے کے لیے
چلو، اپنے اپنے مکانات پر رہتے ہوئے شب و روز کے مسائل، کھتی، لڑائی، چوری اور
دیگر جرائم کی وجہ سے نہ ذہنوں میں دین سیکھنے کا داعیہ پیدا ہوتا ہے، نہ اس کے اسباب
موجود ہیں، لہذا وقت کو فارغ کر کے اپنے کھانے کے سامان لے کر چلوں کے لیے نکلو،

ایک چلہ گزار کروا پسے پران میں اتنا تغیر ہو گیا کہ کسی کا ایک پارہ ہو گیا، کسی نے نماز سیکھ لی، کسی کو استنجا، وضو کا صحیح طریقہ آ گیا، کسی کو ستر ڈھانکنے کا اہتمام ہو گیا، کسی کو مسجد میں داخل ہونے اور نکلنے اور دیگر اوقات کی کچھ دعائیں یاد ہو گئیں، کسی نے گالی دینا چھوڑ دیا، کسی نے شراب اور کسی نے دوسری برائیوں سے توبہ کر لی۔ الی غیر ذلک۔

پھر دوسرے چلہ میں اور تغیر ہوا، غرض حسب استعداد و طلب دین سیکھتے گئے اور اصلاح ہوتی گئی اور کارِ نبوت انجام پاتا گیا، اس اعتبار سے یہ تمرین بھی ہے۔

اصول کی پابندی نہ کرنے اور اپنی حد سے بڑھ کر تقریر کرنے سے خرابیاں بھی پیدا ہوتی ہیں اور بعضوں کے ذہن میں یہ بھی آتا ہے کہ اصل کام تو ہمارا ہی ہے، باقی دوسرے طریقوں پر مدارس، خانقاہیں، وعظ و تذکیر، تصنیف وغیرہ کے ذریعہ جو دینی کام کیا جاتا ہے، اس کو وہ لوگ معمولی کام، بلکہ نااہل تو حقیر کام سمجھنے لگتے ہیں، یہ ان کی غلطی اور فتنہ کی چیز ہے، اہل علم و دانش کو ان کی نگرانی اور اصلاح ضروری ہے، ورنہ یہ متعدی فتنہ ہو جائے گا۔

حضرت مولانا احتشام الحسن صاحب کے متعلق اتنا عرض ہے کہ یہ تبلیغ کے چھ نمبران کے ہی قلم سے لکھے گئے ہیں اور دیر تک وہ خود بھی اس کام کو بہت جدوجہد سے کرتے رہے، انہوں نے ایک کتاب لکھی ”مسلمانوں کی موجودہ پستی کا واحد علاج“ اس پر اکابر کے دستخط کرائے، اس میں بھی اس کام کو بہت سراہا اور اس پر لوگوں کو ابھارا، حضرت مولانا محمد یوسف صاحب کے انتقال کے بعد جو ان کی سوانح لکھی گئی، اس پر مولانا نے مقدمہ لکھا اور اس کام کی تعریف لکھی، مولانا نے ”بندگی کی صراطِ مستقیم“ لکھی اور چھپنے سے پہلے مجھے بھی دکھائی، پھر میرے دیکھنے کے بعد جب وہ چھپ کر آئی تو اس

کے اخیر میں ”نہایت ضروری انتباہ“ کو لوگوں نے پڑھا اور میرے پاس خطوط آئے کہ میرے نزدیک کیا یہ تبلیغ ملت کی تباہی اور بربادی کا سبب ہے؟ اور کیا یہ قرآن وحدیث اور طریقہ سلف کے موافق نہیں؟ وغیرہ وغیرہ۔ تب میں نے ایک نسخہ منگا کر اس کو پڑھا اور حیرت میں پڑھ گیا کہ یا اللہ! اس خطرناک بات کو میری طرف سے منسوب کیا جا رہا ہے، یہ ہو سکتا ہے کہ چالیس یا پچاس سال کے بعد مولانا کی رائے بدل گئی ہو اور جس چیز کو انھوں نے مسلمانوں کے حق میں علاج تجویز کیا تھا اور اس پر قرآن کریم اور حدیث شریف اور عمل اسلاف سے قوی دلائل پیش کیے تھے اور اس کو اپنے لیے بہت مایہ ناز فخر تصور کرتے تھے، آج وہ چیز تباہی و بربادی بن گئی ہو یا انہوں نے اپنی پہلی رائے کو غلط سمجھا ہو اور آج محسوس ہوا ہو کہ جس چیز کو علاج بنا کر پیش کیا تھا اور اس پر اکابر کی تصدیق بھی تھی وہ تباہی اور بربادی تھی اور جن آیات اور احادیث کو بطور دلیل پیش کیا تھا، ان کے متعلق بھی آج ان کو محسوس ہوا ہو کہ ان کا مطلب وہ غلط سمجھتے تھے اور اب صحیح سمجھتے ہیں، غرض اللہ ہی کے میں علم ہے کہ حقیقتِ حال کیا ہے؟

تاہم میں نے ان کی خدمت میں عریضہ لکھا کہ برائے خدا دو لفظ لکھ کر مجھے دے دیجیے یا خود شائع کر دیجیے کہ محمود کی رائے اصل کتاب کے بارے میں تو موافق ہے، مگر ”نہایت ضروری انتباہ“ کے ذیل میں، جو تبلیغی کام کو ملت کی تباہی کا ذریعہ بتایا گیا ہے، یہ مضمون محمود نے نہیں دیکھا، بلکہ یہ اضافہ بعد میں کیا گیا، اس کی رائے اس سے متفق نہیں۔ مگر مولانا اس کے لیے آمادہ نہیں ہوئے، کئی بار خط لکھا، مگر مولانا نے درخواست منظور نہیں فرمائی اور اخیر میں، میں نے اپنا وہ خط شائع کر دیا جو ان کی خدمت میں لکھا تھا اور اس میں قدرے تفصیل بھی تھی۔

ادھر حضرت مولانا محمد طیب صاحب مدظلہ مہتمم دارالعلوم دیوبند نے ان کی خدمت میں مدرسہ کے مبلغ مولانا ارشاد احمد صاحب کو بھیجا کہ اس غلط نسبت سے عوام میں غلط فہمی پھیلے گی، میری طرف اس کی نسبت نہیں ہونی چاہیے، مگر مولانا احتشام الحسن صاحب نے اس غلط فہمی کے زائل کرنے لیے کوئی تحریر شائع نہیں فرمائی، حالاں کہ اس وقت جہاں جہاں وہ کتاب ”بندگی کی صراط مستقیم“ پہنچی اور خوب پہنچی، اس کی وجہ سے بہت فتنے پیدا ہوئے، بعض جگہ کشیدگی کی نوبت بھی آئی، مولانا کے پاس بھی ان کے قدیم احباب متعارفین مولانا ابوالحسن علی ندوی، مولانا منظور احمد نعمانی، مولانا جمیل احمد حیدر آبادی، مولانا عاصر انصاری وغیرہ کے خطوط آئے، حتیٰ کہ حجاز مقدس سے مولانا کے خاندانی عزیز مولانا سلیم صاحب، مہتمم مدرسہ صولتیہ مکہ معظمہ، کے پاس سے تو بہت سخت قسم کا خط آیا، جس نے مولانا کی نفسیات کو بالکل کھول کر رکھ دیا (وہ خاندانی عزیز اور بے تکلف ہیں، ان کو حق ہوگا)، سب نے ہی مولانا کی اس تحریر کو نامناسب، مضر، غلط قرار دیا اور مشورہ دیا کہ آپ اس سے رجوع کر لیں، میں نے اپنا خط شائع کرنے کے لیے کان پور بھیجا، وہاں اس کے ساتھ چند اکابر کے خطوط بھی شائع کر دیے گئے، جس سے تبلیغ کے متعلق ان کا نظریہ معلوم ہوتا ہے اور ان سب کو ایک رسالہ کتابچہ کی شکل میں دے کر ایک پیش لفظ بھی ناشر نے لکھ دیا، اس میں مولانا احتشام الحسن صاحب کے متعلق بعض ایسے الفاظ بھی آگئے، جن سے مجھے دکھ ہوا، میں نہیں چاہتا تھا کہ مولانا کے احترام کے خلاف ایسے گرے پڑے الفاظ استعمال کیے جائیں، ان کی رائے اگر بدل گئی اور مجھے ان سے اتفاق نہیں تو اس کا یہ مطلب نہیں ان سے لڑائی کی جائے، یا ان کا احترام نہ کیا جائے، وہ کتابچہ بھی آپ کی خدمت میں ارسال ہے، آئندہ بھی جو اصلاحی مشورہ دیں گے شکر گزار

ہوں گا۔

ہاں! ایک بات رہ گئی، وہ یہ کہ فضائل جہاد کی حدیثوں کو تبلیغ پر چسپاں کیا جاتا ہے تو یہ بات صحیح ہے اور اس کی وجہ جو عام فہم ہے وہ یہ ہے کہ یہاں دو چیزیں ہیں: ایک تو ہے خدا کی راہ میں دشمنانِ اسلام سے قتال کرنا، عامۃً اسی کو جہاد کہا جاتا ہے (1) اس کی فضیلتیں مستقل ہیں اور وہ بہت ہی اعلیٰ ہیں (2)، دوسری چیز ہے خدا کے دین کے لیے کوشش کرنا، اگرچہ اس میں قتال کی نوبت نہ آئے، قرآن کریم اور حدیث شریف کے مطالعہ سے معلوم ہوتا ہے کہ یہ بھی جہاد ہے، چنانچہ حافظ ابن حجرؒ نے فتح الباری شرح بخاری میں لکھا ہے کہ امور دین کا علم حاصل کرنا (پڑھنا)، تعلیم دین (پڑھانا)، امر بالمعروف، نہی عن المنکر سب جہاد ہے، اسی طرح دینی کتابیں تصنیف کرنا، مسائل بتانا، مخالفین کے اعتراض کا جواب دینا، ان سے مناظرہ کرنا بھی سب جہاد ہے، حتیٰ کہ امام

(1) "والجہاد بکسر الجیم، أصله لغة: المشقة.....، وشرعاً: بذل الجهد في قتل الكفار، ويطلق على مجاهدة النفس والشيطان والفساد. فأما مجاهدة النفس فعلى تعلم أمور الدين، ثم على العمل بها، ثم على تعليمها، وأما مجاهدة الشيطان، فعلى دفع ما يأتي به من الشبهات، وما يزينه من الشهوات، وأما مجاهدة الكفار: فتقع باليد، والمال، ثم اللسان، ثم القلب، وأما مجاهدة الفساق: فباليد، ثم اللسان، ثم القلب."

(فتح الباری، کتاب الجہاد: ۳/۶، قدیمی)

(2) "وفضل الجهاد عظيم، وكيف؟ وحاصله بذل أعز المحبوبات، وإدخال أعظم المشقات عليه، وهو نفس الإنسان ابتغاء مرضاة الله، وتقرباً بئلك إليه تعالى.....، وقد جاء أنه جعله أفضل بعد الإيمان في حديث أبي هريرة رضي الله عنه قال: مثل رسول الله ﷺ: أبقى الأعمال أفضل؟ قال: "إيمان بالله ورسوله". قيل: ثم ماذا؟ قال: "الجهاد في سبيل الله". قيل: ثم ماذا؟ قال: "حجّ مبرور". متفق عليه۔"

(المرقاة، کتاب الجہاد، قبیل الفصل الأول: ۳۴۸/۷)

نوویؒ نے غالباً تیرہ قسمیں جہاد کی لکھی ہیں، قرآن کریم میں ہے۔ ﴿يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ﴾ (1) اس آیت میں کفار اور منافقین سے جہاد کا حکم دیا گیا ہے، مگر منافقین سے جہاد بالسیف کی نوبت نہیں آئی، دوسری جگہ ارشاد ہے: ﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا﴾. الآیة (2) یہاں بھی قال بالسیف مراد نہیں، نیز خروج فی سبیل اللہ کا لفظ بھی قال کے ساتھ مخصوص نہیں، حضرت امام بخاریؒ نے کتاب الجہاد ص ۳۹۳ میں حدیث نقل کی ہے: ”مَا اغْبَرَّتْ قَدَمًا عَبْدٍ فِي سَبِيلِ اللَّهِ لَقَمَسَهُ النَّارُ“ (3) اور اسی مضمون کی حدیث کتاب الجہاد ص ۱۲۳ میں بیان کی ہے: ”مَنْ اغْبَرَّتْ قَدَمَاهُ فِي سَبِيلِ اللَّهِ حَرَّمَهُ اللَّهُ عَلَى النَّارِ“ اس سے معلوم ہوا کہ جہاد کو قال بالسیف کے ساتھ مخصوص کرنا درست نہیں ہے۔ (4)

(1) (التوبة: ۷۳)

قال العلامة الألبانی رحمه الله تعالى: ”وروی عن الحسين وقتادة أن جهاد المنافقين بإقامة الحدود عليهم. واستشكل بأن إقامتها واجبة على غيرهم أيضاً، فلا يختص ذلك بهم، وأشار في ”الأحكام“ إلى رفعه بأن أسباب الحد في زمنه ﷺ أكثر ما صدرت عنهم“۔ (روح المعاني: ۱۰/۱۳۷، دار إحياء التراث العربي)

(2) (المنكوبت: ۶۹)

(3) عبد الرحمن بن جبر أن رسول الله ﷺ قال: ”ما اغبرت قدما عبد في سبيل الله، قتمسه النار“۔ (صحيح البخاري، كتاب الجهاد، باب من اغبرت قدما في سبيل الله: ۳۹۴/۱، قديمي)

(4) قال (ابن بطال): ”المراد في سبيل الله جميع طاعته“۔ (فتح الباري: ۳۶/۶، قديمي) وقال القاري تحت قوله عليه الصلوة والسلام: ”إن في الجنة مائة درجة..... الحديث: ”هم الغزلة أو الحجاج أو الذين جاهلوا أنفسهم في مرضاة الله تعالى“۔ (المرقاة: ۷/۳۵۱، رشديه) وقال أيضاً: ”هو في الحقيقة كل سبيل يطلب فيه رضا“۔ (المرقاة: ۷/۳۵۹)

دوسرا۔ غور کیا جائے کہ قتال سے مقصود اصلی خون ریزی نہیں، بلکہ دین کا فروغ مقصود ہے اور قتال بالسیف کی وہاں نوبت پیش آتی ہے جہاں دین کے فروغ میں ایسی رکاوٹ پیش آجائے جو بغیر قتال بالسیف کے دور نہ ہو سکے، اسی لیے ابتداً دین کی دعوت دی جائے، اگر وہ قبول ہو جائے تو سیف کی ضرورت نہیں، اگر دعوت قبول نہ ہو تو پھر جزیہ کا حکم ہے، اگر اس کو منظور کر لیا جائے تب بھی سیف کی ضرورت نہیں، ورنہ مجبوراً اتنی مقدار میں سیف کی ضرورت ہے کہ رکاوٹ دور ہو اور اصل مقصود (فروغ دین) حاصل ہو جائے، (۱) جو اجر و ثواب وسیلہ پر ہے اس سے زیادہ اجر و ثواب اصل مقصود پر ہونا بالکل ظاہر ہے۔ فقط۔ واللہ سبحانہ اعلم۔

کیا تبلیغی جماعت کے ساتھ جانا جہاد ہے؟

السوال:

کیا تبلیغی جماعت کے ساتھ جا کر لوگوں کو صرف نماز کی دعوت دینا جہاد ہے؟

(۱) عن سلیمان بن بريدة عن أبيه قال: كان رسول الله ﷺ إذا أتمر أميراً على جيش أو سرية، أوصاه: ".....، وإذا لقيت عدوك من المشركين.....، ادعهم إلى الإسلام، فإن أجابوك فاقبل منهم، وكف عنهم، ثم ادعهم إلى التحول من دارهم إلى دار المهاجرين، وأخبرهم أنهم إن فعلوا ذلك، فلهم ما للمهاجرين، وعليهم ما على المهاجرين، فإن أبوا أن يتحولوا منها، فأخبرهم أنهم يكونون كأعراب المسلمين.....، فإن أبوا فسلمهم الجزية، فإن هم أجابوك، فاقبل منهم، وكف عنهم، فإن هم أبوا، فاستعن بالله وقتلهم". (صحيح مسلم: ۲/ ۸۲، قديمي) وفي الدر المختار: "فإن حاصرناهم، دعوناهم إلى الإسلام، فإن أسلموا فيها، وإلا فإلى الجزية لو محلاً لها.....، فإن تبوأوا ذلك فلهم ما لنا من الإنصاف، وعليهم ما علينا من الانصاف.....، ولا يحل لنا أن نقاتل من لا يبلغه الدعوة إلى الإسلام.....، وتدعو نلباً من بلغته إلا إذا تضمن ذلك ضرراً.....، وإلا يقبلوا الجزية، نستعين بالله، نحاربهم.....". (۴/ ۱۲۸، ۱۲۹، رشيدية)

الجواب: حامداً ومصلياً

جہاد کہتے ہیں خدا کے دین کی خاطر محنت و مشقت جدوجہد کرنے کو، اس کی بہت سی صورتیں ہیں، ایک صورت یہ بھی ہے، جو تبلیغی جماعت کرتی ہے اور خدا کے راستہ میں جان دے دینا، یعنی دشمنوں سے لڑتے ہوئے اللہ تعالیٰ کے لیے مقبول ہو جانا، یہ جہاد کا بڑا درجہ ہے، جو کہ قتال سے ہی حاصل ہوتا ہے۔ (1)

علماء پر تبلیغ نہ کرنے کا اعتراض

السؤال:

مسلمان نہ صرف علوم دینی سے بے بہرہ ہیں، بلکہ ان کے دنیوی اور دینی لیڈر بھی مسلمانوں کے علوم دین سے مستفید ہونا پسند نہیں کرتے، اب سوال یہ ہے کہ مسلمانوں کے دینی لیڈر تو علمائے کرام ہیں اور دنیوی غیر متقی اور مسلمان ہیں، تو کیا یہ دونوں رہبران دینی علوم حاصل کرنا پسند نہیں کرتے؟

الجواب: حامداً ومصلياً

علماء نے تو مدارس قائم کیے، کتابیں جمع کیں، اساتذہ کو مقرر کیا، طلبہ کو اکٹھا کر کے تعلیم کا انتظام کیا، جگہ جگہ وعظ کہتے ہیں، جلسے کرتے ہیں، تبلیغ کرتے ہیں، کتابیں تصنیف کرتے ہیں، پھر اس کا مشاہدہ کر لیا جائے، پھر ان کے متعلق یہ بات کیسے صحیح ہو سکتی ہے کہ یہ مسلمانوں کا دینی علوم سے مستفید ہونا پسند نہیں کرتے؟ اس بات کا غلط ہونا تو آفتاب سے زیادہ روشن ہے۔ فقط واللہ اعلم۔

(1) قد سبق تخریجہ تحت عنوان: "تبلیغی جماعت سے مولانا احتشام الحسن صاحب کا

کیا روزانہ تعلیم کرنا حدیث کے خلاف نہیں؟

www.E-IQRA.INFO

السوال:

مشکوٰۃ کے اندر حدیث سے ثابت ہے کہ روزانہ تعلیم نہ کرنا چاہیے، ایک صحابی جمعرات کے روز تعلیم فرماتے تو اس کو غالباً منع فرمایا گیا۔ (1) اب لوگ ہر روز تعلیم دیتے ہیں، حالاں کہ دین کی بات سننے میں جتنی دلچسپی اس وقت تھی اب اس کا عشرِ عشر بھی نہیں، پھر روزانہ تعلیم کے بارے میں کیا مسئلہ ہے؟

الجواب: حامداً ومصلياً

دین کی ضرورت کا احساس کرایا جائے، جس قدر دین سے بے رغبتی ہو اسی کے اندر تعلیم کی زیادہ ضرورت ہے، دینی مدارس قائم کیے جائیں، یہاں دارالعلوم میں فجر سے تعلیم شروع ہو جاتی ہے، چھٹی کے بعد بھی تعلیم ہوتی ہے، مغرب کے بعد بھی، عشاء کے بعد بھی، جمعہ کے روز بھی، اصحاب صفہ تو سب کاموں سے فارغ ہو کر دین ہی حاصل کرنے کے لیے خدمت اقدس میں آ پڑے تھے۔ (2) حضرت ابوالدرداء رضی اللہ تعالیٰ عنہ کے حلقہ درس میں سولہ سوطلباء تھے اور محدثین نے شب و روز علم حاصل کیا،

(1) "عن شقيق قال: كان عبدالله بن مسعود رضی اللہ تعالیٰ عنہ يذكر الناس فی کل خمیس فقال له رجل: يا أبا عبد الرحمن، لوددت أنك ذكرتنا فی کل یوم؟ قال: أما إنه بمنعنی من ذلك إني أكره أن أملككم، وأني أنخولكم بالموعظة كما كان رسول اللہ ﷺ يتخولنا بها مخافة السامة علينا. متفق عليه". (مشکوٰۃ المصابيح: ۳۳، کتاب العلم، قدیمی)

(2) مجمع بحار الأنوار: ۳/۳۳۱، مجلس دائرة المعارف العثمانية، حيدرآباد

حضرت امام بخاری رحمہ اللہ سے نوے ہزار لوگوں نے بخاری شریف پڑھی۔ (1) مشکوٰۃ شریف کا آپ کا نے حوالہ دیا ہے، وہ وعظ تذکیر کی صورت ہے۔ فقط۔ واللہ اعلم۔

ایک تبلیغی کی تقریر

السؤال:

یہاں پر ایک تبلیغی صاحب نے مندرجہ ذیل تقریر فرمائی:
نبوت ختم، کار نبوت باقی: ۱۔ نبوت ختم ہو چکی، لیکن کار نبوت باقی ہے، اس کی تکمیل سارے مسلمانوں پر ضروری ہے۔

مولانا الیاس صاحب "الہامی نبی نہیں تھے: ۲۔ حضرت مولانا الیاس صاحب" دراصل الہامی نبی تھے، انبیاء پر وحی آتی تھی، لیکن مولانا الیاس صاحب ایسے نبی تھے، جن کو ہر آنے والے واقعہ کا الہام ہوتا تھا، گویا الہامی نبی تھے؟

مشورہ وحی کا پورا بدل نہیں: ۳۔ مشورہ دراصل وحی کا بدل ہے، جس طرح انبیاء کے مسائل وحی سے اللہ تعالیٰ حل فرمادیتے تھے، اسی طرح مشورہ بمنزلہ وحی کے ہے، یعنی وحی کا بدل ہے، آپ ان باتوں کی تشریح فرمائیں، تاکہ مغالطے دور ہوں۔

الجواب: حامداً ومصلياً

۱۔ اتنی بات تو صحیح ہے کہ نبوت کا دروازہ بند ہو گیا ہے..... اب کسی نئے نبی کے

(1) قال الحافظ: "وذكر الغبري أنه سمعه منه تسعون ألفاً".

(هدية الساري مقدمة فتح الباري: ٦٧٨، ذكر تصانيفه والرواة عنه، قديمي).

آنے کی گنجائش نہیں (1) اور جس مقصد کے لیے انبیاء علیہم الصلوٰۃ والسلام کا سلسلہ جاری فرمایا گیا تھا وہ مقصد باقی ہے اور قیامت تک باقی رہے گا، اس کو پورا کرنا حسب استعداد و صلاحیت امت کے ذمے لازم ہے، جس کے لیے آیات و احادیث بکثرت شاہد ہیں۔ (2)

۲۔ حضرت مولانا محمد الیاس صاحب گونہی کہنا درست نہیں، نہ الہامی نبی، نہ کسی اور قسم کا نبی، ایسے عنوانات سے بہت غلط فہمی پیدا ہوتی ہے، اس لیے کلی احتراز واجب ہے۔ (3) اس پر بھی کوئی دلیل شرعی قائم نہیں کہ حضرت مولانا مرحوم کو ہر آنے والے واقعہ کا الہام ہوتا تھا، اگر حضرت مولانا مرحوم حیات ہوتے تو ہرگز ہرگز ایسی باتوں کی اجازت نہ دیتے، بلکہ سختی سے روک دیتے۔

۳۔ مشورہ شریعت اسلامیہ میں بہت مفید اور اہم ہے، قرآن و حدیث میں

(1) قال اللہ تعالیٰ: ﴿مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلٰكِن رَّسُولَ اللّٰهِ وَخَاتَمَ النَّبِيِّينَ﴾. (الأحزاب: ۴۰) ”عن أبي هريرة رضي الله عنه أن رسول الله ﷺ قال: ”فضلت على الأنبياء بسبب: أعطيت جوامع الكلم.....، وأرسلت إلى الخلق كافة، وختم به النبيون“. رواه مسلم.“ (مشکوٰۃ المصابیح، کتاب الفضائل، باب فضائل سید المرسلین صلوات اللہ تعالیٰ وسلامہ علیہ، الفصل الأول: ۵۱۲، قدیمی)

(2) قال اللہ تعالیٰ: ﴿وَلٰكِن مِّنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ، وَأُولَٰئِكَ هُمُ الْمُفْلِحُونَ﴾. (آل عمران: ۱۰۴) ”عن أبي سعيد الخدري رضي الله عنه عن النبي ﷺ قال: ”من رأى منكم منكراً فليغيره بيده، فإن لم يستطع فبأسانه، فإن لم يستطع فبقلبه، وذلك أضعف الإيمان“. (مشکوٰۃ المصابیح، کتاب الآداب، باب الأمر بالمعروف، الفصل الأول: ۴۳۶، قدیمی)

(3) ”وعن معاوية رضي الله عنه قال: ”إن النبي ﷺ نهى عن الأغلوطات“ رواه داود.“ (مشکوٰۃ المصابیح، کتاب العلم، الفصل الثاني: ۳۵، قدیمی)

اس کی تاکید آئی ہے (1)، حضرت نبی اکرم صلی اللہ علیہ وسلم پر وحی آتی تھی، لیکن مشورہ کا وہاں بھی حکم تھا، مشورہ سے اگر کوئی بات طے ہو جائے تو اس میں خیر و برکت ہے، اگر مشورہ میں کچھ کوتاہی رہی تو اس کی اصلاح وحی سے ہو جاتی تھی، اب وحی بند ہے (2)، اشاعت و حفاظت دین کے لیے کسی ایک شخص کی رائے پر اعتماد نہیں ہوتا، (3) اس لیے مشورہ سے کرنا بہتر ہے، وحی قطعی چیز ہے، جس میں شبہ اور غلطی کا احتمال نہیں (4)، مشورہ میں غلطی اور شبہ کا احتمال رہتا ہے، اس لیے مشورہ وحی کا پورا بدل نہیں، ہاں! خدائے پاک کی رحمت ضرور مشورہ میں شامل رہتی ہے۔ فقط۔ واللہ تعالیٰ اعلم۔

حررہ العبد محمود عقی عنہ دارالعلوم دیوبند ۱۰/۳۰/۸۵ھ

الجواب صحیح۔ بندہ محمد نظام الدین عقی عنہ دارالعلوم دیوبند

(1) قال اللہ تعالیٰ: ﴿فَاعْفُ عَنْهُمْ وَاسْتَغْفِرْ لَهُمْ، وَشَاوِرْهُمْ فِي الْأَمْرِ، فَإِذَا عَزَمْتَ فَتَوَكَّلْ عَلَى اللَّهِ﴾. (آل عمران: ۱۵۹) وقال اللہ تعالیٰ: ﴿وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ، وَأَمْرُهُمْ شُورَىٰ بَيْنَهُمْ﴾. (الشورى: ۳۸)

(2) "وكانت الشورى بين النبي ﷺ وأصحابه فيما يتعلق بأحكام الحروب.....، وكانت بينهم أيضاً في الأحكام كقتال أهل الردة.....، والمراد بالأحكام ما لم يكن لهم فيه نص شرعي، وإلا فالشورى لا معنى لها". (روح المعاني: ۴۶/۲۵)

(3) "عن علي كرم الله وجهه قال: قلت: يا رسول الله، الأمر ينزل بنا بعد لم ينزل فيه قرآن، ولم يسمع منك فيه شيء، قال: "أجمعوا له العابد من امتي، واجعلوه بينكم شورى، ولا تقضوه برأي واحد". (روح المعاني، المصدر السابق)

(4) قال اللہ تعالیٰ: ﴿قُرْآنًا عَرَبِيًّا غَيْرِ ذِي عِوَجٍ لَعَلَّهُمْ يَتَّقُونَ﴾. (الزمر: ۲۸)

"(غیر ذی عوج).....، وقد يقال: مراد من قال: أي لا ليس فيه، ولا شك، نفي بعض أنواع الاختلال، وعلى ذلك ما روى عن عثمان بن عفان رضي الله عنه من أنه قال: "أي غير مضطرب ولا متناقض". (روح المعاني: ۲۳/۲۶۲، دار إحياء التراث العربي، بيروت)

مستقل قوم کا مطلب

السؤال :

عرصہ ہوا تبلیغی جماعت سے متعلق آپ سے سوال کیا گیا تھا، آپ نے نہایت اطمینان بخش جواب دیا تھا، پھر میں کتابوں کے مطالعہ میں مشغول ہوا، بریلویوں کی ضد سامنے آئی اور یہی خیال کرتا رہا کہ یہ لوگ ضدی ہوتے ہیں، مگر مولانا محمد الیاس صاحب کا ارشاد کتاب مسیحی ”دینی دعوت“ نظر کے سامنے ہے، جس کے ص ۲۲۶ پر یہ تحریر ہے کہ ایک مرتبہ حضرت موصوف نے اپنے عزیز مولوی ظہیر الحسن ایم اے علیگ سے فرمایا جو ایک وسیع النظر عالم بھی ہیں: ”ظہیر الحسن! میرا مدعا کوئی پاتا نہیں، لوگ سمجھتے ہیں کہ یہ تحریک صلوة ہے، میں قسم سے کہتا ہوں کہ یہ ہرگز تحریک صلوة نہیں۔“ ایک روز بڑی حسرت سے فرمایا: ”میاں ظہیر الحسن! ایک نئی قوم پیدا کرنی ہے۔“ دو سال پیشتر جو استفسار کیا گیا تھا اور موجودہ تحریر کردہ عبارت میں بہت بڑا فرق ہے، دماغ پریشانوں سے دوچار ہو رہا ہے، علاوہ ازیں کتاب مسیحی ”اصول دعوت و تبلیغ“ بھی سامنے ہے، جو حضرت مولانا عبدالرحیم شاہ قبلہ کی تقریر کا مجموعہ ہے، ”وہ آیات واحادیث جو جہاد سے متعلق ہیں ان کو موجودہ تبلیغی پرچسپاں کیا جاتا ہے“، اس عبارت پر مولانا موصوف نے تبلیغی جماعت کے لوگوں سے دلیل بھی طلب کی ہے کہ جہاد کی آیتوں اور احادیث کو موجودہ تبلیغ پرچسپاں کرنے سے پہلے دلیل دیں، دیکھیے! کس قدر تضاد ہے، امید ہے کہ شافی جواب دے کر بے چینی کو دور فرمائیں گے۔

محمد حبیب الرحمن

مدرس مدرسہ انجمن اسلامیہ، نیا صرافہ بازار، ادوے پور، راجستھان

الجواب: حامداً ومصلياً

اس خط کشیدہ عبارت اور گزشتہ فتویٰ کی جس کی عبارت میں بڑا فرق آپ کو محسوس ہو رہا ہے، بہتر یہ تھا کہ اس فتویٰ کو بھی ساتھ بھیج دیتے، تاکہ دونوں کو دیکھ کر فرق کو سمجھ لیا جاتا اور جواب دیا جاتا، مگر آپ نے ایسا نہیں کیا، اس فتویٰ کا نمبر لکھانہ تاریخ، تاکہ رجسٹر نقول فتاویٰ میں اس کو تلاش کر لیا جاتا۔

یہ بات صحیح ہے کہ اس تبلیغی کام کا مقصد تحریکِ صلوٰۃ تک محدود نہیں، بلکہ مقصد کی توضیح و تشریح خود حضرت مولانا محمد الیاس صاحبؒ نے جو کچھ فرمائی ہے وہ یہ ہے: ”ہماری جماعت کا اصل مقصد یہ ہے کہ مسلمانوں کو حضور صلی اللہ علیہ وسلم کا لایا ہوا دین پورا پورا سکھادیا جائے، یہ تو ہمارا اصل مقصود ہے، رہی قافلوں کی چلت پھرت تو یہ اس مقصد کے لیے ابتدائی ذریعہ ہے اور کلمہ و نماز کی تلقین، گویا ہمارے پورے نصاب کی الفبت ہے۔“ (کتاب: ”چھ باتیں“، از: مولانا عاشق الہی بلند شہری)

یہ عبارت کتاب ”چھ باتیں“ کے آخر میں تبلیغی کام کرنے والوں کو ہدایت کے تحت نمبر (۳) پر منقول ہے، اس پر کوئی اعتراض ہو تو لکھیے۔

شاید نئی قوم پر آپ کو اشکال ہو تو سنیے کہ دنیا میں ایک قوم شب و روز تجارت کی جدوجہد میں لگی ہوئی ہے، اس کی تمام قوتیں اور صلاحیتیں اس میں خرچ ہوتی ہیں، مکان میں ہے تو یہی تذکرہ ہے، مسجد میں ہے تب بھی ذہن اس فکر سے خالی نہیں، سفر ہے تو اسی لیے ہے، غرض مقصدِ حیات خواہ عملی طور پر سہی، یہی قرار دے رکھا ہے۔

ایک قوم زراعت میں مشغول ہے، اس کا بھی یہی حال ہے کہ ہر وقت اسی کی فکر و امن گیر ہے، حضرت مولانا محمد الیاس صاحبؒ کا مقصد یہ ہے کہ ایک قوم ایسی پیدا ہو

جس کا مقصد حیات دینی جدوجہد ہو، اس کی ہر قوت اور ہر صلاحیت اسی لیے ہو، ایک روز، تین روز، چلے، برس، عمر اس کے لیے وہ طلب فرماتے ہیں اور چاہتے تھے کہ تمام دنیا میں اسی مقصد کو اصل قرار دے کر دوسرے مقاصد ضمنی ہو جائیں، اس پر کیا اعتراض ہے؟!

کتاب ”اصول دعوت و تبلیغ“ میرے پاس نہیں، میں نے نہیں پڑھی، اس کا اعتراض آپ نے نقل کیا ہے تو اس کا جواب یہ ہے کہ دو چیزیں ہیں: ایک خدا کے راستہ میں قتل ہو جانا، اس کا جو اجر و ثواب ہے وہ تو اسی سے حاصل ہوگا اور دوسری چیز بے جہاد، تو اس کا مفہوم قرآن و حدیث کی روشنی میں بہت عام ہے، دین کے لیے جو کچھ جدوجہد ہو، وہ جہاد ہے، حتیٰ کہ دین کی تعلیم دینا، کتاب تصنیف کرنا، وعظ کہنا، مخالفین کے اعتراضات کا جواب دینا، مسئلہ بتانا، سب ہی جہاد ہے، وہ قتل ہونے کے ساتھ مخصوص نہیں، اسی لیے امام نوویؒ نے جہاد کی تیرہ قسمیں لکھی ہیں، قرآن پاک میں ہے:

﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا﴾. (العنکبوت: ۶۹) اور ﴿يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ﴾. (التوبہ: ۳) اور ”رَجَعْنَا مِنَ الْجِهَادِ الْأَصْغَرِ إِلَى الْجِهَادِ الْأَكْبَرِ“۔ (مرقاۃ المفاتیح، کتاب الجہاد: ۷/۳۳۸)

آپ چوں کہ عالم ہیں، اس لیے ترجمہ کی ضرورت نہیں، آپ خود سمجھتے ہیں کہ یہاں جہاد سے کیا مراد ہے؟

لہذا جہاد کو تلواریں کے ساتھ خاص کر دینا قرآن و حدیث کی رو سے غلط اور بالکل غلط ہے، بلکہ جہاد کی آیات اور احادیث عام ہیں، سب قسموں کو شامل ہیں، اسی طرح خروج فی سبیل اللہ کا مفہوم بھی عام ہے، حدیث ”مَنْ اغْبَرَتْ قَدَمَاهُ فِي سَبِيلِ اللَّهِ“

حَرَمَهُ اللهُ عَلَى النَّارِ“۔ (صحیح بخاری: ۱۲۴۱، قدیمی) کو حضرت امام بخاری نے کتاب الجہاد ص ۳۹۴ میں بھی بیان کیا ہے اور جمعہ کی نماز کے بیان میں بھی لیا ہے، یعنی جمعہ کی نماز کے لیے جانے پر وہی اجر ہے، جو کہ قال فی سبیل اللہ کے لیے جانے پر ہے، کیا آپ امام بخاری پر بھی اعتراض فرمائیں گے؟ فقط۔ واللہ سبحانہ تعالیٰ اعلم۔

حررہ العبد محمود غفرلہ

تعلیم و تبلیغ کی ضرورت

السوال:

(۱)۔ دنیا میں ایک لاکھ چوبیس ہزار یا پچیس ہزار کم و بیش انبیاء علیہم السلام

آئے اور سب نے دین حق کی دعوت دی اور گشت کیا، یہ گشت سنت ہے یا نہیں؟

مبلغین حضرات اکثر اپنے گشت کی فضیلت بیان کرتے ہیں اور کہتے ہیں کہ

گشت کرنا تمام انبیاء علیہم السلام کی سنت ہے اور اس گشت کو کرنے کے بعد جو نماز پڑھی جائے گی، اس کی فضیلت سات لاکھ ہو جائے گی، لفظ گشت کرنا سنت ہے، یہ کیسے ثابت

کیا جائے؟ حوالہ حدیث سے دیں۔

(۲)۔ اللہ کے راستہ میں نکل کر ہر نیک عمل سات لاکھ بن جاتا ہے، نماز،

ذکر، قرآن اور ہر نیکی سات لاکھ بن جاتی ہے، نظام الدین مرکز کے اکابرین کہتے ہیں

کہ یہ چودہ روایتوں سے منقول ہے، مسند احمد، مشکوٰۃ شریف، ترغیب و ترہیب کا حوالہ

دیتے ہیں۔

(۳)۔ کچھ لوگوں کا اعتراض ہے کہ حضور صلی اللہ علیہ وسلم نے کلمہ، نماز کی

دعوت و دین حق کی دعوت مسلمانوں کو دی تھی یا کفار کو اور یہ تبلیغی مسلمانوں کو کلمہ نماز

پڑھاتے پھرتے ہیں، کیا مبلغین اور مسلمانوں کو مسلمان نہیں سمجھتے؟ یہ شک کرتے ہیں اور صرف اپنے آپ کو ہی مسلمان سمجھتے ہیں، تو اس کا کیا جواب ہے؟

الجواب (۱، ۲، ۳): حامداً ومصلياً

اللہ کے رسول صلی اللہ علیہ وسلم کے کاموں میں تبلیغ بھی ہے اور تعلیم بھی ہے، چنانچہ قرآن کریم میں ارشاد ہے:

﴿يَا أَيُّهَا الرُّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ

لَمْ تَفْعَلْ فَمَا بَلَّغْتَ رِسَالَتَهُ﴾. (سورة مائدہ: ۶۷)

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا

مِنْ أَنْفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ

الْكِتَابَ وَالْحِكْمَةَ﴾. (سورة آل عمران: ۱۶۳)

آپ صلی اللہ علی وسلم نے دونوں ہی کام کیے ہیں، تبلیغ کے لیے دوسروں کے پاس تشریف لے گئے ہیں اور تعلیم کے لیے دوسرے لوگ خدمتِ اقدس میں حاضر ہوئے ہیں، تبلیغ کے معنی ہیں پہنچانا، اس کے لیے مبلغ کو جانا بھی ہوتا ہے، تعلیم کے معنی ہیں علم سکھانا، اس کے لیے سیکھنے والے کو معلم کے پاس آنا ہوتا ہے، یہ دونوں کام امت کے سپرد بھی فرمائے۔

”بلغوا عني ولو آية“۔ (1) اخیر خطبہ میں ارشاد فرمایا: ”الا فليبلغ“

(1) الحدیث باسره: عن عبدالله بن عمرو ان النبي ﷺ قال: ”بلغوا عني ولو آية“

وحدثوا عن بني اسرائيل، ولا حرج، ومن كذب علي متعمداً فليتبوأ مقعده من النار“

(صحيح البخاري، كتاب الانبياء، باب ما ذكر عن بني اسرائيل: ۴۹۱/۱ - تميمي)

الشاهد الغائب“۔ (1) یعنی جو شخص حاضر ہے جس نے براہ راست مجھ سے دین سیکھا ہے وہ غائب تک پہنچا دے، دین کے ہر ہر جز اور حکم کی تبلیغ صحابہ کرام رضی اللہ عنہم نے بھی کی ہے، اس لیے کہ دین کا ہر حکم امانت ہے، اس کا پہنچانا ضروری ہے..... بعض چیزیں ایسی بھی تھیں کہ بعض صحابہ کرام رضی اللہ عنہم نے بالکل اپنی آخری حیات میں بیان فرمائی ہیں کہ کہیں یہ امانت ہمارے ذمہ باقی نہ رہ جائے۔ (2) حضرت رسول مقبول صلی اللہ علیہ وسلم کی خدمت اقدس میں حاضر ہو کر جس نے ایک دفعہ صدقہ دل سے کلمہ پڑھ لیا وہ مؤمن کامل ہو گیا، اس کا درجہ اتنا بلند ہے کہ بعد والوں کو میسر نہیں (3)، پھر اس کے دل میں ایسی لگن پیدا ہو جاتی تھی کہ وہ سارا دین سیکھنے کے لیے تیار ہو جاتا تھا اور بے چین رہتا تھا اور خود حاضر ہو کر یا جس طرح سے بھی اس کو ممکن ہو

(1) عن أبي شريح أنه قال لعمر بن سعيد وهو يبعث البعوث إلى مكة: ائذن لي أيها الأمير أحدثك قولاً قام به رسول الله ﷺ الغد من يوم الفتح، سمعته أذناي، ووعاه قلبي، وأبصرته عيناي، حين تكلم به، حمد الله وأثنى عليه، ثم قال: "إن مكة حرمها الله ولم يحرمها الناس، (إلى أن روى) وليبلغ الشاهد الغائب“۔

(صحیح البخاری، کتاب العلم، باب لیلغ الشاهد الغائب: ۲۱/۱، قدیمی)

(2) عن قتادة قال: حدثنا أنس بن مالك رضي الله عنه، أن النبي ﷺ ومعاذ رداً على الرجل قال: "يا معاذ بن جبل، قال: لبيك يا رسول الله وسعديك ثلاثاً، قال: "ما من أحد يشهد أن لا إله إلا الله وأن محمداً رسول الله ضلماً من قلبه إلا حرمه الله على النار“۔ قال: يا رسول الله، أفلا أخبر به الناس فيستبشرون؟ قال: "إذا يتكلموا“، وأخبر بها معاذ عند موته تائماً.

(صحیح البخاری، کتاب العلم، باب من خصص بالعلم قوماً دون قوم: ۲۴۸/۱، قدیمی)

(3) "عن أبي سعيد الخدري رضي الله عنه قال: قال النبي ﷺ: "لا تنسوا أصحابي،

فلو أن أحدكم أنفق مثل أحد ذهباً، ما بلغ مد أحد ولا نصيفه“۔ (مشکوٰۃ المصابیح، کتاب

الفضائل المنائب، باب فضائل أصحاب النبي ﷺ: ۵۳؟ قدیمی)

دین سیکھتا تھا (1)، ایک ایک حکم بتانے اور پہنچانے کے لیے اس کے پاس جانے کی نوبت نہیں آتی تھی، تاہم بعض احکام دوسروں تک پہنچانے کے انتظامات بھی کیے، کبھی کسی کو متعین کیا کہ گشت کر کے فلاں حکم پہنچا دو (2) کبھی لوگوں کو بلا کر جمع کر دیا گیا، پھر حکم سنا دیا گیا (3)، کبھی حج کے موقع پر آدمی بھیجے گئے کہ فلاں حکم کا اعلان کر دو۔ (4) وغیرہ وغیرہ۔ اس کے علاوہ کلمہ طیبہ پڑھنے کا حکم سب ہی صحابہ کرام کو دیا گیا اور فرمایا

(1) عن أبي هريرة رضي الله تعالى عنه: "أن الناس يقولون: أكثر أبو هريرة، ولولا آيتان في كتاب الله، ما حدثت حديثاً ثم يتلو: ﴿إِنَّ الَّذِينَ يَكْفُرُونَ مَا أُنزِلْنَا مِنَ الْبَيِّنَاتِ وَالْهُدَى﴾ (إلى قوله) الرحيم). إن إخواننا من المهاجرين كان يشغلهم الصفق بالأسواق، وإن إخواننا من الأنصار كان يشغلهم العمل في أموالهم، وإن أبا هريرة كان يلزم رسول الله ﷺ بشيخ بطنه، ويحضر ما لا يحضرون، ويحفظ ما لا يحفظون".

(صحيح البخاري، كتاب العلم، ۲۲/۱، قديمي)

(2) أخرج ابن جرير عن علي رضي الله عنه قال: أتى النبي ﷺ ناس من اليمن، فقالوا: ابعث فينا من يفقهنا في الدين، ويعلمنا السنن، ويحكم فينا بكتاب الله، فقال النبي ﷺ: "انطلق يا علي، إلى أهل اليمن، ففقههم في الدين، وعلمهم السنن، واحكم فيهم بكتاب الله". فقلت: إن أهل اليمن قوم طعام، يأتوني من القضاء بما لا علم لي به، فضرب النبي ﷺ على صدري، ثم قال: "أذهب، فإن الله سيهدي قلبك، ويثبت لسانك". فماشككت في قضاء بين اثنين حتى الساعة". (حياة الصحابة، الباب الثالث عشر في رغبة الصحابة في العلم، ۱۹۳/۳، دار القلم، دمشق)

(3) عن أبي سعيد الخدري رضي الله عنه قال: قام فينا رسول الله ﷺ خطيباً بعد العصر، فلم يدع شيئاً إلى قيام الساعة إلا ذكره، وكان فيما قال: "إن الدنيا حلوة خضرة، وإن الله مستخلفكم فيها، فانظروا كيف تعملون؟ ألا، فاتقوا الدنيا: النساء". (مشكوة المصابيح، كتاب الآداب، باب الأمر بالمعروف، الفصل الثاني: ۴۳۷، قديمي)

(4) قال ابن شهاب: حدثني حميد بن عبد الرحمن أن أبا هريرة أخبر أن أبا بكر الصديق -

گیا کہ اپنے ایمان کی تجدید کرتے رہا کرو لا الہ الا اللہ پڑھ کر (1)۔ اس کا یہ مطلب نہیں کہ (معاذ اللہ) ان حضرات میں ایمان موجود نہیں تھا، یہاں دارالعلوم میں بھی بعض حضرات معلم ہیں، ان کی درس گاہ میں علم سیکھنے کے لیے طلبہ حاضر ہوتے ہیں اور بعض حضرات مبلغ ہیں کہ وہ مختلف مقامات پر خود سفر کر کے جاتے ہیں اور دین پہنچاتے ہیں، آج یہ بات نہیں کہ جس نے کلمہ پڑھ لیا اس میں دین سیکھنے کی لگن پیدا ہو جائے یا وہ خود اپنی جگہ ایمان کی تجدید میں لگا رہے، عربی مدارس جگہ جگہ خدا کے فضل سے قائم ہیں، تعلیم کا انتظام ہے، مگر دین کی لگن نہ ہونے کی وجہ سے بہت کم آدمی اپنے بچوں کو علم سیکھنے کے لیے بھیجتے ہیں، مسجدیں ویران ہیں، مسلمانوں کا محلہ ہونے کے باوجود کتنی مساجد ایسی ہیں جن میں اذان و جماعت کا اہتمام نہیں، کسی مسجد میں تھا ایک شخص اذان کہتا اور نماز پڑھ لیتا ہے، کسی میں دو تین نمازی ہوتے ہیں، ضلع کے ضلع ایسے ملیں گے جن میں کوئی عالم نہیں، حافظ نہیں، بہت علاقے ایسے ہیں جن میں بسنے والے مسلمانوں کو دین کی بنیادی چیزیں کلمہ وغیرہ بھی معلوم نہیں، صورت شکل، چال چلن، رسم و رواج کسی چیز سے بھی اسلام ظاہر نہیں ہوتا، رمضان المبارک کا مہینہ آتا ہے اور وہاں خبر تک نہیں ہوتی، پانچ وقت کی نماز ہی غائب ہے تو پھر تراویح کا کیا ذکر ہے؟ ہوٹل کھلے ہوئے ہیں اور خدا

=بعثه في الحجّة التي أمره عليها رسول الله ﷺ قبل حجة الوداع يوم النحر في رط
 يلوذن في الناس: أن لا يحج بعد العام مشرك، ولا يطوفن بالبيت عريان. (صحيح البخاري،
 كتاب المناسك، باب لا يطوف بالبيت عريان: ۱/۲۲۰، قديمي)

(1) عن أبي ذر قال: قلت: يا رسول الله، أوصني. قال: "إذا عملت سيئة، فاتبعها حسنة
 تمحها". قال: يا رسول الله، أمن الحسنات لا إله إلا الله؟ قال: "هي أفضل الحسنات". (حياة
 الصحابة، الباب الرابع عشر في رغبة الصحابة رضي الله عنهم في الذكر: ۳/۲۹۴، دلو القلم

کے قانون روزہ کو علی الاعلان توڑا جا رہا ہے، ان سب حالات کے پیش نظر دین حاصل کرنے کی لگن کا پیدا ہونا ضروری ہے، اس تبلیغ کا حاصل یہی ہے کہ دین سیکھنے کا جذبہ پیدا ہو جائے، کلمہ پڑھنے پڑھانے سے یہ ہرگز تصور نہ کریں کہ مسلمانوں کو مسلمان نہیں سمجھا جاتا، کلمہ پڑھ کر اور پڑھا کر اس کا مطلب اور مطالبہ سمجھایا جاتا ہے اور جن کو کلمہ یاد نہیں ان کو کلمہ یاد کرایا جاتا ہے، جن کو نماز یاد نہیں ان کو نماز یاد کرائی جاتی ہے، جن کو مطلب یاد نہیں ان کو مطلب سمجھایا جاتا ہے، اس کی بدولت بے شمار آدمی کلمہ سیکھ گئے، نمازیں سیکھ گئے، نمازیں پڑھنے لگے، حج میں کام کرنے کی وجہ سے بہت سے لوگوں کا حج صحیح طریقہ پر ادا ہونے لگا، لوگوں میں دین کا عام چرچا ہونے لگا، جگہ جگہ دینی مکتب و مدرسے قائم ہو گئے، بڑی عمر کے، لوگوں میں دین سیکھنے کے لیے سفر کرنے کا رواج ہو گیا، بکثرت لوگ زکوٰۃ دینے لگے، حرام معاملات سے پرہیز کرنے لگے، خدا کے راستے میں جدوجہد کے لیے جو شخص نکلے اس کے واسطے ہر نیکی کا ثواب سات لاکھ والی حدیث حضرت علی، ابوالدرداء، ابو ہریرہ، ابوامامہ، ابن عمر، جابر، عمران بن حصین رضی اللہ عنہم سے مروی ہے:

”ومن أرسل بنفقة في سبيل الله، وأقام في بيته، فله بكل درهم سبع مائة درهم، ومن غزا بنفسه في سبيل الله، وأنفق في وجهه ذلك، فله بكل درهم سبع مائة ألف درهم، ثم تلا هذه الآية: ﴿وَاللَّهُ يضاعف لمن يشاء﴾“ (1)

(1) ”عن علي وأبي الدرداء وأبي هريرة وعبدالله بن عمرو وجابر بن عبدالله وعمران بن حصين رضي الله تعالى عنهم كلهم يحدث عن رسول الله ﷺ أنه قال: ”ومن أرسل بنفقة في سبيل الله، وأقام في بيته، فله بكل درهم سبع مائة درهم، ومن غزا بنفسه في سبيل“

اس مضمون کی اور حدیثیں بھی ہیں، جمع الفوائد ج ۲ ص ۳، مجمع الزوائد (1) و منبع الفوائد ج ۵ ص ۲۸۲ میں ملاحظہ فرمائیں، یہ روایت أصالۃ غزوه اور جہاد سے متعلق ہیں، مگر جہاد کا مفہوم قتال سے عام ہے۔ فقط۔ واللہ اعلم۔

حررہ العبد محمود غفرلہ

دارالعلوم دیوبند ۱/۱۲/۸۹ھ

تبلیغی جماعت کے نقائص

السؤال:

(۱)۔ موجودہ فسادِ دین کے زمانہ میں عمومی تبلیغ کا صحیح طریقہ کیا ہونا چاہیے، آج کل جو تبلیغی نیچ پر کام ہو رہا ہے وہ بظاہر بہت نافع نظر آ رہا ہے، لیکن اکثر و بیشتر جگہ دیکھا گیا ہے کہ جو تبلیغی کارکن ہیں اسی نیچ پر کام کرتے ہوئے جن کو عرصہ گزر رہا ہے اور اس کام میں جڑنے کی برکت سے بہت سے فرائض سے آشنا ہوئے اور عملی حیثیت سے حج و زکوٰۃ وغیرہ جیسے فرائض کو انجام دے چکے ہیں، آج برسوں کے بعد ان کو دیکھا جا رہا ہے کہ وہ علانیہ، جن شادیوں میں منکرات ہیں، شرکت کرتے ہیں، مسجد میں نماز جنازہ ادا کرتے ہیں، چھوٹے چھوٹے قریوں میں، جہاں شرائط نہیں پائی جاتیں، جمعہ ادا کرتے ہیں اور بوقتِ عیدین بعد نماز مصافحہ و معانقہ کرتے ہیں اور جن تبلیغی کارکن حضرات کو دینی مدارس میں چندہ دینے کا شرف بھی حاصل ہے، وہاں باوجود بتلانے کے

= اللہ وانفق فی وجہہ ذلک، فله بكل درہم سبع مائۃ ألف درہم، ثم تلا هذه الآية:

﴿واللہ یضاعف لمن یشاء﴾۔ رواہ ابن ماجہ۔ (مشکوٰۃ المصابیح، کتاب الجہاد، الفصل

الثالث: ۳۳۵، قلبی)

(1) مجمع الزوائد: ۲۸۲/۵، باب ف المجاہدین ونفقتہم، دار الفکر

پردہ سے طالبات کی تعلیم کا نظم نہیں کرتے ہیں اور یومیہ مروجہ فاتحہ وغیرہ جیسی رسومات میں شریک ہوتے ہیں، بعض کارکن حضرات کی خدمت میں یہ بھی گزارش کی جاتی ہے کہ بھائی، دیکھو! فلاں محقق بزرگ خلیفہ تھانوی وغیرہ ہمارے مقام پر، ہماری طلب پر آنے کا ارادہ رکھتے ہیں اس سلسلہ میں کوشش کریں گے، مگر باوجود اطلاع ہونے کے شریک نہیں ہوتے، برخلاف اس کے اگر کوئی بزرگ یا عالم ان کی موجودہ جماعت کا حامی ساعی و داعی آنا چاہے وہ ان بزرگوں سے مرتبہ میں اور علم میں کتنا ہی گھٹیا کیوں نہ ہو، مگر اس کے لیے بڑے اہتمام سے اسٹیشن میں آدمی بھیجے جائیں گے اور ان کا ادب و احترام کر کے ان کے آدمی کو اطلاع بھی کی جائے گی اور جگہ جگہ بیانات بھی ہوں گے، مگر اس کے برخلاف ایک محقق عالم اور مصلح زمانہ کی آمد کی اطلاع دی جاتی ہے تو اس وقت منہ غم سے سکڑ جاتا ہے اور اس سلسلہ میں کوئی اہتمام نہیں ہوتا اور بعضوں کی یہ حالت ہے کہ روزمرہ کی تعلیم کے سلسلہ میں جو کوئی تبلیغی لگاؤ کا آدمی ہو وہ کتاب سنا تا ہے اور وہ نہ ہو تو ان میں ایک آدمی جو لگاؤ رکھتا ہے، مگر کتاب وغیرہ پڑھنے سے معذور ہو تو وہ کسی ایسے شخص کو کتاب پڑھنے کے لیے دے گا، جس کو دیکھ کر اردو صحیح پڑھنا نہیں آتا، مگر ایسا شخص یا بعض اوقات علماء حضرات بھی موجود ہوتے ہیں، جو زیادہ اچھے طریقے سے ان شاء اللہ کتاب پڑھ سکتے ہیں، مگر بد قسمتی سے ان کا حال یہاں یہ ہے کہ وہ اس کام سے دالہانہ لگاؤ نہیں رکھتے، ان کا طریقہ ایسا ہے کہ بوقت ضرورت مسائل کے خلاف ہونے پر بعض وقت ان لوگوں کو مسئلہ بتانے پر نہیں مانتے، بلکہ خود اپنی عملی علیحدگی اختیار کرتے ہیں، ایسے عالم کو بھی کتاب نہیں دیتے ہیں، اس کو چھوڑ کر دوسرے اناڑی کو کتاب سنانے کے لیے دیتے ہیں، جس کے اردو کے جملے غلط ہونے کی بنا پر جہلاء میں ہنسی مذاق کا ذریعہ

بن رہا ہے اور بعض اہل علم نے بھی اس کمی کو دیکھ کر ٹوکا، مگر پھر بھی اس کے باوجود جاہلوں کو کتاب سنانے کا موقعہ دیتے ہیں۔

غرض مندرجہ بالا منکرات کا جو درجہ ہے اس کو بتلا کر منکر سے اجتناب کرنے کی گزارش عمومی اور خصوصی طور سے کی جاتی ہے تو کہتے ہیں ایسا کرنا مصلحت کے خلاف ہے، اس لیے کہ آج وہ زمانہ کہاں رہا کہ لوگوں سے ہم چھوٹی چھوٹی منکرات کی خاطر علیحدگی اور ناراضگی کا اظہار کر سکیں، اس لیے کہ آج لوگ فرائض سے بھی نا آشنا ہیں، ایمان ان کا بہت کمزور ہو گیا ہے، کیا ان حضرات کا ایسا کہنا بجا اور درست ہے؟ کیا اس زمانہ کے فساد کی خاطر، عوام و خواص کے اتحاد و اجتماعی کام کی انجام دہی کی خاطر، مکروہ تحریمی اور بعض بدعات والے اعمال کو اختیار کر لیا جائے؟ اور ان کی ہاں میں ہاں ملا کر کہ ان کی دل شکنی نہ ہو اور وہ کہیں اتنے سخت احکامات دیکھیں تو بھاگ نہ جائیں، اس لیے ہم سابق اور پرانے کارکن حضرات کو ان کی اصلاح کی خاطر، خصوصاً غیر عالم یا عالم، تھوڑی دیر کے لیے ان کی تالیفِ قلوب کی خاطر منکرات میں مبتلا ہو جانا درست ہے؟

اس سے کہیں یہ تو نہیں ہوتا ہے کہ ان لوگوں کی خاطر، جو منکر کو دل سے برا سمجھ کر کیا ہے تو وہ عند الشرع معصیت کے عذاب و پرشش سے بری ہوتا ہے یا کیا حکم ہے؟

(۲)۔ آج کل کے تبلیغی کارکن حضرات میں بعض یہ بھی کہتے ہیں کہ آج عمومی

لوگوں میں دین کے احیاء کا صرف یہی ایک واحد ذریعہ ہے اور کام منہاج نبوت ہے، اس کے سوا دوسرے طریقہ تبلیغ کو، جس میں مشائخ حضرات وغیرہ لگے ہوئے ہیں، کم نافع، بلکہ بے سود ہونے کے درجہ میں سمجھتے ہیں، یہ خیالات و اقوال ان حضرات کے

کہاں تک صحیح ہیں؟

(۳)۔ جب کوئی شخص ہر منکر سے بچنے کی سعی کرتا ہے اور ہمارے امی نبی صلی اللہ علیہ وسلم کا بھی کارِ منصبی عمومی تبلیغ ہے، سمجھ کر ان جماعتوں کے ساتھ باوجود معصیت نکل جائے تو کیا عمومی اور جماعتی مصلحت کی خاطر دل سے برا سمجھتے ہوئے جماعت کے ساتھ دے، یا اس وقت بھی ادا باعرض کر کے معصیت سے اجتناب کیا جائے، جب ان میں رہ کر ایسا کرتے ہیں تو کہتے ہیں بہت تشدد ہے اور اس کی وجہ سے جماعت کام متاثر ہوتا ہے، تو اب ایسا خیال ہے تو پھر ایسے شخص کو صرف مقامی اجتماعات اور گشت کی حد تک ساتھ دے کر پھر خاموش رہنا یا بالکل شرکت ہی نہ کرنا چاہیے یا کیا کرے؟ رہبری چاہتا ہوں، جملہ مقاصد کے لیے رہبری چاہتا ہوں۔ فقط۔

العارض: احقر عبدالحمید عفی عنہ

الجواب: حامداً ومصلياً

(۱)۔ جو چیزیں شرعی منکرات ہیں ان کو منکر سمجھنا اور حسبِ حیثیت ان پر نکیر کرنا ضروری ہے، ان میں شرکت جائز نہیں، اگر تبلیغی کارکن منکرات میں شرکت کرتے ہیں تو وہ غلطی کرتے ہیں۔ ہاں! یہ ہو سکتا ہے کہ منکر پر نکیر سے پہلے ذہن کو کچھ ہموار کیا جائے، تاکہ وہ نکیر کو قبول کر لے اور اس سے باز آجائے، نیز ذہن کو ہموار کیے بغیر نکیر بے تاثیر ہوتی ہے، بعض لوگ ایسے بھی ہیں کہ ان کا ایمان بہت ضعیف ہے، علم بھی ان کو حاصل نہیں، ان کے لیے پہلے ایمان کی چیزوں کو پیش کرنا ضروری ہے، ان پر نکیر منکرات متعلقہ اعمال کا وقت دیر میں آتا ہے، حضرت اقدس تھانویؒ اور ان کے خلفاء کے اقوال و احوال سے بھی ایسا ہی معلوم ہوتا ہے، کسی محقق عالم مصلح کی تشریف آوری پر منہ چڑھانا اور ان سے استفادہ نہ کرنا بڑی محرومی ہے، تبلیغی جماعت کو اس کی ہدایت

نہیں، بلکہ ان کو تاکید کی جاتی ہے جس ہستی میں جانا ہو وہاں کے اہل علم کی خدمت میں ضرور حاضر ہوں اور ان سے دعا کی درخواست کرو، خواہ تبلیغی کام سے ان کو والہانہ تعلق ہو یا نہ ہو۔ بعض اہل علم اور تعلیم یافتہ حضرات کے متعلق اس کا بھی تجربہ ہوا کہ ان کے اعزاز کی خاطر ان سے تقریر یا کتاب سنانے کی درخواست کی گئی تو انہوں نے پھر تبلیغ اور تبلیغی جماعت کی اصلاح کے نام پر بہت کچھ نازیبا الفاظ فرمائے یا موضوع سے ہٹ کر مروجہ پیشہ درواغظوں کی طرح قصے اور چٹکلے سنا کر سامعین کا وقت ضائع کیا، مگر سب ایسے نہیں ہیں، جن کے متعلق اطمینان ہو کہ کام سے والہانہ تعلق نہ رکھتے کے باوجود کام اور جماعت کے متعلق مفید باتیں بتائیں گے، ان سے استفادہ کرنا چاہیے، لیکن مقدر سے یہ چیز مرض کے درجہ تک پہنچ گئی ہے، دیگر جماعتیں اور ادارے بھی اس مرض سے خالی نہیں، حضرت تھانویؒ کے بعض مجازین کے مریدوں کو دیکھا ہے کہ وہ اپنے پیر کے علاوہ دوسرے مجاز سے نہ عقیدت رکھتے ہیں، نہ استفادہ کرتے ہیں، نہ کشادہ روائی سے ملاقات کرتے ہیں، کہیں موقعہ ہوتا ہے تو کتر اجاتے ہیں، بعض مرتبہ زبانی یا تحریری الفاظ بھی ناشائستہ کہتے اور لکھ دیتے ہیں، مگر یہ خود ہی ان کی غلطی ہے، یہ نہیں کہا جائے گا کہ حضرت تھانویؒ کی تعلیم ہے یا ان کے خلفاء کی تعلیم ہے۔ استغفر اللہ۔

(۲)۔ خانقاہوں اور مدارس کا کام بہت اہم ہے، اس کو بے سود کہنا گمراہی

ہے، اتنا ضرور ہے کہ مدارس و خانقاہوں میں وہ آتے ہیں جن کے دل میں طلب ہو، جن کے دل میں طلب نہ ہو وہ نہیں آتے اور اکثریت ایسے ہی لوگوں کی ہے، تبلیغی جماعت بے طلب لوگوں کے پاس جاتی ہے، جس طرح نبی اکرم صلی اللہ علیہ وسلم بے طلب لوگوں کے پاس تشریف لے گئے، اس اعتبار سے تبلیغی جماعت کا کام زیادہ پھیلا ہوا ہے

اور اس کا نفع بھی ظاہر ہے، لیکن یہ تقابلی کا طریقہ ہرگز نہ اختیار کیا جائے، اس میں فتنہ ہے، اپنی اپنی جگہ پر سب حضرات کا کام بہت ضروری اور اہم ہے، کسی سے استغناء نہیں، ہر ایک کو دوسرے کے کام کو قدر کی نگاہ سے دیکھنا چاہیے، تخریبی تنقید سے بچنا چاہیے، ورنہ اس تخریبی تنقید کا عمومی دروازہ کھل گیا تو بس تنقید، تحقیق، تجزیل، تفسیق، تھلیل کا بازار گرم ہو کر تکفیر تک نہ پہنچ جائے، کوتاہیوں سے کون خالی ہے؟

(۳)۔ منکر و معصیت میں شرکت نہ کرے (1)، اگر جماعت میں نکلے اور

وہاں شرکتِ معصیت پر مجبور کیا جائے تو ان سے کہہ دے کہ میں معذور ہوں۔ اس پر وہ مجبور کریں تو سے رخصت ہو کر چلا آئے، آئندہ اگر وہ جانے کے لیے کہیں تو شرط کر لے کہ میں معصیت میں شریک نہ ہوں گا، یہ شرط منظور ہو تو میں چلتا ہوں، ورنہ مجھے معاف کیا جائے، ہر جماعت میں تو شاید یہ بات نہ ہو کہ معصیت میں ضرور شرکت کرتی ہو، ایسی جماعت کے ساتھ چلا جایا کرے جس میں معصیت میں شرکت نہ ہوتی ہو، ورنہ مقامی گشت و اجتماع پر کفایت کر لیا کرے۔ فقط۔ واللہ تعالیٰ اعلم۔

حررہ العبد محمود غفرلہ

دارالعلوم دیوبند ۲۹/۶/۹۰ھ

الجواب صحیح۔ بندہ محمد نظام الدین عثمی عنہ

دارالعلوم دیوبند

(1) "وعن أبي قلابة: لاتجالسوا أهل الهواء، ولا تجادلوهم؛ فإني لا آمن أن يغمسوك في ضلالتهم، ويلبسوا عليكم ما كنتم تعرفون، قال أيوب: كان والله- من الفقهاء ذوي الألباب، وعن عمر بن عبدالعزيز رحمه الله، كان يكذب في كتيبه: إني أحذركم ما مالت إليه الأهواء، والزيغ البعيدة". (الاعتصام للشاطبي رحمه الله، باب ذم البدع، فصل الوجه الثالث

کیا تبلیغ تعلیم سے افضل ہے؟

السوال:

یہاں ایک مسئلہ بہت عام ہو گیا ہے، وہ یہ کہ تبلیغی کام تعلیم دین سے (ناظرہ قرآن ہی کیوں نہ ہو) زیادہ اہم اور افضل (فرض) ہے، گزارش یہ ہے کہ تبلیغی کام تعلیم دین سے (ناظرہ قرآن ہی کیوں نہ ہو) کیا افضل ہے؟ بیان فرمائیں۔

الجواب: حامداً ومصلياً

یہ خیال اصول تبلیغ کے بھی خلاف ہے، یعنی علم چھوڑ کر تبلیغی میں جانا غلط ہے، البتہ تعطیل اور فارغ اوقات میں جانا بہتر ہے، نیز کسی مدرس کو مجاہدہ کی مشق کے لیے یا کسی اور مصلحت کے تحت اگر کبھی تبلیغ کے لیے بھیجا جائے، اس طرح کہ اس کے متعلق تعلیم میں بھی حرج نہ ہو تو یہ دوسری بات ہے۔ فقط۔ واللہ تعالیٰ اعلم۔

حررہ العبد محمود وغفرلہ

الجواب صحیح۔ بندہ نظام الدین عفی عنہ

دارالعلوم دیوبند

مدارس اور تبلیغی کام

حضرت اقدس دامت برکاتہم!

السلام علیکم ورحمۃ اللہ وبرکاتہ

گزارش خدمت اقدس میں یہ ہے کہ ایک استفتاء بسلسلہ موجودہ تبلیغی جماعت آیا ہے، دو کا جواب اپنی سمجھ کے مطابق لکھ دیا ہے، تیسرے کے جواب میں تردد

ہے، حضرت والا تینوں کے بابت اپنی تحقیق تحریر فرمائیں، کیوں کہ وقتی اعتبار سے بہت اہمیت رکھتا ہے، ہم لوگوں سے لوگ مشورہ بھی کرتے ہیں، اس کی شرعی حد اگر معلوم ہو جائے تو اس کی رعایت کرتے ہوئے مشورہ دیں گے۔

(۱) بعض فارغ شدہ مولوی موجودہ صورت تبلیغ میں شریک ہونا فرض کہتے ہیں، ان کا کہنا درست ہے یا نہیں؟ اس کی کوئی فقہی اصل تحریر فرمائیں۔

(۲) خانقاہ اور مدارس سے موجودہ صورت تبلیغ افضل و مندوب ہے یا نہیں؟ اس کو بھی مدلل تحریر فرمائیں۔

(۳) اہل حضرات کا تبلیغ میں لگنا وقتی اعتبار سے زیادہ بہتر ہے یا تعلیم میں لگنا؟ دینی رجحانات پامال ہو چکے ہیں، مدارس جو چل رہے تھے وہ ٹوٹ رہے ہیں، خانقاہیں ویران ہو رہی ہیں، دینی رجحانات اگر عام ہو جائیں تو سب زندہ ہو جائیں گے، اس اعتبار سے وقتی طور پر اہل حضرات کا تبلیغ میں لگ کر دینی رجحان پیدا کرنا، ہزاروں مدارس اور خانقاہوں کو آباد کرنا زیادہ بہتر ہے یا تعلیم میں لگنا؟

المستفتی: محمد انصار بہاری

الجواب: حامداً ومصلياً

عقائد حقہ، اخلاقِ فاضلہ، اعمالِ صالحہ کی تحصیل فرض ہے۔ (۱) اور حسبِ حیثیت ان کی تبلیغ و اشاعت بھی لازم ہے۔ (۲) مگر تحصیل و تبلیغ کی کوئی معین و شخصی

(۱) "واعلم أن تعلم العلم يكون فرض عين، وهو بقدر ما يحتاج لدينه". (الدر المختار) وفي رد المحتار: "قال العلائي في فصوله: من فرائض الإسلام تعلم ما يحتاج إليه العبد، في إقامة دينه، وإخلاص عمله لله تعالى، ومعاشره عباده". (المقدمة: ۴۲/۱، سعيد)

(۲) عن عبد الله بن عمرو أن النبي ﷺ قال: "بلغوا عني ولو آية". الحديث.

(صحيح البخاري: كتاب الأنبياء، باب ما ذكر عن نبي إسرائيل، ۴۹۱/۱، قديمي)

صورت علی الاطلاق لازم نہیں کہ سب کو اس کا مکلف قرار دیا جائے، مدارس، خانقاہوں، انجمنوں، کتابوں، رسالوں، اخباروں، مواعظ، مذاکرات، تقاریر، مجالس، تعلیمات، توجہات اور ان کے علاوہ بھی جو صورتیں معین و مفید ہوں ان کو اختیار کیا جاسکتا ہے، جب تک ان میں کوئی فتنہ اور مفسدہ نہ ہو، مختلف استعداد رکھنے والوں کے لیے کوئی خاص صورت اہل و نفع ہو، اس کا انکار بھی مکابہ ہے اور اس خاص صورت کو سب کے لیے لازم کر دینا بھی تھمیق و تجھیر ہے، اگر کسی فرد یا جماعت کے لیے اسباب خاصہ کی بنا پر دیگر طرق مسدود یا حذر ہوں اور کوئی ایک ہی طریقہ متعین ہو تو ظاہر ہے کہ اس واجب کی ادائیگی کے لیے اس طریق کو مشخص تصور کیا جائے گا، واجب تجھیر کی ادائیگی اگر ایک ہی صورت میں منحصر ہو جائے تو ظاہر ہے کہ اسی صورت کو لازم کہا جائے گا اور تجھیر میں تجھیر ہوگی۔

مثلاً کفارہ یمین میں اشیائے ثلاثہ، تحریر رقبہ، اطعام عشرۃ مساکین، او کو تہم (لباس) میں تجھیر ہے، لیکن اگر کسی پر ان میں سے دو کا راستہ مسدود ہو تو ایک کی تعیین خود بخود لازم ہو جائے گی اور جیسے اضحیہ میں اشیائے ثلاثہ: شاة، بقر، اہل میں تجھیر ہے، مگر دو کے مفقود ہونے سے ایک کی تعیین خود بخود ہو جائے گی، التفسیر والتجہیر میں اس کی تفصیل موجود ہے۔

تبلیغی جماعت کا اصل مقصد دین کی طلب کا عام کرنا ہے، جس سے مدارس کو طلبہ بھی کثرت سے ملتے رہیں اور خانقاہوں کو ذاکرین بھی کثرت سے ملیں اور ہر مسلمان کے دل میں دین کی اہمیت پیدا ہو، اہل مدارس اور اہل خانقاہ حضرات کو جب موقعہ تبلیغی جماعتوں کے ساتھ تعاون کرنا چاہیے، اگر ان میں کوتاہی اور خلاف اصول

چیزیں دیکھیں تو خیر خواہی اور ہمدردی سے ان کو نصیحت کریں، اصلاح فرمائیں۔

اور جماعتوں کے ذمہ ضروری ہے کہ خانقاہوں اور مدارس کا پورا احترام کریں اور اپنی اصلاح کے لیے ان حضرات سے مشورہ لیں اور ان کی ہدایات کو دل و جان سے قبول کریں، ان کو ہرگز ہرگز یہ دعوت نہ دیں کہ یہ حضرات اپنے دینی مشاغل کو ترک کر دیں، مدارس اور خانقاہوں کو بند کر کے تبلیغ کے لیے نکل کھڑے ہوں۔

دینی مدارس کا قیام از حد ضروری ہے، ورنہ صحیح علماء پیدا ہونے بند ہو جائیں گے اور دین جاہلوں کے ہاتھ میں جا کر کھلونا بن جائے گا، خانقاہوں کا قیام بھی ضروری ہے، اس لیے کہ محض کتابیں پڑھنے سے عامۃً تزکیہ باطن نہیں ہوتا اور بغیر اخلاقِ رذیلہ کی اصلاح کے اخلاص پیدا نہیں ہوتا جو کہ روح ہے جمیع اعمالِ صالحہ کی، تمام اعمالِ بغیر اخلاص کے ایسے ہیں جیسے بے جان ڈھانچہ ہوتا ہے، اخلاص اکابر اہل اللہ کی صحبت اور ان کی ہدایات پر عمل کی برکت سے حاصل ہوتا ہے، ابن عمر رضی اللہ عنہما سے مرفوع روایت ہے:

”لکل شیء معدن، ومعدن التقوی قلوب العارفين۔“ (1)

امید ہے کہ تحریر مذکور سے ہر سوال کا جواب نکل آئے گا۔ فقط۔

واللہ سبحانہ و تعالیٰ اعلم۔

حررہ العبد محمود عفی عنہ

دارالعلوم دیوبند ۳۰/۳/۸۸

اساتذہ کو تبلیغی جماعت میں بھیجنا

ایک صاحب نے سوال کیا: عربی مدارس کے اساتذہ کو تبلیغی جماعت میں جانے کے لیے ماہانہ تین دن یا سالانہ چلہ یا زندگی کے تین چلہ یا ایک سال کی تعطیل تنخواہ کے ساتھ دی جاسکتی ہے یا نہیں؟

ارشاد: اگر ضرورت ہو تو دی جاسکتی ہے، تعلیم کا مقصود دین کی اشاعت ہے، آخر مدرسہ والے مدرسہ کے پیسے سے رسالہ بھی نکالتے ہیں، مدرسہ کے پیسے سے وعظ کے لیے بھی بھیجتے ہیں، جلسوں میں شرکت کے لیے بھیجتے ہیں، یہ سب کا سب تعلیم کے مقاصد سے ہے، اگر وہاں کے لوگ اس سفر کو مناسب سمجھتے ہیں اور اس کی ضرورت بھی ہے تو وہاں کر سکتے ہیں۔ (ملفوظات ۶/۴۰)

تبلیغی جماعت کا تعلق اساتذہ

دارالعلوم دیوبند اور مظاہر علوم سے

السوال:

(۱) تبلیغی جماعت، جس کا مرکز بستی نظام الدین دہلی ہے، از روئے شرع

شریف کیسی ہے؟

(۲) دریافت طلب امر یہ ہے کہ کیا علماء دیوبند بھی اس کے خلاف ہیں؟

(۳) کیا مذکورہ بالا تبلیغی جماعت اصول اسلام و قوانین کے خلاف کام کر رہی

ہے؟

(۴) کیا مندرجہ بالا تبلیغی جماعت دیوبندی مسابک اور حضرت مجدد الف ثانی

اور حضرت شاہ ولی اللہ محدث دہلوی اور علماء حق کے مسلک کے خلاف ہے؟

(۵)۔ یہاں پر عوام الناس میں مشہور ہو رہا ہے کہ ذیل کے علمائے دیوبند ا۔ مولانا فخر الحسن صاحب، صدر مدرس دارالعلوم دیوبند، ۲۔ مولانا عبدالاحد صاحب، محدث دارالعلوم دیوبند، ۳۔ مولانا ارشاد احمد صاحب، مبلغ دارالعلوم دیوبند، ۴۔ مولانا انظر شاہ صاحب کشمیری، استاذ دارالعلوم دیوبند، ۵۔ مولانا ابوالکلام صاحب، مبلغ دارالعلوم دیوبند، ۶۔ مولانا محمد یعقوب صاحب، مظاہر علوم سہارن پور، ۷۔ مولانا عبدالرحیم اور ۸۔ حضرت مولانا قاری محمد طیب صاحب، مہتمم دارالعلوم دیوبند نے بھی اور دیگر علماء دیوبند نے اس تبلیغی جماعت کے خلاف اپنی اپنی رائے دی ہیں، کیا یہ بات صحیح ہے؟

الجواب: حامداً ومصلياً

(۱)۔ اس جماعت کے اصول شریعت کے مطابق اور بہت اہم ہیں ”چھ باتیں“ کے نام سے چھپے ہوئے ہیں، ان پر عمل کرنے سے اعتقادی، اخلاقی، عملی اصلاح ہوتی ہے۔

(۲)۔ اس جماعت کے پہلے بزرگ اور بانی حضرت مولانا محمد الیاس صاحب تھے، جو کہ دیوبند کے پڑھے ہوئے اور حضرت شیخ الہند کے بہت قابل اعتماد شاگرد تھے، دارالعلوم دیوبند کے صدر مہتمم حضرت مولانا قاری محمد طیب صاحب مدظلہ اہتمام سے تبلیغی اجتماعات میں شریک ہوتے ہیں سہارن پور کے اجتماع میں ان چھ نمبروں پر ہی تقریر فرمائی اور ہر نمبر کو قرآن کریم اور حدیث شریف سے ثابت کر کے فرمایا کہ اس دور میں یہ طریقہ نہایت جامع ہے، ہمہ گیر ہے، انتہائی مفید ہے، متعدد تقریریں ان کی طبع بھی ہو چکی ہیں، دہلی نظام الدین خط لکھ کو خود بھی اجتماعات میں شرکت کی

خواہش کی اور دواہر العلوم میں جماعتیں بھیجنے کی فرمائش کی، اب بھی جماعتیں آتی ہیں، آج بھی ایک جماعت آئی اور اس نے ایک مسجد میں قیام کیا، خبر ملنے پر اس جماعت کو دارالعلوم کے مہمان خانہ میں بلا کر قیام کرایا اور تمام طلبہ میں اس جماعت نے کام کیا، بقرہ عید کی تعطیل میں یہاں سے طلبہ کی جماعت نکلنے کا انتظام کیا جا رہا ہے، حضرت مولانا فخر الحسن صاحب صدر مدرس دارالعلوم دیوبند بھی شرکت فرما رہے ہیں، مستقل سفر کر کے مدارس کے اجتماع میں بھی تشریف لے گئے تھے، حضرت مولانا محمد الیاس صاحب کے ہمراہ بارہا میوات وغیر کے علاقہ میں تشریف لے گئے، حضوت مولانا عبد الاحد صاحب مدظلہ اس جماعت سے محبت کرتے ہیں اور جماعت کو اپنے مکان پر لے جا کر دعوت کا اہتمام فرماتے ہیں، حضرت مولانا ارشاد صاحب نے مستقل جماعت کی مدافعت کے لیے مناظرہ کیے اور بارہا اس مقصد کے لیے طویل طویل سفر کیا۔

سہ ماہی، شش ماہی، سالانہ امتحان کے موقع پر یہاں کے طلبہ کو جمع کر کے باہر نکلنے پر آمادہ کیا جاتا ہے، اجتماع کے موقع پر عامۃً حضرت مولانا انظر شاہ صاحب تقریر فرماتے ہیں اور ترغیب دیتے ہیں۔

مدرسہ مظاہر علوم تو پورے طور پر ہمیشہ ہی اس جماعت کی نصرت کے لیے اپنے آدمی بھیجتا اور سعی کرتا رہتا ہے، مولانا محمد یعقوب صاحب مدرس مظاہر علوم بھی اجتماعات میں شرکت کرتے رہتے ہیں، مولانا عبدالرحیم صاحب نہ دارالعلوم کے مدرس ہیں، نہ مظاہر علوم کے، ممکن ہے کہ اس نام کے کوئی صاحب مخالف جماعت ہوں، مگر ان کی مخالفت کی وجہ سے نہ یہ کہنا صحیح ہے کہ علماء دارالعلوم دیوبند اس جماعت کے مخالف ہیں، نہ یہ کہنا صحیح ہے کہ علمائے مظاہر علوم سہارن پور اس کے مخالف ہیں، بلکہ یہ کہا جائے

گا کہ مولانا صاحب موصوف خود ہی علماء دارالعلوم دیوبند و مظاہر علوم کی رائے سے اختلاف یا مخالفت رکھتے ہیں، یہ بھی ممکن ہے کہ انہوں نے کچھ تشبیہ کی ہو، جس سے ان کو مخالف تصور کیا گیا ہو۔

(۳)۔ اس کا جواب ۲۱ میں واضح ہے۔

(۴)۔ جو کام قرآن و حدیث کے موافق ہو ان حضرات کے مسلک کے

خلاف کیسے ہو سکتا ہے؟! (1)

(۵)۔ اس کا جواب اوپر آ گیا، مزید تفصیل مطلوب ہو تو حضرت مہتمم مدظلہ کی

تقریر مطبوعہ ”کیا تبلیغی کام ضروری ہے؟“ اور ”تبلیغی جماعت پر اعتراضات اور ان کے

جوابات“ مطالعہ فرمائیں، کوئی ایک فرد یا چند افراد کوئی غلطی یا کوتاہی کریں اور اس پر اہل

علم حضرات تشبیہ فرمائیں تو یہ اصلاح کے لیے ہے اور اس کی ہمیشہ ہر جگہ ضرورت رہتی

ہے، کیوں کہ کوتاہی سے کوئی خالی نہیں، ہر جماعت اور ہر ادارہ میں ہوتی ہے اور اکابر

اصلاح و تشبیہ فرماتے رہتے ہیں، اس کو مخالفت سمجھنا اور کہنا تصورِ فہم ہے یا عناد ہے۔ فقط

واللہ تعالیٰ اعلم۔

حررہ العبد محمود غفرلہ دارالعلوم دیوبند ۲۸/۱۱/۹۲ھ

الجواب صحیح۔ بندہ نظام الدین عفی عنہ

دارالعلوم دیوبند ۲۹/۱۱/۹۲ھ

(۱) موجودہ تبلیغی نصوص قرآن کریم اور نصوص احادیث سے ثابت ہونے کے ساتھ ساتھ صحابہ کرام رضی

اللہ عنہم کی زندگی میں نظائر کثیرہ کا حامل ہے۔ اللہ تعالیٰ کا ارشاد ہے:

﴿وَلَتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَٰئِكَ

هُمُ الْمَفْلُحُونَ﴾ . (آل عمران: ۱۰۴)

تبلیغی جماعت کی کوتاہی اور اس کا علاج

السوال:

تبلیغی جماعت کے امیر، نیز شرکت کرنے والے افراد اپنی چند روزہ کلمہ و نماز کی تحریکی گشت پر اتنا نازاں ہیں کہ علماء حقہ کی قدر تو درکنار، بلکہ ان کی توہین و تذلیل کرتے ہیں اور سر بازار عوام میں کہتے ہیں یہ لوگ مدارس سے تنخواہ لیتے ہیں، نذرانے وصول کرتے ہیں، لیکن عوام کو صحیح معنی میں دین سکھانا تو درکنار، کلمہ و نماز کی تحریک میں بھی شامل نہیں ہوتے، علماء کی مجبوریوں سے آپ اچھی طرح واقف ہوں گے، علماء کثیر تعداد میں مدارس میں تدریسی خدمت انجام دیتے ہیں اور مساجد کی امامت کی ذمہ داری بھی ان کا خاص مشغلہ ہے، مدارس اور مساجد، تعلیم و تبلیغ کے اہم مراکز ہیں، جنہیں چند روزہ نمازی دین کی کوئی خدمت ہی تصور نہیں کرتے، علماء پر آوازیں کتے ہیں۔

تبلیغی جماعت کے امراء، دینی تعلیم سے ناواقف، اکثر و بیشتر قرآن کو بھی صحیح نہیں پڑھ سکتے، بلکہ جہلاء کی تعداد زیادہ رہتی ہے انہیں میں سے کسی معمولی اردو خواں کو امیر بنا دیا جاتا ہے، وہ عوام کے سامنے نیابتِ رسول کے فرائض قال اللہ وقال الرسول کے ذریعہ دو دو گھنٹے تین تین گھنٹے جھوم جھوم کر تقریریں کر کے ادا کرتے ہیں، لیکن کوئی خوف نہیں ہوتا، اللہ پر افترا ہوگا، یا رسول پر، مسائل تو قیاسی بھی ہیں، اجماعی بھی، لیکن عوام کو دین کی طرف مائل کرنے کے لیے ”اللہ فرماتے ہیں، رسول فرماتے ہیں“ کو نہیں چھوڑ سکتے، حالاں کہ تجربہ سے ثابت ہے کہ مدارس کے طلبہ کی جب انجمنیں ہوتی ہیں اور ہمارے علماء کی جماعت ان کی نگرانی کرتی ہے، تو مبتدی اور متوسط تو درکنار دورہ حدیث کے طلبہ بھی ایک آدھ گھنٹہ صحیح نہیں بول پاتے، مجھے ایسا معلوم ہوتا ہے کہ اکابرین

پر ایسا ناروا حملہ محض مخالفت کی وجہ سے نہیں کرتے ہیں، ورنہ عام طور پر علماء کی جماعت بنائی جا رہی ہے، ہندوستان کے کونے کونے سے آپ حضرات کے کان تک یہ صدائیں پہنچی ہوں گی، ایک میری بات ہو تو ضرور شکایت ہے، لیکن جو اس کا ہیضہ ہی شروع ہو جائے تو نیکی لگان اور انجکشن دلانا لازمی ہے، لہذا دریافت طلب یہ ہے کہ علماء کی تذلیل و توہین و طعن و تشنیع جائز؟ جب کہ وہ اپنے فرائض کو انجام دینے کی وجہ سے ان کی جماعت میں شریک ہونے سے مجبور ہیں۔ اور ہمارے اکابرین میں سے کون کون حضرات کتنے دنوں کا چلہ کر چکے ہیں؟ اس سے بھی باخبر کیا جائے، تاکہ تبلیغی جماعت کو عبرت ہو اور آوازیں کسنا، برا بھلا کہنا چھوڑ دیں، ورنہ آپ حضرات تک بھی یہ وبا پہنچ سکتی ہے۔ فقط۔

السائل: مولانا رستم علی قاسمی

صدر المدرسین مدرسہ رشدیہ محلہ اشرف جک موضع۔ ضلع در بھنگہ

الجواب: حامداً و مصلياً

کلمہ نماز وغیرہ کو اللہ پاک کی نعمت عظیمہ تصور کرتے ہوئے شکر حق ادا کرنا تو واجب ہے کہ اس سے مزید کی توفیق ہوگی ﴿لَبَانَ شَكَرْتُمْ لَأَزِيدَنَّكُمْ﴾۔ (ابراہیم: ۷) لیکن اس پر ناز کر کے دوسروں کو حقیر و ذلیل سمجھنا سخت معصیت ہے کہ یہ تکبر ہے، جس کی سزا جہنم ہے۔ (1) اللہ پاک حفاظت فرمائے، اس تبلیغی کام کے اہم نمبروں میں سے ایک اہم نمبر ”اکرام مسلم“ کا بھی ہے، مذکورہ روش اس نمبر کے خلاف ہے، اس غلط طریقہ کو تبلیغی کام کی طرف منسوب کرنا، اصل کام کو بدنام کرنا

(1) قال الله تعالى: ﴿قِيلَ ادْخُلُوا ابْوَابَ جَهَنَّمَ خَالِدِينَ فِيهَا قَبَسَ مَثْوَى الْمُتَكَبِّرِينَ﴾

ہے، ان کی پوری نگرانی کی ضرورت ہے، کام چوں کہ زیادہ پھیل چکا ہے، اس لیے ہر جماعت کو عالم اس میں میسر نہیں آسکتا، جو واقعی علمائے حق ہیں، وہ جن مشاغل کو اختیار کیے ہوئے ہیں (تدریس، تذکیر، تصنیف وغیرہ) ان کے اوقات میں اتنی گنجائش نہیں کہ جماعتوں کے ساتھ جائیں اور ہر جماعت کی امارت کے فرائض انجام دیں اور جو علماء نام کے علماء ہیں کہ محض فارغ ہو گئے، نہ کوئی صحیح تذکیر و وعظ کا سلیقہ ہے، نہ تصنیف و تالیف کی صلاحیت رکھتے ہیں، نہ تدریس کے اہل ہیں ان سے توقع ہی کیا کی جاسکتی ہے کہ وہ اصلاح کریں گے؟ کتابوں کی عبارتیں بھی صحیح نہیں پڑھ سکتے، آیات و روایات و مسائل کا تو پوچھنا ہی کیا ہے؟ اس مجبوری کی وجہ سے جماعت ہی میں سے کسی کو امیر بنا دیا جاتا ہے، پھر جماعتوں کو مقید کر دیا جاتا ہے کہ وہ چھ نمبروں سے زائد بات نہ کہیں، جو مستقل وعظ کی شکل میں ہو جائے، اگر کچھ کہنا ہو تو زبانی نہ کہیں، بلکہ کتاب سنادیں، تاکہ ان کی ذمہ داری کچھ نہ رہے، پھر جو شخص اس میں زیادہ محنت کرتا ہے حق تعالیٰ کی طرف سے اس کو ملتا بھی ہے، چنانچہ بعض ایسے آدمی بھی ہیں جو جماعت میں کام کرنے اور اصول کی پابندی کی وجہ سے کئی کئی گھنٹے تقریر کرتے ہیں اور ان کی تقریر صحیح ہوتی ہے، مگر جماعتوں کے تناسب سے ایسے آدمی خال خال ہیں۔

جو لوگ آیات و احادیث بکثرت بیان کرتے ہیں، اگر ان کا مقصود فقہی اجتہادی مسائل کا استخفاف ہے؟ (معاذ اللہ) تو نہایت خطرناک پہلو ہے۔ (1) اس کا

(1) قرآن کریم اور دیگر شعائر دینیہ معظمہ کا استخفاف فقہائے کرام نے جملہ کفریات میں شمار کیا ہے:

قال الفارسي رحمه الله في شرح الفقه الاكبر: "وفي تمة الفتاوى: من استخف بالقرآن او

بالمسجد، او بنحوه مما يعظم في الشرع كفر". (فصل في القراءة والصلوة: ١٦٧، قديمي)

پوری طرح سدباب ضروری ہے، اگر ان کا مقصود یہ ہے کہ فقہی اجتہادی مسائل میں ائمہ کا اختلاف بھی ہوتا ہے مفتی بہ اور غیر مفتی بہ، راجح و مرجوح اقوال بھی ہوتے ہیں اور صورتِ مسئلہ کچھ بھی بدل جائے تو حکم بدل جاتا ہے، نیز مسائل میں قیود و شروط بھی ہوتے ہیں، جو پورے طور پر متحضر نہیں ہوتے، اس لیے ایسے مسائل کا بیان فرمانا علمائے حق ہی کا منصب ہے، اس لیے تبلیغی جماعت کے عام لوگ ان مسائل کو بیان نہیں کرتے، تو یہ پہلو قابلِ قدر اور لائق تحسین ہے۔

تبلیغی جماعت کے اصول میں سے ہے کہ جو حضرات علماء و مشائخ دینی مشاغل میں لگے ہوئے ہیں ان کو باہر نکلنے کی دعوت ہرگز نہ دی جائے جیسا کہ ”چھ باتیں“ میں تصریح ہے۔ (1)

البتہ اس کام کو پسند کرنے والے اور بغیر چلہ ہی وقتاً فوقتاً اس میں شرکت کرنے والے بہت علماء ہیں، حضرت مولانا محمد یوسف صاحب رحمہ اللہ کی سوانح میں بہت تفصیل ملے گی، خود یہاں دارالعلوم دیوبند کے صدر مہتمم حضرت مولانا محمد طیب صاحب مدظلہ نے میرے سامنے فرمایا کہ میں بھی چلہ میں جاتا، مگر وقت میں گنجائش نہیں اور اپنے سامنے طلباء کی زمانہ تعطیل میں جانے کے لیے کوشش فرمائی اور چلہ کو بہت اہمیت دی۔

جہاں جہاں جماعت جائے وہاں کے علماء ان کی نگرانی فرما کر غلطیوں پر تنبیہ فرمائیں، انشاء اللہ تعالیٰ نفع ہوگا۔ منتظر۔

حررہ العبد محمود عفی عنہ

دارالعلوم دیوبند

تبلیغی چلہ وغیرہ کا اور مسجد میں اعتکاف کرنے کا ماخذ

بِسْمِ اللّٰهِ الرَّحْمٰنِ الرَّحِیْمِ

الاستفسار (۴۱۰۳): (۱)

ما قول العلماء من اهل السنة والجماعة في المسائل الآتية:

(الف) الجماعة التبليغية المتعارفة كيف ذلك أصول الشريعة

الغراء الملة البيضاء؟

(ب) الأربعينة التي في الجماعة هل لها أصل ثابت في الدين

المتين؟

(ج) جرت عادة أولئك المبلغين البيوتة في المساجد، المآكل

والمشارب فيها، وهم يقولون: نحن معتكفون نفلاً، هل لهم فيه سعة أم حرام؟

(د) ما حکم من يكفر الجماعة المذكورة بأسرها حتى حُماها

(۱) الاستفتاء: علماء اہل سنت والجماعہ مسائل ذیل میں کیا فرماتے ہیں؟

الف: تحارف تبلیغی جماعت کا اصول شریعت کے مطابق کیا حکم ہے؟

ب: جماعت میں جو چلہ ہوتا ہے دین میں اس کی کوئی اصل ہے؟

ج: ان مبلغین کی عادت نقلی اعتکاف کر کے مساجد میں رات گزارنے، کھانے پینے کی ہے، کیا اس کی

گنجائش ہے یا یہ حرام ہے؟

د: جو جماعہ مذکورہ کی بالکلہ تکفیر کرے حتیٰ کہ اس کے معاونین اور پابندین کی بھی، کیا حکم ہے؟

فقط توجروا عند اللہ۔

(۱) المستفتی عبدالجبار ۱۳/۲/۷۷ھ

(۲) محمد نظام الدین عفا عنہ

(۳) بندہ محمد مفیض اللہ عفا عنہ

و مو تسہا؟

نرجو من جنابکم الجواب مع غراء الأدلة والکتاب، کی بتیسرنا
إرسال الفتوى إلى الممالك العربية للتصديقات، فليكتب خلاصة الأجوبة
بالبلاغة مختصراً، ولتزين كلتا العبارتين بالإمضاء والمهر الخاص - فقط -
توجروا عند الله -

(۱) المستفتی عبدالجبار ۷۷/۲/۳ء

(۲) محمد نظام الدین عفا عنه

www.E-IQRA.info

(۳) بندہ محمد مفیض اللہ عفا عنه

باسمہ سبحانہ و تعالیٰ

الجواب: وبیہ ازمۃ الحق والصواب

دین کا سیکھنا سکھانا اور اس پر عمل کرنا فرض ہے، دین سیکھنے کے لیے جس کو
سہولت ہے کہ مدارس دینی میں داخل ہو کر باقاعدہ پورا نصاب پڑھے تو وہ یہی صورت
اختیار کر لے، جس کے پاس اتنا وقت نہیں یا اتنی مالی وسعت نہیں یا عمر زائد ہو چکی ہے یا
حافظہ و ذہن ایسا نہیں تو خواہ وہ خود آہستہ آہستہ اہل دین سے زبانی سیکھے یا کتاب کے
ذریعہ سیکھے یا اہل دین کی تقریر سے سیکھے، غرض جو صورت اس کے قابو کی ہو، اس کو اختیار
کرے، اس مقصد کے لیے تبلیغی جماعتیں نکلتی ہیں، دہلی نظام الدین بڑا مرکز ہے، ان
جماعتوں میں ان پڑھ، کاشت کار، مزدور، تاجر، ملازمت پیشہ، اہل صنعت، کارخانہ دار،
اہل علم، گریجویٹ، ہر طبقہ کے لوگ ہوتے ہیں، اپنے مصارف سے سفر کرتے ہیں، کوئی
ایک دن کے لیے نکلا، کوئی دو دن کے لیے، تین دن، دس دن، بیس دن، چالیس دن، چار

مہینے، سال بھر، تین سال کے لیے، جس کو جتنا وقت ملا وہ نکلا ہر فرد اپنے بڑے سے سیکھتا ہے اور چھوٹے کو سکھاتا ہے، کسی نے کلمہ سیکھا، کسی نے نماز سیکھی، کسی نے قرآن کی سورتیں سیکھیں، کسی نے ترجمہ و مطلب سیکھا، کسی نے حدیثیں سیکھیں، پھر یہ لوگ گشت کے لیے نکلتے ہیں اور اپنے بھائیوں کے پاس جا کر نہایت ہمدردی و دل سوزی سے ان کی خوش آمد کر کے ان کو مسجد لاتے ہیں، دین کی اہمیت بتلاتے ہیں، نماز کی طرف توجہ دلاتے ہیں، کوئی وضو کراتا ہے، کوئی الحمد یاد کراتا ہے، کوئی قل ہو اللہ احد یاد کراتا ہے، کوئی تشہید یاد کراتا ہے، مسجد میں عموماً رات گزارتے ہیں، اعتکاف کی نیت کرتے ہیں، نوافل پڑھتے ہیں، تہجد کا سب کو عادی بناتے ہیں، دُعا میں روتے ہیں، پیدل سفر کرتے ہیں، گاؤں در گاؤں پھرتے ہیں، بس اور ٹرین سے بھی سفر کرتے ہیں، ہر جگہ اپنا مشغلہ (سیکھنا سکھانا) جاری رکھتے ہیں، جہازوں میں بھی، حجاج میں بھی کام کرتے ہیں، بندرگاہ پر، جدہ میں، مکہ مکرمہ میں، منیٰ میں، عرفات میں، مدینہ منورہ میں، سب جگہ یہ جماعتیں کام کرتی ہیں، بیرون ہند، دیگر ممالک اسلامیہ وغیرہ اسلامیہ میں بھی جاتی ہیں، ان جماعتوں کی مساعی سے بہت بڑی تعداد نے پورا علم دین حاصل کیا، بہت بڑی تعداد نمازی بن گئی، روزہ رکھنے لگی، باقاعدہ زکوٰۃ دینے لگی، صحیح طریقہ پر حج ادا کرنے لگی، اس جماعت کی بدولت بہت سی بدعات ختم ہو گئیں، سنت پر لوگوں نے نمل شروع کر دیا، بہت سے اُن پڑھوں کو دیکھا کہ ہزاروں حدیثوں کے مطالب ان کو یاد ہو گئے، عالم نہ ہونے کے باوجود ان کی طویل طول تقریر و گفتگو حدیث شریف کے مضامین ہوتے ہیں، صحیح بخاری شریف میں مذکور ہے کہ نطفہ رحم میں چالیس روز گزرنے پر علقہ بنتا ہے، پھر چالیس روز گزرنے پر مضعہ بنتا ہے، پھر چالیس روز گزرنے پر اس کی روزی، عمر وغیرہ لکھ دی جاتی ہے، اس سے

معلوم ہوا کہ تبدیلی طبیعت میں چلہ کو بڑا دخل ہے، نیز چالیس روز نماز میں جماعت کے ساتھ مکمل طور پر ادا کرنے سے نارونفاق سے براءت کی بشارت بھی وارد ہوئی ہے اور چالیس روز تک مسلسل عمل کرنے پر علم عطا ہونے کی بھی بشارت ہے، حضرت ابن عمر رضی اللہ عنہ شادی سے قبل مسجد میں سویا کرتے تھے، معکف کے لیے کھانے پینے اور سونے کی فقہاء نے اجازت دی ہے، اس جماعت کو چھ نمبر یاد کرائے جاتے ہیں، کلمہ طیبہ لا الہ الا اللہ محمد رسول اللہ اس کے الفاظ کو صحیح یاد کریں، اس کا ترجمہ سیکھیں، اس کا مطلب وضاحت سے سمجھیں، اس کے مطالبہ کو پورا کریں، نماز، علم و ذکر، اکرامِ مسلم، صحیح نیت، ترکِ مالا یعنی، ان جملہ امور کو سمجھنے، ذہن نشین کرنے، عمل کی مشق کرنے اور دوسرے بھائیوں تک پہنچانے کے لیے جماعتیں نکلتی ہیں، کیوں کہ اپنی جگہ اور اپنے مشاغلِ زراعت و حرفت وغیرہ میں رہتے ہوئے ان امور کی تکمیل دشوار ہوتی ہے، اس طرح جماعت بنا کر نکلنے میں ناموافق لوگوں کے اخلاق و افعال پر صبر و تحمل، رفقائے لیے ایثار و ہمدردی، عامہ مخلوق کے لیے خیر خواہی و احسان، بڑوں کا اعزاز و احترام، چھوٹوں پر شفقت و مہربانی، امیر کی اطاعت و فرماں برداری، ماتحتوں کی نگرانی و غم گساری، باہمی مشورہ کی اہمیت و عادات وغیرہ، بے شمار اخلاق و تعلیمات نبویہ کی آہستہ آہستہ مشق ہو جاتی ہے اور رفتہ رفتہ تمام دین کے سمجھنے اور اس پر عمل کرنے کی توفیق ہوتی ہے اور دین کی خاطر سرکھانے، محنت کرنے کا جذبہ مستحکم ہوتا ہے، ایسی جماعتوں اور ان کے بانیوں کو کافر کہنا نہایت خطرناک ہے، جو لوگ ان کو کافر کہتے ہیں وہ اپنے ایمان کی فکر کریں، کیوں کہ حدیث شریف میں مذکور ہے کہ جو شخص کسی کو کافر کہتا ہے، حالانکہ وہ کافر نہیں ہے تو ان کو کافر کہنے کا وبال اسی کافر کہنے والے کی طرف لوٹتا ہے۔

(۱)۔ عن عبد اللہ رضی اللہ عنہ قال: حدثنا رسول اللہ صلی اللہ علیہ وسلم۔ وهو الصادق المصدوق:- "إن أحدکم یجمع فی بطون امہ أربعین يوماً، ثم یكون علقۃ مثل ذلک، ثم یكون مضغۃ مثل ذلک، ثم یبعث اللہ ملکاً، فیؤمر بأربع: برزقہ، وأجلہ، وشقی، أو سعید. الحدیث (صحیح البخاری: ۹۷۶/۲)

(۲)۔ انس رضی اللہ عنہ رفعہ: "من صلی أربعین يوماً جماعۃ لم تفتہ التکبیرۃ الأولى کتب اللہ له براءۃ تین: براءۃ من النار، وبراءۃ من النفاق". (ترمذی) (جمع الفوائد ۳۳/۲)

(۳)۔ "من أخلص لله أربعین يوماً ظهرت ینابیع الحکمۃ من قلبه علی لسانه". (رواه ابو نعیم بسند ضعیف عن أبی ایوب (کشف الخفاء: ۲۳۳/۲) باب نوم الرجل فی المسجد.)

(۴)۔ وقال أبو قلابۃ عن أنس بن مالک رضی اللہ عنہ قدم رھط من عکل علی النبی صلی اللہ علیہ وسلم وكانوا فی الصفۃ. وقال عبدالرحمن بن ابی بکر رضی اللہ عنہ: "كان اصحاب الصفۃ الفقراء". أخبرنی عبداللہ بن عمر رضی اللہ عنہما أنه كان ینام، وهو شاب أعزب، لا أهل له، فی مسجد النبی صلی اللہ علیہ وسلم. (رواه البخاری: ۶۳/۱)

(۵)۔ عن سهل بن سعد رضی اللہ عنہ، قال: جاء رسول اللہ صلی اللہ علیہ وسلم بیت فاطمۃ، فلم یجد علیاً فی البیت، فقال: ابن ابن عمک؟ قالت: كان بینی وبینہ شیء، فغاضبنی، فخرج، فلم یقل

عندی۔ فقال رسول الله ﷺ لإنسان انظر أين هو؟ فجاء فقال: رسول الله، هو في المسجد راقدا، فجاء رسول الله صلى الله عليه وسلم وهو مضطجع، قد سقط رداءه، عن شقه وأصابه تراب، فجعل رسول الله صلى الله عليه وسلم يمسحه عنه، ويقول: "قم يا أبا تراب، قم يا أبا تراب.....". (رواه البخاري: ۲۳/۱)

(۶)۔ عن أبي هريرة رضي الله عنه قال: "لقد رأيت سبعين من أصحاب الصفة: ما منهم رجل عليه رداء، إما إزار وإما كساء، قد ربطوا في أعناقهم، فمنها ما يبلغ نصف الساقين، ومنها ما يبلغ الكعبين، فيجمعه بيده؛ كراهية أن ترى عورته." (بخاري شريف: ۱/۲۳ قديمي)

(۷)۔ وخص المعتكف بأكل وشرب ونوم. (در مختار)..... ای: فی المسجد، یکره النوم والأكل فی المسجد لغير المعتكف، وإذا أراد ذلك ينبغي أن ينوي الإعتكاف، فيدخل، فيذكر الله بقدر ما نوى أو يصلي، ثم يفعل ما شاء..... (رد المختار ۱۳۳/۲)

(۸)۔ عن أبي ذر رضي الله عنه أنه سمع النبي صلى الله عليه وسلم يقول: "لا يرمى رجل رجلاً بالفسوق، ولا يرميه بالكفر إلا إرتدت عليه، إن لم يكن صاحبه كذلك.....". (بخاري شريف ۸۹۳).... نقط۔

والله سبحانه وتعالى اعلم

حرره العبد محمود غفر له دار العلوم ديوبند

ان کے لیے اصل علاج تبلیغ میں چلہ دینا ہے

ڈاک

باسمہ سبحانہ تعالیٰ

مکرمی و محترمی حضرت اقدس مفتی صاحب! مدظلہ العالی

السلام علیکم ورحمۃ اللہ وبرکاتہ

امید قوی ہے کہ آپ خیریت سے ہوں گے، عرض یہ ہے کہ احقر کے والد صاحب ایک بدعتی پیر کے مرید ہو گئے ہیں، ان کے مزاج کو دیکھتے ہوئے احقر نے حضرت مولانا منظور احمد صاحب سے ملاقات کرائی، تاکہ بات سمجھ میں آجائے، لیکن اس کے بعد مزید ناراضگی اور وہاں جانے پر غصہ اظہار کیا، والدہ بھی اسی وجہ سے والد صاحب سے ناراض ہیں، لیکن والد صاحب اپنے عمل پر جسے ہوئے ہیں، حالاں کہ اس بدعتی پیر کا حال یہ ہے کہ ایک وقت کی نماز نہیں پڑھتا، غیر مسلم دیوتاؤں کی تصویریں کمرے میں لگا رکھی ہیں، گھر میں ٹی وی بھی ہے، ہر جمعرات اور اتوار کو پابندی سے حاضری دیتے ہیں۔

دُعا کی خصوصی آپ سے درخواست ہے مزید توجہ کی، اللہ تعالیٰ والد صاحب کو ہدایت نصیب فرمائے، اس سلسلہ میں مشورہ بھی دیں کیا کرنا چاہیے؟ ناراضگی کی حد یہاں تک پہنچ گئی ہے کہ احقر کو گھر سے نکالنے کی دھمکی دے رہے ہیں، جواب کے لیے جوابی کارڈ ارسال ہے، امید ہے کہ جواب سے نوازیں گے اور دُعاؤں میں یاد رکھیں

گے فقط والسلام۔

الجواب: حامداً ومصلياً

باسمہ سبحانہ وتعالیٰ

محترمی! زید احترامہ

السلام علیکم ورحمۃ اللہ وبرکاتہ

خط ملا، تحریر کردہ حالات سے بہت افسوس ہوا، دل سے دُعا کرتا ہوں حق تعالیٰ صراطِ مستقیم پر چلائے، غلط راستہ سے حفاظت فرمائے، اصلاً علاج تو ان کے واسطے یہ تھا کہ تبلیغ میں چلے کے لیے بھیج دیتے۔ مگر یہ کیسے ہو سکتا ہے؟ وہ کس طرح مانیں گے؟ مختصر صورت یہ ہے کہ مولانا منظور صاحب آپ سے ملنے کے لیے کبھی مکان پر جائیں وہاں والد صاحب سے بھی ملاقات ہو اور ان چیزوں پر کوئی گفتگو نہ ہو، مولانا بھی آپ کو اور ان کو مدعو کریں، یہ دعوت کا سلسلہ بار بار ہو، جب کسی درجہ میں بے تکلفی ہو جائے، مولانا کا ایک مقام ان کے قلب میں پیدا ہو جائے، تب اکابر کی کتابیں ان کو پڑھنے کے لیے دی جائیں، پھر اتوار کو تبلیغی اجتماع ہفتہ واری ہوتا ہے، اس میں ان کو لے جائیں، اللہ تعالیٰ ان کے لیے راستہ کھول دے اور آپ سورہ الم نشرح پڑھ کر انہیں کبھی کبھی دم کر دیا کریں۔ فقط۔ والسلام۔

الملاہ العبد محمود غفرلہ

ہندو تھانیدار اور چلہ

ایک ہندو تھانے دار نے ایک چور کو پکڑا، جیل میں ڈالا، پٹائی کی، وہ چور میواتی مسلمان تھا، ہندو تھانیدار نے اس سے پوچھا تو نے جماعت (تبلیغ) میں چلہ دیا ہے؟ اس نے کہا کہ ”نہیں دیا“۔ تھانیدار نے خوب پٹائی کی اور اس شرط پر چھوڑا کہ چلہ دے۔

تھانیدار جانتا تھا کہ اس چلہ (چالیس دن کے لیے تبلیغ کی محنت میں چلت پھرت) کے ذریعہ یہ جرائم ختم ہو جاتے ہیں۔ (ملفوظات ۵۶/۵)

چلہ کے فوائد

السوال:

تبلیغی جماعت کے بارے میں آپ کا کیا خیال ہے؟ یہ لوگوں کو باہر نکلنے پر کیوں مجبور کرتی ہے؟ کیا باہر نکلنا اور چلہ دینا ضروری چیز ہے؟ اس جماعت کے بانی کیا اس تحریک کے ذریعہ کوئی نئی قوم تیار کرنا چاہتے تھے؟ اس سے ان کی کیا مراد تھی؟

الجواب: حامداً ومصلياً

دہلی نظام الدین مرکز تبلیغ مسجد بنگلہ سے جو جماعتیں تبلیغ کے لیے جاتی ہیں، ان کے لیے ایک دستور العمل موجود ہے، ایک چھوٹا سا کتابچہ چھپا ہوا ہے، جس کا نام ہے ”چھ باتیں“ ان چھ باتوں کو سیکھنے، سمجھنے، صحیح کرنے، دل میں جمانے، زندگی میں جاری کرنے کے لیے لوگ نکلتے ہیں، اپنے اپنے خرچ کا ہر شخص خود ذمہ دار ہوتا ہے، کوئی ایک روز کے لیے، کوئی تین روز کے لیے، کوئی دس دن کے لیے، کوئی ایک چلہ کے لیے، کوئی تین چلوں کے لیے، کوئی سال بھر کے لیے، بعضوں نے پوری زندگی ہی اسی مقصد کے لیے دے دی، اس طریقہ پر نکلنے سے عقائد بھی درست ہوتے ہیں، اخلاق و اعمال کی بھی اصلاح ہوتی ہے، جس سے دین پختہ ہوتا ہے، غلط چیزیں چھٹی ہیں، مثلاً جو شخص ایک چلہ کے لیے نکلا وہ اس مدت میں نماز باجماعت کا پابند ہو جائے گا، قرآن کریم کا بھی حسب حیثیت کچھ نہ کچھ حصہ حاصل کر لے گا، گالی گلوچ، لڑائی جھگڑا، شراب نوشی، جھوٹ، غیبت، بہتان، بدخواہی، حسد وغیرہ برائیوں سے محفوظ رہے گا، چلہ سے واپسی

پر امید ہے کہ دیر تک اثرات باقی رہیں گے، پھر کچھ مدت بعد دوبارہ چلہ کے لیے نکالا تو پہلے چلہ کی باتوں میں پختگی آئے گی، تبلیغی نصاب سن کر اپنی زندگی کو اس کے مطابق درست کرنے کا اچھا خاصہ جذبہ پیدا ہوگا، غرض اس طرح جتنا زیادہ سے زیادہ وقت دے گا، اسی قدر زیادہ اصلاح ہوگی، دین قائم ہوگا، غلط باتوں سے بچے گا، جو مال و دار تاجر وغیرہ زکوٰۃ نہیں دیا کرتے تھے، وہ اس تبلیغ کی بدولت باقاعدہ پورا پورا حساب کر کے زکوٰۃ ادا کرنے لگے ہیں، جن پر حج فرض تھا، مگر ارادہ نہیں کرتے تھے، وہ فضائل حج سن کر حج کے لیے آمادہ ہو گئے، بلکہ عمرہ کرنے کے لیے بھی مستقل سفر کرنے لگے، جبکہ جگہ مکاتب و مدارس قائم ہو گئے، جن سے قرآن کریم اور دینی تعلیم کو فروغ ہوا ہے۔

اچھی خاصی بڑی عمر والوں کو بھی جو تعلیمی حلقوں میں نماز سننے اور سنانے کی نوبت آئی اور اپنی غلطی پر اطلاع ہوئی تو وہ اصلاح کی فکر میں لگ گئے، نمازیں درست کرنے لگے، جو صرف الفاظ جانتے تھے، انھوں نے معافی و مطالب کو بھی سیکھنا شروع کر دیا، جن لوگوں نے کسی مدرسہ میں تعلیم نہیں پائی، اس تبلیغ کی بدولت بہت سے احادیث کا مطلب حاصل کر لیا، الغرض اس کے بے شمار منافع ہیں، ریلوں میں، بسوں میں، جہازوں میں جماعتیں جاتی ہیں، ہر بندرگاہ پر حاجیوں میں کام کرتی ہیں، بلکہ مکہ مکرمہ، عرفات، مزدلفہ، منیٰ میں کام کرتی ہیں، بے شمار لوگوں کا حج اس تبلیغی کام کی بدولت صحیح اور شریعت کے مطابق ہونے لگا، مختلف ممالک کے لوگ ان میں شامل ہوتے ہیں، عرب میں، بھی اجتماعات ہوتے ہیں، ترکی، سوڈانی، یمنی، فلسطینی، شام، عراق، ہر جگہ کے لوگ آتے ہیں اور جماعتیں بنا کر نکلتے ہیں، الغرض کوئی خطہ ایسا نہیں جہاں یہ کام نہ پہنچا ہو اس کی بدولت بہت بڑی مخلوق کی اصلاح ہوئی اور ہو رہی ہے۔

جو جماعت کے مخالف ہیں، انھوں نے مستقل گروہ بنا کر بڑے بڑے اجتماعات میں مخالفت اور فتنہ پردازی کے لیے بھیجے، اس گروہ نے جب دین حق کی باتیں سنی اور عملی زندگی کو دیکھا تو وہ گروہ رو پڑا اور بہت ندامت کے ساتھ اپنے غلط ارادوں سے توبہ کی اور جن لوگوں نے اس گروہ کو بھیجا تھا ان پر بہت زیادہ اظہارِ افسوس کیا کہ ہمیں ان لوگوں نے اندھیرے میں رکھا اور غلط باتیں بتائیں۔ انا للہ وانا الیہ راجعون۔

اگر یہی چیز وہابیت، دیوبندیت ہے تو اس پر کیا اعتراض ہے؟ حضرت مولانا محمد الیاس صاحبِ قدس سرہ العزیز ایک بے نفس بزرگ تھے، جن کو حضرت رسول اللہ صلی علیہ وسلم سے عشق تھا اور آپ کے لائے ہوئے دین کی اشاعت کے لیے اپنے آپ کو وقف کر دیا تھا اور چاہتے تھے کہ ایک مستقل جماعت ہر علاقہ میں ایسی ہونی چاہیے، جن کا مقصد زندگی ہی دین اسلام اور سنت رسول اللہ صلی اللہ علیہ وسلم کی تبلیغ و اشاعت ہو صرف کلمہ نماز پر کفایت نہ کرے، بلکہ تمام دین کو لے کر دنیا میں پھیلے اور اس کی زندگی اس مقصد کے لیے وقف ہو، چنانچہ کتابچہ ”چھ باتیں“ کے آخر میں جو ہدایات دی ہیں کہ ہمارا مقصد یہ ہے کہ حضرت نبی اکرم صلی اللہ علیہ وسلم کا لایا ہوا پورا دین مسلمانوں تک پہنچادیں اور ان کو سکھادیں اور یہ کلمہ و نماز اس کی الف ب ت ہے، اس پر کیا اعتراض ہے؟ کیوں کہ صرف نماز کے لیے تو وعظ بھی ہوتے رہتے ہیں، مگر یہاں صرف نماز پر کفایت کرنا نہیں ہے، بلکہ پورے دین کو لے کر مستقلاً مقصد بنانا ہے.....

ہر شخص و ہر مجمع سے ایسی بات کہی جائے جس کو اس کی سمجھ برداشت کر سکے، اہل علم سے علمی باتیں کہی جاتی ہیں، اہل معرفت سے معرفت کی باتیں، عوام سے سیدھی سادی باتیں، اگر مشکل کم کے ذہن میں معرفت کے بلند خیالات و جذبات ہوں اور مخاطب

ان کے سمجھنے کے اہل نہ ہوں تو ان کے سامنے ان جذبات اور خیالات کے بیان کرنے سے کوئی فائدہ نہیں ہوگا، بلکہ فتنہ کا اندیشہ ہوگا، اسی ضابطہ کے تحت حضرت مولانا الیاس صاحب رحمۃ اللہ علیہ بھی ہدایات دیا کرتے تھے، ”کلموا الناس علی قدر عقولہم“، ”اٰمرنا ان ننزل الناس منازلہم.....“۔ فقط۔

اللہ سبحانہ تعالیٰ اعلم، وعلمہ اتم وا حکم۔

حررہ العبد محمود غفرلہ

تبلیغی چلہ کا حکم

السؤال:

مروجہ تبلیغی جماعت، جس کے بانی حضرت مولانا محمد الیاس صاحب ہیں، لوگوں کو چلے، یعنی چالیس دن کا انتظام کر کے تربیت دیتی ہے، آیا یہ چلہ کی رسم بدعت ہے یا مستحسن؟

الجواب: حامداً ومصلحاً

جس نیک کام پر چالیس روز پابندی کی جائے، اس پر بہت اچھے ثمرات و نتائج مرتب ہوتے ہیں اور اس کام سے خاصا لگاؤ پیدا ہو جاتا ہے، یہ بات حدیث شریف سے ثابت ہے۔ (1)

(1) عن عبد اللہ رضی اللہ عنہ قال: حدثنا رسول اللہ ﷺ - وهو الصديق المصلوق -: "لن أخذكم بجمع خلقه في بطن أمه أربعين يوماً، ثم يكون في ذلك علقة مثل ذلك، ثم يكون في ذلك مضغة مثل ذلك".

اور بہت سے اکابر و مشائخ کا تجربہ بھی ہے۔ فقط۔ واللہ تعالیٰ اعلم۔

حررہ العبد محمود عفی عنہ

دارالعلوم دیوبند ۱۳/۴/۸۸ھ

الجواب صحیح۔ بند محمد نظام الدین عفی عنہ

دارالعلوم دیوبند ۱۹/۴/۸۸ھ

کیا تبلیغ ہر شخص کے ذمہ واجب ہے؟

کیا فرماتے ہیں علمائے دین و شرع تین مندرجہ ذیل مسائل میں:

(۱)۔ قرآن کریم اور حدیث شریف کی روشنی میں موجودہ تبلیغی جماعت کی

حیثیت کیا ہے؟

(۲)۔ جو مسلمان تبلیغی جماعت میں داخل نہیں ہوتا اور نہ گشت اور چلہ کشی کرتا

ہے اس کے لیے شرع کا کیا حکم ہے؟

(۳)۔ جو اصطلاحی عالم کسی دینی مدرسہ یا حکومت سے منظور شدہ مدارس میں

درس نظامی کی تعلیم و تعلم یا خطابت یا قرآن و حدیث خیر الانام کی نشر و اشاعت کرتا ہو یا

عالم باعمل مجاز یا خلیفہ سلاسل ہر چہار میں منسلک ہو کر خانقاہ میں متوسلین و مسترشدین کی

تعلیم و تربیت کرتا ہو اور موجودہ تبلیغی جماعت سے کوئی واسطہ نہ رکھتا ہو، ایسے اشخاص

و افراد کیا آنحضرت صلی اللہ علیہ وسلم کی مخالفت کر رہے ہیں، یا دین و اسلام کے مخالف

شمار ہو سکتے ہیں؟

(۴)۔ تبلیغی جماعت میں شامل ہو کر امریکہ، انگلینڈ، ایشیا، یورپ وغیرہ

ممالک کی سیر و سیاحت کے مقصد کو گشت میں پنہاں کر کے اور اِنْفِرُوا حِيفًا وَثِقَالًا۔

الآیة کے تحت نکلنا کیسا ہے؟ یہ گشت از روئے شرع واجب ہے یا سنت یا مستحب؟

(۵)۔ جو شخص عربی زبان سے واقف نہ ہو اور کسی مستند درس گاہ یا درس نظامی کا فارغ التحصیل بھی نہ ہو، ایسے شخص کا مذہبی مجامع و مجالس میں عالمانہ، فقیہانہ، قائدانہ و مصلحانہ حیثیت سے قرآن و حدیث بیان کرنا جائز ہے یا نہیں؟

(۶)۔ ایسا شخص یا ایسے افراد جو عام طور پر تبلیغی جماعت میں داخل ہو جاتے ہیں اور پھر علمائے اصطلاحی کی شان میں گستاخانہ، حاکمانہ پیرایہ میں یہ الفاظ استعمال کرتے ہیں کہ مولویوں کے لیے سات چلے ہیں اور عوام کے لیے صرف تین چلے ہیں۔ عوام کے سامنے ایسا بیان کرنا کیسا ہے؟ بینوا تو جروا۔

السائل: شیخ غلام محمد، ۳۲ چاندنی چوک اسٹریٹ کلکتہ ۱۳-۱۲ شعبان المعظم ۱۹۹۰ھ

الجواب: حامداً ومصلیاً

(۱)۔ یہ دین سیکھنے، پختہ کرنے، اشاعت کا ذریعہ ہے، اصول کے ساتھ کیا جائے تو تجربہ سے ثابت ہے کہ بے حد مفید ہے۔

(۲)۔ اس کا جو فائدہ ہے اس کو حاصل نہ ہوگا۔

(۳)۔ نہ وہ مخالف سنت ہیں، نہ مخالف اسلام ہیں۔

(۴)۔ اگر نیت سیر و سیاحت کی ہے اور تبلیغ کو پردہ بنایا ہے تو یہ بنیادی غلطی

ہے (۱)، تبلیغ کے نمبروں میں ایک بہت اہم نمبر تصحیح نیت ہے، اس سیر و سیاحت کے سفر

(۱) عن عمر بن الخطاب رضي الله عنه قال: قال رسول الله ﷺ: "إنما الأعمال

بالنيات، وإنما لامرئ ما نوى، فمن كانت هجرته إلى الله ورسوله فهجرته إلى الله ورسوله، ومن كانت هجرته إلى دنيا يصيبها أو امرأة يتروجها، فهجرته إلى ما هاجر إليه."

(صحيح البخاري، باب كيف كان بدء الوحي؟: ۲/۱، قديمي) =

پر ﴿انْفِرُوا خِفَافًا وَثِقَالًا﴾۔ (2) پڑھ کر آمادہ کرنا غلط ہے، آیت کا محمل دوسرا ہے۔ (3)

(5)۔ اگر وہ صحیح مضامین بیان کرتا ہے، حدود سے تجاوز نہیں کرتا تو مضائقہ نہیں، اہل علم حضرات ایسے شخص کی تقریر میں جو غلطی دیکھیں اصلاح فرمائیں۔ اور اس مقرر کو لازم ہے شکریہ کے ساتھ اصلاح کو قبول فرمائے۔ لیکن ایسا کم ہوتا ہے کہ ایسا شخص پورے حدود کی رعایت کر سکے، اس لیے عامۃً تبلیغی جماعت کو چھ نمبروں میں مقید کر دیا جاتا ہے اور جو شخص جس قدر ترقی کرتا جاتا ہے مضمون میں اضافہ کرتا جاتا ہے، یہاں تک کہ بعض آدمی عربی سے ناواقف ہونے کے باوجود کئی کئی گھنٹہ تقریر کر لیتا ہے اور آیات اور احادیث کے مطالب کو بھی صحیح طور پر بیان کر دیتا ہے اور کبھی ہمارے درس نظامی

قال القاري رحمه الله تحت: "أي: منصرفه الغرض الذي هاجر إليه فلا جواب له؛ لقوله تعالى: ﴿مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ﴾. (الشورى: ٢٠) أو المعنى: فحارثه مردودة أو قبيحة، قيل: إنما ذم؛ لأنه طلب الدنيا في صورة الهجرة فأظهر العبادة للعقبي، ومقصوده الحقيقي ما كان إلا الدنيا، فاستحق الذم لمشابهته أهل النفاق". (مرقاة المفاتيح، المقدمة، حديث النبوة: ١٠٣/١، رشيدية)

(2) (التوبة: ٤١)

(3) قال العلامة الألويسي رحمه الله: ﴿انْفِرُوا خِفَافًا وَثِقَالًا وَجَاهِلُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ فَلِكُمْ خَيْرٌ لَكُمْ إِنْ كُنْتُمْ تَعْلَمُونَ﴾. (التوبة: ٤١) أي: بما أمكن لكم منهما كليهما أو أحدهما، والجهاد بالمال إنفاقه على السلاح وتزويد الغزاة ونحو ذلك.

(روح المعاني: ١٠/٤١٠، دار إحياء التراث العربي)

عبارت بالاسے معلوم ہوا کہ آیت مذکورہ کا محمل جہاد ہے، جیسے کہ آیت کریمہ میں خود صراحت ہے اور حضرت مفتی صاحب قدس سرہ العزیز نے اسی طرف اشارہ کیا ہے۔

کے فارغ شدہ پرانے مقررین، جن کا کام ہی شب و روز سفر کرنا اور تقریر کرنا ہے، اپنی تقریر میں موضوع روایات اور غلط حکایات بیان کر جاتے ہیں، بوقت ضرورت ان کی نشان دہی بھی کی جاتی ہے اور ان کے لیے سوالات بھی آتے رہتے ہیں کہ فلاں واعظ صاحب نے فلاں آیت یا فلاں روایت کا یہ مطلب بیان کیا اور فلاں بات کو حدیث کہہ کر بیان کیا اور فلاں مسئلہ اس طرح بیان کیا، مگر اس کی وجہ سے تمام فارغ شدہ مقررین سے کلیۃً اعتماد ختم نہیں کیا جاسکتا اور ہر ناواقف تبلیغی آدمی کی تقریر پر کلیۃً اعتماد نہیں کیا جاسکتا۔

(۶)۔ گستاخانہ و حاکمانہ پیرایہ اختیار کرنا تبلیغ کے بنیادی اصول ”اکرام مسلم“

کے بھی خلاف ہے، جو ایسا کرتے ہیں وہ تبلیغ کی روح کو نقصان پہنچاتے ہیں۔
عوام کے لیے تین چلے اور مولوی کے لیے سات چلے یہ تو گستاخی نہیں، بلکہ بلندی مقام کے لیے ہے، عوام کے لیے معمولی مسائل ضروری دین کا سیکھ لینا کافی ہے، مگر مولوی کو دس سال درس نظامی میں صرف کرنے کی ضرورت ہوتی ہے، عوام کے لیے بہشتی زیور کا پڑھنا کافی ہے اور مولوی کے لیے ہدایہ اور بخاری کا پڑھنا بھی ضروری ہے اور عمر بھر کتابوں میں لگا رہنا بھی ضروری ہے، اس لیے کہ مولوی کی ذمہ داری بڑی ہے، اس کے لیے مدت بھی زیادہ چاہیے، اس قسم کی چیزیں خانقاہوں میں بھی سنی ہیں کہ مولوی کے لیے مجاہدہ کافی نہیں، بہ نسبت عوام کے اس کو بہت زیادہ مجاہدہ کرنا پڑتا ہے، اس فقرہ کو بلاوجہ ہمیشہ گستاخی پر حمل کرنا بھی نہیں چاہیے۔ فقط۔ واللہ تعالیٰ اعلم۔

حررہ العبد محمود عفی عنہ

دارالعلوم دیوبند

موجودہ تبلیغ کا شرعی ثبوت

السؤال:

آج کل جو تبلیغی جماعت کام کر رہی ہے، اس جماعت کا طریقہ یہ ہے کہ اس میں ایک امیر جماعت، مشکم اور رہبر مقرر کیے جاتے ہیں، امیر کے ماتحت جماعت قریہ بقریہ، شہر بشہر کام کر رہی ہے، یہ طریقہ پیغمبر صلی اللہ علیہ وسلم کے زمانہ میں یا صحابہ کے زمانہ میں تھا یا نہیں؟ اگر اس زمانہ میں یہ طریقہ تبلیغ موجودہ زمانہ کی تبلیغ کے مطابق نہ ہو تو یہ کام جو نیا ایجاد کیا گیا ہے کس امر میں داخل ہے یعنی بدعت ہے یا بدعت حسنہ؟ معلوم کریں آیا ہم لوگوں کو صرف امت مسلمہ ہی کو اسلام کی تبلیغ کرنی چاہیے یا غیر اقوام میں بھی اسلام کی تبلیغ کرنا لازم ہے یا نہیں؟

الجواب: حامداً ومصلياً

نفس تبلیغ کا حکم تو کتاب و سنت میں موجود ہے اور ہر زمانہ میں اس پر عمل بھی ہوتا رہا ہے، البتہ ہر زمانہ کے حالات کے اعتبار سے اللہ تعالیٰ اپنے مخصوص بندوں کے قلوب میں مفید طریقے القاء فرماتے رہے ہیں، حضرت نبی کریم صلی اللہ علیہ وسلم کی وفات کے بعد ہفتہ میں ایک یا دو دفعہ حضرت عبداللہ بن مسعودؓ کے پاس لوگ جمع ہوتے اور وہ احادیث سناتے، مسائل بتایا کرتے تھے، (1) حضرت ابو ہریرہ رضی اللہ عنہ ہفتہ

(1) عن أبي وائل رضي الله تعالى عنه قال: كان عبدالله يذكر الناس في كل خميس، فقال له رجل: يا أبا عبد الرحمن، لوددت أنك ذكرتنا كل يوم؟ قال: أما إنه يمتعني من ذلك أني أكره أن أملكم، وأني أتخولكم بالموعظة كما كان النبي صلى الله عليه وسلم يتخولنا بها، مخافة السامة علينا. (صحيح البخاري، كتاب العلم، باب من جعل لأهل العلم أياما معلومة، رقم الحديث: 70)

میں ایک دفعہ مسجد نبوی میں منبر کے قریب کھڑے ہو کر احادیث سنایا کرتے تھے، حضرت تمیم داری ہر جمع کو خطبہ شروع ہونے سے پہلے احادیث سنایا کرتے تھے (1)۔ حضرت عبادہؓ، ابوالدرداءؓ بھی مستقلاً تبلیغ کرتے تھے (2)۔ حضرت سعد بن ابی وقاصؓ نے کوفہ سے حضرت عمرؓ کے پاس خط لکھا کہ عبداللہ بن مسعودؓ کو یہاں بھیج دیجیے تبلیغ کے لیے، اس پر حضرت عمرؓ نے بھیجا تو عبداللہ بن مسعودؓ ڈیڑھ ہزار کے قریب اپنے تلامذہ کو لے کر تشریف لے گئے (3) پھر ایک وقت آیا کہ احادیث کو لکھا گیا اور کتابی شکل دی

(1) أخرج ابن عساکر عن حميد بن عبدالرحمن أن تيمما الداري استأذن عمر رضي الله عنه في القصص سنين، فأبى أن يأذن، فاستأذنه في يوم واحد، فلما أكثر عليه قال له: ما تقول؟ قال: أقرأ عليهم القرآن، وأمرهم بالخير، وأنهاهم عن الشر، قال عمر: ذلك الذبح، ثم قال: عظ قبل أن أخرج في الجمعة، فكان يفعل ذلك يوماً واحداً في الجمعة. (الموضوعات الكبرى، للملا علي القاري، المقلعة، فصل: ولما كان أكثر القصص والوعاظ: ٢٠، نور محمد كتب خانہ)

(2) "وكان عبادة يعلم أهل الصفة القرآن، ولما فتح المسلمون الشام، أرسله عمر بن الخطاب، وأرسل معه معاذ بن جبل وأبالدرداء رضي الله عنهم؛ ليعلموا الناس القرآن بالشام، ويفقهوهم في الدين، وأقام عبادة بحمص، وأقام أبوالدرداء بدمشق، ومضى معاذ رضي الله عنهم - إلى فلسطين.....". (أسد الغابة في معرفة الصحابة: ٥٥/٣، رقم: ٢٧٨٩، دار الفكر)

(3) "ومن مناقبه.....، (أي: عبدالله بن مسعود رضي الله عنه) منها: أنه شهد اليرموك بالشام، وكان على النفل، وسيره عمر بن الخطاب رضي الله عنه إلى الكوفة، وكتب إلى أهل الكوفة: "أنه قد بعثت عمار بن ياسر أميراً وعبدالله بن مسعود معلماً ووزيراً، وهما من النجباء من أصحاب رسول الله ﷺ من أهل بدر، فاقتلوا بهما، وأطيعوا، واسمعوا قولهما، وقد أتركتكم بعبدالله على نفسي".

گئی (1) جگہ جگہ حدیث سنانے کے حلقے ہوتے تھے، بعض محدثین کے حلقہ میں ایک لاکھ یا اس سے بھی زائد آدمی موجود رہتے تھے (2)، (یہ سب مخاطبین مسلمان ہی تھے) پھر ایک وقت آیا کہ مشائخ نے تصوف اور توجہ باطن کے ذریعہ تبلیغ کی، علماء نے مدارس قائم کیے، واعظین نے وعظ کہے، غرض یہ امت کسی وقت بھی مجموعی حیثیت سے نفس تبلیغ سے لکڑیہ غافل نہیں رہی اور ہر ہر طریقہ تبلیغ نہایت مؤثر و مفید ثابت ہوا، ان میں کوئی طریقہ غلط نہیں، آج کے دور میں تبلیغی جماعت کا طریقہ اصول کی پابندی کے ساتھ نہایت مؤثر و مفید ہے، جس طرح مدارس کے عمل کو نیا طریقہ کہہ کر غلط نہیں کہا جاسکتا، اسی طرح تبلیغ کے اس طریقہ کو نیا طریقہ کہہ کر غلط نہیں کہا جاسکتا ہے، مسلمان کا اپنے اسلام میں سختہ ہونا لازم ہے، پھر اس کی غیر مسلموں میں بھی فی الجملہ تبلیغ ہوتی ہے، ورنہ اندیشہ ہے کہ وہ خود ہی اس طرف مائل ہو جائے، موجودہ جملہ طرق تبلیغ سے غیر مسلموں

(1) "فظہر فی آخر عصر التابعین تلویح الأحادیث والأخبار، وتصنیف السنن والآثار، تصلوا لهذا الأمر الشریف كالزہری.....، فصنف الإمام مالك مقدم أهل المدينة موطأ.....، وصنف من أهل مكة أبو حامد عبد الملك بن عبد العزيز بن جريج، ومن أهل الشام أبو عمرو عبد الرحمن بن عمرو الأوزاعي، ومن أهل الكوفة سفیان الثوري، ومن البصريين أبو سلمة حماد بن سلمة، وبعدهم كل واحد من أعيان العلماء المجتهدين ألف كتاباً....."

(مرقاة المفاتیح، المقلمة، ترجمة الإمام البخاري، رحمه الله تعالى: ٥٧/١، رشیدیہ)

(2) قال القاري رحمه الله تعالى في ترجمة الإمام البخاري رحمه الله تعالى: "قيل:

روي عنه مائة ألف محدث". (مرقاة المفاتیح، المصدر السابق: ٥٩/١)

وقال في ترجمة الإمام أبي حنيفة رحمه الله تعالى: روي عنه عبد الله بن المبارك ووكيع

الحجاج، وخلائق لا يحصون". (مرقاة المفاتیح: ٧٥/١)

میں بھی فی الجملہ تبلیغ ہوتی ہے اور مستقلاً بھی ان میں تبلیغ کی ضرورت ہے اور اس کا سلسلہ بھی جاری ہے..... فقط۔ واللہ اعلم۔

حررہ العبد محمود غفرلہ

دارالعلوم دیوبند ۹/۵/۹۱ھ

مسلمانوں میں تبلیغ کا ثبوت

سوال:

رسول اللہ صلی اللہ علیہ وسلم کفار کے پاس تبلیغ کے لیے جاتے تھے اور آج کل لوگ مسلمانوں کو تبلیغ کرتے ہیں، کیا حدیث سے یہ ثابت ہے کہ حضور صلی اللہ علیہ وسلم نے مسلمانوں میں اس طرح چل کر تبلیغ کی ہے، جیسے آج کل تبلیغ کرتے ہیں؟ اس قسم کی روایتیں اگر مشکوٰۃ شریف یا بخاری شریف میں ہوں تو مع باب وصفہ مطلع فرمائیں۔

الجواب: حامداً ومصلياً

کوفہ اور قرقيہ میں جماعت صحابہ کا تبلیغ کے لیے جانا فتح القدير کتاب الزکوة میں مذکور ہے، حضرت عمر رضی اللہ عنہ نے حضرت عبد اللہ بن مسعود رضی اللہ عنہ کو ایک جماعت کے ساتھ کوفہ بھیجا..... (1) اور حضرت معقل بن یسار رضی اللہ عنہ، عبد اللہ بن

(1) لم أجدہ فی زکوة فتح القدير، وقال العلامة محمد يوسف الکاندھلوي فی حیاة الصحابة: "أخرج ابن سعد عن حارثة بن مضرب قال: قرأت كتاب عمر بن الخطاب رضي الله عنه إلى أهل الكوفة: "أما بعد، فإني بعثت إليكم عمارة أميراً، وعبدالله بن مسعود معلماً ووزيراً، وهما من النجباء من أصحاب رسول الله ﷺ، واقتدوا بهما، فاسمعوا لهما، وإني وقد آثرتكم بعبدالله على نفسي أثره".

(الباب الثالث عشر في رغبة الصحابة في العلم: ۱۹۵/۳، دار القلم، بيروت)

مغفل، (1) عمران بن حصین (2) کی جماعت کو بصرہ اور عبادہ بن الصامت و ابو درداء رضی اللہ عنہم کی جماعت کو شام بھیجا، یہ جماعتیں مسلمانوں کے پاس گئیں، جیسا کہ ازالۃ الخفاء ج ۲ ص ۶ (3) میں مذکور ہے۔ فقط۔ واللہ سبحانہ تعالیٰ اعلم۔

تبلیغ مستحب ہے یا فرض؟

السؤال :

ایک صاحب تبلیغی جماعت میں جانے کو فرض عین فرماتے ہیں؟ اور حضرت

تھانوی تبلیغ عام کو مندوب فرماتے ہیں؟

الجواب: حامداً ومصلياً

اصل یہ ہے کہ دین سیکھنا فرض عین ہے، اس کی ایک صورت مدارس میں پڑھنا ہے اور ایک صورت تبلیغ میں جانا ہے اور بھی صورتیں ہیں، میوات کے لوگوں کو بتایا

(1) "وكان (أي) عبدالله بن مغفل رضي الله تعالى عنه) أحد العشرة الذين بعثهم عمر رضي الله تعالى عنه إلى البصرة يفتقون الناس".

(أسد الغابة، ذكر عبدالله بن مغفل رضي الله عنه: ۲۹۴/۳، رقم: ۳۱۹۷، دار الفکر)

(2) "عمران بن حصين رضي الله عنه..... بعث عمر بن الخطاب رضي الله تعالى عنه

إلى البصرة ليفقه أهلها، وكان من فضلاء الصحابة".

(أسد الغابة: ۷۷۷/۳، رقم: ۴۰۴۲، دار الفکر)

(3) "علماے صحابہ را در آفاق فرستید، وایشان را امر فرمایید بروایت حدیث، و مردمان را حمل کنند بر اخذ

ایشان، چنانچہ قاروق اعظم عبد اللہ بن مسعود را جسی با کوفہ فرستاد، و معقل بن یسار و عبد اللہ بن مغفل و عمران بن حصین را بصرہ، و عبادہ بن صامت و ابو درداء را بشام، و معاویہ بن ابی سفیان کہ امیر شام بود قد من تبلیغ

نوشت کہ از حدیث ایشان تبادز کند۔" (ازالۃ الخفاء، مکتبہ سوم، در بیان کیفیت توسط خلفائے راشدین: ۶۷۲،

سکریل اکیڈمی، لاہور)

گیا تھا کہ دین سیکھنا فرض ہے، اس لیے یا مدارس قائم کرو یا دوسری صورتیں اختیار کرو، اگر تم کوئی دوسری صورت اختیار نہ کر سکو تو متعین طور پر تبلیغ ہی میں نکلو، اس لیے وہاں یہی کہہ کر لوگ نکلتے ہیں کہ دین سیکھنے کے لیے چلو، اتنی بات میں کسی کو اختلاف نہیں۔

حضرت تھانوی رحمۃ اللہ علیہ نے جس چیز کو مندوب فرمایا ہے، اس تبلیغ کے یہ معنی نہیں، بلکہ وہاں تبلیغ سے مراد دوسروں کو دین سکھانے کے لیے نکلنا ہے، ظاہر ہے کہ یہ کام عوام کا نہیں، بلکہ خواص اہل علم کا کام ہے، (1) پھر اس کو فرض عین کیسے کہا جاسکتا ہے؟ لہذا دونوں کا محل الگ الگ ہے اور دونوں صحیح ہیں۔ فقط۔
واللہ سبحانہ تعالیٰ اعلم۔

کیا تبلیغ فرض ہے؟

السؤال:

تبلیغ دین اس زمانہ میں واجب ہے یا کچھ اور؟

الجواب: حامداً ومصلياً

تبلیغ دین ہر زمانہ میں فرض ہے، اس زمانہ میں بھی فرض ہے، لیکن فرض علی الکفایۃ ہے، جہاں جتنی ضرورت ہو اسی قدر اس کی اہمیت ہوگی اور جس جس میں جیسی

(1) قال الملا علی القاری تحت حدیث: "من رأى منكم منكراً فليغيره بيده، فإن لم يستطع فليأسه، وإن لم يستطع فليقلبه،.....". الحدیث: "وقد قال بعض علمائنا: الأمر الأول للأمر، والثاني للعلماء، والثالث لعامة المسلمين، ثم اعلم أنه إذا كان المنكر حراماً، وجب الزجر عنه، وإذا كان مكرهماً نذّب، والأمر بالمعروف أيضاً تبع لما يورم به، فإن وجب فواجب، وإن نذّب فمندوب". (مرقاة المفاتيح، شرح مشکوة المصابيح، كتاب الآداب، باب الأمر بالمعروف، الفصل الأول: ٨/٨٦١، ٨٦٢، رشيدية).

اہلیت ہو اس کے حق میں اسی قدر ذمہ داری ہوگی (1)، امر بالمعروف اور نہی عن المنکر کی صراحت قرآن کریم میں ہے (2)، سب سے بڑا معروف ایمان ہے اور سب سے بڑا منکر کفر ہے، ہر مومن اپنی اپنی حیثیت کے موافق مکلف ہے کہ خدائے پاک کے نازل فرمائے ہوئے دین کو حضرت رسول مقبول صلی اللہ علیہ وسلم کی ہدایت کے موافق

(1) "ثم اعلم أنه إذا كان المنكر حراماً، وجب الزجر عنه، وإذا كان مكرهاً ندب، والأمر بالمعروف أيضاً تبع لما يؤمر به، فإن وجب فواجب، وإن ندب فمندوب، ولم يتعرض له في الحديث؛ لأن النهي عن المنكر شامل له؛ إذ النهي عن الشيء أمر بضده، وضد المنهي إما واجب أو مندوب أو مباح، والكل معروف، ولفظ "من" لعمومه شمل كل أحد: رجلاً أو امرأة، عبداً أو فاسقاً أو صيباً مميزاً إذا كان".

(المراقبة، كتاب الأدب، باب الأمور بالمعروف، الفصل الأول: ٨٦٢/٨، رشيدية)

(2) قال الله تعالى: ﴿كتب خيرا لئلا يخرج للناس تآمرون بالمعروف وتنهون عن المنكر وتؤمنون بالله﴾. (آل عمران: ١١٠)

قال العلامة الالوسي تحتها: "وأخرج ابن المنبر وغيره عن ابن عباس رضي الله عنهما في الآية: أن المعنى تآمرونهم أن يشهدوا أن لا إله إلا الله، ويقروا بما أنزل الله تعالى، وتقاتلونهم عليهم، و"لا إله إلا الله" هو أعظم المعروف، وتنهون عن المنكر، والمنكر هو التكذيب، وهو أنكرك المنكر".

(روح المعاني: ٢٨/٤، دار إحياء التراث العربي، بيروت)

وقال تعالى: ﴿ولتكن منكم أمة يدعون إلى الخير ويأمرون بالمعروف وينهون عن المنكر، أولئك هم المفلحون﴾. (آل عمران: ١٠٤)

قال العلامة الالوسي تحتها: "والخطاب..... قيل: متوجه إلى أصحاب رسول الله ﷺ خاصة، وهم الرولة، والأكثر على جعله عاماً، ويدخل فيه من ذكر دخولا أولاً..... العلماء اتفقوا على أن الأمر بالمعروف، والنهي عن المنكر من فروض الكفايات". (روح المعاني: ٢١/٤، دار إحياء التراث العربي، بيروت)

پہنچاتا رہے۔ (1) فقط۔ واللہ اعلم۔

حررہ العبد محمود مٹھی عنہ

دارالعلوم دیوبند

تبلیغی جماعت کی شرعی حیثیت

السؤال .

موجودہ تبلیغ جس کا مرکز نظام الدین دہلی میں ہے، اس تبلیغ کا کیا درجہ ہے؟ فرض، واجب، یا مستحب؟ جو لوگ اس میں نہیں جاتے ان سے مواخذہ ہو گا یا نہیں؟ اور جو لوگ مدرسہ میں پڑھاتے ہیں ان کو مدرسہ چھوڑ کر تبلیغ کے لیے جانا ضروری ہے یا نہیں؟ اور جو لوگ اس میں نہیں لگتے ان کو لعن اور طعن کرنا کیسا ہے؟ اس کو فرض، واجب قرار دینا کیسا ہے؟ اور اگر فرض یا واجب اور سنت ہے تو اس سے پہلے علماء و صلحاء و مشائخ حضرات سے ضرور واجب اور سنت ترک ہوئی؟

الجواب: حامداً ومصلياً

(1) قال اللہ تعالیٰ: ﴿لَا يَكْفُرُ اللَّهُ نَفْساً إِلَّا وَسَعَهَا لَهَا مَا كَسَبَتْ وَعَلَيْهَا مَا

اكتسبت﴾. (البقرة: ۲۸۶)

عن أبي سعيد الخدري رضي الله عنه عن النبي ﷺ قال: "من رأى منكم منكراً

فليغيره بيده، فإن لم يستطع فبلسانه، فإن لم يستطع فبقلبه، وذلك أضعف الإيمان".

(مشكوة المصابيح، كتاب الأدب، باب الأمر بالمعروف، الفصل الأول: ۳۴۶، قدیمی)

قال القاري تحته: "أضعف الإيمان)..... وقد قال بعض علمائنا: الأول للأمر، والثاني

للعلماء، والثالث لعامة المسلمين". (المرقاة، كتاب الأدب، باب الأمر بالمعروف، الفصل

الأول: ۸/۸۶۱، رشیدیہ)

حضور اکرم صلی اللہ علیہ وسلم کا لایا ہوا دین سیکھنا، اس پر یقین کرنا، اس پر عمل کرنا، اس کو دوسروں تک پہنچانا نہایت اہم اور ضروری ہے، امت نے اس کی اہمیت کو محسوس کیا، البتہ طریقہ اس کا یکساں اختیار نہیں کیا، کسی ایک طریقہ کو سب کے لیے لازم قرار نہیں دیا، وعظ و تقریر، درس و تدریس، تصنیف و تالیف، ارشاد و تلقین، حسب استعداد مناسب طرق سے کام لیا گیا، جس طرح سے مدارس کا نصاب و نظم ہے کہ وہ نہایت مفید ہے اور اس کو برقرار رکھنا ضروری ہے، مگر قرونِ اولیٰ میں یہ طریقہ موجود نہ تھا، محض اس بنا پر اس کو غلط نہیں کہا جائے گا اور متقدمین پر یہ الزام نہیں ہوگا کہ انہوں نے اس کو کیوں اختیار نہیں کیا؟ اس نصاب و نظم کی ترغیب دی جائے گی، اس کی افادیت کو ثابت کیا جائے گا، لیکن جو شخص مدرسہ میں داخل نہ ہو اس کو مطعون و ملعون نہیں قرار دیا جائے گا، بہت سے بہت کہا جائے گا کہ وہ اس نصاب کے فوائد سے بے بہرہ ہے، اس دور میں بے علمی، بے عملی عام ہے، مدارس میں اگر پڑھنے والوں کی تعداد قلیل ہے تو عوام تک دین پہنچانے اور ان کے دین کو پختہ کرنے کا ذریعہ موجودہ تبلیغی کام ہے، جو کہ بے حد مفید ہے اور اس کا مشاہدہ ہے، لیکن جو شخص دوسرے طریقہ سے دین حاصل کرے اور دوسروں تک پہنچائے اس کو مطعون و ملعون کرنا ہرگز جائز نہیں، جو حضرات تدریس میں مشغول ہیں وہ ہرگز اپنا مبارک مشغلہ ترک نہ کریں، البتہ فارغ اوقات میں تبلیغی جماعت کے ساتھ تعاون کرتے رہیں اور مقامی کام میں حصہ لیتے رہیں، طلباء کو اس سے باخبر کرتے رہیں، ہاں! جو اہل علم حضرات تدریس کے مشاغل میں نہیں لگے ہوئے ہیں، بلکہ فارغ ہیں، ان کی ذمہ داری زیادہ ہے، وہ اس میں شرکت کریں۔ فقط۔ واللہ اعلم۔

حررہ العبد محمود غفرلہ

تبلیغ کب تک فرض تھی؟

السوال:

تبلیغ کس زمانہ تک فرض تھی؟ اور نبی کریم صلی اللہ علیہ وسلم کے وصال کے کتنے دنوں پر فرضیت جاتی رہی؟ اور تبلیغی کا شرع شریف میں کیا درجہ ہے؟

الجواب: حامداً ومصلياً

امر بالمعروف اور نہی عن المنکر کا حکم قرآن شریف میں ہے (1) اور وہ منسوخ نہیں، بلکہ ہمیشہ کے لیے ہے، اس کے شروط و آداب اتحاف (2)، نہایۃ الامل وغیرہ میں تفصیل کے ساتھ مذکور ہیں۔ فقط واللہ اعلم

حررہ العبد محمود غفرلہ

کیا تبلیغی جماعت میں جانا فرض عین ہے؟

السوال:

تبلیغی جماعت میں جانا فرض عین ہے یا فرض کفایہ؟

(1) قال الله تعالى: ﴿ولكن منكم أمة يدعون إلى الخير ويأمرون بالمعروف.....﴾

(آل عمران: 104)

وقال تعالى: ﴿قل هذه سبيلي أدعوا إلى الله على بصيرة أنا ومن اتبعني، وسبحان الله، وما أنا من المشركين﴾. (يوسف: 108) "أى: أدعو الناس إلى معرفته سبحانه بصفات كماله، ونعوت جلاله، ومن جعلتها التوحيد". (روح المعاني: 67/13، دار إحياء التراث العربی)

(2) اتحاف السادة المتقين للزبيدي، كتاب الأمر بالمعروف والنهي عن المنكر، الباب

الثاني في أركان الأمر بالمعروف وشروطه: 108، 27/8، دار الكتب العلمية، بيروت.

الجواب: حامداً ومصلياً

تبلیغی جماعت میں جانا تو فرض عین نہیں، (1) البتہ دین سیکھنا فرض عین ہے (2)، خواہ مدرسہ میں داخل ہو کر ہو یا خارج مدرسہ پڑھ کر ہو، خواہ اہل علم اور اہل دین کی خدمت میں جا کر ہو، خواہ تبلیغی جماعت کے ساتھ ہو۔ فقط۔ واللہ اعلم۔

کیا تبلیغ میں نکلنا فرض ہے؟

السؤال:

تبلیغی جماعت والے جو یہ کہتے ہیں کہ گھربار، بچوں کو چھوڑ کر تبلیغی جماعت کے ساتھ چلو اور اس تبلیغی کام کو ہر خاص و عام کے لیے فرض بتلایا ہے، آیا ان کا کہنا

(1) مرویہ تبلیغ من جملہ امر بالمعروف میں سے ہے اور اس کا فرض کفایہ ہونا متفق علیہ ہے:

قال العلامة الآلوسی تحت هذه الآية: ﴿ولتكن منكم أمة يدعون إلى الخير﴾. (آل عمران: 104): "إن العلماء اتفقوا على أن الأمر بالمعروف، والنهي عن المنكر من فروض الكفایات". (روح المانی: ۲۱/۴، دار إحياء التراث العربی، بیروت)

(وکذا فی المرقلة شرح مشکوٰۃ المصابیح، کتاب الأدب، باب الأمر بالمعروف،

الفصل الأول: ۸/۸۶۰، رشیدیہ)

(2) "واعلم أن تعلم العلم يكون فرض عین، وهو يقدر ما يحتاج إليه، وفرض كفاية

وهو ما زاد عليه لنفع غیر". (الدر المختار)

وفی رد المحتار: "قال العلامة فی فصوله: من فرائض الإسلام تعلم ما يحتاج إليه العبد

فی إقامة دینہ، وإخلاص عمله لله تعالى، ومعاشره عباده، وفرض على كل مكلف

ومكلفه، بعد تعلمه علم الدين والهداية تعلم علم الوضوء والغسل والصلوة والصوم..... وفی

تبيين المحارم: لاشك فی فرضية علم الفرائض والخمس وعلم الإخلاص".

(المقدمة: ۱/۴۲، سعید)

درست ہے یا نہیں؟ یہ تبلیغ والے میلا درموجہ اور قیام و سلام بھی کر لیا کرتے ہیں اور کہتے ہیں اس سے جوڑ پیدا ہوتا ہے اور جوڑ بہت ضروری ہے، ایسا کہنا اور کرنا کیسا ہے؟

الجواب: حامداً ومصلياً

عقائد (1) اخلاق، اعمال کی اصلاح ضروری ہے، خواہ تبلیغی جماعت کی صورت سے ہو یا کسی دوسری صورت سے (2)، تبلیغی جماعت میں یہ چیز سہولت سے حاصل ہو سکتی ہے، بشرطیکہ جماعت خود غلط طریقہ اختیار نہ کرے، جوڑ پیدا کرنے کے لیے غلط کام کرنا یا غلط کام میں شرکت کرنا خود غلط ہے (3)۔ فقط۔ واللہ اعلم۔

(1) "الذی صرح به أیحتنا أنه یجب علی کل أحد وجوباً عنیناً أن یرف صحیح الاعتقاد من فاسده". (الفتاویٰ الحدیثیة، باب فی أصول الدین، مطلب یتعین علی ولایة الأمور منع من یشتهر: ۲۷۵، قدیمی)

(2) جیسے کہ تصوف کو اصلاح اعمال و اخلاق میں بڑا دخل ہے:

"تذکیرة الأخلاق من أهم الأمور عند القوم، ومن أضمن النظر فی الكتاب والسنة عرف موضع الأخلاق من الدین کموضع الأساس من البناء، ولا یتیسر ذلك إلا بالمجاهدة علی ید شیخ کامل؛ قد جاهد نفسه وخالفه هواه، وتخلی عن الأخلاق الذميمة، وتخلی بالأخلاق الحميدة". (إعلاء السنن، کتاب الأدب والتصرف والإحسان، باب الترهیب عن مساوی الأخلاق: ۱۸/۴۴۲، ۴۴۳، إدارة القرآن)

اسی طرح عقائد کی اصلاح کا ذریعہ علم بھی ہے: "وأما قوة العلم، فحسنها وصلاحها فی أن تصیر بحيث یسهل بها دون الفرق بین الصدق والكذب فی الأقوال، وین الحق والباطل فی الاعترافات، وین الجمیل والقیح فی الأفعال". (إعلاء السنن: ۱۸/۴۴۶)

(3) "عن أبی موسی رضی اللہ عنہ قال: قال ﷺ: "مثل المجلس الصالح والسوء كحامل المسك ونافع الكبر (إلی أن قال): ونافع الكبر إما أن یحرق ثيابك، وإما أن تجد

صحابہ کرام رضی اللہ عنہم کا تبلیغ کرنا

السؤال:

صحابہ کرام رضی اللہ عنہم اور تابعین نے تبلیغ کا یہ طریقہ اختیار کیا یا نہیں؟ اگر نہیں کیا تو اس قسم کی تبلیغ کو کیا کہیں گے؟

الجواب: حامداً ومصلياً

ان حضرات نے بھی دین سیکھنے اور اس کو پھیلانے کا فریضہ انجام دیا ہے، وہ بڑے انہماک سے یہ کام کرتے تھے، جماعتیں بھی نکلتی تھی، حضرت عمر رضی اللہ عنہ بھی انتظام فرمایا کرتے تھے۔ ازلۃ الخفاء اور حیاة الصحابہ (1) میں تفصیلات مذکور ہیں، فتح

= خيئة. متفق عليه. (مشكوة المصابيح، كتاب الآداب، باب الحب في الله ومن

الله، الفصل الأول: ٤٢٦، قديمي)

قال الملا على القارى: "قيل: فيه إرشاد إلى الرغبة في صحبة الصالحين والعلماء، ومجالستهم؛ فإنها تنفع في الدنيا والآخرة، وإلى الاجتناب عن صحبة الأشرار والفساق؛ فإنها تضر ديناً ودنياً، قيل: مصاحبة الأخيار تورث الخير، ومصاحبة الأشرار تورث الشر....." وقيل: إذا جالست الحمقى علق بك من حماقتهم ما لا يعنى بك من العقل، إذا جالست العقلاء؛ لأن الفساد إلى الناس وأشد اقتحاماً ما في الطباع، والحاصل أن الصحبة تورث". (سرقاة المفاتيح، كتاب الآداب، باب الحب في الله، الفصل الأول: ٧٤٢/٨، رقم الحديث: ٥٠١٠، رشيديه)

(1) أخرجه ابن سعد عن حارثة المضرب، قال: قرأت كتاب عمر بن الخطاب رضی اللہ عنہ إلى أهل كوفة: "أما بعد، فإنني بعثت إليكم عمراً أميراً، وعبدالله معلماً ووزيراً، وهما من النجباء من أصحاب رسول الله ﷺ، فاسمعوا لهما، واقتلوا بهما.....". وأخرج ابن سعد عن أبي الأسود الدؤلي، قال: قلمت البصرة، وبها عمران =

القدریر میں ہے کہ حضرت عبداللہ بن مسعود رضی اللہ تعالیٰ عنہ ڈیڑھ ہزار کی جماعت لے کر کوفہ تشریف لے گئے۔ فقط واللہ تعالیٰ اعلم۔

تبلیغی گشت میں ناپاک اور مشتبہ کپڑے والوں کو نماز کے لیے کہنا

السوال:

ہم لوگ نماز کی تبلیغ کرتے ہیں اور جن کو کلمہ یاد نہیں ان کو کلمہ یاد کراتے ہیں، اور بعض اوقات ان کا مطلب بھی بتلاتے ہیں، اس پر چند امور معلوم کرنے ہیں۔

ہر نمبر کا جواب مختصر اور عام فہم عنایت ہو، اللہ تعالیٰ اجر عنایت فرمائے:

(۱)۔ بعض لوگ کہہ دیتے ہیں کہ ہم کو کپڑے پاک ہونے میں شبہ ہے، یا کچھ

معمولی ناپاک چیٹ کپڑوں پر آگئی ہیں۔ تو ایسے آدمیوں سے ہم کہہ دیتے ہیں کہ اس وقت انہیں کپڑوں میں نماز پڑھو، آئندہ احتیاط کرو۔

(۲)۔ بعض آدمی کہہ دیتے ہیں کہ ہمارے کپڑے بالکل ناپاک ہیں۔ ان

سے ہم یہ کہہ دیتے ہیں کہ اس وقت جماعت میں برابر مل کر کھڑے ہو جاؤ، آئندہ کپڑے پاک کرو اور نماز پڑھو۔

(۳)۔ جو نماز جماعت سے نہ پڑھے ان پر رسول اللہ صلی اللہ علیہ وسلم نے کیا

بن حصین وأبو النجید رضی اللہ تعالیٰ عنہما، وكان عمر بن الخطاب رضی اللہ تعالیٰ

عنه بعثه یفقه أهل البصرہ۔“

(حیلة الصحابة للکاندھلوی: ۱۹۵/۳، الباب الثالث فی رغبة الصحابة فی العلم.....)

وارسال عمر عمارا وابن مسعود رضی اللہ تعالیٰ عنہم إلی الکوفة.....“۔ (دار القلم، دمشق)

حکم فرمایا ہے؟

(۴)۔ کوئی کہہ دیتا ہے کہ میں ناپاک ہوں، اس کو ہم غسل کرا دیتے ہیں۔

(۵)۔ بے نمازیوں کی بعض اوقات ہم بہت خوشامد کرتے ہیں۔

(۶)۔ بعض آدمی کہہ دیتے ہیں کہ ہم تم کو کلمہ نہیں سُناتے۔ اس پر ہم کہتے ہیں

کہ تم ہمارا سنو اور ہم تمہارا سنیں، تاکہ ایمان تازہ ہو اور جو غلطی ہو وہ نکل جائے۔

(۷)۔ اگر ہماری جماعت کا کوئی آدمی اتفاقاً کسی بے نمازی پر کسی وقت سختی

کرتا ہے اور زبان سے برا کہتا ہے تو ہم اپنے آدمی کو تنبیہ کرتے ہیں اور توبہ کراتے ہیں اور اگر وہ پھر بھی سختی کرتا ہے تو اس کو اپنی جماعت سے علیحدہ کر دیتے ہیں۔

(۸)۔ بعض لوگ ہماری اس تبلیغ کی مخالفت کرتے ہیں تو آیا اس میں ہمارا

قصور ہے یا مخالفین کا قصور ہے؟

الجواب: حامداً ومصلياً

(۲۰۱)۔ محض شبہ سے کچھ نہیں ہوتا، البتہ اگر صحیح علم یا ظن غالب ہو تو پھر اس کی

مقدار معلوم کی جائے، اگر نجاستِ غلیظہ ہے تو اس میں یہ تفصیل ہے کہ ایک درہم سے کم

معاف ہے، اس کا دھونا افضل ہے، نہ دھونے سے نماز مکروہ تحریمی ہے اور ایک درہم سے

زائد کا دھونا فرض ہے (۱) بغیر دھوئے نماز صحیح نہیں ہوتی اور پیشاب وغیرہ کی بہت

چھوٹی چھوٹی روئی کے سرے کے برابر چھینٹیں معاف ہیں، بغیر دھوئے نماز درست

(۱) "وعفا الشارع قدر درهم، وإن كره تحريماً، فيجب غسله، وما دونه تنزيهاً۔"

فيسن، ورفقه مبطل فيفرض"، (الدرالمختار) وفي الرد: "وفي التفت ما نصبه: فالواجبة إذا

كانت النجاسة أكثر من قدر الدرهم والنافلة إذا كانت مقدار الدرهم وما دونه". (كتاب

ہے۔ (1)

اور اگر نجاستِ خفیفہ ہو تو جب تک ایک چوتھائی کپڑے سے کم پر لگی ہو تو اس کا دھونا فرض نہیں، بغیر دھوئے ہوئے بھی نماز صحیح ہو جاتی ہے، تاہم دھولینا بہتر ہے اور جب ایک چوتھائی پر یا اس سے زائد پر لگی ہو تو اس کا دھونا ضروری ہے۔ (2) یہ تو نفسِ مسئلہ کا حکم ہے، لیکن آپ حضرات اگر لنگیوں کا انتظام کر لیں تو اچھا ہو، کیوں کہ زیادہ تر لوگ پانجامہ کی ناپاکی کا عذر کیا کرتے ہیں۔

(۳)۔ حضور صلی اللہ علیہ وسلم کے زمانہ میں ترکِ جماعت منافق کی علامت

تھی، (3) آنحضرت صلی اللہ علیہ وسلم نے فرمایا کہ میں نے ارادہ کیا تھا کہ ایسے لوگوں کے گھروں میں آگ لگا دوں۔ (4)

فتہاء نے لکھا ہے کہ اگر اہل شہر ترکِ جماعت کے عادی ہو جائیں اور باوجود

(1) "ولا نزع في بول فارة في الأصح.....، ويتقاطر بول كرووس الإبر وغيار نجس للعضو

عنهما". (الدر المختار، كتاب الطهارة، فصل في البثر: ۱/۲۲۰، سعید)

(2) "وعفي دون ربع جميع بدن وثوب ولو كبيراً.....، من نجاسة مخففة كبول

ما كول". (الدر المختار، المصدر السابق: ۱/۲۳۱، ۳۲۲)

(3) عن أبي الأحوص قال: قال عبدالله: لقد رأيتنا وما يتخلف عن الصلوة إلا منافق قد

علم نفاقه". (الصحيح لمسلم، كتاب الصلوة، باب فضل صلوة الجماعة: ۱/۲۳۲)

(4) عن أبي هريرة رضي الله عنه قال: قال النبي صلى الله عليه وسلم: "ليس صلوة أتل

على المنافقين من الفجر والعشاء، ولو يعلمون ما فيها لأتوهما ولو حيوياً، لقد هممت أن أمر

مؤذناً، فيقيم، ثم أمر رجلاً فيوم الناس، ثم أخذ شعل من نار، فأحرق على من لا يخرج

إلى الصلوة بعد".

(صحيح البخاري، كتاب الأذان، باب فضل صلوة الجماعة: ۱/۲۳۲، قديمي)

کہنے سننے کے نہ مابین تو حاکم وقت کو ان سے قتال کرنا چاہیے (1) اور جو شخص بلا عذر جماعت ترک کرے تعزیر اس پر واجب ہے۔ (2)

(۳)۔ ایسا ہی کرنا چاہیے۔

(۵)۔ اس کا اثر اچھا ہوتا ہے، اول ایسا ہی چاہیے۔

(۶)۔ کلمہ سے ایمان تازہ ہوتا ہے، ثواب ملتا ہے، الفاظ کا صحیح کرنا مطلب

سمجھ کر دل سے صحیح یقین کرنا ضروری ہے۔

(۷)۔ بے محل سختی کرنے کا نتیجہ خراب ہوتا ہے، اول نرمی سے سمجھانا

چاہیے (3) اگر کوئی نہ مانے اور نماز کا یا اس کی فرضیت کا انکار کرنے لگے تو اس کو چھوڑ کر

دوسرے کو تبلیغ کرنی چاہیے، البتہ اگر کسی پر اپنا اثر اور قدرت ہو اور اس پر سختی کرنے سے

کسی فتنہ کا اندیشہ نہ ہو تو پھر شریعت نے قابل برداشت سختی کا حکم بھی فرمایا ہے۔ (4)

(1) "وصرح في المحيط بأنه: لا يرخص لأحد في تركها بغير عذر، حتى لو تركها أهل

مصر بمرون بهاء، فإن التمرؤ، وإلا يحل مقاتلتهم". (البحر الرائق، كتاب الصلوة، باب

الإمامة: ۱/۶۰۳، رشيدية)

(2) "وفي القنية وغيرها: بأنه يجب التعزير على تاركها (الجماعة) بغير عذر".

(البحر، المصدر السابق)

(3) "ويبغي للأمر والنهي أن يفرق؛ ليكون أقرب إلى تحصيل المطلوب، فقد قال الإمام

الشافعي: من وعظ أخاه سرًا فقد نصحه، ومن وعظ علانية فقد فضحه وشانه". (مرقاة

المفاتيح، كتاب الآداب، باب الأمر بالمعروف، الفصل: الأول: ۸/۸۶۳، رشيدية)

(4) "قال الإمام الغزالي رحمه الله في الإحياء: "الركن الرابع: نفس الاحتساب، وله

درجات وآداب، الدرجة الرابعة: السب والتعنيف بالقول الغليظ الخشن، وذلك يعدل إليه

عند المعجز عن المنع باللطيف وظهور مبادي الإصرار والاستهزاء بالوعظ والنصح، ولستنا

نعني بالسب والفحش بما فيه نسبة إلى الزنا ومقدماته ولا الكذب، بل أن يخاطبه =

تاہم زبان سے برا کہنے اور لڑنے سے اجتناب کیا جائے، کیوں کہ کام مقصود ہے لڑائی اور برا کہنا نہیں۔

(۸)۔ طریق مذکورہ بالا پر تبلیغ کرنا ہرگز اسلام کے مخالف نہیں، بلکہ مامور بہ ہے (۱)، اس کی مخالفت کرنے والا یا ناواقف ہے یا مخالف۔ فقط۔ واللہ اعلم بالصواب۔
حررہ العبد محمود گنگوہی عفا اللہ عنہ

نماز کے لیے زبردستی کرنا

السوال:

دور حاضر میں جب مسلمانوں نے فرائض مذہبی کو قطعی پس پشت ڈال رکھا ہے اور ان کو فرائض مذہبی کو انجام دینے کی تشبیہ کی جائے تو برامانتے ہیں، اگر کسی محلہ میں سمجھوتہ ہو جائے اور اتفاق ہو جائے کہ جو شخص نماز روزہ ادا نہیں کرے گا، اس کو اول سمجھانے کی کوشش کی جائے، اس پر بھی نہ مانے تو زد و کوب کر کے ادا کرایا جائے اور زبردستی نماز پڑھائی جائے، دریافت طلب امر یہ ہے کہ زبردستی نماز پڑھانے والوں پر شرعاً گناہ تو صادر نہیں ہوتا؟

الجواب: حامداً ومصلياً

نماز فرض عین ہے، اس کا منکر کافر ہے اور تارک فاسق ہے، (۲) یہی حکم روزہ

بما فيه مما لا يعد من جملة الفحش، كقوله: يا فاسق، يا أحمق، يا جاهل، ألا تخاف الله، فإن كل فاسق فهو جاهل، ولولا حقه لما عصى الله تعالى". (الباب الثاني:

۲۳۰، دار إحياء التراث العربي، بيروت)

(۱) قال الله تعالى: ﴿ولتكن منكم أمة يدعون إلى الخير.....﴾ (آل عمران: ۱۰۴)

(۲) "هي (الصلوة) فرض عين على كل مكلف بالإجماع.....، ويكفر جاحداً؛ =

کا ہے (1) اور احکام شرعیہ کی تبلیغ بھی ضروری ہے، پس بے نمازی کو اولاً مسئلہ بتا کر نرمی سے سمجھانا ضروری ہے اگر وہ مان جائے اور نماز پڑھنے لگے تو اس پر سختی کی حاجت ہی نہیں اور جو شخص نہ مانے اور اس پر اپنا اثر اور قدرت بھی ہو تو حسب استطاعت شریعت نے اس پر سختی کا بھی حکم فرمایا ہے، بشرطیکہ کوئی فتنہ نہ ہو، اگر کوئی اور فتنہ مثلاً وہ نماز کی فرضیت کا انکار کر دے اور اہل محلہ کو اتنی قدرت نہ ہو کہ زبردستی نماز پڑھتا سکیں یا اس سختی کی بنا پر وہ مقدمہ کرے اور اس میں ناقابل برداشت مضرت پہنچے، جس سے آئندہ تبلیغ کا سلسلہ ہی بند ہو جائے، یا اس کشاکش کو دیکھ کر دوسرے لوگ تبلیغ کرنا چھوڑ دیں اور آپس میں منافرت و کشیدگی پیدا ہو جائے کہ ایک دوسرے سے حسد کرے اور درپے آزار ہو جائے تو پھر سختی نہیں کرنی چاہیے، نہایت نرمی اور خوش اخلاقی سے کام کرنا چاہیے۔

قَالَ اللَّهُ تَعَالَى: ﴿وَلَوْ بُكَتْ لَفَطًا غَلِيظًا الْقَلْبُ لَا نَقْضُوا مِنْ حَوْلِكَ﴾.

(آل عمران: ۱۵۹) حدیث شریف میں آیا ہے کہ اولاد کو جب وہ دس برس کی ہو جائے اور نماز نہ پڑھے تو مار کر نماز پڑھنے کا حکم دو۔ حدیث میں آیا ہے کہ تم میں سے جب کوئی معصیت کو دیکھے تو اسے چاہیے کہ ہاتھ سے روک دے، اگر ہاتھ سے روکنے کی قدرت نہ ہو تو زبان سے روک دے، اگر زبان سے بھی قدرت نہ ہو تو مجبوراً دل سے برا سمجھے اور یہ ایمان کا سب سے کم درجہ ہے۔

قال: قال رسول الله صلى الله عليه وسلم: "مروا اولادكم

لثبوتها بلليل قطعي، وتاركها عمداً مجانة: أي: تكاسلاً فاسقاً"۔

(المر المختار، كتاب الصلوة: ۳۵۱/۱، ۳۵۲، سعید)

(1) "ولم يتكلم على فريضة رمضان لما أنها من الاعتقادات لا الفقه؛ لثبوتها بالقطعي

المتأيد بالإجماع، ولهنذا يحكم بكفر جاحده"۔ (البحر، كتاب الصوم: ۴۵۲/۲، رشيدية)

بالصلوة، وهم أبناء سبع سنين، واضربوهم عليها وهم أبناء عشر سنين،
وفرقوا بينهم في المضاجع.“ رواه ابو داود. (كتاب الصلوة، باب متى يؤمر
الغلام بالصلوة؟: ۷۷/۱، امداديه ملتان)

عن رسول الله صلى الله عليه وسلم قال: ”من رأى منكم
منكراً فليغيره بيده، فإن لم يستطع فلبسانه، فإن لم يستطع فبقلبه،
وذلك أضعف الإيمان.“ رواه مسلم. (كتاب الإيمان، باب بيان كون
النهي عن المنكر من الإيمان: ۵۱/۱، قديمي). فقط۔ واللہ سبحانہ تعالیٰ اعلم

حرره العبد محمود گنگوہی عفا اللہ عنہ

معین مفتی مدرسہ مظاہر العلوم ۱۵/۴/۵۷ھ

الجواب صحیح۔ سعید احمد غفرلہ

عبد اللطیف مفتی مدرسہ ہذا

تبلیغ بھی دین سیکھنے کا ذریعہ ہے

السوال:

تبلیغی جماعت کے لوگ کہتے ہیں کہ مسلمانوں پر یہ ضروری ہے کہ اس کی ہر
ایک بات کو مان کر عمل کرے، حالاں کہ ان میں وہ لوگ بھی ہوتے ہیں جو دینی تعلیم سے
بہت ہی کم واقف ہوتے ہیں اور منبر پر کھڑے ہو کر بعض غیر ضروری امور چلہ وغیرہ پر
زور دیتے ہیں، کیا یہ درست ہے؟ جب کہ غالباً حضرت علی کرم اللہ وجہہ کا واقعہ ہے کہ
کوفہ کی جامع مسجد میں ایک عالم تقریر کر رہے تھے، ان سے جب دریافت کیا گیا کہ تم کو
ناسخ اور منسوخ کا علم ہے؟ تو انھوں نے انکار کیا۔ حضرت علی کرم اللہ وجہہ نے ان کو مسجد

سے باہر کر دیا، تو یہ تبلیغی جماعت کے لوگ کس طرح وعظ کے لیے کھڑے ہو جاتے ہیں؟ ان سے جب یہ دریافت کیا جاتا ہے تو کہتے ہیں ہم خود سیکھنے آئے ہیں۔ کیا سیکھنے کے لیے دارالعلوم ناکافی ہے؟ بہر صورت اس بارے میں تسلی بخش جواب تحریر فرمائیں۔

الجواب: حامداً ومصلياً

تبلیغی جماعت، جس کا مرکز نظام الدین دہلی ہے، اچھی اور صحیح العقیدہ جماعت ہے، اس جماعت میں جو معتد اہل علم ہیں، ان کی تقریروں میں کوئی اشکال نہیں، جو غیر عالم ہیں ان کو ہدایت ہے کہ چھ نمبروں سے زائد کوئی بات بیان نہ کرے، یا تو چھ نمبروں کو بیان کریں، تاکہ کچھ ہو جائیں، باقی کتاب پڑھ کر سنائے اور کتاب بھی قابل اعتماد تجویز ہے۔ (1) اس کے علاوہ غیر اہل علم کو اجازت نہیں۔ چھ نمبروں میں کوئی بات قرآن پاک اور حدیث شریف کے خلاف نہیں ہے۔ (2) ان کو بیان کرنے اور سننے میں کوئی مضائقہ نہیں، بلکہ بلکہ نفع ہی نفع ہے۔ علم دین سیکھنے کا یہ ایک سادہ طریقہ ہے اور

(1) کتاب سے مراد بظاہر ”فضائل اعمال“ ہے۔

(2) النکات الستة التي هي من جملة أصول جماعة التبليغ ثابتة بنص القرآن الكريم

والحديث المبارك:

أما النكحة الأولى: وهي: «لا إله إلا الله محمد رسول الله»، فهي أصل الإيمان، وعليها مدار الإسلام، قال تعالى: ﴿فاعلم أنه لا إله إلا الله، واستغفر لنفسك وللمؤمنين والمؤمنات﴾. (محمد: ۱۹)

عن ابن عمر رضي الله عنهما قال: قال رسول الله ﷺ: «بني الإسلام على خمس: شهادة أن لا إله إلا الله وأن محمداً رسول الله، وإقام الصلاة، وإيتاء الزكاة، والحج، وصوم رمضان». (صحيح البخاري، كتاب الإيمان، باب قول النبي ﷺ: بني الإسلام على

دارالعلوم میں داخل ہو کر سیکھ لیا جائے، مگر یہ ظاہر ہے کہ کروڑوں مسلمان سب کے سب

ہو! اصحاب التبلیغ فہم یتکلمون عن مقصودہا، والمقصود بہا توافق الحیاة
بالاحکام المنزلة توافقاً تاماً؛ لقوله تعالى: ﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً﴾
ويتكلمون عن فضائلها، وهي كثيرة، منها ما قاله ﷺ: "من قال: لا إله إلا الله وحده
لا شريك له، له الملك، وله الحمد، وهو على كل شيء قدير، في يوم مائة مرة، كان له عدل
عشر رقاب؛ وكتب له مائة حسنة، ومحبت عنه مائة سيئة، وكان له حرزاً من الشيطان يومه
فذلك حتى يمسي، ولا يأتي بأفضل مما جاء به رجل عمل أكثر منه".

(صحیح البخاری، کتاب الدعوات، باب الفضل التہلیل: ۹۴۷/۲، قدیمی)
وَأما النكتة الثانية: وهي: "الصلوة" فهي من مباني الإسلام، وبها يقام الدين، قال الله
تعالى: ﴿وَأَقِيمُوا الصَّلَاةَ وَآتُوا الزَّكَاةَ وَارْكعُوا مَعَ الرُّكَّعِينَ﴾. (البقرة: ۴۳) وفيها أحاديث
كثيرة، منها ما سبق في النكتة الأولى حديث البخاري، من كتاب الإيمان، باب قول النبي
ﷺ: بني الإسلام على خمس: ۶/۱، وفضائلها كثيرة، منها ما قاله النبي ﷺ: "الصلوة
الخمس، والجمعة إلى الجمعة، ورمضان إلى رمضان، مكفرات لما بينهن إذا اجتنب
الكبائر". رواه مسلم. (مشكوة المصابيح، كتاب الصلوة، الفصل الأول: ۵۷، قدیمی)
وَأما النكتة الثالثة، فمشملة على شقين: الأول: "العلم"، فهو أيضاً من أهم أمور الدين؛
لأن به معرفة الأحكام، وهو مأمور به، ومرغوب فيه، قال تعالى: ﴿قل هل يستوى الذين
يعلمون والذين لا يعلمون﴾. (الزمر: ۹) وقال تعالى: ﴿إنما يخشى الله من عباده العلماء﴾
(الفاطر: ۲۸)

قال النبي ﷺ: "من سلك طريقاً يطلب فيه علماً سلك الله به طريقاً من طرق الجنة؛
وإن الملائكة لتضع أجنحتها رضى لطلاب العلم، وإن العالم يستغفر له من فى السموات
ومن فى الأرض، والحيتان فى جوف الماء، وإن فضل العالم على العابد كفضل القمر ليلة
البدر على سائر الكواكب". الحديث. (مشكوة المصابيح، كتاب العلم، الفصل الثانى:
۳۴، ۳۳، قدیمی)

والشق الثانى: "الذكر"، وله أيضاً ثبوت وفضائل، أما الثبوت فقد قال الله تعالى: =

دارالعلوم میں نہ سیکھنے کے لیے آسکتے ہیں، نہ سما سکتے ہیں، نہ سب کے پاس وقت ہے، نہ سب کو شرعاً اس پر مجبور کیا جاسکتا ہے، نہ سب میں اس کی صلاحیت ہے، نہ مدرسہ سب کا صرفہ برداشت کر سکتا ہے، اس لیے جگہ جگہ مدارس و مکاتب بھی قائم کیے جاسکتے ہیں اور کتابیں بھی تصنیف کی جاتی ہیں، رسالے اور اخبار بھی شائع کیے جاتے ہیں، فتویٰ کا انتظام بھی کیا جاتا ہے، انجمنیں بھی بنائی جاتی ہیں، وعظ کا بھی انتظام کیا جاتا ہے، یہ سب ہی طریقے دین سیکھنے اور سکھانے کے ہیں، اسی طرح تبلیغی جماعت کا جو طریقہ ہے یہ بھی

﴿يَا أَيُّهَا الَّذِينَ آمَنُوا إِذْ كُرُوا اللَّهَ ذَكَرُوا كَثِيرًا، وَسَبِّحُوا بِكُرَّةٍ وَأَصِيلًا﴾. (الأحزاب: ٤١، ٤٢)

وَأَمَّا الْفَضَائِلُ فَمِنْهَا مَا تَقْدَمُ فِي النِّكَتَةِ الْأُولَى مِنْ صَحِيحِ الْبُخَارِيِّ، بَابِ فَضْلِ التَّهْلِيلِ مِنْ كِتَابِ الدَّعَوَاتِ، فَلْيُرَاجَعِ.

وَأَمَّا النِّكَتَةُ الرَّابِعَةُ: وَهِيَ: "إِكْرَامُ الْمُسْلِمِينَ"، فَثَبُوتُهَا مِنَ الْحَدِيثِ وَعَنْ ابْنِ عُمَرَ رَضِيَ اللَّهُ تَعَالَى عَنْهُمَا أَنَّ رَسُولَ اللَّهِ ﷺ قَالَ: "الْمُسْلِمُ أَخُو الْمُسْلِمِ، لَا يَظْلِمُهُ، وَلَا يَظْلَمُهُ، وَمَنْ كَانَ فِي حَاجَةِ أَخِيهِ كَانَ اللَّهُ فِي حَاجَتِهِ، وَمَنْ فَرَّجَ عَنْ مُسْلِمٍ كُرْبَاتٍ فَرَجَ اللَّهُ عَنْهُ كُرْبَةً مِنْ كُرْبَاتٍ يَوْمَ الْقِيَامَةِ، وَمَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ". متفق عليه.

(مشکوٰۃ المصابیح، کتاب الآداب، باب الشفقة والرحمة، الفصل الأول: ٤٢٢، قدیمی)

وَأَمَّا النِّكَتَةُ الْخَامِسَةُ: وَهِيَ: "الْخُلُوصُ فِي الْعَمَلِ"، فَهِيَ مَأْمُورٌ بِهِ وَمُرْغَبٌ فِيهِ، قَالَ اللَّهُ تَعَالَى: ﴿وَمَا أَمْرًا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ، وَذَلِكَ دِينُ الْقِيَمَةِ﴾. (البينة: ٥)

أَمَّا النِّكَتَةُ السَّادِسَةُ: وَهِيَ "الدَّعْوَةُ إِلَى اللَّهِ" فَهِيَ مَأْمُورٌ بِهَا، أَمْرٌ بِهَا اللَّهُ تَعَالَى، فَقَالَ: ﴿وَلَنْ تَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَئِكَ هُمُ الْمُفْلِحُونَ﴾. (آل عمران: ١٠٤)

وقال عليه الصلوة والسلام: "من رأى منكم منكراً فليغيره بيده، فإن لم يستطع فبلسانه، فإن لم يستطع فبقلبه، وذلك أضعف الإيمان". (مشکوٰۃ المصابیح، کتاب الآداب، باب الأمر بالمعروف، الفصل الأول: ٤٣٦، قدیمی)

دین سیکھنے کا بہت مفید طریقہ ہے۔

جس شخص کو نماز، کلمہ، وضو کچھ نہیں آتا، وہ چالیس روز کے لیے جماعت کے ساتھ نکل جاتا ہے، تو اس مدت میں اچھا خاصہ سیکھ لیتا ہے اور پابند ہو جاتا ہے اور پھر آگے ترقی کرتا جاتا ہے، تجربہ اس کا شاہد ہے۔ جو شخص براہ راست قرآن پاک سے مسائل استنباط کر کے بیان کرے، اس کے لیے ناسخ و منسوخ کا علم ہونا ضروری ہے اور بہت سی چیزوں کا علم ضروری ہے (1) اور جو ائمہ دین کے بیان فرمودہ متفق مسائل کو نقل کرے، اس کے لیے علم ناسخ و منسوخ کا ماہر ہونا ضروری نہیں؛ اس لیے حضرت علی رضی اللہ عنہ کے اس ارشاد کی بنا پر تبلیغی جماعت کو یا کسی اور کو وعظ و تقریر سے روکنا غلط و بے محل ہے، البتہ جو بات، خواہ روایت ہو یا مسئلہ ہو، غلط بیان کرے، اس پر ضرور تنبیہ کی جائے اور غلطی کو واضح کیا جائے، اس میں بھی شفقت اور اصلاح کا جذبہ پورا چاہیے، تحقیر و تذلیل کا ہرگز شائبہ نہ ہو، یہی معاملہ تبلیغی جماعت کے ساتھ کیا جائے، یہی دوسرے دینی خدمت کرنے والوں کے ساتھ کیا جائے، خواہ تقریر و عمل سے کی جائے یا تحریر و تصنیف سے یا افتاء و تدریس یا گشت و اجتماع سے وغیرہ وغیرہ۔ فقط۔ واللہ تعالیٰ اعلم۔

(1) قال العلامة الألوسی فی مقدمۃ تفسیرہ: " (الفائدة الثانية): فيما يحتاجه التفسير..... الأول: علم اللغة..... والثاني: معرفة الأحكام التي للكلم العربية من جهة أفرادها وتركيبها..... الثالث: علم المعاني والبيان والبدیع..... الرابع: تعيين مبهم وتبيين مجمل، وسبب نزول، ونسخ، ويؤخذ ذلك من علم الحديث..... الخامس: معرفة الإجمال والتبيين والعموم والخصوص..... إذ الطريق الرجوع في تفسير ألفاظه إلى أهل اللغة، وفي نحو الناسخ والمنسوخ إلى الأخبار في بيان المراد إلى صاحب الشرع". (روح المعاني:

تبلیغ پہلے گھر میں، پھر باہر

السوال:

زید ہجگانہ نماز ادا کرتا ہے، گاہ بگاہ تبلیغی جماعت میں چلہ لگاتا ہے، مسجد کے امام، جو مستند عالم ہیں، اس سے کہتے ہیں، تمہارے لیے ضروری ہے کہ پہلے تبلیغ اپنی بستی و گھرانہ کی کرو، جب کہ گھرانہ میں بے نمازی ہوں اور بستی میں کس قدر بے نمازی ہیں؟ گھر گھر تبلیغ کرو، اس کے بعد باہر دوسری جگہ تبلیغ کے لیے جاؤ اور استدلال میں ﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا﴾ (طہ: ۱۳۲) بیان کرتے ہیں، کیا صحیح ہے؟ اور کس کا قول انب ہے؟

الجواب: حامداً ومصلياً

اپنے گھر اور بستی کا حق دوسروں پر مقدم ہے (1) لیکن اس کا یہ مطلب نہیں کہ گھر یا بستی والے جب تک پورے پابند نہ ہو جائیں، دوسروں تک پیغام نہ پہنچانا چاہیے، مثلاً کسی جگہ دینی مدرسہ جیسے دارالعلوم دیوبند ہی ہے..... کہ دیوبند کے ایک ایک آدمی کو عالم دین بنایا جائے، تب دوسری جگہ کے طالب علم کو داخلہ کی ترغیب دی جائے،

(1) عن المقدم بن معدیکرب رضی اللہ عنہ أن رسول اللہ ﷺ قال: "إن الله يوصيكم بأمهاتكم ثلاثاً، إن الله يوصيكم بآبائكم، إن الله يوصيكم بالأقرب، فالأقرب".

(سنن ابن ماجہ، کتاب الأدب، باب بر الوالدین: ۲۶، قد: سہ)

قال العلامة الألوسی رحمہ اللہ تحت قوله تعالیٰ: ﴿وَأَنْفِرْ عَشِيرَتِكَ الْأَقْرَبِينَ﴾.

(الشوری: ۲۱۴): "وجه تخصیص عشیرتہ ﷺ بالأقربین بالذکر مع عموم رسالته علیہ

الصلوة والسلام دفع توهم المحاباة، أن الامعمام بشانہم أهم، وأن البلاد ة تكون بمن یلی،

ثم من بعده". (روح المعانی: ۱۳۴/۹، دار إحياء التراث العربی، بیروت)

نہ کسی بزرگ کے متعلق یہ معلوم ہوا کہ اپنے گھر اور بستی والوں کی اصلاح تام کیے بغیر باہر کے آدمیوں کی بیعت نہ کہ ہو، نہ کسی حافظ عالم نے باہر کے لڑکوں کو پڑھانے کے لیے اس کا اہتمام کیا، بلکہ بکثرت یہی دیکھا جاتا ہے کہ گھر اور بستی والے فیض حاصل نہیں کرتے، باہر والے کر لیتے ہیں، نبی اکرم صلی اللہ علیہ وسلم نے طائف وغیرہ تشریف لے جانے سے پہلے کیا مکہ کے سب لوگوں کو مسلمان کر لیا تھا؟ یہ جواب اس وقت ہے جب کہ تبلیغ کا مقصد بھی یہی ہو، لیکن اگر تبلیغ کا مقصد محنت اور مجاہدہ کر کے اپنے دین کو پختہ کرنا ہو تو یہ سوال ہی پیدا نہیں ہوتا۔ فقط۔ واللہ سبحانہ تعالیٰ اعلم

حررہ العبد محمود مفتی عنہ

تبلیغ و تعلیم

www.E-IQRA.INFO

السوال:

(۱)۔ بعض فارغ مولوی موجودہ صورتِ تبلیغ میں شریک ہونے کو فرض کہتے ہیں، اس کی کوئی فقہی اصل تحریر فرمائیں۔

(۲)۔ مدرسہ اور خانقاہ سے موجودہ صورتِ تبلیغ افضل و مندوب ہے یا نہیں؟

(۳)۔ اہل علم حضرات کا تبلیغی کام میں لگنا زیادہ بہتر ہے یا تعلیم میں؟ دینی

رجحانات پامال ہو چکے ہیں، مدارس جو چل رہے ہیں وہ ٹوٹ رہے ہیں، خانقاہیں ویران ہو رہی ہیں، دینی رجحانات اگر عام ہو جائیں تو سب زندہ ہو جائیں گے، اس اعتبار سے وقتی طور پر اہل علم حضرات کا تبلیغ میں لگ کر دینی رجحان پیدا کر کے ہزار ہا مدارس و خانقاہوں کو آباد کر دینا زیادہ بہتر ہے یا تعلیم میں لگنا؟

المستفتی: محمد انصار

الجواب: حامداً ومصلياً

عقائدِ حقہ، اخلاقِ فاضلہ، اعمالِ صالحہ کی تحصیل فرض ہے اور حسبِ حیثیت اس کی تبلیغ اور اشاعت بھی لازم ہے، مگر تحصیل و تبلیغ کی کوئی معین و مشخص صورت علی الاطلاق لازم نہیں کہ سب کو اس کا مکلف قرار دیا جائے، مدارس، خانقاہوں، انجمنوں، کتابوں، رسالوں، اخباروں، مواعظ، مذاکروں، تقاریر، مجالسِ تعلیمات، توجہات اور ان کے علاوہ بھی، جو جو صورتیں مفید و معین ہوں، ان کو اختیار کیا جاسکتا ہے، جب تک ان میں کوئی فحش و مفسدہ نہ ہو، مختلف استعداد رکھنے والوں کے لیے کوئی خاص صورت اسہل و نفع ہو اس کا انکار بھی مکابرہ ہے اور اس خاص صورت کو ہر شخص کے لیے لازم قرار دینا بھی تصبیق و تخریر ہے، اگر کسی فرد یا جماعت کے لیے اسبابِ خاصہ کی بنا پر دیگر طرقِ مسدود ہوں اور کوئی ایک ہی طریقہ متعین ہو تو ظاہر ہے کہ اس صورت کو لازم کہا جائے گا اور تخریر میں تخریر ہوگی، مثلاً کفارہ یمین میں اشیائے ثلاثہ تحریرِ رقبہ، اطعامِ عشرتِ مساکین اور کسوتم (لباس) میں تخریر ہے، لیکن اگر کسی پر ان میں سے دو کا راستہ مسدود ہو تو ایک کی تعین خود بخود لازم ہو جائے گی اور جیسے اضحیہ میں اشیائے ثلاثہ شاة، بقر، اہل میں تخریر ہے، مگر دو کے مفقود ہونے سے ایک کی تعین لازم ہوگی، ”التقریر والتحیر“ میں اس کی تفصیل مذکور ہے۔

تبلیغی جماعت کا اصل مقصد دین کی طلب کا عام کرنا ہے، جس سے مدارس کو طلبہ بھی کثرت سے ملیں اور خانقاہوں کو ذاکرین بھی کثرت سے ملیں اور ہر مسلمان کے دل میں دین کی اہمیت پیدا ہو، اہل مدارس اور اہل علم حضرات کو حسبِ موقع تعاون کرنا چاہیے، اگر اس میں کوتاہی اور خلافِ اصول چیزیں دیکھیں تو خیر خواہی اور ہمدردی سے

ان کی تصحیح کریں، اصلاح فرمائیں اور جماعتوں کے ذمہ ضروری ہے کہ خانقا ہوں اور مدارس کا پورا احترام کریں اور اپنی اصلاح کے لیے ان حضرات سے مشورہ لیں اور ان کی ہدایات کو دل و جان سے قبول کریں، ان کو ہرگز ہرگز یہ دعوت نہ دیں کہ یہ حضرات اپنے دینی مشغلہ کو ترک کر دیں اور مدارس و خانقا ہوں کو بند کر کے تبلیغ کرنے کے لیے اٹھ کھڑے ہوں، دینی مدارس کا قیام از حد ضروری ہے، ورنہ صحیح علماء پیدا ہونے بند ہو جائیں گے اور دین جاہلوں کے ہاتھ میں جا کر کھلوتا بن جائے گا، خانقا ہوں کا قیام بھی ضروری ہے، اس لیے کہ محض کتابیں پڑھنے سے عامۃً تزکیہ باطن نہیں ہوتا اور بغیر اخلاقِ رذیلہ کی اصلاح کے اخلاص پیدا نہیں ہوتا جو کہ روح ہے جمیع اعمالِ صالحہ کی، تمام اعمال بغیر اخلاص کے ایسے ہیں، جیسے بے جان ڈھانچہ، اخلاص اکابر اہل اللہ کی صحبت اور ہدایات پر عمل کرنے کی برکت سے حاصل ہوتا ہے، ابن عمر رضی اللہ عنہما سے روایت مرفوع ہے: "لکل شیء معدن، ومعدن التقوی قلوب العارفين"۔ (جمع الفوائد)

امید ہے کہ اس تحریر سے ہر سہ سوالات کے جوابات نکل آئیں گے۔ فقط۔

واللہ سبحانہ تعالیٰ اعلم

حررہ العبد محمود مخفی عنہ

دارالعلوم دیوبند ۳/۳/۸۸ھ

نماز کے بعد فوراً تبلیغ

السؤال:

(۱)۔ ہماری مسجد میں بعد نماز فجر تبلیغی نصاب کی تعلیم ہوتی ہے، کیسا ہے؟ علیحدہ

گوشہ میں بیٹھ کر تلاوتِ کلامِ پاک، درود شریف، کلمہ طیبہ پڑھنا بہتر ہے یا کتاب سننا؟
(۲)۔ پڑھنے والے اتنی زور سے پڑھتے ہیں کہ نماز میں انتشار پیدا ہوتا ہے،

اس ہیئت سے پڑھنا کیسا ہے؟

(۳)۔ تبلیغی جماعت نے ہفتہ میں ایک دن مقرر کر رکھا ہے اور وہ عشاء کی نماز کے فوراً بعد اعلان کرتے ہیں، جس کو سنن و نوافل پڑھنے ہیں وہ علیحدہ گوشہ میں پڑھ لیں اور فوراً اپنی تقریر شروع کر دیتے ہیں۔ فقط۔

الجواب: حامداً ومصلياً

(۱)۔ قرآن پاک کی تلاوت، درود شریف، کلمہ طیبہ کی فضیلت تو اس قدر عام ہے کہ اس میں کلام کرنے کی گنجائش نہیں، لیکن ان چیزوں کے لیے دوسرا وقت نکالا جاسکتا ہے، اگر کوئی حافظ ہے تو وہ گوشہ میں بیٹھنے کا محتاج ہی نہیں، درود شریف، کلمہ بہر حال ہر شخص چلتے پھرتے بھی پڑھ سکتا ہے، اس لیے اگر اس معین وقت میں کتاب سننے، جس سے دینی معلومات میں اضافہ ہو اور نام مبارک سنتے وقت درود شریف بھی پڑھتا رہے اور دوسرے وقت مسجد میں یا مکان میں دوسری چیز بھی پڑھ سکتا ہے تو دونوں کا فائدہ مستقل ہوگا۔

(۲)۔ قاری کو اس کی رعایت کرنی چاہیے کہ کسی کی نماز میں اس کی قراءت

(۱) "وأجمع العلماء سلفاً وخلفاً على استحباب ذكر الله تعالى جماعة في

المسجد..... إلا أن يشوش جهرهم بالذکر على نائم أو مصلٍ....."۔ وفي الحلبي:

"الأفضل الجهر بالقرآءة إن لم يكن عند قوم مشغولين ما لم يخالطه رياء."

(حاشية الطحطاوى على مرقى الفلاح، كتاب الصلوة، فصل في صفة الأذكار الواردة

من باب الأمانة: ۳۱۸، قدیمی)

سے تشویش نہ ہو (1)، اگر سب مجمع ایک جگہ کتاب سننے یا سنانے میں مشغول ہو اور کوئی ایک دو نمازی اپنی نماز پڑھنا چاہیں تو اس کو خود ہی خیال کرنا چاہیے کہ وہ اس مجمع سے الگ دور پڑھے، بہر حال طرفین اگر ایک دوسرے کی رعایت کریں تو نزاع پیدا نہ ہو۔

(۳)۔ جماعت کو چاہیے کہ لوگوں کو سنسن پڑھنے کا موقع دے، سنسن پڑھنے

سے ہرگز نہ روکے، ہاں نوافل میں توسع ہے، تاہم تبلیغی جماعت کو حاکمانہ لہجہ اختیار نہیں کرنا چاہیے، جس سے دوسروں کے اعمال صالحہ کی تحقیر ہو اور بددلی پیدا ہو کہ سخت مذموم ہے اور طریقہ تبلیغ کے بھی خلاف ہے۔ فقط۔ واللہ تعالیٰ اعلم۔

حررہ العبد محمود عفی عنہ

دارالعلوم ۲۶/۷/۸۸ھ

الجواب صحیح۔ بندہ محمد نظام الدین عفی عنہ

تبلیغ کا طریقہ

السؤال:

تبلیغ کا صحیح طریق کیا ہے؟

الجواب: حامداً ومصلياً

جو لوگ براہ راست تبلیغ کا طریقہ نہیں جانتے ہیں ان کے لیے بہتر صورت یہ

ہے کہ دہلی نظام الدین میں تبلیغ کا مرکز ہے، وہاں چلے جائیں اور وہاں کی ہدایت کے

موافق کام میں لگ جائیں۔ فقط۔ واللہ اعلم۔

حررہ العبد محمود عفی عنہ

دارالعلوم دیوبند ۱۳/۱۲/۸۸ھ

تبلیغ کا ثواب

السؤال:

کہا جاتا ہے کہ تبلیغ میں نکل کر عمل کرنے سے ایک کو ساٹھ لاکھ نیکیاں ملیں گی اور ایک ساعت تبلیغ میں نکلنا ستر سال گھر بیٹھے عبادت کرنے سے بھی افضل ہے اور ان کی دُعائیں پیغمبروں کی دُعائیں جیسی قبول ہوتی ہیں اور ایک روپیہ اس راہ میں خرچ کرنے سے سات لاکھ روپیہ اس راہ میں خرچ کرنے کی مقدار ثواب ملتا، آیا یہ مفہوم بعینہ حدیث سے ثابت ہے اور بات کہاں تک صحیح ہے؟ اگر حدیث میں ہے تو کیا وہ حدیث صحیح بھی ہے؟

الجواب: حامداً ومصلياً

خروج فی سبیل اللہ میں ہر نیکی سات لاکھ نیکی کا درجہ رکھتی ہے، یہ حدیث شریف الترغیب والترہیب میں حافظ عبدالعظیم منذری نے بیان کی ہے اور اس کو معتبر و معتمد قرار دیا ہے، (1) خروج فی سبیل اللہ سے عامۃً یہ سمجھا جاتا ہے کہ اس سے قتال فی سبیل اللہ مراد ہے لیکن یہ لفظ خروج فی سبیل اللہ بہت عام ہے، دین کی ہر جدوجہد کے لیے نکلنا خروج فی سبیل اللہ ہے، مثلاً علم دین سیکھنے کے لیے، وعظ کہنے کے لیے، اصلاح

(1) عن الحسين بن علي بن أبي طالب، وأبي الدرداء، وأبي هريرة، وأبي أمامة الباهلي، وعبدالله بن عمر، وجابر بن عبدالله، وعمران بن حصين - رضي الله عنهم أجمعين - كلهم يحدث عن رسول الله ﷺ أنه قال: "من أرسل نفقة في سبيل الله، وأقام في بيته، فله بكل درهم سبع مائة درهم، ومن غزا بنفسه في سبيل الله، وأنفق في وجهه ذلك، فله بكل درهم سبع مائة ألف درهم، ثم تلا هذه الآية: ﴿والله يضاعف لمن يشاء﴾. (الترغيب والترهيب للمنذري، الترغيب في النفقة في سبيل الله: ٢٥٣/٢، دار إحياء التراث العربي، بيروت)

نفس کی خاطر کسی بزرگ کی خدمت میں جانے کے لیے، تبلیغ کے واسطے جماعت بنا کر نکلنے کے لیے، کہیں فساد ہو گیا ہو تو مظلوموں کی امداد کے لیے، اہل باطل کے فتنہ سے مسلمانوں کی حفاظت کی خاطر مناظرہ کرنے کے لیے، یہ سب خروج فی سبیل اللہ ہے۔ حتیٰ کہ امام بخاریؒ نے اپنی صحیح بخاری میں جمعہ کے واسطے جانے کو بھی خروج فی سبیل اللہ تجویز فرمایا ہے، جیسا کہ ج: ۱ ص: ۱۲۳ میں ہے (۱) اپنے گھر بیٹھ کر دُعا و عبادت کرنے اور خدا کی راہ میں نکل کر دُعا اور عبادت کرنے میں بھی بڑا فرق ہے اور یہ ظاہر ہے کہ حضرات انبیاء علیہم الصلوٰۃ والسلام کی بعثت کا مقصود اسی دین حق کی تبلیغ و اشاعت ہے، لہذا جس کی زندگی اس راہ سے زیادہ قریب ہوگی اس کو اسی قدر انبیاء سے دُعا و عبادت میں زیادہ قرب ہوگا۔ فقط۔ واللہ اعلم۔

حررہ العبد محمود عفی عنہ

۵۸۹/۵/۲۴

تبلیغ میں ہر نماز کا ثواب سات لاکھ

السوال:

موجودہ تبلیغی جماعت میں بارہا سنا گیا ہے کہ اس جماعت میں نکلنے سے جو عمل کیا جاتا ہے، وہ سات لاکھ گنا زیادہ ہوتا ہے، یعنی ایک عمل گھر پر کیا گیا، مثلاً ایک نماز گھر

(۱) قال الحافظ ابن حجر: " (أي ابن بطال) المراد في سبيل الله جميع طاعاته.....، وقد أورده المصنف في فضل المشي إلى الجمعة استعمالاً للفظ في عمومه، ولفظه هناك: "حرمه الله على النار"، وقال ابن منير: مطابقة الآية من جهة أن الله أنابهم بخطواتهم، وإن لم يباشروا قتالاً." (فتح الباري، كتاب الجهاد، باب من اغبرت قلماء في سبيل الله:

پر ادا کی گئی تو ایک ہی نماز کا اجر کا استحقاق ہے اور اگر وہی نماز تبلیغی جماعت میں نکل کر ادا کی جائے تو سات لاکھ نمازوں کا ثواب ملتا ہے، یہ کہاں تک درست ہے اور اس کی کیا اصل ہے؟ اور جو فضائل احادیث شریف میں مجاہدین کے سلسلہ میں وارد ہیں کیا تبلیغی جماعت میں کام کرنے والوں کو وہ فضائل حاصل ہوں گے؟

الجواب: حامداً ومصلباً

تبلیغ بھی ایک قسم کا جہاد ہے اور جہاد کے متعلق یہ بات ثابت ہے کہ کوئی شخص اس راہ میں نکل کر ایک روپیہ صرف کرے گا تو اس کو سات لاکھ روپے کا ثواب ملے گا، بلکہ ہر نیکی کا ثواب اسی طرح ہے اور خدا کی راہ میں جو جان دے گا اس کا ثواب الگ مستقل ہے۔

وعن علی و ابی الدرداء و ابی ہریرۃ و ابی امامۃ و عن عبداللہ بن عمر و عبد اللہ بن عمرو و جابر بن عبداللہ و عمران بن حصین رضی اللہ عنہم اجمعین کلہم یحدث عن رسول اللہ صلی اللہ علیہ وسلم قال: "من ارسل نفقۃ فی سبیل اللہ، و اقام فی بیته، فلہ بکل درہم سبع مائۃ درہم، و من غزا بنفسہ فی سبیل اللہ، و انفق فی وجہہ ذلک، فلہ بکل درہم سبع مائۃ الف درہم، ثم تلا هذه الآیة: ﴿وَاللّٰهُ يَضَاعِفُ لِمَنْ يَشَاءُ﴾." (مشکوٰۃ المصابیح، کتاب الجہاد، الفصل الثالث: ۳۳۵، قدیمی)۔

فقط واللہ اعلم۔

حررہ العبد محمود غفرلہ

دارالعلوم دیوبند ۵۸۸/۵/۲۲

تبلیغ میں ایک نیکی کا ثواب سات لاکھ

السوال:

(۱)۔ تبلیغی جماعت والوں کا کہنا ہے کہ اگر عید کی نماز اپنے گاؤں اور بستی سے باہر جماعت کے ساتھ کسی دوسری جگہ عید گاہ میں پڑھیں تو اس کا ثواب سات لاکھ عید کا ملے گا، کیا واقعی احادیث صحیحہ سے ثابت ہے؟ اگر ثابت ہے تو مجھے حوالہ کتب تحریر فرمائیں۔

الجواب: حامداً ومصلياً

”الترغيب والترهيب“ میں حافظ عبدالعظیم منذری رحمۃ اللہ علیہ نے حدیث نقل کی ہے کہ راہ خدا میں نکل کر ایک حسنة کا ثواب سات لاکھ ہو جاتا ہے، جب آدمی خدا کے راستے میں نکلتا ہے تو جتنا بھی اللہ تعالیٰ ثواب دیں اس کے خزانہ میں کمی تو نہیں آئے گی۔ فقط۔ واللہ تعالیٰ اعلم۔

حررہ العبد محمود غفرلہ

دارالعلوم دیوبند

تبلیغ میں ایک قدم پر سات لاکھ کا ثواب

السوال:

تبلیغی لوگ فرماتے ہیں کہ ہماری جماعت کے ساتھ چل کر مسلمانوں کو نماز کی دعوت دینے سے اللہ پاک ایک قدم پر سات لاکھ نیکیاں لکھ دیتا ہے، یہ بات قرآن پاک و حدیث پاک سے کہیں ثابت ہو تو ہمیں ضرور مطلع فرمائیں۔

الجواب: حامداً ومصلياً

اس مضمون کی حدیث ”للتسرغيب والترهيب“ میں حافظ عبدالعظیم بن (عبدالقوی) المنذری رحمہ اللہ تعالیٰ نے روایت کی ہے (1)۔

تبلیغی جماعت میں دین سیکھنا

السؤال:

اگر کسی شخص کو نماز جنازہ بھی پڑھنا نہ آتی ہو اور قرآن پاک کی کسی آیت کا مطلب بھی نہیں سمجھتا ہو تو کیا ایسا شخص بھی تبلیغی کام کر سکتا ہے؟

الجواب: حامداً ومصلياً

تبلیغی کام اور جماعت کا مقصود دین سیکھنا اور سکھانا ہے؟ بہت بڑی تعداد مسلمانوں کی ایسی ہے جو دین سے بالکل ناواقف تھی، تبلیغی جماعت کے ساتھ ایک دو چلے کے لیے نکلے، وہاں وضو، غسل، نماز، قرآن پاک، نماز جنازہ بہت کچھ انہوں نے سیکھا، مکان پر رہتے تو اپنے دھندوں میں لگے رہنے کی وجہ سے برسوں، بلکہ شاید عمر بھی اس کی نوبت نہ آتی، بعضوں کو بہت سی حدیثیں یاد ہو گئیں کہ اہل علم کی طرح دین کی معلومات کو بہت سلجھا کر تقریر کر لیتے ہیں، تبلیغی جماعت دین سیکھنے کے لیے مدرسہ کا کام بھی دیتی ہے، جن لوگوں کے پاس اتنا وقت نہ ہو کہ مدرسہ میں داخل ہو کر باقاعدہ پڑھیں، ان کے لیے تبلیغی جماعت میں رہ کر دین سیکھنا بہت آسان ہے۔ فقط۔

واللہ تعالیٰ اعلم۔

حررہ العبد محمود غفرلہ، دارالعلوم دیوبند ۱۱/۲۳/۸۸ھ

بغیر انتظام اہل و عیال تبلیغی چلہ میں نکلنا

السوال:

مجھ ناچیز کو ناگ پور ہونے والے اجتماع میں تبلیغی جماعت بمبئی کے حضرات دس روز کے لیے ناگ پور لے گئے، گزشتہ ماہ کی ۲۶، ۲۷، ۲۸ تاریخ کو وہاں اجتماع شروع ہوا اور ان تاریخوں میں تقریروں کے بعد مقرر صاحب یہ کہتے تھے کہ اس اجتماع کے بعد تین چلے یا کم از کم ایک چلہ کے لیے آپ لوگ ضرور نکلیں اور نام لکھوائیں، بہت مجبور کرتے تھے اور کہتے تھے کہ بیوی بچوں کو چھوڑ دو، کاروبار بند کرو اور ضرور تبلیغ کے لیے نکلو اور چلو، اگر کوئی معذرت چاہے کہ اس کی ایسی مجبوریاں ہیں جن کی وجہ سے وہ نہیں آسکتا تو وہ بیان کرتے کہ بس تم سب چھوڑ دو، ضرور نکلو، سب اللہ پر چھوڑ دو، اب یہاں مجھے حقوق العباد کے بارے میں کچھ سمجھ میں نہیں آتا کہ ہم سب چھوڑ دیں اور دوسروں کے ساتھ نکل جائیں۔

الجواب: حامداً ومصلياً

جو شخص بیوی بچوں کے لیے روزانہ کما تا ہے اور ان کے حقوق واجبہ ادا کرتا ہے تو وہ تبلیغی جماعت کے لیے اس وقت جائے جب نفقہ واجبہ کے ادا کرنے کا انتظام کر دے، ان کو بھوکا روتا چھوڑ کر نہ جائے (۱)، تبلیغی جماعت کے لوگ جس قدر بھی اصرار کریں، ان کے اصرار کی وجہ سے بغیر انتظام کیے ہرگز نہ جائے، نہ ان سے بحث کرے، بلکہ یہ کہہ دے کہ میں مقامی کام میں بھی حصہ لیتا ہوں، چلہ کے لیے نکلنے کا ارادہ رکھتا ہوں اور کوشش کر رہا ہوں کہ اللہ تعالیٰ انتظام کر دے تو نکلوں گا اور امید ہے کہ اللہ تعالیٰ

(۱) سیاتی تخریجہ تحت عنوان: "قرض لے کر، بچوں کو بھوکا چھوڑ کر تبلیغ میں جانا"۔

انتظام کر ہی دے گا، پھر نکلوں گا، آپ بھی دُعا کریں اور اللہ تعالیٰ سے دُعا کرتا رہے اور کوشش میں لگا رہے، چلّوں کا موقع نہ ہو تو تین روز یا ایک روز کے لیے انتظام کر کے نکل جایا کرے، اس کا بھی موقع نہ ہو تو ہفتہ میں جس جگہ کام ہوتا ہو وہاں شرکت کر لیا کرے، اس سے وہ لوگ بھی اصرار نہیں کریں گے اور کام سے بھی تعلق رہے گا، اس کا فائدہ بھی معلوم ہوگا اور بحث کرنے کا نتیجہ کچھ اچھا نہیں ہوتا، تبلیغی جماعت کے جو لوگ اس طرح مجبور کرتے ہیں وہ اچھا نہیں کرتے، ان کے متعلق مرکز نظام الدین دہلی میں اطلاع کرنی چاہیے۔ فقط۔ واللہ تعالیٰ اعلم۔

حررہ العبد محمود عفی عنہ

دارالعلوم دیوبند ۸۹/۷/۲۷ھ

تبلیغی جماعت کی تقریر کی حیثیت

السوال:

قرآن و حدیث کی روشنی میں بات کرنے کے لیے صرف تبلیغی جماعت والوں ہی کو حق ہے یا اور کسی کو بھی؟ مثلاً کوئی عالم حافظ یا اور کسی بھی مسلک کا جیسے حنفی، مالکی، شافعی، حنبلی ان لوگوں کو قرآن و حدیث کی روشنی میں تبلیغی مرکز کے اندر وقتاً فوقتاً بیان کرنا جائز ہے یا نہیں؟ اسی طرح بعض تبلیغی جماعت والے یہ کہتے ہیں کہ یہاں مرکز میں اور کوئی بیان نہیں کر سکتا، تبلیغی جماعت کے علاوہ، اگر کوئی قرآن و حدیث کی روشنی میں بیان کرنا چاہتا ہے تو اسے روکنا کیسا ہے؟ روکنے والے کو گناہ ہوگا یا ثواب؟

الجواب: حامداً ومصلياً

تبلیغی جماعت میں حنفی، شافعی، مالکی، حنبلی ہر مسلک کے آدمی کام کرتے

ہیں، کتاب بھی سناتے ہیں، گشت بھی کرتے ہیں، یہ تبلیغ کسی ایک مسلک کے لیے مخصوص نہیں ہے، جس کو بھی دین سیکھنا اور پھیلانا مقصود ہو وہ اس جماعت میں کام کرنا ہے۔

جس مقصد کے لیے کوئی اجتماع کیا جائے، اس میں اس مقصد کی بات کی جاتی ہے، دوسرا مقصد اگرچہ وہ درست اور شرعی مقصد ہو اس کو وہاں بیان کرنا مناسب نہیں، مثلاً ایک جگہ بخاری شریف کا درس ہو اور اس کے طلباء اور اساتذہ جمع ہوئے ہوں اور احادیث کا بیان ہو رہا ہو تو کوئی شخص وہاں آ کر قرآن شریف کی تفسیر بیان کرنا شروع کر دے یا تبلیغی تقریر کرنے لگے تو اس کو روکا جائے گا، کہ یہاں اس وقت یہ جمع بخاری شریف کے درس کے لیے جمع ہوا ہے آپ تفسیر یا تبلیغ دوسرے وقت کریں، اسی طرح اگر تبلیغ کے لیے جمع ہے تو وہاں تبلیغ ہی کی بات کی جائے گی، کوئی اگر تفسیر یا بخاری کا درس دینے لگے تو اس سے کہا جائے گا کہ اس وقت یہ جمع تبلیغ کی بات کے لیے جمع ہوا ہے، آپ اپنا کام دوسرے وقت کریں اور یہ بات نہایت نرمی اور شفقت سے کی جائے، جس سے کہ سمجھ میں آجائے اور کوئی فتنہ بھی نہ ہو۔ اور یہ بات بالکل کھلی ہوئی ہے، سب جانتے ہیں کہ تبلیغی جماعت میں عام تقریر تجربہ کار علماء ہی کو کرنی چاہیے، جو ایسے نہ ہوں، ان کو چھ نمبر یا کوئی اور تبلیغی نصاب کی کتاب پڑھ کر سنانی چاہیے، وہ عام تقریر نہ کریں۔ فقط۔

واللہ اعلم۔

تبلیغی گشت والوں کے سامنے عذر بیان کرنا

السوال:

جیسا کہ آج کل تبلیغی جماعت اپنے کام تبلیغ دین میں گاؤں درگاؤں لگی ہوئی

ہے اور سنت رسول ﷺ کو زندہ کر رہی ہے، لیکن وہ حضرات اپنی تقریر کے بعد جماعت میں شامل ہونے کے لیے بہت زیادہ تشدد اختیار کرتے ہیں اور چلہ میں جانے کے لیے مجبور کرتی ہے اور مقامی جماعت گاؤں میں گشت کرتے وقت لوگوں کو اپنے پاس بلانے میں مجبور کرتے ہیں، اگر کوئی یہ عذر کرے کہ میں اس وقت کھانا کھا رہا ہوں یا بیماری کی وجہ سے دوا لگا کر آرام کر رہا ہوں اور اپنے یہ اعذار بیان کرنے پر کیا وہ آدمی جو حقیقت میں ان کاموں میں مشغول ہے گنہگار ہوگا؟ خلاصہ یہ ہے کہ دینی کاموں میں مجبور کرنے کیا حکم ہے؟

الجواب: حامداً ومصلياً

جو شخص واقعی کسی قوی عذر کی وجہ سے شریک نہ ہو سکے وہ اللہ کے نزدیک مجرم اور گنہگار نہیں (۱)، لیکن معمولی عذر کو بہانہ نہیں بنانا چاہیے، چوں کہ لوگوں کے ذہن میں آج کل دنیا کے کاموں کی عموماً جو اہمیت ہے اس کے مقابلہ میں دین کی اہمیت نہ ہونے کے برابر ہے، اسی لیے تبلیغی کام کرنے والے زیادہ زور دیتے ہیں اور بعض ناواقف جو شیئے مبلغ حدود کو پہچانتے بھی نہیں۔

تبلیغی پروگرام کی وجہ سے عشاء کو مؤخر کرنا

السوال:

مغرب کی نماز کے بعد وہ حضرات اپنی تقریروں کا پروگرام رکھتے ہیں اور عشاء

(1) "الضرورات تبيح المحظورات، والضرورات تنقل بقدرها".

(قواعد الفقه: ۸۹، الصدف پبلیشرز)

"الحاجة تنزل منزلة الضرورة عامة أو خاصة". (قواعد الفقه: ۷۵)

کی نماز کو اپنے مقررہ وقت سے اچھے تک مؤخر کرتے ہیں، اس میں وہ حضرات جو کہ اچھے تک کا ٹائم نہیں دے سکتے، وہ بغیر عشاء کی جماعت میں شرکت کیے گھر واپس آجاتے ہیں، کیا تقریر کی وجہ سے عشاء کو مؤخر کرنا، یہاں تک کہ دوسرے لوگ جماعت کے ثواب سے محروم ہو جائیں، شرعاً جائز ہے؟

الجواب: حامداً ومصلياً

مسجد کی جماعت اپنے وقت پر کی جائے، اپنے تقریری پروگرام کی وجہ سے جماعت کو زیادہ مؤخر نہ کیا جائے، جس سے وہاں کے پابند جماعت نمازی بلاجماعت نماز پڑھیں (جماعت سے محروم رہ جائیں) یا کسی دوسری مسجد میں جائیں (۱)، ہاں! اگر وہاں کے سب ہی آدمی اس دینی کام کی قدر کرتے ہوں اور ایک دو آدمی شریک نہ ہوتے ہوں تو پھر اچھے تک تاخیر کرنے میں بھی مضائقہ نہیں، ایک دو آدمی کو خود بھی ایثار سے کام لینا چاہیے، یعنی یہ سمجھیں کہ میری وجہ سے اس بڑے مجمع کے پروگرام میں تغیر ہونا مناسب نہیں، مخالفت کر کے یا شکوہ شکایت کر کے نہ اپنا وقار کھوئیں نہ اجراضائع کریں،

(۱) چون کہ نماز باجماعت کی اہمیت کے پیش نظر ترک جماعت پر احادیث شریفہ میں بہت سخت وعیدیں آئی ہیں، بنا برائیں بعض فقہائے کرام رحمہم اللہ نے جماعت کو فرض میں قرار دیا ہے اور مذکورہ وجہ ان اعدا میں سے نہیں جن کی وجہ سے ترک جماعت جائز ہے؛ اس لیے بریائے احتیاط ترک جماعت کے لیے سبب بھی نہیں بننا چاہیے، ایک دو آدمیوں کی بات الگ ہے، جیسے کہ حضرت مفتی صاحب رحمہ اللہ نے فرمایا ہے۔ حدیث پاک میں ارشاد ہے:

عن أبي هريرة رضي الله عنه قال: قال رسول الله: "والذي نفسي بيده، لقد هممت أن أمر بحطب فيحطب، ثم أمر بالصلوة فيؤذن لها، ثم أمر رجلاً فيوم الناس، ثم أخالف إلى رجال"، وفي رواية: "لا يشهلون الصلوة، فأحرق عليهم بيوتهم".

(مشکوٰۃ المصابیح، کتاب الصلوٰۃ، باب الجماعة وفضلها، الفصل الأول: ۹۵، قدیمی)

معمولی بات کی وجہ سے زیادہ اثر نہیں لینا چاہیے، تبلیغی جماعت کو بھی اکرامِ مسلم کے تحت کوئی ایسا کام نہیں کرنا چاہیے جس سے مسلم کے وقار کو صدمہ پہنچے، اس سے کام میں دراڑ پڑتی ہے، جو دینی نقصان ہے۔ فقط۔ واللہ اعلم۔

حررہ العبد محمود وغفرلہ

بچوں کو بھوکا چھوڑ کر تبلیغ میں جانا، قرض لے کر تبلیغ میں جانا

السوال:

ہمارا علاقہ پہاڑی ہے، یہاں پر زیادہ تر جولائی کے مہینہ میں تبلیغی جماعتیں آتی ہیں، کیا یہ طریق تبلیغ درست ہے، جب کہ بہت سے تبلیغی حضرات کہتے ہیں کہ تم بچوں کے نفقہ کا فکر نہ کرو، اللہ مالک ہے، بس ہمارے ساتھ چلو اور بہت مجبور کرتے ہیں، حضرت والا اس سلسلہ میں وضاحت فرمادیں کہ قرضہ لے کر تبلیغ کریں یا نہیں؟

الجواب: حامداً ومصلحاً

دین سیکھنا فرض ہے، خواہ مدرسہ میں رہ کر، خواہ دینی کتابوں کا مطالعہ کر کے ہو، خواہ اہل دین کی صحبت میں رہ کر ہو، آج کل دین سے جس قدر غفلت و جہالت اور بے پرواہی ہے وہ ظاہر ہے محتاج بیان نہیں، اگر علاقہ ایسا ہے کہ نہ وہاں مدارس ہیں نہ اہل علم علماء ہیں، نہ دینی کتابوں کے دیکھنے کا شوق ہے، نہ قابلیت ہے، اس کے لیے تبلیغی کام کا طریقہ اختیار کیا گیا ہے کہ کچھ وقت نکال کر ہر قسم کے فکر سے خالی ہو کر دین سیکھنے کے لیے نکل جائیں، تجربہ سے ثابت ہے کہ اس سے بہت فائدہ ہوتا ہے، کتنے آدمی اس طرح نماز وغیرہ کے پابند ہو گئے، کتنوں نے بہت سے ضروری مسائل سیکھ لیے، ان جماعتوں کے ساتھ تعاون کرنا چاہیے، لیکن بعض آدمی جوش میں آ کر واقعتاً حدود کی رعایت نہیں

کرتے، اس سے نقصان پہنچتا ہے، یہ ان کی غلطی ہے، ان کو تبلیغی علماء کے ذریعہ سے تنبیہ کرائی جائے اور ان کے اصرار کی وجہ سے ہرگز حقوق واجبہ کو ضائع نہ کیا جائے، بیوی بچوں کے نفقہ کا ادا کرنا ضروری ہے (1)، بلا نفقہ کے ان کو بھوکا چھوڑ کر ہرگز نہ جائیں، اگر اپنے پاس پیسہ نہ ہو تو ان کے کہنے کی وجہ سے قرض نہ لیں، اگر جلدی ادا کرنے کی صورت ہو پھر حسب حیثیت قرض لینے کی بھی گنجائش ہے، حضرت نبی اکرم صلی اللہ علیہ وسلم کے وقت میں باقاعدہ مدرس نہیں تھے، ایسی ہی لوگ دین سیکھا کرتے تھے۔ فقط۔ واللہ سبحانہ و تعالیٰ اعلم۔

حررہ العبد محمود عفی عنہ

دارالعلوم دیوبند ۵۸۷/۸/۱۶

الجواب صحیح۔ بندہ محمد نظام الدین عفی عنہ

باپ کی مرضی کے بغیر جماعت میں جانا اور قرض لے کر جانا

السوال:

(۱)۔ زید نے تبلیغی جماعت میں جانے کے لیے چار ماہ لکھوار کھے ہیں، زید کے باپ نے معلوم ہونے پر زید کو جماعت میں جانے سے منع کیا کہ میرے اوپر خرچ کا بار پڑے گا اور زید اپنے باپ کو ماہانہ دیتا ہے، جب وہ جماعت میں جائے گا تو وہ رقم باپ کو نہیں ملے گی، زید یہ کہتا ہے کہ میں نے وعدہ کر لیا ہے مجھے جھوٹا ہونا پڑے گا،

(1) "ونفقة الغير تحب علی الغير باسباب ثلاثة: زوجية، وقرابة، وملك..... فتحب

للزوجة علی زوجها؛ لأنها جزء الاحتباس، وکل محبوس لمنفعة غيره يلزمه نفقته."

(الدر المختار، کتاب النکاح، باب النفقة: ۵۷۲/۳، سعید)

"وتحب النفقة بأنواعها علی الحر لطفله الفقير الحر". (المصدر السابق: ۶۱۲/۳)

دوسرے یہ بھی کہتا ہے کہ تبلیغی جماعت میں جانا چوں کہ فرض عین ہے، لہذا باپ کی مرضی کے بغیر جماعت میں جاسکتے ہیں؟

(۲)۔ اگر باپ کے اوپر خرچ کا بار نہ پڑے، یعنی زید خرچہ دے دے اور

باپ پھر بھی اجازت نہ دے تو کیا بلا اجازت جماعت میں جاسکتے ہیں؟

(۳)۔ کیا باپ کو ناراض کر کے جماعت میں جاسکتے ہیں؟ اور قرض لے کر

جماعت میں جاسکتے ہیں؟

(۴)۔ تبلیغی جماعت میں جانا فرض عین ہے یا فرض کفایہ؟

(۵)۔ صحابہ کرام رضی اللہ عنہم اور تابعین رحمہم اللہ تعالیٰ نے یہ طریقہ اختیار کیا

ہے یا نہیں؟

الجواب: حامداً ومصلياً

(۱)۔ تبلیغی جماعت میں جانا تو فرض عین نہیں، (۱) البتہ دین سیکھنا فرض عین

ہے۔ (۲) خواہ مدرسہ میں داخل ہو کر یا خارج مدرسہ پڑھ کر ہو خواہ اہل علم اور اہل دین

کی خدمت میں جا کر ہو، خواہ تبلیغی جماعت کے ساتھ ہو، بلا وجہ قوی کے وعدہ خلافی کرنا

گناہ ہے (۳)، جہان تک ہو سکے وعدہ پورا کرنا چاہیے، جس وعدہ کے لیے وقت مقرر

نہیں کیا اس کے پورا کرنے میں کچھ تاخیر ہو جائے تو یہ وعدہ خلافی اور جھوٹ نہیں۔

(۱) تقدم تخريجه تحت عنوان: "كيا تبليغى جماعت ميں جانا فرض ہے؟"

(۲) تقدم تخريجه تحت عنوان: "كيا تبليغى جماعت ميں جانا فرض ہے؟"

(۳) "عن زيد بن أرقم رضی اللہ عنہ، عن النبی ﷺ قال: "إذا وعد الرجل أخاه، ومن

ينته أن يفى له، فلم يف ولم يجىء للمعاهد، فلا إثم عليه". رواه أبو داود والترمذی.

(مشکوٰۃ المصابیح، کتاب الآداب، باب الوعد، الفصل الثانی: ۱۴۶، قدیمی)

(۲)۔ اگر باپ بلاوجہ تبلیغی جماعت میں جانے سے روکے تو اس کی اطاعت لازم نہیں، جیسے کہ علم دین حاصل کرنے سے روکنے میں اس کی اطاعت لازم نہیں، اگر قرض ادا کرنے کا بھی انتظام ہو جائے تو جس طرح دیگر ضروریات کے لیے قرض لینے کی اجازت ہے اسی طرح تبلیغ میں جانے کے لیے بھی قرض لینے کی اجازت ہے۔

(۳)۔ حقوق واجبہ کو تلف کر کے تبلیغ میں جانے کی اجازت نہیں، بیوی بچوں اور ماں باپ کا نفقہ اگر اس کے ذمہ لازم ہو تو اس کا انتظام کرنا واجب ہے، اس کو ترک کرے گا تو گنہگار ہوگا، اسی طرح اگر ماں باپ ضعیف یا بیمار ہوں یا جسمانی خدمت کے محتاج ہوں تو ان کی جسمانی خدمت بھی لازم ہے، اس کو ترک کر کے بھی تبلیغی جماعت میں جانے کی اجازت نہیں، اگر حقوق واجبہ کا بھی انتظام ہو اور جسمانی خدمت کی بھی ان کو حاجت نہ ہو تو پھر ان کو خود ہی منع کرنے کا حق نہیں، منع کرنے پر بھی اگر تبلیغی میں چلا گیا تو گنہگار نہیں ہوگا۔

(۴)۔ اس کا جواب اوپر آچکا۔

(۵)۔ ان حضرات نے بھی دین سیکھنے اور اس کو پھیلانے کا فریضہ انجام دیا ہے، وہ بڑے انہماک سے یہ کام کرتے تھے، جماعتیں بھی نکلتی تھیں، حضرت عمر رضی اللہ تعالیٰ عنہ بھی انتظام فرمایا کرتے تھے، ازالۃ الخفاء اور حیاۃ الصحابہ میں تفصیلات مذکور ہیں، فتح القدیر میں ہے کہ حضرت عبداللہ بن مسعود رضی اللہ تعالیٰ عنہ ڈیڑھ ہزار کی جماعت لے کر کوفہ تشریف لے گئے۔ فقط۔ واللہ اعلم۔

حررہ العبد محمود غفرلہ

دارالعلوم دیوبند ۲۲/۱۰/۹۲ھ

کتابی تعلیم شروع ہونے کے بعد آنے والے نمازیوں کی پریشانی کا حل

السوال:

(۱)۔ تبلیغی جماعت کی کوشش سے ہماری مسجد میں بعد نمازِ عشاءِ تعلیم ہوتی ہے، ایک دو آدمی تو نمازیں لمبی پڑھتے ہیں اور کسی کی تو جماعت کام کی وجہ سے چھوٹ جاتی ہے، کچھ حضرات حقہ اور ریڈیو کی مجلس میں بیٹھ کر جماعت ترک دیتے ہیں، بعد میں آنے والے حضرات پریشان ہوتے ہیں، کتاب پڑھنے سے منع کرتے ہیں، ان کی رعایت ضروری ہے یا نہیں؟

(۲)۔ مسجد کی بغل میں ایک کمرہ ہے، جس میں بچے پڑھتے ہیں، دوسری منزل پر ہے، اگر بعد میں آنے والے حضرات وہاں اپنی نمازیں ادا کر لیں تو کچھ حرج تو نہیں؟

(۳)۔ بعد میں آنے والے حضرات تعلیم ہوتے وقت تعلیم میں شرکت فرمائیں اور بعد میں اپنی نماز پڑھ لیں، اس میں کچھ حرج تو نہیں؟

الجواب: حامداً ومصلياً

(۱)۔ جماعتی کام کرنے سے جماعتی فائدہ ہے، یعنی اس سے دینی معلومات حاصل ہوتی ہیں، ایک دو آدمی لمبی نماز پڑھتے ہیں، اس میں ان کا شخص فائدہ ہے، اگر وہ ایثار کریں کہ شخص فائدہ پر جماعتی فائدہ کو مقدم رکھیں تو یہ اعلیٰ مقام ہے، اس کی صورت یہ ہے کہ فرض کے بعد سنت پڑھ کر وہ تعلیم میں شریک ہو جائیں، ان کو بھی تعلیم سے فائدہ

ہینچے گا، پھر تعلیم کے بعد اپنی لمبی لمبی نماز جب تک دل لگے پڑھتے رہیں۔

(۲)۔ مسجد کے بغل میں جو کمرہ ہے وہاں بھی نماز پڑھ سکتے ہیں، جن حضرات کی جماعت چھوٹ جاتی ہے اور وہ بعد میں آتے ہیں تو ان کے لیے بھی دونوں صورتیں ہیں، ایک یہ کہ اول تعلیم میں شرکت کر لیں، پھر اپنی نماز پڑھیں، دوسرے یہ کہ بغل والے کمرہ میں اپنی نماز پڑھ لیں، غرض معاملہ صلح اور سمجھوتہ سے کر لیا جائے، خلفشار پیدا نہ ہو، تکمیر اولیٰ سے جماعت میں شرکت کا سب کو اہتمام کرنا چاہیے، اپنے کسی کام میں مشغول رہنا یا حقہ پیتے رہنا اور جماعت ترک کر دینا بڑے نقصان کی بات ہے۔

(۲)۔ وہاں ادا کر لیں، بلکہ وہاں جماعت کرنے کا موقع بھی مل جائے گا، لیکن مسجد کی جماعت ترک نہ کریں اور اس کی عادت نہ ڈالیں کہ بعد میں آکر جماعت بغل والے کمرہ میں کر لیں گے۔ (۱) فقط۔ واللہ تعالیٰ اعلم۔

حررہ العبد محمود غفرلہ

(۱) ”ویکرہ تکرار الجماعة بأذان وإقامة في مسجد محلة لا في مسجد طريق“.

(الدر المختار)

وفي رد المحتار: ”ولنا، أنه عليه الصلوة والسلام إذا خرج، (إلى أن قال) فرجع إلى منزله، فجمع أهله وصلّى، ولأن في الإطلاق هكذا (أي: تكرر الجماعة في المسجد مطلقاً) تقليل الجماعة معنى؛ فإنهم لا يحتمون إذا علموا أنهم لا تفوتهم، وقدمنا عن أبي يوسف أنه إذا لم تكن الجماعة على الهيئة الأولى، لا تکره، ولا تکره، وهو الصحيح، وبالعدل عن المحراب تختلف الهيئة“.

(باب الإمامة، مطلب في تکرار الجماعة في المسجد: ۱/ ۵۵۲، ۵۵۳، سعید)

نمازیوں کی فراغت سے پہلے جہراً کتاب پڑھنا

السوال:

جماعتیں مرکز وغیرہ سے آتی جاتی رہتی ہیں، اکثر و بیشتر یہ دیکھا گیا ہے کہ امیر جماعت وغیرہ رکوع و سجود قیام خلاف سنت ادا کر کے، اس خیال سے کہ کہیں نمازی چلے نہ جائیں، فارغ ہو جاتے ہیں، نمازی ابھی سنن و نوافل وتر ہی پڑھ رہے ہیں اور امیر جماعت وغیرہ اپنی تقریر یا کتاب کا پڑھنا جہراً شروع کر دیتے ہیں، جس سے غریب نمازیوں کا باطمینان قلب نماز پڑھنا دشوار ہو جاتا ہے، آیات قرآنیہ میں منازعت ہونے لگتی ہے، کیا یہ فعل اور طریقہ اصلاح عند الشرع جائز ہے نہیں؟

الجواب: حامداً ومصلياً

ان کو تاکید کی جائے کہ نماز سنت کے مطابق ادا کریں، نیز نمازیوں کی فراغت کا انتظار کریں، لیکن اگر سب کی فراغت کا انتظار کرنے تک نمازی چلے جائیں اور جو شخص سب سے اخیر میں فارغ ہو بس وہی رہ جائے تو پھر کام کرنے کی کیا صورت ہوگی؟ اس لیے بہتر یہ ہے کہ فرض کے بعد سنت مؤکدہ تو سب باطمینان ادا کر لیں، پھر بیٹھ جائیں اور کتاب و تقریر کو سنیں، اس کے بعد وتر و نوافل پڑھ لیں، تاکہ سب کا کام ہو جائے اور کسی کو شکایت کا موقع نہ ملے۔ فقط۔ واللہ تعالیٰ اعلم

حررہ العبد محمود غفرلہ

دارالعلوم دیوبند ۳/۳/۹۶ھ

امام کے علاوہ کسی دوسرے شخص کا تبلیغ کرنا

السوال:

یہاں کی مسجد کا امام نیم ملاں ہے، اگر کوئی شخص اس کے بغیر تبلیغ کرے گا تو امام صاحب کو ناگوار گذرتا ہے، حالاں کہ خود تبلیغ کرنے کا طریقہ نہیں رکھتا، کیا یہ طریقہ جو امام صاحب نے اختیار کر رکھا ہے، قرآن پاک و حدیث کی رو سے جائز ہے؟

الجواب: حامداً ومصلياً

جس میں تبلیغ کی اہلیت ہو، امام صاحب کو چاہیے کہ خود ہی اس کو تبلیغ کے لیے فرمادیں، وقت ضرورت ہرگز اس کو منع نہ کریں، ان کا منع کرنا غلط ہے۔ (۱) فقط۔ والہندہ۔ جانا علم

والد کی مرضی کے بغیر جماعت میں جانا

السوال:

(۱)۔ زید نے تبلیغی جماعت میں جانے کے لیے چار ماہ لکھنؤ رکھے ہیں، زید کے باپ نے معلوم ہونے پر زید کو جماعت میں جانے سے منع کیا کہ میرے اوپر خرچ کا بار پڑے گا اور زید کچھ رقم اپنے باپ کو ماہانہ دیتا ہے، جب وہ جماعت میں جائے گا تو وہ

(۱) قال اللہ تعالیٰ: ﴿ولتكن منكم امة يدعون الى الخير ويامرون بالمعروف وينهون عن المنكر﴾. (آل عمران: ۱۰۴)

وقال تعالیٰ: ﴿كتم خير امة اخرجت للناس تامرون بالمعروف وتنهون عن المنكر﴾.

(آل عمران: ۱۱۰)

وقال تعالیٰ: ﴿لمن الذين كفروا من بنى اسرائيل على لسان داود وعيسى ابن مريم، ذلك

بما عصوا وكانوا يعتدون كانوا لا يتناهون عن منكر فعلوه، لبس ما كانوا يفعلون﴾.

(المائدہ: ۷۸، ۷۹)

رقم باپ کو نہیں ملے گی۔ زید یہ کہتا ہے کہ میں نے وعدہ کر لیا ہے، مجھے جھوٹا ہونا پڑے گا، دوسرے یہ بھی کہتا ہے کہ تبلیغی جماعت میں جانا چوں کہ فرض نہیں ہے، لہذا باپ کی مرضی کے بغیر جماعت میں جاسکتے ہیں؟

(۲)۔ اگر باپ کے اوپر خرچ کا بار نہ پڑے، یعنی زید خرچہ دے دے اور

باپ پھر بھی اجازت نہ دے تو کیا بلا اجازت جماعت میں جاسکتے ہیں؟

(۳)۔ کیا باپ کو ناراض کر کے جماعت میں جاسکتے ہیں؟ اور قرض لے

کر جماعت میں جاسکتے ہیں؟

الجواب: حامداً ومصلياً

(۱)۔ تبلیغی جماعت میں جانا تو فرض عین نہیں (۱)، البتہ دین سیکھنا فرض عین

ہے (۲)، خواہ مدرسہ میں داخل ہو کر یا خارج مدرسہ پڑھ کر ہو، خواہ اہل علم اور اہل دین کی

خدمت میں جا کر ہو، خواہ تبلیغی جماعت کے ساتھ ہو۔ بلاوجہ قوی کے وعدہ خلافی کرنا

گناہ ہے (۳)، جہاں تک ہو سکے وعدہ پورا کرنا چاہیے، جس وعدہ کے لیے وقت مقرر

نہیں کیا اس کے پورا کرنے میں کچھ تاخیر ہو جائے تو یہ وعدہ خلافی اور جھوٹ نہیں۔

(۱) تقدم تعريجه تحت عنوان: "كيا تبليغي جماعت میں جانا فرض عین ہے؟"

(۲) تقدم تعريجه تحت عنوان: "كيا تبليغي جماعت میں جانا فرض عین ہے؟"

(۳) "عن زيد بن أرقم رضی اللہ عنہ، عن النبی ﷺ: "إذا وعد الرجل أحاه، ومن نيته أن

يفي له، فلم يف ولم يحىء للميعاد، فلا إثم عليه". رواه ابو داود والترمذی.

(مشکوٰۃ المصابیح، کتاب الآداب، باب الوعد، الفصل الثانی: ۱۴۶، مقدمی)

قال القاری رحمہ اللہ: "ومفهومه أن من وعد، وليس من نيته أن يفی، فليس الإثم سواء

وفی به أو لم يف؛ فإنه من أخلاق الصانقين، ولا تعرض فيه لمن وعد، ونيته أن يفی ولم يف

بغير عذر". (مرقاۃ المفاتیح، کتاب الآداب، الفصل الثانی: ۶۱۵/۸، رشیدیہ)

(۲)۔ اگر باپ بلا وجہ تبلیغی جماعت میں جانے سے روکے تو اس کی اطاعت لازم نہیں، جیسے کہ علم دین حاصل کرنے سے روکنے میں اس کی اطاعت لازم نہیں (۱)۔ اگر قرض کے ادا کرنے کا بھی انتظام ہو جائے تو جس طرح دیگر ضروریات کے لیے قرض لینے کی اجازت ہے۔ اسی طرح تبلیغ میں جانے کے لیے بھی قرض لینے کی اجازت ہے۔

(۳)۔ حقوق واجبہ کو تلف کر کے تبلیغ میں جانے کی اجازت نہیں، بیوی بچوں اور ماں باپ کا نفقہ بھی اگر اس کے ذمہ ہو تو اس کا انتظام کرنا واجب ہے، اس کو ترک کر لے تو گنہگار ہوگا، اسی طرح اگر ماں باپ ضعیف یا بیمار ہوں یا جسمانی خدمت کے محتاج ہوں تو ان کی جسمانی خدمت بھی لازم ہے، اس کو ترک کر کے بھی تبلیغی جماعت میں جانے کی اجازت نہیں، اگر حقوق واجبہ کا بھی انتظام ہو اور جسمانی خدمت کی بھی حاجت نہ تو پھر ان کو خود ہی منع کرنے کا حق نہیں، منع کرنے پر بھی چلہ میں چلا گیا تو گنہگار نہیں ہوگا۔

بچوں کے خرچ کا انتظام کیے بغیر تبلیغ میں نکلنا

السوال:

ایک شخص تبلیغ میں رہتا ہے، گھر پر اس کے چھوٹے چھوٹے بچے کھانا وغیرہ سے پریشان رہتے ہیں، کیا اس کے لیے اس طریقہ کی تبلیغ جائز ہے؟

(۱) "وله الخروج لطلب العلم الشرعی بلا اذن والدیه لو ملتحمًا". (الدرالمختار)

وفی رد المحتار: "أی: إن لم یخف علی والدیه الضیعة إن کانوا مز سرین، ولم تکن نفقتہما علیہ". وفی الخانیة: "لو أراد الخروج إلی الحج، وکره ذلك. قالوا: إن استغنی الأب عن خدمته فلا بأس، وإلا فلا یسمه الخروج؛ لأن مراعاة حقهما فرض عین، والجهاد فرض کفایة". (کتاب الحظر والإباحة، فصل فی البیع: ۶/۴۰۸، سعید)

الجواب: حامداً ومصلياً

بچوں کا خرچ نہ دینا جس سے وہ پریشان رہیں اور ان سے بے فکر ہو کر تبلیغ میں نکل جانا جائز نہیں، اس کو لازم ہے کہ بچوں کے خرچ کا انتظام پہلے کر لے، پھر اگر موقع ملے تب تبلیغ میں جائے۔ فقط۔ واللہ اعلم۔

مرتبک منہیات کا تبلیغ کرنا

السؤال:

زید ڈاڑھی رکھتا ہے، نہ سر کے انگریزی بال کٹواتا ہے، نماز بھی نہیں پڑھتا، لیکن کبھی کبھی نماز پڑھ لیتا ہے اور قوم کو تبلیغ بھی کرتا ہے، لیکن پھر وہی حال ہو جاتا ہے کہ نماز نہیں پڑھتا، اس کے لیے کیا حکم ہے؟

الجواب: حامداً ومصلياً

تبلیغ کے اجر کا مستحق ہے۔ (۱) ترک واجبات اور ارتکاب منہیات کی وجہ

(۱) "قرأ القرآن، ولم يعمل بموجبه، يثاب على قراءته". وفي رد المحتار: (يثاب على قراءته) وإن كان يأنم بترك العمل، فالثواب من جهة، والإثم من أخرى.

(الدر مع الرد، فصل في البيع: ۳۹۷/۶، سعید)

"قوله عليه السلام: "نضر الله امرأ سمع منا حديثاً، فحفظه حتى يبلغه غيره". (الحديث) ("قوله: نضر الله امرأ).....، قال التوربشتي: الحسن والرواق.....، وقال الحافظ:..... معناه: ألبسه النضرة وخلص اللون، يعني: جملة الله وزينه، أو معناه: أوصله الله إلى نضرة الجنة وهي نعيمها.....". (فيض القدير: ۱۲/۶۱۵۳، ۶۱۵۴، رقم الحديث: ۹۲۶۴، نزار مصطفى الباز، مكة المكرمة، مرقاة المفاتيح، كتاب العلم: ۱/۴۸۶، رقم: ۲۲۸، ۲۲۹)

سے گنہگار ہوگا، (1) اپنی حالت کو شریعت کے مطابق بنانا فرض ہے۔ (2)

کتابی تعلیم میں مسبوق کا خیال رکھنا

السوال:

(1)۔ ہمارے یہاں کی جامع مسجد میں روزانہ تبلیغی جماعت کے افراد صبح کی نماز کے بعد فوراً مصلے پر بیٹھ کر کتابی تعلیم کے نام پر احادیث شریف پڑھ کر سنااتے ہیں، فرض نماز کی آخری رکعت میں شامل لوگوں، نمازیوں اور دیگر فرض نماز ادا کرنے والوں کا خیال تک نہیں کرتے اور ان کی تعلیم سے دوسروں کی نمازوں میں خلل واقع ہو رہا ہے، باوجود انہیں ٹوکنے کے وہ برابر اپنی ضد پوری کیے بغیر اس تعلیم کو ختم نہیں کرتے، کیا ان کا یہ فعل شرعاً درست ہے؟

(2)۔ یہی تبلیغی حضرات دیگر مساجد میں بعد نماز عصر مصلے پر بیٹھ کر حدیث شریف پڑھتے ہیں اور اہل جماعت کو تائید اکہد دیا گیا ہے کہ وہ ان کی آواز میں آواز ملا کر بلند آواز میں چلایا کریں، پوچھنے پر جواب ملتا ہے کہ وہ حدیث شریف سکھا رہے ہیں، ان کی اس آواز

(1) "والإثم في اللغة: الذنب..... وفي الاصطلاح عند أهل السنة: استحقاق العقوبة".

(رد المحتار، کتاب الایمان، مطلب فی معنی الإثم: ۷۰۶/۳، سعید)

"وحكمه (أى الواجب): أنه يشاب بفعله، ويستحق بتركه عقوبة لولا العذر، حتى ينس جاحده". (قواعد الفقه، حرف الواو، الواجب: ۴۳۹، الصدف پبلشرز) "الحظر: ما يشاب بتركه، ويعاقب على فعله، في المغرب: "الحظر: المنع.....". (قواعد الفقه، حرف الحاء، الحظر: ۳۶۶)

(2) "بل الواجب متابعة الرسول ﷺ ظاهراً وباطناً". (تهذيب شرح العقيدة الصحابية،

تحت قول الماتن: "ولا نصدق من يدعى شيئاً يخالف الكتاب والسنة": ۴۲۶، مكة

سے نمازوں میں خلل ہوتا جا رہا ہے، یہ حرکات بدعات ہیں، فتنہ ہیں، یا مستحب ہیں؟

الجواب: حامداً ومصلياً

تعبیر اولی کے ساتھ جماعت میں شرکت کا اہتمام شرعاً مطلوب ہے، اس کی پابندی کی جائے (۱)، جماعت سے کچھ دیر پہلے آیا کریں، تاکہ کوئی رکعت فوت نہ ہو، اگر اتفاق سے کوئی شخص کچھ دیر میں آیا اور اس کی رکعت رو گئی، جو کہ وہ سلام امام کے بعد پوری کرے گا، تبلیغ والوں کو چاہیے کہ وہ اس کا لحاظ رکھیں کہ اس کی رہی ہوئی نماز میں خلل نہ آئے، اس کو تشویش لاحق نہ ہو، اگر کسی کی پوری نماز رو گئی وہ علیحدہ فاصلہ پر اپنی نماز ادا کر لے۔

غرض! طرفین ایک دوسرے کا خیال رکھیں، ان شاء اللہ تعالیٰ اس میں خیر و برکت ہے، تبلیغ کا کام بھی بہت اہم ہے اور نماز میں خلل سے بچانا بھی بہت اہم ہے۔ اہل علم حضرات حدود کو پہچانتے ہیں، کوئی حرکت دوسرے کو اذیت پہنچانے کے لیے نہیں کی جاتی، نہ نمازی قصداً رکعت چھوڑتا ہے، تاکہ بعد میں پوری کرے اور تبلیغ والوں سے لڑے، نہ تبلیغ والے اس لیے تبلیغ کرتے ہیں کہ کسی کی نماز خراب کریں، سوئے ظن سے سب کو احتراز لازم ہے۔ (۲) فقط واللہ اعلم۔

(۱) عن أنس بن مالك رضى الله عنه قال: قال رسول الله ﷺ: "من صلى لله أربعين يوماً في جماعة يدرك التكبيرة الأولى كتب له برأتان: براءة من النار، وبراءة من النفاق".

(جامع الترمذی، کتاب الصلوة، باب فی فضل التكبيرة الأولى: ۵۶/۱، سعید)

(۲) قال الله تعالى: ﴿يا أيها الذين آمنوا اجتنبوا كثيراً من الظن إن بعض الظن إثم﴾.

(الحجرات: ۱۲)

عن أبي هريرة رضى الله عنه أن رسول الله ﷺ قال: "إياكم والظن؛ فإن الظن أكذب

الحديث، ولا تجسسوا، ولا تبحسوا، ولا تحاسبوا، ولا تباغضوا، ولا تباذروا،

جماعت سے پہلے حدیث کی کتاب سنانا

السؤال:

ہم طلبہ کی جماعت نے یہ طے کیا ہے کہ مسلمانوں کو مذہبی معمولات سکھانے کے لیے قبل نماز فجر (رمضان المبارک میں) فجر کی اذان کے بعد ہے اور جماعت کھڑی ہونے سے ۱۰ منٹ پہلے تک حدیث کی کوئی کتاب پڑھ کر سنائی جائے، ہم طلبہ کے لیے وقت کی کمی ہے، ہم نے نماز فجر سے پہلے اور اذان کے بعد اس لیے رکھا ہے، تاکہ زیادہ لوگ شرکت کر سکیں۔ کیا یہ وقت تبلیغ کے لیے مناسب ہے؟

الجواب: حامداً ومصلياً

آپ کا پروگرام مناسب اور بابرکت ہے، (۱) اللہ مزید اخلاص واستقامت

وكونوا عباد الله إخواناً“۔ (صحيح البخارى، كتاب الأدب، باب قوله تعالى: ﴿يَا أَيُّهَا الَّذِينَ آمَنُوا اجْتَنِبُوا...﴾ ۸۹۶/۲، قديمى، وسنن أبى داود، كتاب الأدب، باب فى الظن، ۳۲۵/۲، امدادية)

قال القارى: ”قال بعض المحققين: أى لا تشغلوا بأسباب العداوة؛ إذ العداوة والمحبة مما لا اختيار فيه؛ فإن البغض من نفاق النفس عما ما يرغب عنه، وأوله الكراهة، وأوسطه النفرة، وآخره العداوة، كما أن الحب من انجذاب النفس إلى ما يرغب فيه، ومبدؤه الميل، ثم الإرادة، ثم المودة، وهما من غزائر الطبع، والله تعالى أعلم“.

(مرقاة المفاتيح، كتاب الأدب، باب ما ينهى عنه من التهاجر والتقاطع، الفصل الأول:

۷۶۱/۸، رقم: ۵۰۲۸، رشيدية)۔

(۱) لقوله ﷺ: ”الدال على الخير كفاعله“.

(كنز العمال، ۳۵۹/۶، رقم الحديث: ۱۶۰۵۲، منشورات مكتبة التراث الإسلامى،

وكتاب فى الأدب المفرد، باب الدال على الخير: ۱۲۷/۱، مكتبة المعارف، الرياض)

عطا فرمائے۔ آمین۔ فقط

حررہ العبد محمود غفرلہ

دارالعلوم دیوبند

جمعہ سے پہلے اور فجر کے بعد مسجد میں کتاب سنانا

السوال:

میرا معمول ہے کہ بعد نماز فجر متصلاً و بعد اذان اول جمعہ کتاب مسجد میں سنانا رہتا ہوں، ایک نمازی نے اعتراض کیا کہ نماز پڑھنے والوں کو خلل ہوتا ہے، میں نے اس کو کچھ جواب نہیں دیا اور یہ استفتاء جناب کی خدمت میں ارسال کر رہا ہوں، آج کل تبلیغی جماعت اور علمائے کرام کا جو معمول ہے وہ بھی دیکھنے میں آتا ہے اور آداب المسجد میں بھی جو دیکھا ہے، قول فیصل یہی نظر آیا کہ اگر نمازی اور ناظم وغیرہ کو خلل انداز ہو تو ذکر جہری ممنوع ہے، یہاں تک کہ قرآن کریم بھی جہراً پڑھنا ممنوع لکھا ہے، اس کو مفصل تحریر فرمائیں۔ نیز ہماری مسجد بہت تنگ ہے، باہر برآمدہ پر بھی جگہ نہیں ہے، اس لیے مسجد کے اندر کے سوانماز پڑھنا مشکل ہے اور مسجد چھوٹی ہے، کتنی ہی آہستہ پڑھیں آواز تو پہنچتی ہی ہے اور فجر میں بعد نماز لوگ نماز پڑھتے ہیں وہ بھی اعتراض کرتے ہیں۔

الجواب: حامداً ومصلياً

جمعہ کے لیے مشورہ سے طے کر کے سب نمازیوں کو اطلاع کر دیں کہ اذان اول کے بعد کتاب سنائی جائے گی، لوگ اکثر شریک ہوتے رہیں، جب اذان ثانی یعنی خطبہ میں ۵ منٹ باقی رہ جائیں تو کتاب بند کر دی جائے اور اس وقت سب سنتیں پڑھ لیں، اس سے کتاب بھی ہو جائے گی اور کسی کی سنتوں میں خلل بھی نہیں آئے گا، یہ تو

سہل ہے۔

لیکن فجر کے بعد جو لوگ آئیں ان کی نماز کو خلل سے بچانے کی آپ کی چھوٹی مسجد میں کوئی صورت معلوم نہیں ہوتی، اِلا یہ کہ طلوع شمس کے قریب تک تسبیح و تلاوت میں مشغول رہیں، پھر کتاب سنائی جائے، جو نماز کا وقت نہ ہے۔ فقط۔ واللہ اعلم۔

اجتماع سے سامان بیچ گیا اس کا کیا کیا جائے؟

السؤال:

ہم نے تبلیغی اجتماع کے لیے چندہ کیا تھا، کچھ چندہ بیچ گیا، تو وہ مدرسہ میں دے دیا، اب جو دوسرا اجتماع ہوا تو مدرسہ میں سے وہ چندہ نکال کر پھر اجتماع میں لگا دیا، از روئے شرع ایسا کرنا درست ہے یا نہیں؟

الجواب: حامداً ومصلياً

چندہ جس کام کے لیے کیا جائے اس کا اسی کام میں خرچ کرنا لازم ہے، دوسرے کام از خود خرچ کرنا جائز نہیں، اگر تبلیغی اجتماع کے نام سے لیا گیا ہے تو اس کو تبلیغی اجتماع میں خرچ کیا جائے، (۱) جو کچھ بیچ گیا ہے اس کو مدرسہ میں خرچ نہ کریں، بلکہ چندہ دینے والوں کو واپس کر دیں یا ان کی اجازت سے کسی دوسرے تبلیغی اجتماع میں خرچ کریں، یا اپنے ہی دوسرے اجتماع کے لیے محفوظ رکھیں، ہاں! اگر وہ نجوشی مدرسہ میں دے دیں تو مدرسہ میں صرف کرنا بھی درست گا، لیکن مدرسہ میں اگر بطور حفاظت رکھا ہو تو جب وہ مدرسہ سے طلب کیا جائے تو مدرسہ والوں کو چاہیے کہ وہ دے دیں، مدرسہ کا

(۱) "والواقف لو عين إنسانا للصرف تعين، حتى لو صرف الناظر لغيره، كان

ضامناً....." (البحر الرائق، كتاب الوقف: ۳۸۱/۵، رشیدیہ)

پیسہ تبلیغی اجتماع میں خرچ نہ کریں، اگر مدرسہ کا پیسہ تبلیغی اجتماع میں خرچ کیا تو اس کا ضمان لازم ہوگا۔ فقط۔ واللہ تعالیٰ اعلم۔

تبلیغی اجتماع میں کھانے کی قیمت بغیر وزن کے مقرر کرنا

السوال:

ہمارے یہاں اکثر تبلیغی اجتماعات میں کھانے خوراک پر کچھ پیسے رکھ دیے جاتے ہیں، اس کا وزن کچھ نہیں ہوتا، یہ طریقہ صحیح ہے یا نہیں؟

الجواب: حامدا ومصليا:

کھانے کی قیمت متعین کرنا بغیر وزن کیے ہوئے بھی درست ہے۔ (۱) فقط۔
واللہ تعالیٰ اعلم۔

مسجد کی چٹائی اجتماع کے لیے لے جانا

السوال:

تبلیغی اجتماع کے موقع پر مسجد یا عید گاہ کی جائے نماز یا درمی یا چٹائی وغیرہ بچھا سکتے ہیں یا نہیں؟

الجواب: حامدا ومصليا:

مسجد کی جائے نماز، درمی، یا چٹائی نماز کے لیے مسجد میں استعمال کی جائے،

(۱) "وصح بیع الطعام کیلاً وجزأفا إذا کان بخلاف جنسه.....". (الدر المختار)

وفی الرد: "وحاصله ما فی المغرب: من أنه (أی المجازفة) البیع والشراء بلا کیل ولا وزن، ونقل أن شرط جوازه أن یکون ممیزا مشارا إلیه". (کتاب البیوع، بعد مطلب مهم فی حکم الشراء بالقروش فی زماننا: ۵۳۸/۴، سعید)

وہاں تبلیغی اجتماع بھی درست ہے، وہ سب لوگ اس پر نماز پڑھیں گے، مسجد سے باہر اجتماع کے واسطے لے جانے کی اجازت نہیں، عید گاہ میں بھی نہ لے جائیں۔ (1) فقط واللہ اعلم۔

تبلیغی جماعت کو درزہ رکھنا

السوال:

تبلیغی کو درزہ رکھنے کی اجازت ہے یا نہیں؟

الجواب: حامداً ومصلياً

درزہ سے پٹائی کرنا تبلیغ کے وقت تبلیغی جماعت کے اصول کے خلاف اور غلط ہے، لاشعری ہاتھ میں رکھنا درست ہے۔ (2) فقط واللہ تعالیٰ اعلم۔

(1) چوں کہ عام طور پر اس طرح کی چٹائیاں اور مصلے وقف ہوتے ہیں اور وقف اشیاء کا مصرف وہی ہوتا ہے جو کہ واقف نے متعین کیا ہو۔

”وما خالف شرط الواقف، فهو مخالف للنص، وهو حکم لا دلیل علیہ، سواء كان نصه فی الوقف نصاً أو ظاهراً، وهذا موافق لقول مشايخنا كغيرهم: شرط الواقف كنص الشارع فيجب اتباعه.“ (ردالمحتار، كتاب الوقف، مطلب ما خالف شرط الواقف فهو مخالف للنص: ٤/٤٩٥، سعيد)

(2) ”وسئل رضى الله عنه: عن ابن عباس رضى الله عنهما أنه قال: التوكو على العصا من أخلاق الأنبياء (عليهم الصلوة والسلام) وكان النبي ﷺ يتوكأ عليها.“ من رواه؟ فأجاب بقوله: رواه ابن عدى، وروى الديلمى بسنده حديث: ”حمل العصا علامة المؤمن، وسنة الأنبياء.“ وروى أيضاً حديث: ”كانت الأنبياء يفتخرون بها تواضعاً لله عزوجل“..... وأخرج ابن ماجه ”خرج إلينا رسول الله ﷺ، وهو متكئ على عصا.“ (الفتاوى الحديثية لابن حجر الهيتمى، مطلب: التوكو على العصا من أخلاق الأنبياء: ٢٢٦، قديمى)

امتحان میں کامیابی پر تبلیغی جماعت میں وقت لگانا

السوال:

ایک شخص نے دعا کی کہ اگر میں امتحان میں پاس ہو جاؤں تو پندرہ دن تبلیغی جماعت میں وقت دوں گا، وہ پاس ہو گیا۔ اب اسے کیا کرنا چاہیے؟

الجواب: حامدا ومصليا

تبلیغی جماعت میں پندرہ دن دینے کی امتحان میں کامیاب ہونے پر جو نذر مانی ہے اور اللہ تعالیٰ نے کامیاب فرمادیا ہے، اگرچہ یہ شرعی نذر نہیں ہے (1) لیکن حق تعالیٰ سے ایک وعدہ ہے، اس کو پورا کرنا چاہیے، وعدہ خلافی نہ کی جائے کہ یہ شرعاً مذموم ہے۔ (2)

(1) قال فی الدر المختار: "ولم يلزم الناظر ما ليس من جنسه فرض، كعبادة المريض وتشيع جنازة، ودخول مسجد". وقال في الرد: "قوله: كعبادة المريض) هذا يفيد أن مرادهم بالفرض هنا فرض العين، دون ما يشمل فرض الكفاية.....: أي فإن مذه (أي العبادة) فرض كفاية.....، وقدمنا عن البدائع خروج هذه المذكورات بقوله: عبادة مقصودة على أنه يرد عليه دخول المسجد للطواف.....، فإن الدخول حيثنذ فرض، لكنه ليس مقصود لذاته.....".

(كتاب الأيمان، بعد مطلب في أحكام النذر: ٧٣٦/٣، رشيدية، وكنا في البحر: كتاب الصوم، فصل في النذر: ٥١٤/٢، ٥١٥)

(2) قال الله تعالى: ﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾. (الإسراء: ٣٤)

قال العلامة الألوسي: ﴿وَأَوْفُوا بِالْعَهْدِ﴾ ما عاهدتم الله تعالى من التزام تكليفه.....، والإيفاء بالعهد والوفاء به هو القيام بمقتضاه، والمحافظة عليه، وعدم نقضه.....".

(روح المعاني: ٧١/٥، دار إحياء التراث العربي، بيروت)

اور بعض صورتوں میں منافق کی علامت بھی ہے۔ (1) فقط واللہ تعالیٰ اعلم۔

جماعت میں نکل کر دوسرے کام میں مشغول ہونا

السوال:

راقم الحروف تبلیغی جماعت مرکز دہلی میں حاضر ہوا، جماعت میں کام کرنے کے واسطے مرکز سے ایک جماعت ناگ پور روانہ ہوئی، بندہ کو اس میں جانے کا اتفاق ہوا، ناگ پور آنے کے بعد ناگ پور کے ایک صاحب نے جماعت کے نمبر اس جماعت کو تعلیم کیے، آخر میں پرہیز بتایا کہ لایعنی باتوں سے بچنا، ایسی باتیں جن میں نہ دین کا فائدہ ہو نہ دنیا کا، البتہ دنیا کا فائدہ ہو تو جماعت کے خالی اوقات میں کر لینا، کچھ حرج نہیں ہے۔ بندہ نے اپنی جماعت کے امیر سے مسئلہ معلوم کیا کہ میں کپڑے کا تاجر ہوں، ناگ پوری لنگیاں ہمارے یہاں پرفروخت ہوتی ہیں، کیا خالی اوقات میں میرے لیے ان کا خریدنا جائز ہے؟ امیر صاحب نے فرمایا کہ جائز ہے، لہذا میں نے مال خرید لیا، بعدہ ناگ پور سے جماعت کا مٹی آگئی، اتفاق سے کامٹی کی لنگیاں بھی ہمارے یہاں بکتی ہیں، چنانچہ بندہ نے کامٹی سے بھی مال خرید لیا، لہذا از روئے شریعت مطہرہ جواب دیں کہ میرا یہ عمل جائز ہے یا ناجائز؟

(۲)۔ اگر یہ عمل ناجائز ہے تو بندہ کو معافی کے لیے طریقہ تحریر فرمائیں۔

(۳)۔ اگر کسی شخص نے جماعت میں کام کرنے کا وعدہ کیا کہ اتنے روز کروں

(1) عن أبي هريرة رضى الله عنه، عن النبي ﷺ قال: "آية المنافق ثلاث: إذا حدث

كذب، وإذا وعد أخلف، وإذا أومن خان".

(صحيح البخاري، كتاب الإيمان، باب علامة المنافق: ۱۰۶۱، قديمي)

گا، اگر یہ شخص پورے روز کام نہ کرے، بلکہ پختہ ارادہ کر لے کہ اب اپنے مشاغل میں لگ جاؤں، بقیہ ان شاء اللہ تعالیٰ بعد کو پورے کر لوں گا، یہ عمل جائز ہے یا نہیں؟

الجواب: حامدا ومصليا

(۱)۔ فی نفسہ لگیاں خریدنا اور تجارت کرنا بلاشبہ جائز ہے، جماعتی نظام کے

تحت جب آپ نے امیر جماعت سے اجازت لے لی تو اس حیثیت سے بھی آپ پر گرفت نہیں۔

(۲)۔ ناجائز تو بالکل نہیں، لیکن جب آپ جماعت میں نکلے تو ذہن کو ہر

طرف سے فارغ کر کے، جماعتی کام میں لگنے سے زیادہ فائدہ ہوگا اور ذہن جس قدر تجارت وغیرہ میں رہے گا اسی قدر جماعتی کام میں کم متوجہ ہوگا اور وقت بھی کم رہ جائے گا۔

(۳)۔ جب وعدہ کیا ہے اور اعلیٰ بات یہ ہے کہ جلد از جلد فوراً ہی وعدہ پورا

کرنے میں لگ جائے، مؤخر نہ کرے، خدا جانے کیا بات پیش آجائے اور وعدہ پورا نہ ہو سکے، لیکن اگر کسی عذر کی وجہ سے فوراً نہ کر سکے اور امیر بھی اجازت دے دے تو بعد میں وعدہ پورا کرنے سے بھی وعدہ خلافی نہیں ہوگی۔ فقط واللہ تعالیٰ اعلم۔

حررہ محمود حسن غفرلہ الأحد

عورتوں کا تبلیغ کے لیے سفر کرنا

السوال:

(۱)۔ عورتوں کو تبلیغ کے لیے سفر کرنا کیسا ہے؟ کیا حضور صلی اللہ علیہ وسلم نے

فرمایا کہ عورتیں تبلیغ کیا کریں اور ازواج مطہرات میں سے کسی کو تبلیغ کے لیے بھیجا ہے؟

(۲)۔ کچھ عورتوں کا تنہا دنیاوی یا دینی کام کسی کی وجہ سے ایک ساتھ مل کر سفر کرنا کیسا ہے؟ جیسا کہ عورتیں عموماً اجتماع میں باہر ہوتی ہیں، اگر خدا نخواستہ اس سفر میں کسی گناہ کو جیسا کہ غیر محرم پر نظر پڑنا وغیرہ مرتکب ہوتی ہیں، پھر اس کی ذمہ داری کس پر ہے؟

(۳)۔ کچھ عورتیں اپنے مردوں کی ناراضگی کی وجہ سے منع کرنے کے باوجود تبلیغ میں جاتی ہیں، ان کو کس طرح روکا جائے؟ شریعت کا کیا حکم ہے؟

الجواب: حامداً ومصلیاً

(۱)۔ تبلیغ یا کسی بھی مقصد کے لیے عورت کو شرعی سفر کی اجازت نہیں، جب تک شوہر یا محرم ساتھ نہ ہو (۱)، بلا سفر کے ان کا اجتماع ثابت ہے، حضرت نبی اکرم صلی اللہ علیہ وسلم نے خود ان کو کسی مکان میں اجتماع کے لیے فرمایا ہے (۲)۔

(۱) قال في الهداية: "ولا يجوز لها أن تحج بغيرهما (أي: الزوج والمحرم) إذا كان بينهما وبين مكة ثلاثة أيام..... بخلاف ما إذا كان بينهما وبين مكة أقل من ثلاثة أيام؛ لأنه يباح لها الخروج إلى ما دون السفر بغير محرم".

(كتاب الحج: ۱/۲۳۳، مکتبہ شرکت علميہ، ملتان)

"كما في الصحيحين: "لا تسافر امرأة ثلاثاً إلا ومعها ذو محرم". وفي لفظ لهما: "فوق ثلاث"، وفي لفظ للبخاري: "ثلاثة أيام".

(فتح القدير، كتاب الحج: ۲/۴۲۰، مصطفى الباهي الحلبي، مصر)

(۲) ابن الأصبهاني قال: سمعت أبا صالح ذكوان، يحدث من أبي سعيد الخدري رضي الله عنه، قالت النساء للنبي ﷺ: غلبنا عليك الرجال، فاجعل لنا يوماً من نفسك، فوعدهن يوماً لقيهن فيه، فوعظهن، وأمرهن، فكان فيما قال لهن: "ما منكن امرأة تقدم ثلاثة من ولدها إلا كان لها حجاباً من نار". فقالت امرأة: "واتنين؟ فقال: "واتنين". (صحيح

البخاري، كتاب العلم، باب هل يجعل للنساء يوم عليحدة في العلم؟: ۱/۲۰، قديمي) =

(۲)۔ مسافت سفر ۲۸ میل سے کم میں جانے کی گنجائش ہے (۱)، لیکن پوری احتیاط کے ساتھ، کوئی قبیح واقعہ پیش آنے کا اندیشہ نہ ہو، نظر کی حفاظت لازم ہے، مکان میں بھی، باہر بھی (۲)، چچازاد، خالہ زاد، ماموں زاد، پھوپھی زاد بھائی، دیور، بہنوئی، وغیرہ بھی سب نامحرم ہیں، ان سے بھی پردہ لازم ہے، جو عموماً مکانات میں نہیں ہوتا اور اہل خاندان اس کو برداشت کرتے ہیں، بلکہ ان سے پردہ کو معیوب اور تنگ نظری سمجھتے ہیں اور نظر سے آگے بڑھ کر ان سے ہنسی مذاق، بے تکلفی، تنہائی کی باتیں ہو کر خراب نتائج بھی پیدا ہوتے ہیں۔

قال ابن حجر رحمه الله: "قوله: فوعظهن).....، وقع في رواية سهل بن أبي صالح عن أبيه عن أبي هريرة رضي الله عنه بنحو هذه القصة، فقال: "مواعدكن بيت فلاة، فأتا هن، فحلتهن". (فتح الباری، کتاب العلم، باب هل يجعل للنساء يوم علی حدة العلم: ۲۶۷/۱، قدیمی)

(۱) تقدم في الحاشية الأولى.

(۲) قال تعالى: ﴿وقل للمؤمنات يفضضن من أبصارهن ويحفظن فروجهن إلا ما ظهر منها﴾. (النور: ۳۱)

قال العلامة الألبانی رحمه الله تعالى: "وفي الزواجر لابن حجر المكي: كما نظر الرجل للمرأة: يحرم نظرها إليه، ولو بلا شهوة، ولا خوف فتنة، نعم، إن كان بينهما محرمة نسب أو رضاع أو مصاهرة نظر كل إلى ماعدا بين سرّة الآخر وركبته.....، نعم، غض بصرها من الأجانب أصلاً أولى بها وأحسن، فقد أخرج أبو داود..... من أم سلمة أنها كانت عند رسول الله ﷺ وميمونة، قالت: فبينما نحن عنده أقبل ابن مکتوم.....، فدخل عليه -عليه الصلوة والسلام-، فقال رسول الله ﷺ: "احتجيا منه". فقلت: يا رسول الله، هو أعمى لا يبصر، قال: "أفعميا وانتما؟ ألستما تبصرانه؟" واستدل به من قال بحرمة نظر المرأة إلى شيء من الرجل الأجنبي مطلقاً". (روح المعاني: ۱۸/۱۴۰، دار إحياء التراث العربي بيروت)

بقول اکبر مرحوم۔

آج کل پردہ درمی کا یہ نتیجہ نکلا جس کو سمجھے تھے بیٹا ہے، بھتیجا نکلا (۳)۔ عورتوں کی تبلیغ کی بے حد ضرورت ہے، اگر اپنے مکان پر ان کو دین سکھانے اور کتاب سنانے کا انتظام کر دیں تو بہتر ہے، یا پھر اپنے ہی شہر میں ہفتہ میں ایک دن ان کے اجتماع کا مقرر کر دیا جائے، یہاں سب پردہ کے ساتھ جمع ہو جایا کریں، اگر کہیں سفر ہی کرنا ہو تو شوہر یا کسی محرم کے ساتھ جانے کا انتظام کیا جائے، تاکہ دینی نقصان بھی نہ ہو، فتنہ سے بھی امن رہے، عورتوں کی تربیت کا مقصد بھی حاصل ہو جائے۔ فقط واللہ اعلم

حررہ العبد محمود غفرلہ

دارالعلوم دیوبند ۱۶/۸۹۱ھ

عورتوں کے لیے تبلیغی سفر

السوال :

زید کی والدہ تبلیغی جماعت میں سمیٹی میں کام کرتی ہیں، اب تبلیغی جماعت کے اکابرین نے چند مستورات جماعت محرموں کے ساتھ لندن بھیجنے کا ارادہ کیا ہے، اس مذکورہ جماعت میں زید کی والدہ کا نام بھی ہے، زید کی والدہ اپنے شوہر کے ساتھ لندن جائیں گی، مگر گھر میں چھوٹے چھوٹے بچے بھی ہیں، ایک پندرہ سال کی لڑکی بھی ہے، والدین کی عدم موجودگی میں بچوں کی نانی بچوں کی دیکھ بھال کرنے کے لیے تیار ہے، تو ان حالات میں یہ سفر جائز ہے یا نہیں؟ اور مستورات کا جماعت کی شکل میں دور دراز کا سفر بغرض تبلیغ جائز ہے یا نہیں؟

الجواب: حامداً ومصلياً

تبلیغی جماعت کا مقصد دین سیکھنا اور اس کو پختہ کرنا اور دوسروں کو دین سیکھنے پختہ کرنے کے لیے آمادہ کرنا ہے اور اس جذبہ کو عام کرنے کے لیے طویل طویل سفر بھی اختیار کیے جاتے ہیں، جس طرح مرد اپنے دین کو سمجھنے اور پختہ کرنے کے محتاج ہیں، عورتیں بھی محتاج ہیں اور گھروں میں عامۃً اس کا انتظام نہیں ہے، اس لیے لندن یا کسی بھی دور دراز مقام پر محرم کے ساتھ حدود شرع کے پابندی کا لحاظ رکھتے ہوئے جائیں اور کسی کے حقوق تلف نہ ہوں تو شرعاً اس کی اجازت ہے، بلکہ دینی اعتبار سے مفید اور اہم ہے، اگر بچے اتنے چھوٹے نہیں کہ بغیر والدہ کے تڑپیں گے اور ان کی پرورش نہیں ہو سکے گی اور بچوں کی نانی ان کی دیکھ بھال اطمینان بخش طریقہ پر کر لیں گی تو پھر اجازت ہے، خدائے پاک اس سفر میں برکت دے، نصرت فرمائے اور کامیاب واپس لائے، بچوں کو عافیت سے رکھے۔ فقط۔ واللہ تعالیٰ اعلم۔

حرره العبد محمود غفرلہ دارالعلوم دیوبند ۲/۱۲/۹۱ھ

الجواب صحیح۔ بندہ محمد نظام الدین غفرلہ

دارالعلوم دیوبند ۲/۱۲/۹۱ھ

عورتوں کی تبلیغ

السوال:

ہمارے یہاں عورتوں کی جماعت تبلیغ بھی شروع ہو گئی ہے، کیا اس پر فتنہ زمانہ میں شرعاً اس کی اجازت ہے؟ کیا حدیث شریف یا آثار صحابہ میں اس کی اجازت ہے؟ کیا اس میں شرکت کرنے والی عورتیں گنہگار ہیں؟

الجواب: حامداً ومصلياً

حضرت نبی کریم صلی اللہ علیہ وسلم نے مستورات کی درخواست پر ان کے لیے اجتماع کا دن اور مکان مقرر فرمایا، پھر ازواجِ مطہرات رضی اللہ عنہن کے پاس کثرت سے مستورات دین سیکھنے اور مسائل معلوم کرنے کے لیے آیا کرتی تھیں۔ یہ تو حدیث شریف میں موجود ہے۔ اب جب کہ دین سے بے خبری، بلکہ بے حیائی غالب آچکی ہے اور مستورات کے باپ، دادا، بھائی، شوہر وغیرہ ان کو دین نہیں سکھلاتے اور نہ مردوں کی طرف سے دین سیکھنے کا کوئی انتظام ہے تو اس حالت میں ضروری ہے کہ مستورات کے لیے دین سکھلانے کا انتظام کیا جائے، مگر اس میں بھی حدودِ شرعیہ کی پابندی لازم ہے، مثلاً یہ کہ اپنے محلہ یا اپنی بستی میں پردہ کے ساتھ جائے نامحرم کے ساتھ نہ جائے، اگر کوئی عورت کتاب سُنائے یا تقریر کرے تو اس کی آواز نامحرم تک نہ پہنچے، لاؤڈ اسپیکر نہ ہو اور بے ضرورت جمع نہ ہو اور اگر دوسری بستی میں جانا ہو تو شوہر یا کسی محرم کے ساتھ جائے، اگر حدودِ شرعیہ کی رعایت نہ کی گئی تو فتنے پیدا ہوں گے، اللہ پاک محفوظ رکھے۔ آمین۔ فقط۔ واللہ تعالیٰ اعلم

حررہ العبد محمود مغفر لہ

دارالعلوم دیوبند ۱۳/۸/۸۸ھ

عورتوں کی اجتماعات میں شرکت

السوال:

مروجہ طریقہ پر جو دینی اور تبلیغی جلسے ہوتے ہیں، اس میں وعظ و تقریریں اور

نصائح بیان کیے جاتے ہیں، ایسی مجلسیں یقیناً بابرکت ہیں، مگر سوال یہ ہے کہ ایسے جلسوں میں عورتوں کا شریک ہونا عند الشرع کیا حکم ہے؟ جب کہ صوم و صلوٰۃ وغیرہ اور ضروری مسائل و فضائل سے واقف ہوں اور بہشتی زیور یا اس جیسی دینی کتابیں پڑھ کر سمجھ لیتی ہوں اور دوسرے کو سمجھا بھی سکتی ہوں اور کسی قدر عمل بھی ہو، اگر مسئلہ سمجھ نہ آئے تو پڑوسی سے سمجھ سکتی ہوں، مختصر یہ کہ ضروری علم ان کو حاصل ہو تو ایسی صورت میں جلسوں کی مجلس میں آمد و رفت کیسا ہے؟ جب کہ جلسہ زیادہ تر رات ہی میں ہوتا ہے اور جلسہ میں کم از کم چار پانچ سو مرد ہو جاتے ہیں اور عورتوں کا یہ کہنا کہ نیک کام میں جا رہی ہوں، صحیح ہو گا یا نہیں؟ اور یہ طریقہ عورتوں میں عام ہو رہا ہے۔

الجواب: حامداً ومصلياً

عورت کے لیے اعلیٰ بات یہ ہے کہ گھر میں رہے دینی مسائل کی ضرورت ہو تو شوہر، باپ، بھائی وغیرہ سے معلوم کرے کتاب سمجھ سکے تو کتاب میں دیکھ لے، جو مسئلہ شوہر وغیرہ سے بھی معلوم نہ ہو سکے اور کتاب بھی نہ ملے یا سمجھ میں نہ آئے تو وہ شوہر باپ وغیرہ کے ذریعہ سے کسی عالم سے دریافت کر لے، نہ خود باہر جائے نہ کسی کے پاس خط لکھے، جب کہ فتنہ کا اندیشہ ہو، لیکن مسلمانوں میں بے علمی اور بے دینی کی فضا عام ہے، ہزاروں میں ایک آدھ ہی مشکل سے ملے گا، جو علم و عمل میں پختہ ہو یا اس کو علم و عمل کی لگن ہو، اس لیے علم کو عام کرنے کی ضرورت ہے اور عمل کو بھی، دین سیکھنے کا جذبہ بھی ہونا چاہیے، پھر یہ کہ چند مسائل میں دین محدود نہیں، اجتماعات میں شرکت کرنے سے دینی جذبہ قوی ہوتا ہے، اس جذبہ کے اثر سے دوسروں کو فائدہ ہوتا ہے،

گھر کے ماحول کو درست کرنے کی بھی فکر پیدا ہوتی ہے، علم میں اضافہ ہوتا ہے، ایمان میں پختگی آتی ہے، حضور اکرم صلی اللہ علیہ وسلم کے طریقہ زندگی کو سن کر قلب میں اصلاح کا ولولہ پیدا ہوتا ہے، ان فوائد کے پیش نظر پورے پردہ کے ساتھ جانا ہو اور کوئی فتنہ نہ ہو تو بلا مجبوری کے ان کو شرکت سے روکنا نہیں چاہیے، بلکہ شوہر یا کوئی محرم اپنے ساتھ لے کر جائے، وہاں خود بھی متفع ہو اور ان کو بھی محرم نہ رکھے۔ فقط۔

واللہ اعلم

حررہ العبد محمود غفرلہ

www.E-IQRAA.net

دارالعلوم دیوبند، ۱۲/۷/۹۲ھ

عورتوں کے لیے تبلیغی اجتماع

السوال:

تبلیغی اجتماع جو عورتوں کا ہوتا ہے، اس میں عورت کا اپنے شوہر کی اجازت سے شرکت کرنا جائز ہے یا نہیں؟

الجواب: حامداً ومصطباً

دین سیکھنا مردوں اور عورتوں سب کے ذمہ ضروری ہے، عورت کے لیے اگر ہر مکان میں ان کے شوہر باپ، بھائی وغیرہ دین سیکھنے کا انتظام کر دیں تو پھر کہیں جانے کی ضرورت نہیں، لیکن جب اس کا انتظام نہ ہو تو ان کے اجتماع کو منع نہ کیا جائے، البتہ اس کا اہتمام کیا جائے کہ پردہ کا پورا انتظام ہو، بلا محرم کے عورتیں سفر نہ کریں، تقریر میں ان کی آواز نامحرموں تک نہ پہنچے، حضرت نبی کریم ﷺ نے بھی عورتوں کا اجتماع فرمایا

اور خود تشریف لے جا کر دین سکھایا (1)۔ فقط۔ واللہ تعالیٰ اعلم۔

عورتوں کا اجتماع اور تقریر

السوال:

عورتوں کا اجتماع کرنا اور عورتوں کا عورتوں میں تقریر کرنا، ممالک وغیر ممالک، محلہ وغیر محلہ کا سفر کرنا درست ہے یا نہیں؟ کیا اسلاف میں اس کی نظیر ملتی ہے؟ اگر درست نہیں تو ان امور پر عیانا واقعہ تفتیح و تبصرہ کرنا درست ہے یا نہیں؟

الجواب : حامداً ومصلياً

دین سیکھنا اور سکھانا حسب حیثیت سب کی ذمہ داری ہے۔ (2) گھر کے

(1) مقدمہ تخریجہ تحت عنوان: ”عورتوں کا تبلیغ کے لیے سفر کرنا“۔

اس کے علاوہ حضور اکرم ﷺ سے عورتوں کی انفرادی اور اجتماعی تعلیم مختلف موقعوں پر ثابت ہے: عن عبدالرحمن بن عباس رضی اللہ عنہ قال: سمعت ابن عباس قال: خرجت مع النبی ﷺ یوم فطر أو أضحی، فصلی، ثم عطب، ثم أتى النساء، فوعظهن، وذكرهن، وأمرهن بالصلوة. (صحیح البعاری، کتاب العیدین، باب خروج الصبیان إلى المصلی: ۱۳۳/۱، قدیمی)

(2) عن أنس رضی اللہ عنہ قال: قال رسول اللہ ﷺ: ”طلب العلم فريضة على كل مسلم“. الحديث (المقدمة من سنن ابن ماجه، باب فضل العلماء، والحث على طلب العلم: ۲۰، قدیمی)

قال الشيخ عبدالغنى المجددى رحمه الله تعالى: ”قال البيضاوى رحمه الله: المراد من العلم هنا ما لا منلوحة للعبد عن تعلمه كعمره الصانع، والعلم بوجدانيته، ونبوته رسوله، وكيفية الصلوة؛ فإن تعلمه فرض عين“. (إنجاح الحاجة هامش سنن ماجه، ۲۰، حاشية رقم: ۴، قدیمی، وكذا فى المرقاة شرح المشكوة، كتاب العلم، الفصل الثانى: ۱/ ۴۷۷،

آدمی: باپ، دادا، نانا، چچا، ماموں، بھائی اگر مستورات کو دین سکھایا کریں تو یہ ضرورت پوری ہو جائے، اگر وہ نہ سکھائیں یا ان کے پاس خود ہی دین نہ ہو تو ضروری مسائل اعتقاد یہ و عملیہ سیکھنے کے لیے ان کو دوسری مستورات کے پاس جانے کی ضرورت پیش آئے گی کہ وہ اپنے مردوں سے دریافت کر کے بتلائیں، لیکن پردہ کالجا ضروری ہوگا۔

حضرت عائشہ صدیقہ رضی اللہ تعالیٰ عنہا کی خدمت میں مستورات دین سیکھنے کے لیے آیا کرتی تھیں، (1) نیز حضور اکرم ﷺ نے بھی مستورات کا اجتماع فرمایا (2) اور خود تشریف لے جا کر ان کو دین سکھایا (3)۔ اگر اپنے محرم یا شوہر کے ساتھ جائیں

(1) حضرت عائشہ رضی اللہ تعالیٰ عنہا سے دیگر صحابیات رضی اللہ تعالیٰ عنہن نے مختلف طریقوں سے دین سکھا ہے، بعض اوقات کسی کو کوئی مسئلہ پیش آیا تو وہ آپ کی خدمت میں بھیجتی، حضرت عائشہ رضی اللہ تعالیٰ عنہا جواب ارسال فرماتیں، مثلاً: امام بخاری رحمہ اللہ تعالیٰ نے باب باء حاء ہے:

”باب إقبال المحيض وإدباره“ اس میں صحابیات کا عمل نقل کر کے فرماتے ہیں: ”وَكُنْ نَسَاءً يَحْتَضْنَ إِلَى عَائِشَةَ بِالدرجۃ فیہا الكرسف، فیہ الصفرة، فتقول: ”لا تمجلن حتى ترين القصة البيضاء“. تزيد بذلك الطهر من الحيضة“. (كتاب الحيض: ٤٦١، قديمي)

بعض اوقات کسی مسئلہ کے پیش آنے پر حضور ﷺ سے پوچھا، کچھ نہیں آیا تو حضرت عائشہ رضی اللہ تعالیٰ عنہا نے سمجھایا:

عن عائشة رضی اللہ عنہا أن امرأة سألت النبي ﷺ عن غسلها من المحيض، فأمرها كيف تغتسل؟ قال: ”خذی فرصة من مسك، فتطهري بها“، قالت: كيف أتطهر بها؟ قال: ”تطهري بها“. قالت: كيف؟ قال: ”سبحان الله، تطهري“ فاجتذبتها إلی، فقلت: تنبئني بها أثر الدم. (صحيح البخاری، كتاب الحيض، باب ذلك المرأة نفسها: ٤٥١، قديمي) قال ابن حجر: ”وفهمت عائشة رضی اللہ عنہا ذلك عنه، فتولت تعليمها“. (فتح الباری، كتاب الحيضة، باب ذلك المرأة نفسها: ٥٤٨/١)

(2) تقدم تخريجه تحت عنوان: ”مورتوں کا تلخ کے لیے سز کرنا“۔

(3) ”ابن عباس أن النبي ﷺ خرج ومعه بلال رضی اللہ تعالیٰ عنہ، فظن أنه لم =

اور مستورات میں تقریر کریں، اس طرح کہ نامحرم آواز نہ سنیں اور پردہ کا پورا لحاظ رکھیں، نیز اور کسی فتنہ کا مظنہ نہ ہو تو گنجائش ہے۔ بغیر شوہر یا بغیر محرم کے شرعی سفر کرنا یا بے پردہ جانا (1) یا اس طرح تقریر کرنا کہ غیر محرم بھی آواز سنیں، مثلاً: لاؤ ڈاؤ اسپیکر پر یا کوئی اور فتنہ ہو تو پھر اجازت نہیں (2)۔ عموماً عورتوں کے اجتماع میں فتنہ پیدا ہو ہی جاتا ہے، اس لیے اس سے بچنے کی از حد ضرورت ہے۔ فقط۔ واللہ اعلم۔

حررہ العبد محمود غفرلہ

عورتوں کا تبلیغ اور نظم ترنم سے پڑھنا

السوال:

(1)۔ عورتوں کا کسی کے گھر جا کر تبلیغ کا ذکر کرنا اور ایسا معمول بنانا کہ روزانہ

تبلیغ کا کام ہو سکے، کہاں تک مناسب ہے اور اس میں کیا کوئی حرج ہے؟

(2)۔ اگر ذکر کے دوران نظم آجائے تو اس کو ترنم کے ساتھ پڑھنا کیا عورتوں

کے لیے جائز ہے؟

= بسمع النساء فوعظهن، وأمرهن بالصلفة. الحديث (صحيح البخاري، كتاب

العلم، باب عظة الإمام النساء: ۲۰/۱، قديمي)

(1) تقدم تخریجه تحت عنوان: "عورتوں کا تبلیغ کے لیے سفر کرنا۔"

(2) قال العلامة الحصكفي رحمه الله: "(و) العورة (للحرة جميع بدنها خلا الوجه،

والكفين، والقلمين، وصوتها على الراجح". (الدر المختار)

قال عليه السلام: "التسبيح للرجال والتصفيق للنساء"، فلا يحسن أن يسمعها الرجل،

وفي الكافي: ولا تلبى جهرًا؛ لأن صوتها عورة.....". (رد المحتار، باب شروط الصلوة، قبيل

مطلب في النظر إلى وجه الأم: ۴۰۶/۱، سعيد)

الجواب: حامداً ومصلياً

پردہ کے ساتھ ایک مکان میں جمع ہو کر دین کی باتیں کریں، سیکھیں سکھائیں، کتاب پڑھیں، سنیں، جس سے دینی معلومات حاصل ہوں، عمل پر پابندی ہو، ایمان تازہ ہو، شرعاً درست ہے، مفید ہے، لیکن کوئی تقریر کسی عورت کی ایسی نہ ہو جس کی آواز نامحرموں تک پہنچے، لاؤڈ اسپیکر اس میں استعمال نہ کیا جائے۔ ترنم اور گانا ہرگز نہ ہو، اس سے پورا پرہیز کیا جائے (1)، ایسا نہ ہو کہ دین کی خاطر کام کیا جائے اور اس میں شیطان کا بھی حصہ ہو جائے۔ فقط۔ واللہ سبحانہ وتعالیٰ اعلم۔

حررہ العبد محمود غفرلہ

صرف عورتوں کی مجلس میں وعظ کے بجائے کتابی تعلیم مناسب

ہے

السؤال:

جب صرف عورتوں کی مجلس ہو اور عورتیں ہی وعظ کرنے والی ہوں، تو ان کے

(1) ”و(العورة) للحررة جميع بدنھا خلا الوجه، والكفين،، وصوتھا علی الراجح“.

(الدر المختار)

وفی رد المحتار: ”ومقابلہ ما فی النوازل، نعمة المرأة عورة.....، وفی الکافی: لا تلبی جہراً؛ لأن صوتھا عورة، ولا نجیز لهن رفع أصواتهن ولا تمطیظھا، ولا تلبسھا وتقطیعھا، لسا فی ذلك من استعمال الرجال إلیهن، وتحريك الشهوات منهم، ومن هذا لم تجز أن تؤذن المرأة، قلت: وبشیر إلی هذا تعبير النوازل بالنغمة“.

(باب شروط الصلوة، قبیل مطلب فی النظر إلی وجه الأمر: ٤٠٦/١، سعید)

وعظ کا کیا طریقہ ہونا چاہیے؟ معتبر کتاب پڑھ کر سنا میں یا مقررین کی طرح لچھے دار اشعار وغیرہ پڑھ کر تقریر کریں، یا مذاکرہ کریں؟ کون سی صورت میں عورتیں وعظ و نصیحت کریں؟

الجواب: حامداً ومصلياً

مذاکرہ کر لیں، کتاب سنا دیں، حسب موقع دونوں صورتیں مناسب اور مفید

ہیں، تقریر سے احتراز مناسب ہے۔ (1) فقط۔ واللہ سبحانہ و تعالیٰ اعلم۔

حررہ العبد محمود غفرلہ

دارالعلوم دیوبند

(1) تقریر میں آواز بلند ہونے کا قوی احتمال ہے، جو کہ ممنوع ہے، کما تقدم تحت عنوان: ”عورتوں کا اجتماع اور تقریر“۔

بفضلہ نعالی تبلیغی جماعت کے حوالے سے جتنے بھی حضرت مفتی صاحب نور اللہ مرقدہ کے فتاویٰ میسر آئے، ان کی تکمیل کے بعد مفتی صاحب کے تبلیغی اجتماعات و اسفار کے دوران کیے ہوئے بیانات تبلیغی کام کی اہمیت کو مد نظر رکھتے ہوئے پیش کیے جا رہے ہیں۔ جس سے تبلیغی کام کی مزید تائید و توثیق ہوگی اور حضرت کے بیانات علماء، طلباء اور عامۃ الناس، خاص کر تبلیغی کام سے منسلک حضرات کی اصلاح ظاہر و باطن کے لیے نہایت مفید ہیں۔

(صابر محمود)

دعوت و تبلیغ کی اہمیت

باسمہ سبحانہ و تعالیٰ

الحمد لله، الحمد لله نحمده، ونستعينه، ونستغفره، ونتوكل عليه، ونعوذ بالله من شرور أنفسنا ومن سيئات أعمالنا، من يهده الله فلا مضل له، ومن يضلل الله فلا هادي له، ونشهد أن لا إله إلا الله وحده لا شريك له، ونشهد أن سيدنا ونبينا ومولانا محمدا عبده ورسوله - صلى الله تبارك وتعالى عليه وعلى آله وأصحابه وبارك وسلم تسليماً كثيراً - أما بعد! فأعوذ بالله من الشيطان الرجيم: ﴿كنتم خير أمة أخرجت للناس

تأمرون بالمعروف وتنهون عن المنكر وتؤمنون بالله﴾ (۱)

اللہ جل جلالہ عم نوالہ نے ارشاد فرمایا کہ تم ایک بہترین امت ہو۔ حضرت نبی کریم ﷺ کی امت کو خطاب ہے، تم بہترین امت ہو، سب سے اعلیٰ درجے کی امت ہو، ﴿اخرجت للناس﴾۔ جو لوگوں کے لیے بنائی گئی۔ یہ امت تمام مخلوق کی ہدایت کے لیے اللہ تبارک و تعالیٰ نے بنائی، بھیجی۔ عادتاً اللہ اس طرح جاری رہی ہے کہ جب کسی پر حق تعالیٰ نے مہربانی فرمائی اور اس قوم کی ہدایت کے لیے اللہ تبارک و تعالیٰ نے نبی

بھیجا، یہ حق تعالیٰ کی بہت بڑی مہربانی اور رحمت کی نشانی ہے کہ وہ اس قوم میں ہدایت کے لیے اپنے کسی پیغمبر کو، کسی نبی کو بھیجتے ہیں، مہربانی کی خاص نشانی یہی ہے کہ سب سے زیادہ اس امت پر ہوئی ہے اور اس امت کے لیے ایسے نبی کو بھیجا جو اخیر تک کے لیے کافی ہے۔ ساری نسلوں کے لیے اس کی ہدایت کافی ہے، اس کی نبوت کبھی پرانی نہیں ہوگی، اس کا لایا ہوا دین کبھی بوسیدہ نہیں ہوگا، بلکہ ہمیشہ ہمیشہ کے لیے اس کی ہدایت کافی ہو، اس کے بعد نبوت کا دروازہ بند کر دیا گیا، یہاں غور کرنے کی ضرورت ہے کہ جب یہ امت سب سے بہتر ہے، سب سے اعلیٰ درجہ کی امت ہے، اللہ کی مہربانیوں کی سب سے زیادہ مستحق ہے یہ امت، تو اس امت پر بہت ساری ذمہ داریاں عائد ہوتی ہیں، جوں جوں زمانہ گزرتا جاتا، نبیوں کی کثرت ہوتی، مگر اللہ تعالیٰ نے سب سے زیادہ مہربانی فرمائی اس امت پر اور مہربانی کی نشانی دی، یعنی نبی ﷺ کو بھیجا اور اس کا دروازہ کر دیا بند، کیا بات ہے؟ بات یہی ہے کہ جو کام انبیاء کرتے تھے وہ کام اب اس امت سے لینا ہے، نبی آنے بند ہو گئے، نبی ﷺ نے اپنا کام امت کے سپرد کر دیا، امت کو تاکید کر دی کہ تم اس کام کو انجام دیتے رہو قیامت تک۔ یہی مہربانی کی نشانی ہے۔

جس قدر نبی اکرم ﷺ کا کام زیادہ سے زیادہ دنیا میں پھیلے گا، زیادہ سے زیادہ لوگ اپنے آپ کو وقف کر دیں گے، اسی قدر اللہ تعالیٰ کی رحمتیں زیادہ ہوں گی اور جس قدر اس کام میں کمی ہوگی، اسی قدر حق تعالیٰ کی رحمت میں کمی ہوگی۔ اگر کام کی مخالفت ہوگی تو حق تعالیٰ کا غضب نازل ہوگا۔ یہ طریقہ اس امت کے لیے بہت صاف صاف اور سیدھا ہے۔ صحابہ رضوان اللہ تعالیٰ علیہم اجمعین نے نبی اکرم ﷺ سے دین سیکھا، حضور اقدس ﷺ نے ان کو دین عطا فرمایا، قلوب کے اندر بٹھایا، جمایا، اعمال کرائے،

تمام زندگی میں دین جاری کیا اور پھر صحابہ کرام رضوان اللہ تعالیٰ علیہم اجمعین خوب سمجھتے رہے، عقائد پختہ ہو گئے، اعمال درست ہو گئے، حضور ﷺ نے ان پر اعتماد کیا۔

حدیث میں آتا ہے، صحابہ کرام رضوان اللہ تعالیٰ علیہم اجمعین کی بہت بڑی تعداد اللہ کے دین کے پھیلانے کی خاطر چلی، نبی اکرم ﷺ نے ارشاد فرمایا کہ شاید آج کے بعد میں تمہارے ساتھ جمع نہ ہو سکوں، یعنی اتنا بڑا اجتماع پھر نہ ہو سکے۔ حضور اقدس ﷺ انتظار میں تھے کہ اللہ کے پاس جانے کا وقت کب آتا ہے؟ آپ کے اس دنیا سے رخصت ہونے کا وقت کب آتا ہے؟ اس لیے فرمایا کہ آج کے بعد نہ شاید تمہارے ساتھ جمع نہ ہو سکوں، ایسا اتفاق نہ ہو سکے۔ جب اللہ تعالیٰ تم سے پوچھیں گے، کیا ہمارے نبی ﷺ نے دین کے احکام کی تبلیغ کی؟ تو کیا جواب دو گے؟ کیا تبلیغ کی ہمارے نبی ﷺ نے؟ سب نے کہا جی ہاں! ہم سب کہیں گے: ہمارے نبی صلی اللہ علیہ وسلم نے تبلیغ کی۔

پچھلی امتوں کا حال قرآن پاک میں مذکور ہے، ان کے سامنے پوچھا گیا تو سب نے کہا: ﴿ما جاءنا من بشير ولا نذير﴾ ہمارے پاس نہ تو کوئی خوش خبری سنانے والا آیا، نہ کوئی ڈرانے والا آیا۔ اس امت کے متعلق یہ ہے کہ اس امت سے حضور ﷺ نے وعدہ لیا کہ ہم نے تبلیغ کی؟ تو سب نے کہا: ہاں کی۔ آپ ﷺ نے فرمایا: "اللهم اشهد. اللهم اشهد". اے اللہ! گواہ رہ۔ اے اللہ! گواہ رہ۔ میں نے تبلیغ کر دی ہے۔ کوئی چیز دین کی چھپائی نہیں، جو بھی چیز مجھ پر نازل ہوئی وہ میں نے بتلا دی، کوئی چیز اپنی جانب سے بڑھائی نہیں کہ جو نازل نہ ہوئی وہ کہہ دی، بلکہ پورا پورا، ٹھیک ٹھیک، نکھر ہوا، خالص دین جو آسمان سے نازل ہوا وہ میں نے پہنچا دیا۔ احادیث

میں اس کی تشریحات بڑی تفصیل سے کر دی۔ پھر حضور ﷺ نے ارشاد فرمایا: ”الا فلیبلغ الشاهد الغائب“ (۱) خبردار رہو! جو حاضرین ہیں اب وہ غائبین کو پہنچاتے رہیں۔ جن لوگوں نے براہ راست دین کو مجھ سے سیکھ لیا ہے ان لوگوں کی ذمہ داری ہے کہ اس دین کو لے کر جائیں، جہاں تک پہنچا سکیں، پہنچائیں۔ اخیر میں حضور اکرم ﷺ نے یہ ذمہ داری اپنے صحابہ کرام رضوان اللہ علیہم اجمعین پر ڈالی۔ جب اس امت کو خیر امت کہا گیا ہے تو ظاہر ہے کہ اس کے کام خیر ہی کے ہوں گے، اس کا مقصد خیر ہی ہوگا، اس سے خیر ہی کی صورتیں حاصل ہوں گی، تب ہی تو اس کو خیر کہا گیا ہے، وہ خیر کیا ہے؟ وہ خیر یہی ہے جس کو آگے فرمایا گیا: ﴿اخرجت للناس تاسرون بالمعروف وتنہون عن المنکر﴾ اللہ کی معروف چیزوں کا یہ امت حکم دے اور اللہ کی نافرمانیوں سے روکے۔ یہ خیر کا کام ہے۔ نبی اکرم ﷺ کا کیا کام ہے؟ کس چیز کا حکم کرتے ہیں؟ جو چیزیں اللہ کی مرضی کے مطابق ہیں، ان کو پھیلائیں، جو چیزیں اللہ کی مرضی کے خلاف ہیں ان سے روکیں، یہی ہے دین کا کام، یہی بات اس امت کے لیے تجویز کی گئی۔

اور اس امت کے پاس وحی نہیں آتی، نہ یہ رسول ہے، البتہ رسول اللہ ﷺ نے اپنی ذمہ داری اس امت کے سپرد کی ہے کہ یہ کام تمہارے ذمہ ہے۔ تیس ۲۳ سال کی مبارک زندگی میں اللہ کے احکام جس طرح سے نازل ہوئے، لوگوں کو بتایا، سکھایا،

(۱) الصحيح للبخاری، کتاب الحج، باب الخطبة اہام منی، رقم الحدیث:

۱۷۳۹-۱۷۴۲، وصحيح مسلم، کتاب القسامة، باب تغليظ تحريم الدماء، رقم الحدیث:

۴۳۸۲، والمسند الزخار المعروف بمسند البزار: ۱۲/۲۹۸، رقم الحدیث: ۶۱۳۵،

عمل کرایا اور ان کے دلوں کے اندر راسخ کر دیا۔ یہ امانت ہے، اس امانت کو جہاں تک ہو سکے پھیلاتے جاؤ۔ یہ کام حضور اکرم ﷺ نے اپنی امت کو سپرد فرمایا۔

پچھلی امت میں حضرت موسیٰ علیہ السلام نے اللہ پاک سے عرض کیا کہ اے اللہ! تیری کتاب میں ایک امت کا ذکر ہے کہ اس پر جب مصیبت آئے گی تو اس پر صبر کرے گی، ”إِنَّا لِلّٰهِ وَإِنَّا إِلَيْهِ رَاجِعُونَ“ پڑھے گی، جب اس کو کوئی راحت پہنچے گی تو وہ تیرا شکر کرے گی، اللہ تعالیٰ کے انعامات کا احسان مانے گی، میری درخواست یہ ہے کہ وہ امت مجھے دے دی جائے، وہاں سے حکم ہوا کہ نہیں، وہ امت نبی آخر الزمان حضرت محمد ﷺ کی امت ہے، حضرت موسیٰ علیہ السلام نے عرض کیا کہ آپ کی کتاب میں ایک امت کا تذکرہ ہے، مال غنیمت اس کے لیے حلال ہوگا، (۱) ایک ایک نیکی کرنے پر دس نیکیوں کا اس کو اجر اس کو ملے گا اور بہت ساری صفات گنوائیں، ایسی ہوگی، ایسی ہوگی، ایسی ہوگی۔ میری درخواست ہے کہ وہ امت مجھے دے دی جائے، ہر بات کے جواب میں یہی ارشاد ہوگا کہ وہ امت نبی آخر الزمان حضرت محمد ﷺ کی ہے۔ حضرت موسیٰ علیہ السلام نے درخواست کی کہ اے پاک پروردگار! اگر وہ امت مجھے نہیں دینی تو مجھے اس امت میں داخل کر دے۔ یہ امت ایسی امت ہے کہ پچھلے پیغمبروں نے یہ درخواست کی، اللہ تعالیٰ سے کہ ہم کو اس امت میں داخل کر دیجیے، امتی بنا دیجیے حضور ﷺ کا۔ اس واسطے اس امت کو قدر کرنے کی ضرورت ہے کہ حق تعالیٰ نے اس کا مقام کتنا بلند فرمایا۔

قدر کے معنی بگڑنے کے نہیں ہیں، تکبر کرنے اور برائی کرنے کے نہیں ہیں، بلکہ حق تعالیٰ کے احسانات کو پہچاننے کے ہیں۔ اللہ تعالیٰ نے کیسے کیسے انعامات عطا

(۱) دلائل النبوة للبيهقي، باب صفة رسول الله ﷺ في التوراة والإنجيل والزبور.....:

فرمائے ہیں؟ ان انعامات کے بدلہ میں کیا کچھ کرنا چاہیے؟

روایات میں آتا ہے کہ نبی اکرم ﷺ رات میں اتنی لمبی لمبی نماز پڑھتے تھے کہ کھڑے کھڑے پیروں پر دروم آجاتا، عرض کیا گیا کہ آپ اتنی مشقت کیوں برداشت کرتے ہیں؟ آپ تو بخشنے بخشائے ہیں، اللہ تبارک و تعالیٰ کے یہاں آپ کی کسی قسم کی بھی پکڑ نہیں ہے، آپ کیوں اتنی مشقت برداشت کرتے ہیں؟

نبی اکرم ﷺ نے ارشاد فرمایا: ”أفلا أكون عبداً شكوراً؟“ اللہ تعالیٰ نے مجھ پر اتنے انعامات فرمائے، کیا میں اس کا شکر گزار بندہ نہ بنوں؟ جتنا اس کا انعام زیادہ ہوتا ہے، اسی قدر شکر لازم ہوتا چلا جاتا ہے، جتنی قدر پہچان لے آدمی اتنی ہی زیادہ محنت برداشت کرتا ہے۔ اس کے احسانات کے سامنے پس جاتا ہے، سمجھتا ہے کہ میری جان کی کوئی حیثیت نہیں، میری عزت کی کوئی حیثیت نہیں، اس کے احسانات کے سامنے وہ سب چیزیں اس پر قربان ہیں۔

اس لیے نبی اکرم ﷺ نے فرمایا صحابہ کرام رضوان اللہ تعالیٰ علیہم اجمعین سے: ”ألا فليبلغ الشاهد الغائب“ جو لوگ حاضر ہیں، جنہوں نے مجھ سے براہ راست دین سیکھا ہے، اب وہ اس کو غائبین تک پہنچائیں۔ تو روایات سے معلوم ہوتا ہے کہ بہت بڑی جماعت اسی وقت وہاں سے نکل گئی اور وہاں سے نکل کر عالم میں گئی اور جو صحابی جتنی دور تک پہنچ سکے پہنچے، ظاہر ہے کہ اس زمانے میں سفر کی وہ سہولتیں نہیں تھیں جو آج کل ہیں، موٹر کار وغیرہ۔ وہ حضرات پیدل چلتے تھے، گھوڑے پر چلتے تھے، اونٹ پر چلتے تھے، یہ عامۃً ان کے اسباب سفر تھے، ذرائع تھے مسافت طے کرنے کے۔ اسی حالت میں وہ گئے اور ایسے ایسے مقامات طے کیے جن میں ہفتوں لگ جاتے تھے پانی پر، جگہ

جگہ ہوٹل کھلے ہوئے نہیں تھے، جگہ کی فراغت نہیں تھی، بلکہ بڑی پریشانیاں ہوتی تھیں، بہت سی پریشانیوں کو برداشت کیا۔

حضرت ابو ایوب انصاری رضی اللہ عنہ ایک لشکر میں جا رہے تھے، راستے میں ان کی طبیعت خراب ہوئی، آثار موت ظاہر ہوئے، انہوں نے وصیت کی کہ میرے جنازہ کو لیے رہو، جہاں تک تم جاؤ، جب ان کی وفات ہوئی اور ان کے ساتھی لشکر والے اور سامان ساتھ لیے جا رہے تھے، ساتھ جنازہ بھی لیے جا رہے تھے، حتیٰ کہ ترکستان میں پہنچ کر قسطنطنیہ کے قلعہ کے نیچے ان کو جا کر دفن کیا، اپنے وطن اور ملک سے جس قدر دور چلے دین حق کی خاطر، اسی قدر اللہ تعالیٰ کی خوش نودی کا ذریعہ بنے۔ ابھی ان کی قبر موجود ہے۔ (۱) جس وقت جنگ ہوئی، غازی صلاح الدین ایوبی رحمۃ اللہ علیہ کی دشمنی میں عیسائیوں نے حضرت ابو ایوب انصاری رضی اللہ عنہ کی قبر پر غلاظت ڈالی، اس کی اطلاع دی گئی سلطان صلاح الدین ایوبی کو، انہوں نے کہلا بھیجا، یاد رکھو! جتنے گر جا گھر موجود ہیں، سب کو غلاظت سے بھر دوں گا۔

کیا حال تھا وہاں؟ دین کی خاطر مرنے کے بعد یہ پسند نہیں کیا کہ وہیں دفن ہو جائیں، بلکہ اخیر تک لے جایا جائے، مشائخ نے لکھا ہے کہ اللہ تعالیٰ نے ان کے جنازہ کی برکت سے مسافت کو بہت جلد طے کر دیا، لڑائی میں فتح ہوئی، اللہ تعالیٰ نے اس جنازہ کی برکت سے قسطنطنیہ فتح کرایا اور معلوم ہوتا ہے ماضی کی کتابوں میں دیکھنے سے، جو حضرات وہاں سے نکلے تھے دین کے لیے، ایک چلہ، تین چلے کے لیے نہیں نکلے، زندگی بھر کے لیے نکلے، لوٹنے کی ضرورت نہیں پیش آئی، اپنے مکان نہیں لوٹ کر

(۱) مختصر تاریخ دمشق الكبير لابن عساکر، خالد بن زید بن کلیب أبو ایوب

آئے، چلے گئے خدا کے راستے میں، کیوں کہ ان کا مقصود یہ تھا کہ نبی اکرم ﷺ نے جو دین سکھلایا اس کو جہاں تک ہو سکے پہنچائیں، اپنی استطاعت کے مطابق پہنچائیں۔

احادیث میں ایک شخص کا واقعہ آتا ہے، بچھلی امتوں کا واقعہ ہے، بہت گنہگار تھا، اپنے ایک مقتدیٰ کے پاس گیا، پوچھا بھائی! میں نے اتنے گناہ کیے ہیں، کوئی شکل ہے توبہ کی ان گناہوں سے؟ اس نے کہہ دیا کہ تو تو جہنمی ہے، توبہ کی کیا صورت؟ اس کو اٹھا کر لے گیا، جہاں بہت ساروں کو قتل کیا اس کو بھی قتل کر دیا۔ دوسرے کے پاس گیا، ایسی ہی صورت پیش آئی، اس کو بھی قتل کر دیا، تیسرے کے پاس گیا، انہوں نے کہا فلاں بستی ایسی ہے کہ جہاں ایک بزرگ رہتے ہیں وہاں چلا جا، وہاں جانے سے تیری توبہ قبول ہو جائے گی، یہ چلا، کچھ دور چلا تھا، راستے میں چلتے ہوئے موت آ گئی، گرا، گر کر انتقال ہو گیا، لیکن گرنے کے بعد تھوڑا سا اور کھسک گیا، اس لیے کہ جس طرف کو جا رہا ہے، کارخیز کو جا رہا ہے، توبہ کرنے کے لیے جا رہا ہے، گناہوں کو بخشوانے کے لیے جا رہا ہے، جتنا ایک قدم دو قدم، ایک بالشت دو بالشت، جتنا بھی ہو سکے آگے بڑھ جائے، اس کا تو انتقال ہو گیا، ملائکہ رحمت بھی آئے اور ملائکہ عذاب بھی آئے، ملائکہ عذاب کہتے تھے کہ گنہگار ہے، اتنے آدمیوں کا قاتل ہے، توبہ اس نے کی نہیں، لہذا یہ جہنمی ہے۔ ملائکہ رحمت کہتے تھے کہ ہاں! یہ گنہگار ہے، اتنے آدمیوں کا قاتل ہے، لیکن توبہ کے لیے گیا تھا، گناہ بخشوانے کی نیت سے جا رہا تھا، نیت اس کی صحیح تھی، معاملہ پیش ہوا دونوں گروہ کا خدا کے دربار میں، وہاں سے حکم ہوا کہ اچھی بات ہے، پیمائش کر لو، جس بستی سے چلا ہے وہ بستی اس کی موت کے وقت نزدیک ہے یا وہ جس بستی کی طرف جا رہا ہے، اس کے قریب پہنچ چکا ہے؟ ابھی تو آدھی مسافت بھی طے نہیں کی تھی اس لیے ناپا

گیا، زمین تو صرف اللہ کے قبضہ میں ہے، اللہ تبارک و تعالیٰ نے حکم کیا، ایک طرف کی زمین سکر گئی، ایک طرف کی پھیل گئی، چنانچہ وہ آدھے سے زیادہ پہنچ چکا تھا، یعنی وہ بستی قریب ہو گئی جہاں جا رہا تھا توبہ کے لیے، ملائکہ رحمت لے گئے۔ اللہ تبارک و تعالیٰ کے یہاں بندہ کے ارادہ کی، اس کی نیت کی اتنی قدر ہے۔ (۱) کار خیر کے واسطے آدمی نیت کر کے چلتا ہے، اللہ تعالیٰ کے یہاں مقبول ہے۔

تو جس کام کے واسطے اس امت کو پیدا کیا گیا ہے اور جس کی وجہ سے اس امت کو پیدا کیا گیا ہے، وہ کام یقیناً تمام کاموں سے زیادہ خیر والا ہے اور وہ یہی ہے: ﴿تَسْمُرُونَ بِالْمَعْرُوفِ﴾ معروف وہ چیز ہے جو نبی اکرم ﷺ، صحابہ کرام رضوان اللہ تعالیٰ علیہم اجمعین اور تابعین رحمہم اللہ کے زمانہ میں عام طور پر دین کی بات سمجھی جاتی تھی، اچھی بات سمجھی جاتی تھی وہ معروف ہے۔

منکر وہ چیز ہے جو نبی اکرم ﷺ، صحابہ کرام رضوان اللہ تعالیٰ علیہم اجمعین اور تابعین رحمہم اللہ کے زمانہ میں عام پر اچھی بات نہیں سمجھی جاتی تھی، یا انہی میں سے بعضے اس کو اچھا نہیں سمجھتے تھے، بعد کے لوگ اس کو اچھا سمجھنے لگے اس کو منکر کہیں گے۔

معروف وہ چیز ہے جس کو اللہ کے رسول ﷺ نے اور ان کے صحابہ کرام رضوان اللہ تعالیٰ علیہم اجمعین نے اور تابعین رحمہم اللہ نے اچھا سمجھا ہو، دین کی بات سمجھا ہو، ثواب کی چیز سمجھا ہو، اس کو معروف کہیں گے۔

اور منکر وہ چیز ہے جس کو ان حضرات نے ثواب کا کام نہیں سمجھا، دین کا کام نہیں سمجھا۔

(۱) رواہ البخاری فی أحادیث الأنبياء، باب: ۵۴، رقم الحدیث: ۳۴۷۰، ومسلم فی

التوبة، باب قبول توبة القاتل، وإن كثر قتله، رقم الحدیث: ۷۰۰۸.

﴿تَأْمُرُونَ بِالْمَعْرُوفِ﴾۔ تم لوگ نکالے گئے ہو، کا ہے کے واسطے؟ تمام امت کے لیے، اس واسطے کہ معروف کا امر کرو اور منکر سے نہی کرو، اللہ کی پسندیدہ چیز اور اسے رسول ﷺ کی پسندیدہ چیز کو پھیلاؤ، دنیا میں زیادہ سے زیادہ لوگوں کو اس پر آمادہ کرو، تمہارا، اس واسطے کہ جس شخص کو بھی حق تعالیٰ نے ایمان دیا، اس ایمان کا تقاضا یہ ہے کہ اس کے اندر خیر کا داعیہ ہے، مگر ماحول اور ناواقفیت کی وجہ سے خیر کی طرف متوجہ نہیں ہوتا آدمی۔ اس ایمان کو پھیلانے کی ضرورت ہے، ابھارنے کی ضرورت ہے۔

اس کی مثال ایسی ہے کہ آگ ہوتی ہے، اس کے اوپر راکھ پڑی ہوئی ہے، لیکن راکھ کی وجہ سے آگ بھڑکتی نہیں، اس سے کوئی کام نہیں لیا جاتا، آہستہ آہستہ اس راکھ کو ہٹایا جائے، پھر آگ کی حرارت بھڑکے گی اور اس سے کام لیا جائے گا، اسی طریقہ سے محبت کی آگ ہے ہر مؤمن کے دل میں، دین کی محبت ہر مؤمن کے دل میں ہے، لیکن علم نہیں، ماحول نہیں، زندگی غلط طریقے پر ہے، پس ماحول کی خرابی کی وجہ سے زندگی نہیں بدلتی، یہ ایسے ہی ہے جیسے آگ کے اوپر راکھ پڑی ہوئی ہے، آہستہ آہستہ اس راکھ کو ہٹایا جائے، بے دینی کو ہٹا کر علم کی روشنی سامنے لائی جائے، ماحول کی خرابی کو ہٹایا جائے، تب وہ چنگاری بھڑکے گی۔

ایک شخص جنگل میں رہتا ہے، بھیڑ بکری پالتا ہے، کہیں اس کو شیر کا بچل گیا، وہ شیر کے بچے کو لے آیا، بکری کا دودھ پلاتا رہا، یہ بچہ پلتا رہا، حتیٰ کہ خوب بڑا ہو گیا اور اس کی حالت ایسی ہو گئی جیسی بھیڑ بکری کی، ایک مرتبہ بھیڑ بکری گئیں کسی جگہ پانی پینے کے لیے، اس پانی میں سب کو اپنی اپنی صورتیں نظر آ رہی تھیں، یہ شیر کا بچہ بھی تھا، اسے تعجب ہوا کہ پانی میں سب صورتیں تو اور طرح کی ہیں، میری صورت اور طرح کی ہے، یہ کیا

بات ہے؟ حالاں کہ میں انہیں میں رہتا ہوں، معلوم ہوتا ہے کہ اس کے اندر یہ جاننے کی طاقت ہے، اس کو اپنی طاقت کا احساس ہو گیا، سمجھ گیا کہ میں تو دوسری قسم کا ہوں، شیر نے بکری کو مار ڈالا، یک دم سمجھ گیا، اس کو ماحول کی وجہ سے اپنی طاقت کا احساس نہ تھا، جو شیر بھیڑ اور بکری میں سے نکل نہیں پاتا تھا، اس کو اپنی طاقت کا کیا احساس؟ سمجھتا ہے کہ بھیڑ، بکری ہے، لیکن اگر اس کی صورت اس کے سامنے کر دی جائے آئینہ کے ذریعے تو معلوم ہوگا کہ بھیڑ بکری کے علاوہ اس کی صورت ہے، اس آئینہ کے ذریعے اس کو موقع مل گیا اپنی حالت پر غور کرنے کا۔ غور کرنے کا موقع ملے گا تو اس کی صفات اس پر ظاہر ہوں گی اور سمجھے گا وہ الگ ہے، بھیڑ بکری سے، یہی حال اس مسلمان کا ہے کہ اللہ نے جس کو ایمان کی دولت سے نوازا ہے، وہ شیر کے بچے کی مانند ہے، لیکن ماحول ایسا ہے جیسا کہ بھیڑ بکری کا ماحول ہے، یہ شیر کا بچہ ہے، جو بھیڑ بکری میں پل رہا ہے، جس طرح سے بھیڑ بکری کے ساتھ چلتا پھرتا ہے، کماتا کھاتا ہے، اسی طریقہ سے یہ مسلمان بھی ہے، اس واسطے ضرورت ہے کہ اس کے سامنے اس کی تصویر پیش کی جائے، اسے بتلایا جائے کہ تم اس قسم کے نہیں، تمہاری صورت دوسری ہے، تو پھر اس کے جوہر دیکھیے۔

یہ مسلمان رہتا ہے ایسے لوگوں میں جن کے سامنے زندگی کا مقصد پیٹ کے سوا کچھ نہیں، یہی پیٹ ہے، اسی مادی جسم کی خاطر کھانا، پینا، پہننا، اوڑھنا، یہی سب کچھ ہے، غور کیا جائے تو سب اسی مادی دنیا کے واسطے، اسی گلے سڑنے والے جس کے واسطے، اسی کے لیے اچھے سے اچھا کپڑا بناتا ہے، اسی جسم کے واسطے اچھے سے اچھا کھانا اور غذا تیار کرتا ہے، اچھے سے اچھا مکان تیار کرتا ہے، اچھے سے اچھا عہدہ اختیار کرتا ہے، مگر ان سب چیزوں کا مقصد یہی جسم اور مادی دنیا ہے، حالاں کہ یہ جسم کچھ دنوں میں

ختم ہو جائے گا، کچھ دنوں میں مر جائے گا، اس کو لے جا کر قبر میں ڈالا جائے گا، پھولے گا، پھٹے گا، وہاں کے جانور اس کو کھالیں گے، کوئی حیثیت اس کی باقی نہیں رہ جائے گی، لیکن ساری زندگی کا داؤ بیچ اس کے پیچھے اسی جسم کے واسطے ہے، اسی مادہ کی خاطر ہے۔

تو ضرورت ہے کہ یہ ماحول درست کیا جائے، اس کو بتلایا جائے کہ تو اس کام کے لیے نہیں پیدا کیا گیا، اللہ تبارک و تعالیٰ نے خالص جسم نہیں پیدا فرمایا، بلکہ جسم کے ساتھ ایک اور دوسری چیز بھی اس جسم کے اندر رکھی ہے، یہ جسم پر لباس ہے، کرتا ہے، کرتا آدمی اتار کر پھینک دیتا ہے، اصل چیز تو اندر کی چیز ہے۔ اسی طریقہ پر روح ہے، روح کے واسطے یہ جسم تو کرتا ہے، روح اس کرتے کو اتار کر یہیں پھینک دیتی ہے اور خود کہیں اور چلی جاتی ہے، اصل راحت آخرت میں ہے، راحت حاصل کرنے والی، تکلیف کو برداشت کرنے والی آخرت میں روح ہے۔ اس روح کی تیاری کے لیے، اس روح کی درستگی کے لیے، اس روح کی راحت کے لیے، کچھ کرنے کی ضرورت ہے۔

اگر کوئی شخص اپنے کرتے کی فکر کرتا ہے، رات دن اس کو دھوتا ہے، پھٹتا ہے تو سیتا ہے، لیکن جسم کے اندر بہت سی بیماریاں بھری ہوئی ہیں، ان بیماریوں کی فکر نہیں کرتا، کس قدر وہ شخص بے وقوف کہلائے گا، کرتے کی فکر تو کرتا ہے، لیکن کرتا جس جسم کے لیے بنا ہے اس میں پھوڑے پھنسی بھرے ہوئے ہیں، اس کے اندر کی نمس ہو گیا ہے، اس کے اندر پیپ بھری ہوئی ہے، خون اس میں ہے، بدبو اس میں سے آرہی ہے، اس جسم کی فکر نہیں کرتا۔

یہی حال بس ہمارا بھی ہے کہ ہمارے واسطے یہ جسم کرتے کے بنے ہوئے ہیں اور اصل روح ہے، وہ روح گل رہی ہے، سڑ رہی ہے، وہ رذائل میں گرفتار ہے، اس

روح کے درست کرنے کی، اصلاح کی ضرورت ہے، اس کی فکر نہیں ہے، آج اس جسم کی فکر نہیں، ذرا سا بخارا آجائے گا فکر ہو جائے گی، ڈاکٹر کے پاس جاؤ، انجکشن لگاؤ، خون ٹیسٹ کراؤ، بہت فکر ہوتی ہے، سو فیصد فکر، ذرا سی کوئی تکلیف ہو جائے، آنکھ میں تکلیف ہو جائے، ناک میں تکلیف ہو جائے، دانت میں تکلیف ہو جائے، تو اچھی طرح علاج کی فکر کی جائے، لیکن ضرورت ہے روح کے علاج کی، مگر اس کی کوئی فکر نہیں۔

روح کے اندر مثلاً حسد بھرا ہوا ہے، حسد کیا ہے؟ دوسرے شخص کے پاس اللہ کی نعمتوں کو دیکھ کر جلنا اور یہ کوشش کرنا، تمنا کرنا کہ اس کے پاس یہ نعمت نہ رہے، کسی کے پاس عمدہ کوشی دیکھی، اپنے پاس اتنی طاقت نہیں کہ عمدہ کوشی بنا لے، اندر اندر جلتا ہے، کوشش کرتا ہے کہ کسی طرح گر جائے، اس کے پاس یہ نہ رہے، کسی کے پاس دوکان دیکھی، اپنے پاس اتنی طاقت نہیں کہ ایسی دوکان بنا سکے، اس لیے جلتا ہے کہ اس کے پاس سے یہ دوکان ضائع ہو جائے۔ اسی طرح سے کسی کے پاس کوئی عہدہ دیکھا، کوئی ثروت دیکھی، دنیا کی ثروت دیکھے یا آخرت کی ثروت دیکھے، اللہ کی نعمت کو دیکھ کر کسی کے پاس یہ تمنا کرنا، یہ کوشش کرنا کہ اس کے پاس یہ نعمت باقی نہ رہے، یہ حسد ہے، روح کے اندر یہ بیماری ہے، قرآن کریم میں سورۃ الفلق میں ہے:

﴿وَمَنْ شَرَّ حَاسِدًا إِذَا حَسَدًا﴾. (الفلق: ۵)

حسد سخت ترین مہلک مرض ہے، بہت سی لڑائیاں اسی حسد کی وجہ سے ہوتی ہیں، ایک دوسرے کی ترقی کو برداشت نہیں کر پاتا، یہ حسد ہے۔

اسی طرح روح کے اندر ایک مرض ہے تکبر کا، تکبر کے معنی اپنے آپ کو بڑا سمجھنا، دوسرے کو ذلیل سمجھنا، دوسرے کو حقیر سمجھنا، یہ مرض ہے، نہایت خطرناک مرض

ہے، تباہ کن مرض ہے، حدیث پاک میں آتا ہے:

”جس کے دل میں ذرہ برابر بھی تکبر ہوگا، جب تک اس کو

اس سے خالی نہیں کر لیا جائے گا، اس وقت تک جنت میں نہیں

جائے گا۔“

تو عرض کرنا یہ ہے کہ جسم کی ذرا سی تکلیف کو برداشت نہیں کر پاتے، اس کے علاج اور تصحیح کی فکر میں رہتے ہیں، یہ ایسا ہے جیسے: کسی کے کرتے کے اندر ذرا سا سوراخ پیدا ہو جائے، ذرا سا نقصان ہو جائے، اس کی فکر سوار ہے اور روح کی فکر نہیں کرتے اگرچہ وہ مہلک امراض میں مبتلا ہے، اس کی فکر نہیں کرتے، یہ ایسا ہے، جیسے جسم کی فکر نہیں کرتے، جو مہلک امراض میں مبتلا ہے، کرتے کی فکر کرتے ہیں، جسم کی فکر نہیں کرتے، جو اصل مقصود تھا، اس کو چھوڑ دیا، جو غیر مقصود تھا اس کو اختیار کر لیا، بڑی غلطی کی بات ہے، راستے سے بھٹک گئے ہیں۔

حضرت نبی کریم ﷺ راستہ بتلانے کے لیے تشریف لائے، ایک ایک چیز کو کھول کر بیان فرما دیا، صحابہ کرام رضوان اللہ علیہم اجمعین کو سمجھا دیا، دلوں کے اندر سمودیا، بھر دیا، تمام زندگی کو ان کی سنت کے مطابق بنا دیا اور اس اعمال کے ڈھیر کو ان کے سپرد کر دیا، انہیں بتائیں دنیا کے پاس پہنچ کر۔

میرے محترم بزرگو اور دوستو! اللہ تبارک و تعالیٰ نے اپنی مہربانی فرمائی کہ رحمۃ للعالمین ﷺ کو ہماری ہدایت کے لیے بھیجا اور نبوت کے دروازے کو ہمیشہ کے لیے بند فرما دیا، آئندہ کوئی نبی نہیں آئے گا، آئندہ اگر کوئی شخص نبوت کا دعویٰ کرے کہ میں نبی ہوں، وہ نبی تو کیا بناؤ وہ تو امتی بھی نہیں رہے گا، امتی ہونے سے بھی خارج ہو جائے گا،

امت اجابت میں نہیں رہے گا، وہ تو جہنم میں جانے کے قابل ہے، اس واسطے اللہ تعالیٰ کی اس رحمت کی قدر کرنی چاہیے۔ رحمۃ اللعالمین ﷺ کو رب العالمین نے ہمارے لیے نبی بنا کر بھیجا، اپنا دین ان پر نازل فرمایا، انہوں نے تمام لوگوں کو بتلادیا، سکھلادیا، جتنے لوگ وہاں پر موجود تھے، انہوں نے دین کو سیکھ لیا، حضور ﷺ نے اس دین کے معانی ان کے سپرد فرمادیے اور حکم فرمایا کہ اس کو لے کر جاؤ، دنیا میں اور گھر گھر پہنچاؤ، سکھلاؤ، چنانچہ اللہ کے نیک بندے دین کے پھیلانے کی خاطر گئے ہیں، پوری کوشش کی، بہت دور تک پھیلایا۔

تاریخ کی کتابوں میں لکھا ہے کہ حضرت خواجہ معین الدین اجمیری رحمۃ اللہ علیہ چشت سے چل کر آئے تھے، ہندوستان اجمیر میں تشریف لائے اور اجمیر سے پھر دہلی تشریف لے گئے، سفر کرتے تھے یہ حضرات فقیرانہ زندگی تھی، ان کے ساتھ ساز و سامان نہیں تھا، جس وقت یہ اجمیر میں تشریف لائے تھے، کملیہ بچھا کر بیٹھ گئے، راجہ کا منتری جو آیا ہے، اجمیر اس زمانے میں بہت بڑا گڑھ تھا سادھوؤں اور جوگیوں کا، بڑی ریاضت کرنے والے وہاں موجود تھے، آ کر منتری نے کہا کون بیٹھا ہے؟ ہٹ جاؤ! یہاں راجہ کے اونٹ بیٹھیں گے، انہوں نے کہا اچھا بھائی، ہم ہٹ جائیں گے، راجہ کے اونٹ ہی بیٹھیں گے، چنانچہ اٹھ گئے اور راجہ کے سارے اونٹ بیٹھ گئے، اب بیٹھنے کے بعد میں انہیں جب اٹھاتا ہے تو اٹھا نہیں جاتا، اٹھنے کی طاقت ختم ہوگئی، انہوں نے فرمادیا تھا کہ راجہ کے اونٹ ہی بیٹھے رہیں گے، چنانچہ بیٹھے رہے، نماز کا وقت آتا ہے، وضو کرنے کے لیے کوئی پانی نہیں دیتا، بڑی پریشانی ہوئی، راجہ کا جو مندر تھا، اس کے دروازے پر گئے، اندر منہ کر کے بت کو خطاب کر کے کہا: تو بھی اسی کا نوکر ہے، میں بھی

اسی کا نوکر ہوں، نماز کا وقت آ گیا ہے، میں ہاتھ منہ دھو کر سیراب ہوں گا، مجھے یہ لوگ پانی نہیں دیتے، تو ہی پانی دے، وہ بت اپنی جگہ سے اٹھا اور پانی بھر کر لایا، اس کو دیکھ وہ حیرت میں رہ گئے، یہ کون ہے، جس کے واسطے ہمارا بت پانی بھرتا ہے؟!

نہیں جانتے کون ہے، یہ اللہ کا پیغام دینے والا ہے، اللہ کا ایک نیک بندہ ہے، اللہ کے دین کو پھیلانے کے لیے آیا ہے، جس وقت اجیر سے دہلی جا رہے تھے، راستے میں راجپوتوں کا ایک گاؤں تھا، گاؤں کے لوگ آئے کہ اجیر کا ایک فقیر دلی جا رہا ہے، چلو! چل کر درشن کریں گے، آ کر بیٹھے، ایک ہی مجلس میں ایک ہزار چھوٹے بڑے سب مسلمان ہو گئے، ان کے سینے کے اندر ایک جوش تھا، دین حق کی تبلیغ کا، دین کو پہنچانے کا، ان کو زیادہ زبان سے کہنے کی ضرورت نہیں پیش آئی تھی، دل کے اندر سب کچھ موجود تھا۔ تاریخ کی کتابوں میں لکھا ہے کہ نوے ۹۰ ہزار ان کے ہاتھ پر ایمان لے آئے، جہاں جہاں بھی گئے وہاں کے لوگ ایمان لے آئے، بہر حال ان کا انتقال ہو گیا، جو لوگ ان کے ہاتھ پر ایمان لائے، کتنے ان میں سے ایسے ہوں گے جنہوں نے قرآن پاک پڑھا، حافظ ہوئے، عالم ہوئے، کتنے ایسے ہوں گے جو بعد میں مشائخ ہوئے، اولیاء اللہ ہوئے، مبلغ ہوئے، مزگی ہوئے، صاحب حال ہوئے، نہیں بتا سکتے اور ان کے ہاتھ پر ایمان لانے والوں کی اولاد کی اولاد کا سلسلہ چلا، کون بتا سکے گا؟ غور کرنے کا مقام ہے، جب اللہ کے دربار میں حاضری ہوگی، پیشی ہوگی اور اتنی بڑی جماعت کو لے کر یہ جائیں گے جنت میں، ان کے دربار میں کہ اے اللہ! اتنے لوگوں کو میں نے مسلمان بنایا، اتنے ایمان لائے، توحید کو قبول کیا، اللہ تعالیٰ کی خوش نودی اور اللہ تعالیٰ کی رضا کا ان اعمال پر کیا حال ہوگا اور نبی اکرم ﷺ کی خوشی کا کیا حال ہوگا کہ میری امت

میں ایسے ایسے لوگ ہیں؟ جو اتنی بڑی بڑی جماعتوں کو مؤمن بنا کر لے آئے، یہ ہے:

﴿کتتم خیر امة اخرجت للناس﴾ لوگوں کے واسطے نکالے گئے، لوگوں کے لیے نکالے گئے کا مطلب یہی ہے کہ دین کو زیادہ سے زیادہ لوگوں تک پہنچاؤ، پہنچانے کے لیے صرف اتنا کافی نہیں کہ صرف ان کے سامنے بیان کر دو، بلکہ اپنی عملی زندگی میں وہ چیز ظاہر ہو، اپنے قلب کے اندر بھی اس کی پختگی ہو، تمام زندگی کا ہر گوشہ اس روشنی سے منور ہو۔

زیادہ تر اسلام پھیلا ہے عرب تاجروں کے ذریعہ، وہ لوگ عرب سے گئے ہیں، دوسرے ممالک میں، جہاں پر گئے سچائی اور دیانت کے ساتھ ہی رہے، جو معاملہ کیا راست بازی کے ساتھ کیا، دھوکہ سے بچے، جھوٹ سے بچے، سود سے بچے، رشوت سے بچے، جو حرام طریقہ سے آمدنی ہو، ان سب سے محفوظ رہے، اللہ تبارک و تعالیٰ نے اتنی برکت عطا فرمائی ہے ان کے ہر قول میں، ہر فعل میں، لوگ ان کے حالات دیکھ دیکھ کر مسلمان ہونے لگے ہیں، اللہ تبارک و تعالیٰ کا بہت بڑا احسان و فضل و کرم ہے کہ یہ جماعت کی صورت پیدا فرمائی، اللہ تعالیٰ کی عادت ہے کہ جس زمانے میں وہاں کے حالات کے مطابق جو چیز زیادہ ضرورت کی ہو، اسی کو عام فرمایا کرتے، اسی کا اہتمام فرمایا کرتے۔

حضرت موسیٰ علیہ السلام کے زمانہ میں جادوگروں بڑا زور تھا، اس لیے ان کے واسطے جادوگر منگوائے گئے، وہاں کیا کیا؟ ایک عصا عطا فرمایا تھا، عصا کو ڈالا، بہت بڑا زبردست اثر دہا بن گیا اور سارے سانپوں کو نگل گیا، جو جادوگروں نے بنائے تھے، جس کو دیکھ کر وہ لوگ حیران رہ گئے، کہ ارے بھئی! یہ تو بڑا جادوگر ہے، ان کے زمانے میں

جادو کا بڑا زور تھا، ان کو معجزہ ایسا ہی عطا کیا، جس کے ذریعہ سے جادو گروں کو شکست ہو۔ حضرت عیسیٰ علیہ السلام کے زمانہ میں زور تھا طب کا، حکمت کا، بہترین ماہر طبیب ہوتے تھے، صرف آوازن کرمض کو پہچان لیتے، صورت دیکھنے کی بھی ضرورت نہیں، نبض پر ہاتھ رکھنے کی بھی ضرورت نہیں، آج تھرمامیٹر کے ذریعے مرض کی تشخیص کی جاتی ہے، دور سے آوازن کر بتلا دیتے تھے کہ مرض کیا ہے؟ اس کے لیے دوائیں تجویز کر دیتے تھے، اس زمانہ میں اللہ تبارک و تعالیٰ نے حضرت عیسیٰ علیہ السلام کو مبعوث فرمایا اور ان کو معجزہ یہ دیا کہ علاج کر دیتے، اکمہ و ابرص کا، یہ دو مرض ایسے تھے جن کا علاج ان لوگوں کے پاس نہیں تھا، ایک تو وہ جو پیدائشی نابینا ہو، اس کی آنکھوں کا کوئی علاج ان کے پاس نہیں تھا، جس کی آنکھوں میں پتلی ہی نہیں، آنکھ کا پردہ ہی نہیں، اس کا کیا علاج ہے؟ ایک ابرص، برص سفید نشانات پڑ جاتے ہیں اور پڑتے پڑتے پورا جسم سفید ہو جاتا ہے، برص کی بیماری اسے کہتے ہیں۔ یہ دو مرض ایسے تھے جن سے اس زمانہ کے طبیب عاجز تھے کہ اس کی دوا تجویز کریں، علاج کریں، تو حضرت عیسیٰ علیہ السلام کو معجزہ دیا کہ ایسے مریض کے جسم پر ہاتھ پھیرا، اللہ تعالیٰ نے شفاء عطا فرمادی اور لیجیے جو مردہ جسم ہو اس کے اوپر ہاتھ پھیرا، تو وہ چل رہا ہے۔ مردہ بھی زندہ ہونے لگے، حضرت عیسیٰ علیہ السلام کے معجزہ سے، آؤ! مقابلہ پر کون سا حکیم آتا ہے؟ کون سا ماہر طبیب آتا ہے؟

حضرت نبی اکرم ﷺ کے زمانہ میں بڑی شان شوکت تھی فصاحت و بلاغت کی، بڑا زور و شور تھا، ایسے ایسے فصیح و بلیغ تھے کہ اپنے مقابلہ میں سازی دنیا کو عجم کہتے تھے اور اپنے آپ کو عرب، عرب کہتے ہیں بولنے والے کو اور عجم کہتے ہیں گونگے کو، اپنے علاوہ سب کو عجم اور گونگا کہتے تھے، شہد کے اسی ۸۰ نام ہیں ان کے پاس، تیر کے پانچ

سونام ان کی لغت میں، گھوڑے کے بہت سے نام عربی زبان میں، مصیبت کے چار ہزار نام ہیں عربی لغت میں، حتیٰ کہ لکھا ہے مصیبت کے ناموں کا یاد کرنا سب سے بڑی مصیبت ہے، اتنی قسمیں تھیں۔

ایسے وقت میں حضرت نبی اکرم ﷺ تشریف لائے، اللہ تعالیٰ نے آپ کو معجزہ عطا فرمایا فصاحت و بلاغت کا اور بھی بہت سے معجزات دیے گئے، لیکن فصاحت و بلاغت کا معجزہ ایسا تھا کہ اس نے سب کو ساکت کر دیا، لوگ کہتے تھے ان کے پاس کوئی جن آتا ہے، کوئی پیغام آ کر ان کو سکھا جاتا ہے، یہ تو شاعر ہے، یہ تو گھڑتے ہیں، یہ تو ساحر ہے، اللہ تعالیٰ نے فرمایا کہ اچھا اعلان کر دو:

﴿قُل لِّسَنُ اجْتَمَعَتِ الْجَنِّ وَالْإِنْسِ عَلَىٰ أَنْ يَأْتُوا

بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ

ظَهِيرًا﴾ (۱)

تم تمام جنات اور انسان سے مل کر یہ چاہو کہ اس جیسا قرآن بنالاء، ہرگز نہیں بنا سکتے، وہ لوگ عاجز ہو گئے ایسا قرآن بنانے سے، ایسا قرآن نہیں لاسکے، اس کو اور جگہ کہا گیا: دس آیتیں بنالاء اور کہا گیا: ﴿فَأْتُوا بِسُورَةٍ مِّنْ مِّثْلِهِ﴾ (۲) ایک ہی سورت اس جیسی بنالاء نہیں لاسکے، کہاں سے لاتے؟ اس واسطے قرآن کریم کا مقابلہ اپنی فصاحت سے نہیں کر سکتے اور کسی نے ارادہ بھی کیا اس جیسا لانے کا، قرآن پاک میں ہے: ﴿وَالسَّمَاءِ ذَاتِ الْبُرُوجِ﴾ (۳) میں لکھتا ہوں، کہتا ہوں: وَالسَّمَاءِ ذَاتِ

(۱) الإسراء: ۸۸۔

(۲) البقرة: ۲۳۔

(۳) البروج: ۱۔

الفروج، ایسے کہنے والے تھے، نہیں لکھ سکے اس جیسا، اللہ تبارک و تعالیٰ نے نبی اکرم ﷺ کو ایسا معجزہ عطا فرمایا۔

اس زمانے میں لوگ خوب سمجھتے تھے کہ یہ کلام، کلام الہی ہے، حضرت علی رضی اللہ عنہ نے سورۃ الکوثر ﴿۱﴾ انا اعطینک الکوثر، فصل لربک وانحر، ان شانک ہو الأتسر ﴿۱﴾ لکھی اور لکھ کر دروازہ پر لٹکا دیا کہ بھئی! جو بڑے شاعر ہیں، اس کے مقابلہ میں لے آئیں، ایک شاعر تھا بزاز بردست، اس نے آگے لکھ دیا: ”ما هذا قول البشر“۔ مقابلہ کی ضرورت تھی، اللہ تبارک و تعالیٰ نے لشکرز بردست پیدا فرمائے، اتنے زبردست کہ دوسرے مقابلہ نہ کر سکے، جس وقت میں مسلمان گئے ہیں اور جا کر انہوں نے سمندر میں گھوڑے ڈالے، ادھر مشرکین پہاڑوں پر بیٹھے ان کا یہ حال دیکھ رہے تھے، کہنے لگے: ابرمن نے ہماری بات سن لی۔ ابھی مسلمانوں نے گھوڑے ڈال دیے تو کیا ہوا؟ سب کے سب غرق ہو جائیں گے، مگر سارے کے سارے سمندر کے پار نکل گئے، کوئی غرق نہیں ہوا۔ اب انہیں پریشانی ہوئی، حتیٰ کہ کہنے لگے: یہ دیو ہیں دیو، دس دس مشرکین مل کر ایک مسلمان کو گرانا چاہتے ہیں، نہیں گرا پاتے اور اگر کسی کو گرا بھی دیا تو یہ سمجھتے تھے یہ دوبارہ زندہ ہو گیا، اس زمانہ میں اس کی ضرورت تھی، غرض جس زمانے میں جس چیز کی ضرورت ہوئی، اللہ تبارک و تعالیٰ نے اس کے انتظامات فرمائے۔ جیسے گرمی کے زمانے میں ٹھنڈی چیزیں پیدا فرماتے ہیں اور سردی کے زمانے میں گرم چیزیں پیدا فرماتے ہیں، یہ خداوند تعالیٰ کا نظام ہے۔ مہربانی ہے، اب یہ ہمارا آخری دور چل رہا ہے، ہمارے اعتبار سے تو آخری ہے، آخری دور ایسا آیا کہ اس زمانے میں نہ گھوڑے

ہاتھی کی ضرورت ہے، بلکہ اس زمانے میں ضرورت ہے تبلیغی جماعت کی کہ جو پھیلا ہوا ہے سیلاب، اس سیلاب کو روکنے کے لیے، اسی طریقہ سے جماعت کی جماعت نکلے اور تمام عالم اسلام میں پھیل جائے، آپ اللہ کے دین کو لے کر جائیں اور لوگوں کو شناسا کراتے چلے جائیں کہ لوگو! یہ ہے دین، جتنی چیزیں آج پیش کی جا رہی ہیں، جتنی اسکیمیں آج بنائی جا رہی ہیں، سب کی سب ناکام اور فیل ہو چکی ہیں، بڑی بڑی حکومتوں والے، بڑے بڑے سیاسی، بڑے بڑے ایٹم بم تیار کرنے والے سب لوگ سمجھ گئے ہیں کہ یہ مادی دنیا بے کار ہے، دنیا ایسی ہی بے راحت ہے کہ جو تلاش کرتی پھرتی ہے کہ کہیں اسے راحت مل جائے۔

میرے محترم دوستو! اللہ تبارک و تعالیٰ کا بہت بڑا فضل ہے کہ آپ حضرات کے دل میں حق تعالیٰ نے بات ڈالی ہے اور اس چیز کو عام فرمایا ہے، اب دنیا نا آشنا نہیں ہے، کوئی نہیں کہتا کہ یہ تبلیغ کا کام بے کار ہے، اس کو لے کر اٹھیے اور دنیا پیاسی ہے، ان کے دل پیاسے ہیں، ان دلوں کے اندر جا کر اس آب حیات کو ڈالیے، اللہ تبارک و تعالیٰ اس کے ذریعہ سے ان کو سیرابی عطا فرمائیں گے، ان کی دینی زندگی بنے گی، وہ سمجھیں گے کہ ہم کہاں تھے اور کس لیے پیدا ہوئے تھے اور ہم کدھر جا رہے ہیں، اس واسطے یہ حق تعالیٰ کی بہت بڑی نعمت ہے، اس تبلیغ میں ہر شخص حصہ لے سکتا ہے، جو شخص ساری زندگی وقف کر دے، کیا کہنے! نور علی نور اور جو شخص ساری زندگی نہ دے سکے، تین چلے، سات چلے دے سکے وہ بھی کامیاب، جو شخص تھوڑا وقت دے سکے وہ بھی کامیاب، لیکن بھئی! جیسی جیسی قربانی ہوگی ویسی ویسی کامیابی ہوگی اور تبلیغ میں جانے والے اپنے آپ کو فراموش نہ کریں، بلکہ یہ سمجھیں کہ فلاں جگہ جا کر دیکھا کہ وہاں کلمہ نماز سے بھی واقف

نہیں ہیں۔ إنا لله وإنا إليه راجعون۔

یہ ایسا ہے جیسے کھانا خود کھائے، دوسرا بھوکا رہے، کیا ہماری غیرت گوارا کرے گی کہ کھانا ہم خود کھائیں اور دوسرا آدمی بھوکا رہے، اللہ نے ہم کو وسعت دی ہے۔ غیرت گوارا نہیں کرے گی، ایمان کا تقاضا بھی نہیں ہے، آدمی تو آدمی جانور کو بھی کھلانا چاہیے۔

ایک عورت تھی فاحشہ، بچھلی امتوں کی بات ہے، اس کو پیاس لگی، اس نے کنویں میں سے پانی نکالا، اس نے دیکھا کہ کتے کا ایک پلہ پڑا ہوا ہے، وہ پیاس کی وجہ سے زبان نکال رہا ہے، اس نے سوچا کہ اس کو بھی اسی طرح سے پیاس لگ رہی ہے، جیسے مجھے لگ رہی ہے، چناں چہ اس نے کنویں میں سے پانی نکال کر اس کو پلایا، اس زمانے کے نبی کو بتایا گیا کہ اس عورت کی مغفرت ہوگئی، فاحشہ تھی، بدکاری کرتی تھی، لیکن کتے کے بچہ کو پانی پلانے سے اس کی مغفرت ہوگئی۔ (۱) اس واسطے یوں سمجھتے ہوئے کہ ہمارا ایک بھائی بھوکا پیاسا رہے، اس کو کھانا دینے کی ضرورت ہے، ہماری ذمہ داری ہے، اپنی ذمہ داری کو محسوس کرتے ہوئے نکلنے کی ضرورت ہے اور اگر کوئی شخص خلاف اخلاق کو ہی اختیار کرے، بے مروتی سے پیش آئے، بات نہ سنے تو اس پر ناراض نہ ہونا چاہیے، بلکہ یوں سوچے: اے اللہ! کلمہ تو تیرا یہ حق ہے، تجھی تو تو نے یہ نبی کو عطا فرمایا اور یہ شخص تیرا محبوب ہے، تجھی تو تو نے اس کو ایمان کی دولت سے نوازا ہے، پھر یہ میری زبان سے نکلا ہوا کلمہ سننے کو تیار نہیں ہوتا، یہ میری زبان کا قصور ہے، میری زبان گنہگار ہے، اسی وجہ سے کلمہ حق کی تاثیر نہیں ہو رہی ہے اس پر، اس لیے اپنے گناہوں پر

(۱) رواہ مسلم فی المساقلة، باب فضل سقی البہائم المحترمة واطعامها: رقم

رونے، توبہ کرنے کی ضرورت ہے، جو شخص کلمہ حق کو قبول کر لیتا ہے، اس کی تعریف کرنے، قدر کرنے کی ضرورت ہے، ایک میں ہوں کہ کتنی مدت سے مجھ پر تبلیغ کی جا رہی ہے، مگر میں آمادہ نہیں ہو رہا تھا، ایک یہ ہے کہ ایک مرتبہ اس کے سامنے کلمہ کہلوا یا، اس صحیحے کے سامنے پیش کیا، اس نے قبول کر لیا، کیسی کیسی صلاحیتیں پیدا فرمائیں اللہ تبارک و تعالیٰ نے آدمی کے اندر۔

محترم دوستو! بڑی بڑی صلاحیتیں موجود ہیں، بے شمار موجود ہیں صلاحیتیں آدمی کے اندر، مگر وہی بات ہے شیر کا بچہ ہے، بھیڑوں میں پرورش پا رہا ہے، اس لیے اس عادت کو ختم کرنے کی ضرورت ہے اور اس کے لیے اپنے آپ کو وقف کرنے ضرورت ہے۔

حضرت مولانا محمد الیاس صاحب نور اللہ مرقدہ فرمایا کرتے تھے کہ آج کا سب سے بڑا جہاد یہ ہے کہ جس کے دل میں دین کی طلب نہ ہو، اس میں دین کی طلب پیدا کرے، دین کی طلب پیدا کرنا مقصود ہے، اس واسطے اللہ کی راہ میں نکالے جاتے ہیں کہ دین کی طلب پیدا ہو، دیکھو! دین کی طلب پیدا ہو تو خود اہل دین کے پاس جائیں گے، اہل دین سے دین کو حاصل کرنے کی کوشش کریں، اگر دین کی طلب ہی نہیں تو اہل دین کی طرف جائے گا کون؟ دین کی طلب ہوگی تو مدارس تو میں آئیں گے، قرآن کریم بھی پڑھیں گے، حدیث بھی پڑھیں گے، تفسیر بھی پڑھیں گے، پھر اللہ تعالیٰ ان کو عالم بنا دے گا اور جب یہ دین کی طلب ہوگی تو بزرگوں کے پاس جائیں گے، صحبت حاصل کرنے کے لیے، ان سے نصیحتیں لینے کے لیے اور جب دین کی طلب ہی نہیں، تو نصیحتیں حاصل کرنے کے لیے کون جائے گا ان کے پاس؟ اس واسطے یہ طریقہ بہت آسان

ہے، ہر شخص کے لیے اس میں حصہ لینے کا موقعہ ہے، یہاں تک کہ جو شخص بالکل نکتا ہو، کچھ بھی نہیں جانتا، وہ بھی حصہ لے سکتا ہے۔

ایک میواتی سے پوچھا: بھئی! تم لوگ عربی تو بالکل نہیں جانتے، اردو بھی صحیح نہیں آتی، تم عرب کے علاقے میں جاتے ہو، تم وہاں جا کر کیا کام کرتے ہو؟ کہنے لگے مولوی صاحب! آدم علیہ السلام کے دو بیٹے تھے، ایک بیٹے نے دوسرے بیٹے کو قتل کر دیا اور چوں کہ یہ پہلی میت تھی، پتہ نہیں تھا کہ میت کے ساتھ کیا معاملہ کیا جاتا ہے؟ پریشان تھا وہ قاتل کہ کیا کروں؟ اللہ نے دو کوٹے بھیجے، ایک کوٹے نے دوسرے کوٹے کو مار دیا اور پھر بیٹوں سے زمین کھود کر اس میں دبا دیا، اس کی سمجھ میں آ گیا کہ مرے ہوئے کو یوں دبا دیا جاتا ہے، تو اللہ تعالیٰ سمجھانا چاہیں تو کوٹے کے ذریعہ سمجھا دیں، ہمارے ذمہ تھوڑے ہی ہے سمجھانا۔ ہمارا کام تو یہ ہے کہ بات کہہ دیں اور اللہ سے دعا کریں کہ میں نے تو ٹوٹی پھوٹی بات کہہ دی، باقی بات تو سمجھا دے، چنانچہ اللہ تبارک و تعالیٰ نے بہت کام لیا، ان لوگوں سے ایسے ایسے موقعہ پر کام لیا جہاں ماحول بالکل الگ ہے، زبان الگ ہے، طرز اور طور طریقہ سب کا بالکل الگ ہے، لیکن اس کے باوجود کام لیا، اللہ تبارک و تعالیٰ نے اور سمجھا دیا اور اگر کوئی شخص نہ سمجھے تو کوئی حرج نہیں، ان کو تو صرف کوشش کرنا ہے، حضرت موسیٰ علیہ السلام کی زبان میں لکنت تھی، وہ خود نہیں سمجھا پاتے تھے، جلدی سے بات کو، اس لیے حضرت ہارون علیہ السلام کو اللہ تعالیٰ نے نبوت عطا فرمائی، تاکہ حضرت موسیٰ علیہ السلام کے ساتھ دین کا کام کریں، ان کے لیے بات کو سمجھانا آسان ہوگا، صاف صاف بات کہہ سکیں گے۔ اسی طریقہ پر یہاں بھی متکلم جس کو بنایا جاتا ہے، وہ متکلم ایسا ہو جو صاف صاف بات کہے اور سمجھا دے اور اللہ تبارک

و تعالیٰ اثر ڈالنے والے ہیں، جو شخص کچھ بولتا ہے، اللہ کی مدد سے اس نے بات کہہ دی، آواز اس کی زبان سے نکل گئی، لیکن اس آواز کو سامعین کے کانوں تک پہنچانا یہ بھی اللہ تعالیٰ کا کام ہے، اللہ تعالیٰ کے فضل اور توفیق کے بغیر کوئی کام نہیں ہوتا، بغیر اللہ کے فضل کے سامعین تک آواز نہیں پہنچتی، فہم عطا فرمانے والے: اللہ۔ قلوب میں باتوں کا ڈالنا یہ بھی تو اللہ کا کام ہے، زبان سے صحیح طور پر بات نکالنا یہ بھی تو اللہ کا فضل، سننے والے کے کان میں ڈالنا، یہ بھی اللہ کا فضل۔ اور پھر اس کا مطلب سننے والے کو سمجھا دینا، یہ بھی اللہ کا فضل، اس کو سمجھنے کے بعد اس کے دل کے اندر عمل کرنے کا داعیہ پیدا ہونا یہ بھی اللہ کا فضل، ہر کام اللہ کے فضل سے ہوتا ہے، یہ اعضاء، یہ ظاہری چیزیں بہت معمولی چیزیں ہیں، ناقدری ان کی بھی نہ کی جائے، یہ نہ سمجھے کہ یہ بے کار ہیں، اللہ نے کوئی چیز بے کار پیدا نہیں کی، ہر چیز کے اندر صلاحیت ہے، ہر چیز کے اندر تاثیر رکھی ہے، قوت دی ہے، وہ قوت اگر معلوم نہ بھی ہو، ہمیں تو یہی سمجھنا چاہیے کہ ہم اپنی طاقت سے کچھ نہیں کر سکتے، نکتے، بے کار ہیں، لیکن حق تعالیٰ کا فضل شامل حال ہو تو ان نکتوں ہی سے کام لے لیں، جس شخص کو بولنا نہ آتا ہو، اس سے بھی کام لے لے۔

ایک دفعہ حضرت مولانا الیاس صاحب رحمۃ اللہ علیہ دارالعلوم دیوبند تشریف لائے، دیوبند میں دارالعلوم ایک مدرسہ ہے، علماء خدا کے فضل و کرم سے اس زمانے میں بہت اعلیٰ درجہ کے تھے، ایک بوڑھے میاں جی سے فرمایا: بھائی! تم تقریر کرو۔ اس بوڑھے آدمی نے اپنی زبان میں کہا: حضرت! میں تقریر کروں ان عالموں کے سامنے؟ کہا: ہاں! تم تقریر کرو۔ وہ کھڑا ہوا، اس نے کہا: دیکھو بھائی! ہم لکھے پڑھے نہیں، ہم کچھ نہیں جانتے، حضرت جی نے فرمایا تقریر کرنے کو، اس واسطے کھڑا ہو گیا تقریر کرنے کو،

ایک زمین دار ہے جس کے یہاں گائے، بھینس وغیرہ پالی ہوئی ہیں، دودھ بھی ہوتا ہے، مکھن بھی ہوتا ہے، مکھن کی ایک بڑی مکھی ہے اور زمین دار کے دو بیٹے ہیں، زمین دار نے بڑے بیٹے سے کہا: اس مکھن کی مکھی کو تو اٹھا کے لا۔ اس نے جواب دیا، فرصت نہیں اٹھانے کی، زمین دار نے کہا: فرصت نہیں اٹھانے کی؟ ٹھیک ہے، جھوٹ نہیں بولا اس نے، اس نے چھوٹے بیٹے سے کہا: چلو بیٹے! مکھن رکھنے والی مکھی اٹھا کر لے آؤ، وہ تھی بھاری، اس سے اٹھائی نہیں گئی، ہاتھ میں سے پھسل کر گر گئی، مکھن سارا خراب ہو گیا، اب بتاؤ زمین دار کس پر خفا ہوگا؟ چھوٹے بیٹے پر یا بڑے بیٹے پر؟ بڑے بیٹے پر ہوگا: کرنے کا کام تو اس کا تھا، چھوٹا تو کمزور ہے۔

بس اسی طرح سے دیکھ لو! ہم لوگ تو ہیں چھوٹے بچے، ان پڑھ، آپ لوگ علماء ہیں بڑے اور یہ دین کی مکھی ہے، اس کو لے جا کر پھیلا نا ہے ساری دنیا میں، آپ حضرات کام کر رہے ہیں، پڑھانے لگے ہیں، آپ کو فرصت نہیں تو ٹھیک ہے، کام کر رہے ہیں، ہم یہ نہیں کہتے کہ غلط بات ہے، ٹھیک ہے! کام بھی کر رہے ہیں، فرصت نہیں آپ کو، ہمیں کیا، ہم لے کر چلے آئے، اس دین کی مکھی کو، ہم سے تو بس مکھن خراب ہی ہوگا، یہ مکھی ٹوٹے گی ہی اور کیا ہوگا؟ جواب دو! یہ کہہ کر بیٹھ گئے، ان پڑھ آدمی علماء کی مجلس میں کسی طرح سے بات کر کے بیٹھ گئے، ان کے مقام کو کسی برقرار رکھا، جو اعلیٰ درجہ کے ہیں، بڑے ہیں، دین کا کام کر بھی رہے ہیں اور یہ بھی کہ ہم لوگ نا اہل ہیں، پر تمہاری ذمہ داری کیا ہے؟

اس واسطے اس کام کو پہلے یوں سمجھنا کہ میرے اندر یہ صلاحیت پیدا ہو جائے، تب کروں گا، یہ غلط ہے۔ اہلیت تو اس طرح سے پیدا ہوگی کہ اہل کے ساتھ میں

رہے اور کام کرنے والے کو دیکھتا رہے، سمجھتا رہے، اس سے نصیحت حاصل کرتا رہے، یہ جماعت چلتی ہے، اس میں چلتی ہے، اس میں یہی ہوتا ہے، ہر بڑا چھوٹوں کو دیتا رہتا ہے، ہر چھوٹا بڑوں سے حاصل کرتا رہتا ہے، دس باتیں اس نے اس سے حاصل کی، دس باتیں اس نے اس سے حاصل کی، اس طریقہ پر کام آہستہ آہستہ چلتا رہتا ہے۔

ایک ایک چیز لوگوں کے جی کے اندر ہے، وہ اسے سمجھاتے ہیں اور دین کا کام درست ہوتا رہتا ہے، اس لیے ﴿اخر جنت للناس﴾ یہ جماعت یہ امت لوگوں کے لیے نکالی گئی ہے کہ دین کو جہاں تک ہو سکے زیادہ سے زیادہ لوگوں میں عام کیا جائے، پھیلا یا جائے، اس وقت نکلنے کی ضرورت ہے۔

اس امت کو خیر امت کہا گیا ہے اور اس کا کام بتایا گیا ہے، کام یہ ہے کہ امر بالمعروف کرتی ہے اور نہی عن المنکر کرتی ہے، یعنی بھلائی اور خیر کو پھیلاتی ہے، برائی اور شر کو مٹاتی ہے، بھلائی کو زیادہ سے زیادہ پھیلاتا، برائی کو زیادہ سے زیادہ روکنا، منع کرنا یہ امت کا فریضہ ہے، اس وجہ سے یہ امت خیر امت ہے، جہاں جائے گی سچائی کو پھیلانے کی، جھوٹ کو روکے گی، اخلاص کو پھیلانے کی، نفاق کو مٹائے گی، محبت کو پھیلانے کی، آپس کے بغض کو مٹائے گی، غرض جتنی باتیں اللہ کو پیاری ہیں، اللہ کے رسول ﷺ کو پیاری ہیں، ان چیزوں کو زیادہ سے زیادہ پھیلاتی ہے، آپ ہی غور کیجیے، ایک وہ شخص ہے جو پھول پھیلاتا ہے، خوش بو پھیلاتا ہے، جس مجلس میں جاتا ہے معطر کر دیتا ہے، اگر، یوبان، خوش بو کے پھول جگہ جگہ پر پیش کرتا ہے اور ایک وہ شخص ہے جو بدبو پھیلاتا ہے دنیا میں، دونوں میں کتنا بڑا فرق ہے؟ اس کی وجہ سے دماغ معطر ہوتے ہیں، فرحت پھینکتی جاتی ہے، دوسرے کی وجہ سے طبیعت مند رہتی جاتی ہے، قلوب پر میل آ جاتا

ہے، پریشانی پڑھتی چلی جاتی ہے۔

تو نبی اکرم ﷺ دنیا میں تشریف لائے، خیر کو پھیلانے کے لیے اور یہ ذمہ داری امت کے سرعاند فرما گئے، امت نے اس کام کو کیا انجام دیا، سب دنیا پر چھا گئی امت، کوئی ملک ایسا نہیں جہاں حضور ﷺ کی دعوت نہ پہنچی ہو، روئے زمیں پر کوئی جگہ ایسی موجود نہیں جہاں اللہ کے پاک رسول ﷺ کا نام جاننے والے موجود نہ ہوں، کچھ لوگ مانتے ہیں، کچھ لوگ نہیں مانتے، باقی جانتے سب کے سب ہیں، اس کام کے واسطے حضرت مولانا الیاس رحمۃ اللہ علیہ نے سے سب سے پہلے میوات کے علاقہ کا انتخاب فرمایا، میوات کا علاقہ دہلی کے قرب و جوار میں دور تک چلا گیا، اس کو دیکھنے سے معلوم ہوتا ہے کہ کس قدر جہالت تھی، عرب کی جاہلیت کو بھی مات کر رکھا تھا، میں خود اس علاقہ میں گیا ہوں، جگہ جگہ جا کر دیکھا ہے، کیفیت یہ تھی، سروں پر چوٹی رکھی ہوئی ہے، گنگا داس اور جمناداس نام ہیں، گھروں میں مورتیاں رکھی ہوئی ہیں، کہیں کوئی کلمہ جاننے والا نہیں، نماز تو بعد کی چیز ہے، اور اس قوم میں ایک دھونس کہلاتی ہے، ایک نقارہ ہوتا ہے، ایک بستی میں وہ نقارہ رکھا ہوا ہے، جب کوئی عالمگیر جنگ ہوتی ہے تو ایک جگہ پر وہ نقارہ بجایا جاتا ہے، جس کی آواز پانچ کوس تک جاتی ہے، پانچ کوس کی دوری پر ایک دوسرا نقارہ رکھا ہوتا ہے، اس کی آواز سن کر وہ نقارہ بجایا جاتا، پھر اس کی آواز جاتی پانچ کوس تک، غرض اس طریقہ سے تمام علاقہ میوات میں یہ آواز پھیل جاتی تھی، یہ ایک نفیر عام کی صورت تھی، جس شخص کے پاس جو اوزار ہوں، چاقو، لٹھی، پھائی، چھرا، بلم لے کر نکل آتے تھے اور لڑائیاں ہوتی تھیں، انگریز نے ہر چند چاہا کہ وہاں امن قائم ہو، وہاں کے لوگ انسانیت سیکھیں، اس کے واسطے سخت سے سخت حاکم مقرر کیے وہاں،

جنہوں نے مجرموں کو سخت سزائیں دیں، چوری کرنا، ڈاکہ ڈالنا، دوسرے کی عورت کو لے بھاگنا ان کے یہاں کوئی جرم نہیں سمجھا جاتا تھا، یہ بہت معمولی چیز تھی، یہ کیفیت تھی، ایسے علاقے کا انتخاب کیا ہے اسی تبلیغی کام کے واسطے۔

حضرت مولانا الیاس رحمۃ اللہ علیہ نے ایک بستی کے آدمیوں کو نماز پڑھنا سکھائی، اس نے نماز پڑھی، دوسرے لوگ جمع ہو گئے، ایک دوسرے کو اشارہ کر کے مانتے تھے کہ دیکھو اس کو کیا ہو گیا ہے؟ جن بھوت کا اثر ہے، اوندھا سیدھا جو ہو رہا ہے، یہ کیفیت ان لوگوں کی تھی۔

ایک بستی میں جانے سے معلوم ہوا کہ یہ بستی ساری مسلمانوں کی ہے اور اس کے قریب دوسری بستی غیر مسلموں کی ہے، مسلمانوں سے پوچھا، بھائی! تم میں اور ان میں کیا فرق ہے؟ کیوں کہ خدا کے پیغام سے، قرآن سے، نماز سے تم بھی ناواقف اور وہ بھی ناواقف، زنا، چوری، بدکاری سب تمہارے یہاں بھی ہوتی ہے ان کے یہاں بھی ہوتی ہے، کوئی کام اسلام کا تمہارے اندر نہیں ہے، تو تم میں اور ان میں کیا فرق ہے؟ تم مسلمان کہلاتے ہو اور وہ غیر مسلم؟ تو اس نے صاف صاف بتایا کہ ہمارا نکاح قاضی پر سنا ہے اور ان کا نکاح پنڈت پڑھاتا ہے، اتنا فرق ہے۔

ایک جگہ جانا ہوا، وہاں مسجد تو بنی ہوئی تھی، پرانے زمانے کی، کئی سو سال پہلے لی، مگر اس میں بکریاں بیٹھی تھیں، بکریوں کی میٹکیوں کا ڈھیر تھا، کوئی اذان کہنے والا نماز پڑھنے والا نہیں تھا، اس مسجد کو جا کر صاف کیا، میٹکیاں نکالیں، اذان کہی، لوگ اکٹھے ہو گئے کہ یہ کیا ہو رہا ہے؟ بدگمانی ان میں پیدا ہونا شروع ہوئی، ایک کہتا تھا: سرکاری آدمی ہیں، جاسوس ہیں، ایک کہتا تھا: فتنہ برپا کرنے کے لیے آئے ہیں، ایسے ایسے تھانہ سے

تحقیق کے لیے پولیس آگئی، یہ سب چیزیں ابتدا میں پیش آئیں، ان لوگوں میں ایک میاں جی ہوتا تھا، کسی کسی گاؤں میں، جس کے پاس ایک چھری ہوتی تھی، کئی سو سال سے پڑی ہوئی، ذبح کرنے کا وقت آتا تو میاں جی کے پاس جانور آتے، وہ ”بسم اللہ، اللہ اکبر“ پڑھنا نہیں جانتا، کیوں کہ اس چھری پر پڑھی ہوئی ہے، اس کے ذریعہ سے ذبح کرتا، یہ کیفیت تھی۔

غرض عجیب حالات تھے وہاں کے، حضرت مولانا الیاس رحمۃ اللہ علیہ نے اس علاقہ کا انتخاب کیا ہے اس خدمت کے لیے، ایسے اکھڑ علاقے میں کام کرنے کی داغ بیل ڈالی، جہاں علم نہیں، عمل نہیں، اخلاق نہیں، کوئی چیز نہیں، ایسے علاقہ میں شروع شروع میں سخت سے سخت دشواریاں بھی ہوئیں۔

ایک گاؤں میں تشریف لے گئے، لوگوں نے کہا: فلاں شخص چوہدری ہے، اپنے مکان کے سامنے بیٹھتا ہے، اگر وہ اس کام کے لیے کھڑا ہو جائے تو سب کھڑے ہو جائیں گے، اس کے پاس گئے، جا کر پاس بیٹھے، وہ سر ہانے بیٹھا ہے، حضرت پابندی بیٹھے اور بیٹھ کر بات کرتے رہے، بات کرتے کرتے اس کی تھوڑی کی طرف ہاتھ بڑھایا، یا مانوس کرنے کے لیے، اسے غصہ آیا، دوسری مرتبہ پھر سے ہاتھ بڑھایا، تو اس نے کہا میری ڈاڑھی پر ہاتھ بڑھاتا ہے، تیرے لائٹھی ماروں گا، مولانا نے فوراً پیر پکڑ لیے اس کے اور فرمایا: اب تو لائٹھی نہیں مارو گے، اب تو خوش ہو گیا، اس طریقہ پر لوگوں کو مانوس کیا، وہ لائٹھی مارنے کا ارادہ کرتا ہے، حضرت مولانا اس کے پیر پکڑ لیتے ہیں، غرض ایسے علاقہ میں کام کیا، یہ تو آپ حضرات کے یہاں نام پڑ گیا ہے تبلیغ کا، انہوں نے تبلیغ نام نہیں سنا تھا، انہوں نے کہا دین سیکھنے کے لیے چلو۔ چوں کہ صدیوں سے وہ لوگ آباد

تھے اور کسی زمانہ میں ان کے بڑے مسلمان ہوئے تھے، اس وجہ سے مسلمان کہلاتے تھے اور کوئی بات اسلام اور ایمان کی ذرا بھی ان میں نہیں تھی، ان لوگوں کے دلوں میں جذبہ پیدا کیا کہ دین سیکھنے کے واسطے چلو، ایک میاں جی ان کے ساتھ ہو گیا۔

اول تو مولانا کے یہاں اپنا جو مدرسہ تھا، وہی نظام الدین میں تعلیم ہوتی تھی، تعلیم کی کیا صورت تھی؟ قرآن کریم ناظرہ پورا پڑھا دیتے تھے اور کم سے کم ایک پارہ حفظ کرا دیتے تھے اور کچھ تھوڑا سا لکھنا سکھا دیتے تھے، تاکہ خط لکھنے پڑھنے کا کام آ جائے۔ اس کے بعد چھوڑ دیا، جاؤ! اپنا کام کرو، یہ ان کے یہاں کی تعلیم تھی اور بہت ہی غریب لڑکے، کوئی لڑکا کا نا ہے، کوئی اندھا ہے، کوئی لنگڑا ہے، گھر کے کسی کام کا نہیں، ماں باپ کے اوپر بار بار ہے، تو حضرت مولانا جاتے تھے کہ اچھا بھائی! اسے ہمیں دے دو، اسے لا کر پڑھاتے، دین سکھاتے، دیر تک یہ صورت جاری رہی۔

ایک مرتبہ ایک لڑکا آیا، ہاتھ میں کڑے پہنے ہوئے، ہندوانہ طریقے پر دھوتی پہنے ہوئے، ڈاڑھی منڈی ہوئی تھی، تعارف کرایا تو معلوم ہوا کہ وہ مولانا کے یہاں کا پڑھا ہوا ہے، کسی زمانہ میں یہاں پڑھ کر آیا تھا، اس کو دیکھ بہت صدمہ ہوا، بہت افسوس ہوا، افوہ! یہاں ان پر اتنی محنت کی جاتی ہے اور وہاں جا کر ان کا یہ حال ہو جاتا ہے، پھر ذہن منتقل ہوا کہ جب تک ماحول نہیں بدلے گا، اس وقت تک تعلیم بھی کارآمد نہیں ہونے کی، اس واسطے کہ بچے یہاں ماحول میں رہتا ہے، تعلیم حاصل کر کے جاتا ہے، وہاں کا ماحول خراب ہے، ماں باپ، بہن بھائی، چچا، ماموں، خالو وغیرہ یہ سب کے سب غلط راستے پر ہیں، لہذا وہ بھی جا کر ان کے اندر جذب ہو جاتا ہے، اس لیے ماحول کی تبدیلی کی ضرورت ہے، ماحول کی تبدیلی کے واسطے دین سیکھنے کے عنوان پر یہ کام

شروع کیا، اپنے اپنے جھولی میں چنے لیے اور نکل جاؤ چالیس روز کے واسطے، ایک میاں جی ان کے ساتھ ہیں اور جماعت کی جماعت چلی جا رہی ہے، چالیس روز کے واسطے، وہ میاں جی پڑھا لکھا ہے، لکنا پڑھا لکھا ہے؟ قرآن شریف اس نے پورا پڑھ رکھا ہے اور کچھ تھوڑی سی اردو جانتا ہے، نماز جانتا ہے اور ان لوگوں کو، کسی کو لکھنا یاد کر رہا ہے، کسی کو الحمد یاد کر رہا ہے، کسی کو التعمیرات یاد کر رہا ہے، جیسی جیسی جس کی حالت ہے وہ یاد کرتا ہے، چالیس روز تک یہ لوگ تبلیغ میں رہے اور اس چالیس روز کے اندر اندر انہوں نے کیا کیا؟ وضو کرنا سیکھ لیا، نماز پڑھنا سیکھ لیا، الحمد یاد کر لی، قل ہو اللہ یاد کر لی، درود شریف یاد کر لیا، اس چالیس روز کی مدت میں انہوں نے زنا نہیں کیا، شراب نہیں پی، انہوں نے چوری نہیں کی، انہوں نے ڈاکہ نہیں ڈالا، انہوں نے آپس میں لڑائی نہیں کی، انہوں نے یہ سیکھا کہ ماں باپ کا ادب کیسے کیا کرتے ہیں؟ بھائی بہن کے کیا حقوق ہیں؟ مسافروں کے کیا کیا حقوق ہیں؟ بہت ساری باتیں انہوں نے آہستہ آہستہ سیکھ لیں، چالیس روز کے بعد جب یہ جماعت کے لوگ واپس آئے، انہوں نے آ کر صبر و سکون کے ساتھ زندگی نہیں گزاری، بلکہ اس بات کو سکھایا، دوسروں کو ترغیب دی اور ہر شخص ان کو دیکھ دیکھ کر یہ سوچتا کہ واقعی یہ تو بہت اچھے ہو کر آئے ہیں، پہلے بری عادتیں تھیں، وہ عادتیں اب ان کے اندر نہیں، ماں باپ سے پہلے لڑا کرتے تھے، اب ماں باپ کی خدمت کرتے ہیں، پہلے چاہتے تھے کہ محلہ والوں کا مال لوٹ لیں، اب چاہتے ہیں کہ غریبوں کی مدد کریں، پہلے اس فکر میں رہتے تھے کہ چوری کر لیں اور اب چوری سے حفاظت کی فکر میں رہتے ہیں، کتنا بڑا تغیر ہوا ان کی زندگی میں؟! تو دوسری جماعت نکلی، پھر تیسری نکلی اور پھر کچھ روز کے بعد یہ پہلی مرتبہ جو نکلے تھے، چالیس روز کے لیے یہ بھی

دوبارہ نکلے۔

غرض یہ سلسلہ عام طور پر جاری ہو گیا اور حضرت مولانا نے یہ فرمایا کہ دیکھو! جہاں جہاں بزرگ ہیں، مشائخ ہیں، وہاں جاؤ اور ان سے ہرگز مت کہو کہ آپ تبلیغ کے لیے ہمارے ساتھ باہر چلیے، ان حضرات نے جو مشائخ اعلیٰ اختیار کیے ہیں تزکیہ باطن کے یا تعلیم کے، کوئی حدیث پڑھا رہا ہے کوئی فقہ پڑھا رہا ہے، کوئی تفسیر پڑھا رہا ہے، ان حضرات نے پورے دلائل کی روشنی میں اس کا انتخاب کیا ہے، ان سے یہ مت کہو کہ آپ ان دینی خدمات کو چھوڑ دیں، بلکہ ان سے یہ کہو کہ حضرت! کام بہت بڑا ہے اور ہم لوگ نا اہل ہیں، ہمارے اندر صلاحیت نہیں، آپ دعا کیجیے کہ اللہ تبارک و تعالیٰ کام کو صحیح طریقہ پر چلائے، ہماری نااہلیت کی وجہ سے کام خراب نہ ہو، ہمیں اس کا ڈر رہتا ہے، یہ دعا ان سے کراؤ، چنانچہ یہ ہوتا تھا، جگہ جگہ جاتے تھے یہ لوگ اور پھر اس کا اتنا رواج ہوا کہ ان لوگوں کے لیے مشکل نہیں چلنے کے لیے نکلتا، یہاں تو بہت دیر ہوتی ہے، تشکیل کرنے میں، نام لکھایا جاتا ہے، بار بار کہا جاتا ہے، کوئی صاحب اٹھتے ہیں، تھوڑی سی ہمت کر کے، کوئی جھنجھلا کر، کوئی کسی طریقہ سے، مگر نکلتا بہت آسان، فوراً نکل جاتے ہیں۔

اب پھر ان لوگوں کے درمیان میں کیا انقلاب ہوا، اتنا بڑا فرق ہوا کہ ایک شخص نے چوری کی، تھانیدار نے اس کو پکڑ کر جیل میں ڈالا، پوچھا کہ تو تبلیغی جماعت میں جاتا ہے کہ نہیں جاتا؟ اس نے کہا: نہیں، میں نہیں جایا کرتا، اس کی پٹائی کی، پٹائی کر کے اس شرط پر چھوڑا کہ جا کر تبلیغ میں چلہ دے، تھانیدار غیر مسلم تھا، وہ جانتا تھا کہ جو تبلیغی جماعت میں جاتے ہیں، چوری ان کی چھوٹ جاتی ہے، بد اخلاقی چھوٹ جاتی ہے، ان

کے اندر بڑا تغیر پیدا ہو جاتا ہے، کتنے تعجب اور حیرت کا مقام ہے کہ غیر مسلم اس سے اتنا اثر لیتے ہیں اور مسلمان اس کی طرف متوجہ ہوں تو کتنا بڑا فائدہ ہوگا؟

ایک مرتبہ ایسا ہوا کہ دو آدمی، دونوں کے دونوں تبلیغ میں جانے والے، ان کے درمیان لڑائی ہوگئی، شیطان تو ہر جگہ لگا ہوا ہے، یہ تھوڑا ہے کہ تبلیغ والوں کو چھوڑ دے گا، بالکل نہیں، وہ کسی وقت نہیں بخشنے گا، وہ تو مرتے وقت تک ساتھ رہے گا، اس واسطے لڑائی ہوئی، ایک نے دوسرے کے گھونسہ مارا منہ پر، جس سے اس کا دانت ٹوٹ گیا، بس دانت ٹوٹے ہی اس گھونسہ مارنے والے کو خیال ہوا: افسوس! میں تو تبلیغ میں چلہ دے چکا، جماعت میں گیا تھا، بڑی خطا ہوئی میرے سے تو، اب بڑا پریشان ہوا، آیا اپنے میاں جی کے پاس، میاں جی لڑائی میں دانت ٹوٹ گیا میرے ہاتھ سے دوسرے کا، بتلاؤ اس کی کیا سزا ہے؟ قرآن میں دیکھ کے بتاؤ۔ میاں جی نے قرآن کا مطالعہ کیا اور اس میں پڑھا: ﴿السنن بالسنن﴾ دانت کے بدلہ دانت، کہا بہت اچھا لیت گیا اور جس کا دانت ٹوٹا تھا اس سے کہا: بھائی! تو توڑ لے میرے دانت، جس طرح سے ہو سکے توڑ لے، میری طرف سے اجازت ہے، وہ آیا اس سے نہیں ٹوٹا، وہ سینے پر بیٹھے بیٹھے پوچھتا ہے: میاں جی! معاف کرنا کیسا ہے؟ میاں جی نے کہا: قرآن پاک میں آیا ہے: ﴿وَأَنْ تَعْفُوا أَقْرَبَ لِلتَّقْوَى﴾ - ﴿وَأَنْ تَعْفُوا خَيْرَ لَكُمْ﴾ میاں جی نے کہا: معاف کرنا اعلیٰ بات ہے، اس نے کہا میں نے معاف کر دیا۔ تو یہ انقلاب ہو اطباع میں۔ طبائع میں انقلاب ہونا معمولی بات نہیں، بہت بڑی چیز ہے، جن لوگوں کی زندگی اس طرح سے گزری وہ لوگ یہاں تک پہنچ جائیں، یہ معمولی بات نہیں، اگر یہ غلطی سے کسی وقتی جذبہ، کسی وقتی داعیہ سے یہ غلطی سرزد ہوگئی اور دانت ٹوٹ گیا تو فوراً انتقام دینے کو تیار اور جو

کچھ وہ فیصلہ کر دے اس کے واسطے وہ آمادہ ہیں۔

اس لیے میرے محترم دوستوں اور بزرگو! ضرورت ہے کہ ہم اس کام میں حصہ لیں اور حصہ لینے کی یہی صورت ہے کہ اس کام کی اہمیت کو دیکھیں، حضرت مولانا الیاس صاحب نور اللہ مرقدہ فرمایا کرتے تھے کہ دیکھو! جب تبلیغ کے واسطے نکلو تو پہلے وضو کر کے دو رکعت نماز پڑھ کر یہ سوچ لو کہ یہ کام اتنا اہم اور عظیم الشان ہے کہ حق تعالیٰ نے اس کام کے لیے ایک لاکھ چوبیس ہزار پیغمبر بھیجے، یہ کام کیسا ہے؟ معمولی کام نہیں، یہ نہیں کہ دو پیسے کا سودا خریدنے کے لیے جارہے ہیں، ایسا کام نہیں، تفریح کے لیے جارہے ہو، ایسا کام نہیں، بلکہ اس کی عظمت کو دل میں بٹھاؤ، اس کام کے لیے اللہ نے پیغمبروں کو بھیجا اور انہوں نے بڑی بڑی مشقتیں اٹھائیں، بعضے بعضے پیغمبروں کو آرے سے چیرا گیا، بعضوں کو آگ میں ڈالا گیا ہے، بعضوں کو قتل کیا گیا ہے، بعضوں پر پتھر برسائے گئے ہیں، انبیاء علیہم السلام کے ساتھ یہ چیزیں پیش آچکی ہیں، جب اس کام کو اٹھانا اور سنبھالنا ہے، اس کو لے کر چلنا ہے، تو اس کام کے جو پیش رو ہیں، مقتدی ہیں، ان کے حالات پر غور کرنے کی ضرورت ہے کہ ان کے اوپر کیا گزری؟ لہذا اس کام کی اہمیت اور عظمت دل میں قائم کر کے تضرع و عاجزی کے ساتھ درخواست کر کے دعا کریں کہ: اے اللہ! ہم لوگ نا اہل ہیں، ہمارے ایمانوں میں پختگی نہیں، ہمارے اخلاق میں پختگی نہیں، آج ہمارے اعمال و اخلاق کی وجہ سے غیر مذہب والوں کے سامنے شرمندگی ہوتی ہے، ارے یہ مسلمان! مسلمان تو بڑے اخلاق کا ہوتا تھا، اعلیٰ کیریٹر ہوتا تھا اس کا، آج یہ کیا بات ہے؟ اعلیٰ کیریٹر کا تو یہ حال تھا کہ جنگ فارس کے وقت میں جب شہزادہ فارس گرفتار کر کے لایا گیا ہے، اس کے لیے مزائے موت تجویز تھی، جب اس کو قتل کرنے

وقت آیا تو اس سے پوچھا گیا کہ تمہاری آخری کوئی حسرت ہے؟ آخری خواہش ہے؟ دنیا سے جانے سے پہلے پہلے کوئی خواہش ہو تو بتاؤ، اس نے کہا مجھے توقع نہیں کہ آپ لوگ میری خواہش پوری کریں گے، کہا نہیں، پوچھ اسی واسطے رہے ہیں تم سے، بتاؤ کیا خواہش ہے؟ اس نے کہا مجھے پیاس لگ رہی ہے، پانی پلا دو۔ کہا اچھی بات ہے، ایک کٹورے میں پانی لایا گیا، اس نے کہا: اچھا وعدہ کر لو کہ جب تک میں یہ پانی نہیں پیوں گا، اس وقت تک مجھے قتل نہیں کرو گے، اچھی بات ہے، یہ ہمارا وعدہ ہے، اس نے کہا قسم کھا لو، انہوں نے کہا: قسم کھانے کی ضرورت نہیں، مسلمان کا قول ہی قسم ہے، یہ بات تھی کہ مسلمان جھوٹ نہیں بولتا، جو مسلمان نے زبان سے بات کہہ دی وہی اس کے لیے قسم ہے، یہ اس کے کیریکٹر کا حال تھا، اتنا پختہ ہوتا تھا، آج تحریریں لکھائی جاتی ہیں، کوئی بیج نامہ کیا جاتا ہے تو اس کے لیے تحریر لکھائی جاتی ہے، تحریر لکھانے میں تو کوئی بات نہیں، اچھی بات ہے، پختگی ہو جائے گی، لیکن یہاں تو عدم اعتماد کی وجہ سے ہے، اسے جھوٹا سمجھتے ہیں کہ کل کو اس نے انکار کر دیا تو اس تحریر کے ذریعہ ہم دعویٰ دائر کر سکیں گے۔

جب اس کے سامنے پانی لایا گیا تو اس نے پانی پھینک دیا اور کہا: دیکھیے صاحب! آپ نے وعدہ کیا تھا، جب تک میں پانی نہیں پیوں گا اس وقت تک مجھے قتل نہیں کرو گے، اب یہ پانی تو پینا ناممکن ہے، زمین پر گر گیا۔ حضرت عمر فاروق رضی اللہ عنہ کو اطلاع کی گئی، آپ نے فرمایا کہ ہم اس کے ساتھ دھوکہ نہیں کریں گے، آزاد کر دو، چھوڑ دیا اس کو، جب آزاد کر دیا، آزاد ہونے کے بعد کہتا ہے: "أشهد أن لا إله إلا الله وأشهد أن محمداً عبده ورسوله"۔ کلمہ پڑھتا ہے، پھر اس نے بتایا: میں اپنے دل سے تو مسلمان ہو چکا تھا بہت دیر پہلے، لیکن میں گرفتار تھا اور میرے لیے

سزائے قتل تجویز تھی اور مجھے یہ اندازہ تھا کہ اگر میں اسی حالت میں اسلام قبول کرنا ظاہر کیا تو لوگ یہی سمجھیں گے کہ یہ موت کے ڈر سے مسلمان ہوا؛ اس لیے میں چاہتا تھا کہ کسی طرح آزادی مل جائے، اس وقت اسلام کا اظہار کروں۔ (۱) تو کیریٹر کا یہ حال تھا مسلمان کے، دوسرے دھوکہ کرتے رہیں، ہم دھوکہ نہیں کریں گے۔

ایک محدث تھے، ان کے یہاں کا یہ حال تھا کہ جس غلام کو دیکھتے کہ یہ غلام زیادہ نماز پڑھتا ہے اس کو آزاد کر دیتے، غلاموں کو یہ بات معلوم ہو گئی، لمبی لمبی نمازیں پڑھنا شروع کر دیں غلاموں نے، سارے صوفی بن گئے اور وہ محدث سب کو آزاد کر دیتے، کسی نے ان کو یہ اطلاع کی کہ یہ نماز اس واسطے پڑھتے ہیں تاکہ آزاد ہو جائیں، تو انہوں نے فرمایا کہ جو شخص اللہ کے دین کی خاطر ہم کو دھوکہ دے گا ہم اس کے دھوکہ میں آجائیں گے، کوئی حرج نہیں، یہ دھوکہ دیتے ہیں بہت اچھا، یہ جائیں، ہماری طرف سے آزاد ہیں، آزاد کر دیتے۔

حضرت عمر بن عبدالعزیز رحمۃ اللہ علیہ رحمۃً واسعۃً کے دور کا واقعہ ہے، جب کوئی شخص ذمی مسلمان ہوتا تو اس کا جزیہ معاف کر دیتے، محصول معاف، محصول جو حفاظت کے لیے لیا جاتا تھا ان کی نگرانی کے لیے، وہ محصول معاف کر دیتے تھے، جب کوئی مسلمان ہو جاتا تھا، ان کے عامل نے اطلاع کی کہ خزانہ خالی ہو گیا، ذمی لوگ کثرت سے مسلمان ہو رہے ہیں، جزیہ ان سے معاف ہو رہا ہے، اب آمدنی نہیں ہو رہی ہے خزانہ میں، کیا زور دار جواب دیا، حضرت عمر بن عبدالعزیز رحمۃ اللہ علیہ نے "ان

(۱) الکامل فی التاریخ، سنۃ سبع عشرۃ، ذکر فتح رامہرمز، وتستر وأسر الہرمزان:

۳۸۹/۲-۳۹۲، دار الکتب العلمیۃ، البدایۃ والنہایۃ، سنۃ سبع عشرۃ، فتح السوس:

محمد اُ قد بعث ہادیاً ولا جابياً۔ حضور ﷺ کو اللہ تعالیٰ نے بھیجا تھا ہادی بنا کر، ہدایت دینے کے لیے، جابی روپیہ بٹورنے والا بنا کر نہیں، تاکہ روپے بٹوریں، اس واسطے جزیہ تو معاف ہو ہی جائے گا، چاہے کوئی اپنے اسلام لانے میں صادق ہو یا نہ ہو، یہ وہ جائیں، لیکن جزیہ معاف۔

بے شمار واقعات سے تاریخیں اکابر کی، مشائخ کی، سلاطین کی، خلفاء کی بھری ہوئی ہیں کہ مسلمان اپنے قول کا، اپنے فعل کا بہت پختہ ہوتا تھا، اس کا کردار بہت اعلیٰ ہوتا تھا، اس کی مثال ملنی دور دور تک مشکل ہوتی تھی، اس کردار کو واپس لانے کے لیے، اس اعلیٰ کردار کو دوبارہ رائج کرنے کے لیے اللہ تبارک و تعالیٰ نے اس اخیر دور میں یہ طریقہ جاری فرمایا جو بہت زیادہ اور کارآمد ہے، تجربہ اور مشاہدہ ہے اس کا، جس جگہ پر یہ حال تھا کہ نماز نہیں جانتے تھے، بلکہ نہیں جانتے تھے، پچیس برس تک محنت کی اور جانکاہ محنت کی، گرمی کے زمانہ میں چلے، سردی کے زمانہ میں سفر کیا، برسات میں بھی سفر کیا، غرضیکہ بہت سی پریشانیاں اٹھائیں، لیکن ہر پریشانی خندہ پیشانی کے ساتھ برداشت کی۔

ایک مرتبہ ایک پہاڑ پر چڑھنا ہوا، شام کے وقت جب وہاں پہنچے تو حضرت مولانا الیاس نور اللہ مرقدہ نے ایک صاحب سے کہا: بھائی! دیکھ نبی اکرم ﷺ نے کتنے پہاڑ چڑھے اس دین کی خاطر، آج ایک پہاڑ چڑھنے کی سنت ادا ہوئی تجھ سے، یہ کتنا مبارک دن ہے؟! یہ حضرات اس بات پر خوش ہوتے تھے کہ اللہ کے رسول ﷺ کی سنت کو زندہ کرنے کا موقعہ آیا۔

حضرت شیخ الہند مولانا محمود حسن صاحب دیوبندی رحمۃ اللہ علیہ نے رات بھر نماز پڑھی، معمول تھارات بھر، کھڑے ہو کر، قرآن سنا کرتے تھے، رمضان المبارک

میں، پیروں پرورم آ گیا، پیڈلیوں پرورم آ گیا، اس پرچہ پر اتنی بشارت کہ حضور اکرم ﷺ کے پیر مبارک پر بھی ورم آیا تھا، آج اللہ نے ہمیں اس سنت پر عمل کرنے کی توفیق مرحمت فرمائی۔ یہی چیز ان حضرات کی خوشی کا ذریعہ ہوتا تھا، خوش کرنے والی چیز ہوتی تھی کہ نبی اکرم ﷺ کی ایک سنت زندہ ہوئی، حضور اکرم ﷺ کی ایک سنت پر ہمیں عمل کرنے کی توفیق ہوئی۔ اللہ تعالیٰ کا بڑا فضل و کرم ہے، دین کی خاطر مشقتیں برداشت کی، پچیس برس تک محنت کی، ہر جگہ پر اپنا مبلغ چھوڑا، ہر جگہ مکتب قائم کیے اور ان مکاتب میں مدرسین کی تنخواہ اپنے پاس سے دی، گاؤں والوں سے نہیں مانگی، چندہ نہیں کیا، پچیس برس بعد پھر جانا ہوا، پانچ پانچ کوس کے علاقہ کے جو دیہات تھے ان کا ایک علاقہ بنا کر پنج کوسہ تجویز کر دیا، ایک جگہ پر پہنچے ہیں، دریافت فرمایا کہ بھائی! بتاؤ اس پنج کوسہ میں کیا کام ہوا پچیس برس میں؟ ایک شخص مستقلاً مبلغ موجود تھا، اس نے بتلا دیا کہ حضرت! ہمارے اس پانچ کوسہ کے علاقے میں تین یا چار آدمی ایسے ہیں جو تہجد کے پابند نہیں، باقی سب تہجد کے پابند ہیں۔ جہاں نماز سے واقف نہ تھے، وہاں اللہ تبارک و تعالیٰ نے اس محنت کی برکت سے یہ انقلاب فرمایا کہ تین یا چار آدمی ہی صرف ایسے ہیں جو تہجد کے پابند نہیں، باقی سب تہجد کے پابند ہیں۔

ایک جگہ پہنچے، وہاں بتلایا کہ چار پانچ آدمی ایسے ہیں جو جماعت کے پابند نہیں، ورنہ سب کے سب جماعت کے ساتھ نماز پڑھنے کے پابند ہیں، ایک پنج کوسہ میں جہاں سخت ترین لڑائی اور سر پھٹول رہتی تھی، کسی نے کسی کا ہاتھ توڑ دیا، مار کر سر توڑ دیا، یہ چیزات دن رہتی تھی وہاں، دریافت کیا، بتلایا: اس پانچ کوس کے علاقہ میں کوئی دو مسلمان ایسے نہیں کہ جن کے درمیان آپس میں لڑائی اور عداوت ہو، سب کے سب

بھائی بھائی بن کر رہتے ہیں، کتنا بڑا انقلاب ہے؟ طبائع کا انقلاب لانا یہ بڑی چیز ہے، اس لیے حضرت مولانا محمد الیاس صاحب رحمۃ اللہ علیہ فرمایا کرتے تھے کہ آج کا جہاد سب سے بڑا جہاد یہ ہے کہ جس دل میں دین کی قدر نہیں اس کے اندر دین کی قدر پیدا کر دینا، دین کی تڑپ پیدا کر دینا، جب دین کی طلب ہوگی تو آدمی حضور اکرم ﷺ کے اوصاف عالیہ کو بھی تلاش کرے گا، آپ ﷺ کے اخلاق جمیلہ کو بھی دیکھے گا، آپ علیہ السلام کی تمام پاکیزہ زندگی کو اختیار کرے گا، ہر بات میں لوگوں سے پوچھے گا کہ اس میں سنت طریقہ کیا ہے؟ اس میں حضور ﷺ کا کیا ارشاد ہے؟ اپنی زندگی کو آزاد نہیں رکھے گا، بلکہ پابند بنا دے گا، جبکہ دین کی طلب ہوگی، اگر دین کی طلب نہیں ہوگی تو پھر کچھ نہیں ہوگا۔

یہ آپ جانتے ہیں کہ تبلیغ میں تقریریں اصل نہیں، تقریر جو کی جاتی ہے وہ کچھ لچھے دار نہیں ہوتی، تقریروں کی ضرورت بھی نہیں، وہ تو صرف لوگوں کو آمادہ کرنے کا ذریعہ ہے، اصل مقصود تو کام ہے، عمل ہے، اس کام اور عمل کو اختیار کرنا یہ مقصود ہے، اسی کے ذریعہ سے ہوتا ہے جو کچھ ہوتا ہے۔ تقریر تو محض آمادہ کرنے کا ایک ذریعہ ہے۔ مولانا فرمایا کرتے تھے کہ دیکھو! جب تبلیغ کے لیے چلو تو دو رکعت نماز پڑھ کر، اللہ تبارک و تعالیٰ کے سامنے گناہوں سے توبہ کر کے، استغفار کے ساتھ اور یہ تصور کرتے ہوئے کہ اللہ پاک نے اس کام کے لیے انبیاء علیہم الصلوٰۃ والسلام کو بھیجا، آج یہ کام ہم جیسے نا اہل اور ناکارہ لوگوں کے سپرد کر دیا۔ اے اللہ! اس کو خراب ہونے سے بچا، اے اللہ! ہمارے گناہوں کی نحوست کی وجہ سے یہ بے تاثیر نہ ہو جائے، یہ تصور کر کے چلو اور ہلکی ہلکی آواز سے ذکر میں مشغول رہو، سبحان اللہ، اللہ پاک ہے، ہر عیب سے، الحمد للہ، ہر

خوبی اللہ کے لیے ہے، لا الہ الا اللہ، حکم ماننے کے قابل صرف اللہ کی پاک ذات ہے، اللہ اکبر، اللہ سب سے بلند اور بالا ہے، خاص کر لفظ اللہ اکبر کو کہتے ہوئے جاؤ اور جہاں کسی بھائی سے ملاقات ہو اس کے آس پاس کھڑے ہو جاؤ اور ہر شخص اپنے قلب سے، زبان سے ذکر میں مشغول رہے، دھیان اللہ کی طرف رہے، اس فضا میں معاصی بھرے ہوئے ہیں، ظلمت بھری ہوئی ہے، ضلالت و جہالت بھری ہوئی ہے، اللہ کے ذکر سے اس فضا کو منور و معطر کرو، تاکہ وہ جہالت دور ہو، اللہ تبارک و تعالیٰ کی رحمت قریب ہو، آہستہ آہستہ کلمات پڑھتے رہو، ایک شخص متولی کلام ہو اور وہ سوچے کہ یا اللہ! کسی طرح سے ایسا ہو کہ بغیر میرے کہے خود بخود اس بھائی کے جی کے اندر یہ بات آجائے، جو میں کہنا چاہتا ہوں، تیرے دین کو اس تک پہنچانا چاہتا ہوں، یہ بات تو خود اس کے قلب میں ڈال دے، مجھے کہنے کی نوبت نہ آئے اور پھر یہ سوچے کہ اگر کوئی اور شخص کہتا تو اچھا تھا میرے کہنے کے بجائے، پھر کہے اس سے نہایت ادب و احترام کے ساتھ یہ سمجھتے ہوئے کہ میں گنہگار ہوں، اگر وہ شخص چھوٹا ہے تو یوں سمجھے کہ ابھی اس کی عمر ہی کیا ہے؟ ابھی اس نے گناہ کہاں کیے؟ بہت کم گناہ کیے ہوں گے، میری عمر زیادہ ہے، میری ڈاڑھی سفید ہو گئی گناہ کرتے کرتے، میرا منہ نہیں کہ اس کے ساتھ بات کہہ سکوں، دین کی دعوت دے سکوں اور اگر عمر میں بڑا ہے تو سوچے کہ اس نے نیکیاں زیادہ کی ہوں گی، اللہ کو زیادہ یاد کیا ہوگا، زیادہ عمر گزری اس کی، میں کس منہ سے کہوں، اپنے اندر پوری پوری ندامت کا احساس کر کے پھر اس سے کہے، اس ادب و احترام کو ملحوظ رکھتے ہوئے کہ:

بھائی! کلمہ پڑھنے سے ایمان تازہ ہوتا ہے، اپنا کلمہ آپ کو سنا تا ہوں۔ آپ

میرا کلمہ سن لیں، اگر اس میں کوئی غلطی اور کوتاہی ہے تو اس کی آپ اصلاح کر دیں، آپ میرے گواہ بن جائیں اور پھر آپ اپنا کلمہ سنا دیں، تاکہ میں آپ کا گواہ بن جاؤں، ہم دونوں حضور اکرم ﷺ کی امت کے دو بھائی ہیں، آپس میں ایک بھائی کا دوسرے بھائی پر حق ہوتا ہے، اس واسطے کلمہ پڑھنے سے گواہ بن جائیں گے ایک دوسرے کے اور آپ ہمارے ساتھ فلاں مسجد میں آج نماز پڑھ لیں، گشت کے لیے چل رہے ہیں۔ اپنے بھائیوں کی خوشامد کرنے کے لیے نماز کے واسطے، آپ کے پاس وقت ہو، موقعہ ہو تو، ذرا آپ بھی مہربانی کر کے تشریف لے آئیں، جب وہ ساتھ ہو لیں، لے جائیں ان کو۔

اس طریقہ پر اس سے بات کریں، اگر وہ قبول کر لیتا ہے بہت خوشی کا اظہار کرنا ہے کہ اے اللہ! تیرا شکر ہے، احسان ہے، تو نے اس بندہ میں کتنی خوبیاں رکھی ہیں کہ ایک مرتبہ اس کے سامنے بات پیش کی گئی، اس نے قبول کر لی اور اگر وہ ناخوشی کا اظہار کرے، قبول نہ کرے تو پھر یہ سوچے کہ میرے اندر یہ کھوٹ ہے، میرے اندر خرابی ہے، ورنہ تو یہ دعوت کو ضرور قبول کر لیتا۔ اس طریقہ پر کام کریں اور جس بستی میں جائیں وہاں اگر جماعت کا استقبال ہو، لوگ خوشی کے ساتھ آجائیں، بٹھرنے کا بھی انتظام کریں، آپ کی تعلیم میں بھی شرکت کریں، گشت میں بھی شریک ہوں، جماعت بھی بن جائے، باہر نکلنے کا بھی موقع مل جائے تو آپ یہ نہ سمجھیں کہ ہمارا کام ہو گیا، ہمارا مقصد حاصل ہو گیا اور فرمایا کرتے تھے حضرت مولانا محمد الیاس رحمۃ اللہ علیہ کہ یہ سمجھ لیں کہ ہمارا کام ہو گیا، ہمارا مقصد حاصل ہو گیا، ورنہ اندیشہ یہ ہے کہ اللہ تبارک و تعالیٰ کے یہاں جب حاضری ہوگی، حساب کتاب ہوگا، وہاں آپ سے یہ نہ کہہ دیا جائے کہ جس

مقصد کے لیے آپ نے دنیا میں کام کیا تو وہ تو مقصد وہیں حاصل ہو گیا، پھر ہم سے کیا چاہتے ہو؟ اس واسطے یوں نہ سمجھے کہ ہمارا مقصد حاصل ہو گیا، ہمارا مقصد تو اس دنیا میں حاصل ہونا ہی نہیں، ہمارا مقصد کیا ہے؟ ہمارا مقصد یہ ہے کہ ہر قدم پر ہر بول پر ہر سانس پر اللہ کی خوش نوودی ہم کو نصیب ہو، اللہ تبارک و تعالیٰ کے خزانہ عامہ سے ہمیں کچھ ملے، ہمارا مقصد تو وہ ہے اس دنیا میں جو کچھ آتا ہے وہ تو انعام و جیز ہے، مختصر سا انعام ہے، جو اس دنیا میں مل جاتا ہے، ورنہ تو حقیقت میں اس دنیا میں اللہ تبارک و تعالیٰ کے انعامات تو مومن کی طاقت نہیں، یہ دنیا برداشت نہیں کر سکتی، اس لیے یوں نہ سوچے کہ حصول مقصد ہو لیا، بلکہ اللہ تعالیٰ کا شکر ادا کرے کہ اے اللہ! تیرا شکر ہے، تو نے ان بھائیوں کے اندر یہ صلاحیت عطا کر رکھی ہے کہ انہوں نے اس دعوت کو قبول کیا، وہ آمادہ ہو گئے، اے اللہ! ان و ہزار اردے، یہ دین کے کام کے لیے آگے بڑھیں، اگر وہ قبول نہ کریں اور دعوت کی جماعت کی تشکیل نہ ہو پائے، وہاں استقبال نہ ہو تو ان سے ملوم نہ ہوں، رنجیدہ نہ ہوں، یوں نہ سمجھے کہ ہم ناکام رہے، جماعت کامیاب نہیں ہوئی۔

دیکھو! جماعت تو بروقت کامیاب ہے، اس کے تو ناکام ہونے کا سوال ہی نہیں، اس واسطے کہ اس کا کام کیا ہے؟ جس کو کامیابی کہا جاتا ہے، وہ کام کیا ہے؟ وہ کام ہے اللہ کی خوش نوودی، لہذا یہ سوچتے ہوئے کہ اللہ کے دربار عالی سے ہمیں کچھ ملے گا، یہ سوچتے ہوئے قدم بڑھائیں گے، آگے بڑھتا چلا جائے گا، ہمت بلند ہوتی چلی جائے گی، یہ نہ سوچے کہ ہم ناکام ہوئے اور مایوس ہو کر بیٹھ جائیں ایسا نہیں، دیکھیے! منوانا تو پیغمبروں کی بھی ذمہ داری نہیں ہے، منوانا تو صرف اللہ تعالیٰ نے اپنے ذمہ لیا ہے، وہ جس کو چاہیں گے منوادیں گے، نہیں چاہیں گے نہیں منوائیں گے، پیغمبروں کی ذمہ داری

بھی منوانا نہیں ہے، بلکہ کام بتانا، راہ پر لگانا، کوشش کرنا، خوشامد کرنا، کوشش کرنا، کوشش کرتے رہنا یہ ہے، اس کام میں لگا رہنا چاہیے، جو شخص اس کام میں لگا رہا وہ کامیاب ہے، چاہے اس کی کوشش سے کسی ایک جگہ میں جماعت نہ بنی ہو، چاہے اس کی کوشش سے ایک آدمی بھی نماز پڑھنے کے لیے نہ آیا ہو، لیکن وہ کامیاب ہے۔

حدیث پاک میں آتا ہے: جب اللہ تبارک و تعالیٰ کے یہاں جنت میں داخلہ ہوگا اور انبیاء علیہم الصلوٰۃ والسلام جنت میں آئیں گے، کوئی پیغمبر ایسے ہوں گے جن کے ساتھ دس آدمی، کسی کے ساتھ نو، آٹھ، سات، چھ، پانچ، چار، تین، دو، ایک۔ بعض پیغمبر ایسے ہوں گے کہ ان کے ساتھ ایک آدمی ہوگا، یعنی زندگی بھر اللہ کے پیغام کو پہنچایا، لیکن ایک شخص ان پر ایمان لایا، لیکن ان کی پیغمبری میں کوئی فرق نہیں، جس طرح سے پیغمبر اولو العزم آئے تھے، اسی طرح سے وہ ہیں، ان سے یہ مطالبہ نہیں ہوگا کہ لوگوں نے کیوں نہیں مانی تمہاری بات؟ وہاں تو یہ مطالبہ ہوگا کہ تم نے کتنی پہنچائی؟ کتنی محنت کی؟ اس راستے میں کتنی جدوجہد کی؟ کتنا سرکھپایا؟ وہاں تو یہ سوال ہوگا، بعض پیغمبر ایسے ہوں گے کہ جن کے ساتھ ایک بھی آدمی نہیں ہوگا۔

ایک جماعت کے لیے ان کو پیغمبر بنا کر بھیجا گیا، وہاں زندگی بھر کوشش کی اور زندگی بھر کوشش کرنے پر بھی ایک آدمی بھی ان پر ایمان نہیں لایا، لیکن ان کی پیغمبری میں کوئی فرق نہیں، آپ دیکھیے! ایک بینک ہے، سرکاری اس کی حفاظت کے لیے سپاہی

(۱) رواہ البخاری فی الطب، باب من اکتوی او کوی غیرہ.....، رقم الحدیث: ۵۷۰۵،

وباب من لم یرق، رقم الحدیث: ۵۷۵۲، وفی الرقاق، باب: یدخل الجنة سبعون ألفاً بغير حساب، رقم الحدیث: ۶۵۴۱، ومسلم فی الایمان، باب اللیل علی دخول طوائف من المسلمین الجنة بغير حساب ولا عذاب، رقم الحدیث: ۵۲۷، والترمذی فی صفة القيامة:

کھڑا ہوا ہے، بندوق ہاتھ میں لیے ہوئے ہے تاکہ چور کو پکڑے، وہ پہرہ دے رہا ہے، اس کی ساری زندگی گزر جاتی ہے، بسا اوقات کہ ایک بھی چور کو نہیں پکڑا پوری زندگی میں، کیا اس کی ملازمت میں کمی ہے؟ اس کی ملازمت میں کمی نہیں ہے، وہ تو بس اسی طریقہ پر تنخواہ پانے کا مستحق ہے کہ اپنی جگہ پر وہ کھڑا ہوا ڈیوٹی دے رہا ہے، یہاں تک کہ اگر ڈاکو آ بھی گئے اور آ کر اس سپاہی کو پکڑ لیا، باندھ دیا اور قتل بھی کر دیا تو بھی وہ مجرم نہیں، اس لیے کہ اس نے اپنی کوشش پوری کر لی، اس سے تو مطالبہ صرف اتنا ہے کہ تم نے کوشش کتنی کی ہے؟ اس کوشش کو سامنے لایا جائے، اس کوشش پر اجر مرتب ہوتا ہے، حق تعالیٰ کی طرف سے جو داد و دہش ہے وہ بندہ کی نیت اور اس عمل کے مطابق ہے، اخلاص کے ساتھ جس قدر زیادہ جدوجہد کرے گا، اس قدر اس کو اس پر اللہ تبارک و تعالیٰ کی رضا مرتب ہوگی اور اگر کسی نے یہ سوچا کہ اس دنیا میں میری کوشش سے کوئی نہیں نکلتا وہ ہمت ہار کے بیٹھ جائے گا، تو کسی کا کیا بگاڑے گا، اپنے لیے اس نے ایک راستہ صاف کیا تھا، محنت شروع کی تھی، حق تعالیٰ کی خوش نودی کو حاصل کرنا شروع کیا تھا، اس راستے کو اس نے روک دیا، اپنے لیے دروازہ بند کر دیا، کسی کا کیا بگاڑا؟

یہ یاد رہے کہ اللہ کا دین ہمارا محتاج نہیں، ہم محتاج ہیں اللہ کے دین کے، حدیث پاک میں آتا ہے کہ اگر ساری دنیا کافر ہو جائے تو بھی اللہ تعالیٰ کی خدائی میں کوئی فرق نہیں آتا اور اگر ساری کی ساری مخلوق ایمان لے آئے تو بھی اللہ تعالیٰ کی بڑائی میں کوئی فرق نہیں آتا، اللہ تعالیٰ تو اپنی جگہ پر ایسے بلند و بالا ہیں کہ وہاں پستی کا نام و نشان نہیں، کوئی گنجائش نہیں، وہاں کمی کا کیا سوال؟ (۱) تو یوں نہ سمجھے کہ ہم دین کی

(۱) رواہ مسلم فی البر والصلة، باب تحریم الظلم، رقم الحدیث: ۶۵۷۲، و الترمذی

خدمت کر رہے ہیں، لوگوں کے پاس جا کر اپنا احسان جتنا شروع کر دیں کہ بھائی! ہم بھی تجارت والے ہیں، ہم بھی کاروبار والے ہیں، ہمارے پاس بھی بیوی بچے ہیں، ہم بھی اپنا گھر چھوڑ کر آتے ہیں۔ تم بھی آؤ، آخر ہم اتنی پریشانی میں آئے، تم خود سوچو، اپنا احسان نہ جتانیں لوگوں پر بلکہ ان لوگوں کی خوشامد کریں، حق تعالیٰ کا فضل سمجھیں کہ اللہ تعالیٰ نے ان سارے جھیلوں سے آپ کو نکال کر اپنے کرم سے اپنے دین کی خدمت کے لیے قبول فرمایا، جتنی اس کو توفیق ہو جائے، اتنا زیادہ اس کو شکر گزار ہونا چاہیے۔ اللہ کا احسان مند ہونا چاہیے، یہ نہ سوچے کہ میں دوسرے پر اپنا احسان جتاؤں گا۔ اس احسان جتانے کے ثمرات اور نتائج خراب نکلتے ہیں، اپنی طبیعت میں بڑائی پیدا ہوتی ہے کہ میں دین کی خدمت کر رہا ہوں، میں تقریر کر رہا ہوں اور یہ دین کی خدمت نہیں کر رہے ہیں، یہ بات بہت تباہ کرنے والی ہے، برباد کرنے والی ہے، جتنی اپنی بڑائی طبیعت میں پیدا ہو گئی کہ میں بڑا عالم ہوں، میں دین کی خدمت کر رہا ہوں، میں تقریر کر رہا ہوں اور یہ لوگ چھوٹے ہیں، دین سے ناواقف ہیں، نہیں جانتے یہ دین کیا چیز ہے؟ اگر یہ بات پیدا ہو گئی طبیعت میں، اس کی وجہ سے مسلمان بھائیوں کی حقارت پیدا ہونے لگی، اگر طبیعت میں، تو یہ نہایت خطرناک چیز ہے، اسی واسطے کے چھ نمبروں میں سے ایک نمبر ”اکرام مسلم“ ہے، کوئی شخص کتنا ہی گنہگار ہو، دین سے ناواقف ہو، لیکن اللہ کا بندہ ہے، اللہ کے ساتھ تعلق کا تقاضا یہ ہے کہ اس کی مخلوق کے ساتھ خیر خواہی کی جائے۔

حدیث پاک میں آتا ہے: ”خیر الناس من ینفع الناس“۔ اچھا آدمی وہ

ہے جو لوگوں کو نفع پہنچائے، چاہے لوگ مسلم ہوں، چاہے غیر مسلم ہوں، چاہے دین دار ہوں، چاہے بد دین ہوں، ان کو نفع پہنچانا چاہیے، بلکہ ہر مخلوق کو نفع پہنچانا چاہیے، اللہ

تبرک و تعالیٰ نے انسان کو اپنا خلیفہ بنایا ہے اور اللہ تبارک و تعالیٰ نفع پہنچانے میں یہ خیال نہیں فرماتے کہ یہ مسلمان ہے، اسی کو نفع پہنچایا جائے، اس دنیا میں نفع اٹھانے والے سب ہیں، اللہ تبارک و تعالیٰ رب العالمین ہیں، تمام جہانوں کے رب ہیں، چھوٹی سی چیونٹی بھی اللہ تعالیٰ کی مخلوق ہے، اللہ تعالیٰ اس کو بھی روزی دیتے ہیں، اس پر بھی رحم فرماتے ہیں، گتے اور سور پر بھی رحم فرماتے ہیں۔ انسان اور جن پر بھی رحم فرماتے ہیں، بد دین اور دین دار پر بھی رحم فرماتے ہیں، ان پڑھ اور پڑھے ہوئے پر بھی رحم فرماتے ہیں، انسان جب اللہ تعالیٰ کا خلیفہ ہے تو اس کو بھی سب کے ساتھ رحم کا معاملہ کرنا چاہیے، سلوک کا معاملہ کرنا چاہیے، باقی جس شخص کے اندر اوصاف عالیہ موجود ہیں وہ زیادہ تعظیم کا مستحق ہے، اس کی تعظیم اس کی حیثیت کے موافق کرنی چاہیے، لیکن اور خیر خواہی کا معاملہ سب کے ساتھ کرنا چاہیے۔

حدیث پاک میں آتا ہے: "لَا يُؤْمِنُ أَحَدُكُمْ حَتَّىٰ لَا يَأْمَنَ جَارَهُ بَوَائِقِهِ"۔ (۱) تم میں سے کوئی شخص ایمان دار کہلانے کا مستحق نہیں جب تک اس کے پڑوسی کو اس سے پورا امن نہ مل جائے، اگر پڑوسی ڈرتا رہے کہ نہ جانے میرا یہ پڑوسی کس وقت مجھ پر قدم اٹھادے گا، کس وقت میری دیوار گرا دے گا، کس وقت کیا نقصان پہنچادے گا؟ یہ بات نہیں ہونی چاہیے اور پڑوسی کے لیے کوئی قید نہیں کہ مسلمان ہو، یا

(۱) کنز العمال فی سنن الأقوال والأفعال، خطب النبی ﷺ ومواعظہ، رقم الحدیث:

۱۰۴۴۱۶/۱۲۸، مؤسسة الرسالة.

لن رسول اللہ ﷺ قال: "ولله لا يؤمن، والله لا يؤمن، والله لا يؤمن". قيل: من يا رسول الله؟ قال: "الذي لا يأمن جاره بوائقه". (رواه البخاری فی الأدب، باب إثم من لا يأمن جاره بوائقه، رقم الحدیث: ۶۰۱۶).

غیر مسلم، سب کا لحاظ کرنا ضروری ہے۔

حضرت عبداللہ بن عمر رضی اللہ عنہما کا معمول تھا، جب ان کے ہاں کوئی چیز اچھی پکتی تھی تو ان کے پڑوس میں ایک یہودی رہتا تھا، وہ فرمایا کرتے تھے: جب تک اس یہودی کے یہاں نہ بھیج دی جائے بطور تحفہ کے، اس وقت تک میرے بچے اس میں سے کچھ نہیں کھا سکتے، گھر والوں کو اجازت نہیں دیتا ہوں؛ کیوں کہ پڑوسی کا حق بہت زیادہ ہے۔

نبی اکرم ﷺ فرماتے تھے کہ حضرت جبرائیل علیہ السلام نے اتنی وصیت کی پڑوسی کے حقوق کی کہ یوں خیال ہونے لگا، شاید یہ اس کو میراث میں بھی شریک کریں گے۔ (۱) تو پڑوسی کے لیے کوئی قید نہیں کہ مسلم ہو، دین دار ہو، بلکہ ہر ایک کے ساتھ حق ہے، پڑوسی کا حق مستقل ہے، اس کو پہچاننے کی ضرورت ہے، مسافر کا حق مستقل ہے، بڑی عمر والے کا حق مستقل ہے، ان کو پہچاننے کی ضرورت ہے، حضور ﷺ نے جو حقوق بیان فرمائے، یہ تمام زندگی کے شعبوں کو حاوی ہیں، کوئی شعبہ ایسا نہیں جس کے متعلق تفصیلات موجود نہ ہوں اور یہ جو چھ نمبر مقرر کیے ہیں، یوں نہ سمجھنا چاہیے کہ یہ نمبر ہی دین ہے سارا، نہیں، اس کے اندر جامعیت ہے اور ان چھ نمبروں کے ذریعہ آہستہ آہستہ راستہ کھلتا چلا جاتا ہے، ہر چیز کی طرف رہنمائی حاصل ہوتی چلی جاتی ہے، تبلیغی نصاب اس واسطے پڑھایا جاتا ہے کہ ان چھ نمبروں کے ذریعہ آہستہ آہستہ راستہ کھلتا چلا جائے اور چیزیں سمجھ میں آجائیں۔

میں نے جو بری حرکت کی، کبھی خیال نہیں آیا دین کا، اب تبلیغ میں چلے کے لیے نکلا ہے تو یاد آتا ہے کہ اوہو! میں نے فلاں کام بھی کیا تھا، فلاں حرکت بھی مجھ سے

ہوئی تھی، اس کا بدل کیا ہے، اس کا حل کیا ہے؟ میرا نکاح صحیح ہوا یا نہیں؟ میں کس طرح سے اس حق سے دست بردار ہو سکتا ہوں؟ یہ چیزیں آتی ہیں، یہ کیا بات ہے؟ بات وہی ہے، چھ نمبر ایسے ہیں جیسے ایک بڑے سمندر کو کوزے میں بند کر دیا، ان کو آدمی کھول کے بیٹھے، پڑھنا شروع کرے، عمل کرنا شروع کرے، آہستہ آہستہ دین کی ہر شاخ سامنے آتی چلی جائے گی اور اللہ تبارک و تعالیٰ اتنا بڑا سمندر اس کے سینے میں بھر دیں گے کہ ساری زندگی کو حاوی ہوگا اور وہ چلتا چلے گا، یہاں تک کہ حق تعالیٰ کی بارگاہ میں اعلیٰ درجہ کا مقبول ہو جائے گا۔

باقی جس شخص کو یہ چیز سمجھ میں نہ آئے کہ چھ نمبروں میں کیسے یہ چیز آگئی؟ عمل کر کے دیکھے آہستہ آہستہ ساتھیوں میں، دوسرے لوگوں میں دیکھتے دیکھتے خود اس کی سمجھ میں آنا شروع ہو جائے گا۔ اس واسطے جب تبلیغ کے واسطے نکلیں، ہمیشہ ہر مسلمان بھائی کا اکرام کریں، اس کے اکرام سے کسی وقت بھی غافل نہ رہیں، یہ اکرام بڑی دولت ہے۔

ایک دفعہ حضرت مولانا محمد الیاس رحمۃ اللہ علیہ نے فرمایا بڑے جوش میں: ”یاد رکھو! بڑے سے بڑا عمل ایک مسلمان کی ادنیٰ سی آزاری سے اللہ کے یہاں بے رونق ہو جاتا ہے، آدمی کتنا بڑا عمل کرتا ہے، گو اس کی فضیلتیں احادیث میں موجود ہیں، لیکن اس کے ساتھ کسی مسلمان کی دل آزاری بھی ہوئی تو اللہ تبارک و تعالیٰ کے یہاں بے رونق ہو جاتا ہے۔ حدیث پاک میں موجود ہے: ”المسلم من سلم المسلمون من لسانہ ویدہ۔“ (۱) سچا پکا مسلمان تو وہی ہے جس کی زبان اور ہاتھ سے دوسرے مسلمان محفوظ

رہیں، نہ ہاتھ سے کسی کو اذیت پہنچاتا ہے، نہ زبان سے کسی کو اذیت پہنچاتا ہے، اس واسطے ایذائے مسلم سے حفاظت ضروری ہے، اکرام مسلم کا لحاظ ضروری ہے۔“

جب یہ پہلی جماعت تیار ہوئی، حضرت مولانا محمد الیاس رحمۃ اللہ علیہ نے اس جماعت کو ترتیب دے کر گشت کرایا، جگہ جگہ پر یہ جماعت گئی اور پھر اس کو تھانہ بون بھیجا، حضرت مولانا تھانوی قدس سرہ العزیز کے وطن اور یہ تاکید کی دیکھو! تھانہ بھون نہیں جانا، بلکہ آس پاس کے دیہات میں جاؤ، سات روز تک وہاں گشت کرو، پورے اصول کی پابندی کرو، تاکہ جو لوگ حضرت تھانوی کے متعلقین، مریدین آنے والے ہیں، ان کی خدمت میں آئیں اور آ کر تم لوگوں کی خبر دیں۔ جب حضرت تھانوی رحمہ اللہ کو یہ خبر پہنچے گی تو خود ان کے اپنے آدمیوں کے ذریعہ پہنچے گی، سات روز گشت کر کے پھر جمعہ کی نماز حضرت کے پیچھے جا کر پڑھو اور جا کر حضرت سے عرض کرو کہ کام بہت اونچا ہے، ہم لوگ نااہل ہیں، ہماری نااہلیت کی وجہ سے کام خراب نہ ہو جائے، اللہ تعالیٰ ہماری نااہلیت کی وجہ سے اس کام کو خراب ہونے سے محفوظ رکھے اور نصیحت لو اور دعا لو ان سے۔

ایسا ہی کیا، جماعت گئی، گشت کیا، آس پاس دیہات میں اور پھر وہاں سے لوگ آنے شروع ہوئے اور بتایا کہ ایک جماعت ایسی ہے اور وہ یہ کہتی ہے اور یہ کہتی ہے، حضرت تھانوی رحمہ اللہ نے اپنے آدمی کو بھیجا، جاؤ! تحقیق کرو کہ کون لوگ ہیں؟ ان کا مرکز کہاں ہے؟ کدھر سے آئے ہیں؟ کیا کہتے ہیں؟ کیا اصول ہیں ان کے؟ وہ تحقیق کر کے بتاتے، یہاں تک کہ جب جمعہ کا دن آیا تو یہ لوگ حضرت تھانوی رحمہ اللہ کی خدمت میں آئے اور حضرت نے ان کو روک لیا اور بلا کر ان کی باتیں پوچھی، تم لوگ کون

ہو؟ ان کے اصول سارے پوچھے، پھر رائے قائم فرمائی: صحابہ جیسا طرز ہے۔ صحابہ کرام رضی اللہ عنہم اسی طریقہ پر دین کو پھیلایا کرتے تھے۔

پیارے دوستو! جس شخص کو اس میں شرکت کی دولت نصیب ہو جائے، وہ بڑا خوش نصیب ہے، بہت خوش قسمت ہے، اللہ نے وہ راستہ عطا فرمایا جو صحابہ کرام رضی اللہ عنہم کا راستہ تھا، حضور ﷺ نے اس کی بڑی ترغیب دی ہے۔

اس واسطے آپ حضرات کے یہاں جو جوڑ ہوا ہے، اس سے اب جماعت بن کر نکلیں گی دین کی اشاعت کے لیے، بس اس میں پہلی چیز تو یہ ہے کہ یوں سمجھے کہ ہم اپنے دین کی تکمیل کے واسطے اپنے دین کو پختہ کرنے، حاصل کرنے کے لیے نکل رہے ہیں، جو ہمارا بڑا ہمیں راستہ بتاتا جائے گا اس سے اپنے دین کی اصلاح کراتے چلے جائیں گے اور جتنا کچھ ہم نے سیکھا ہے اس کو دوسرے کے سامنے پیش کرتے چلے جائیں گے۔ ہمارے سیکھنے میں جو غلطی ہے دوسرے بتائیں گے تو اس کی اصلاح کرتے چلے جائیں گے اور ان سب سے ہمارا مقصود ہے اللہ کو راضی کرنا، اللہ کے خزانہ سے لینا یہ مقصود اصلی ہے، یہاں تک اگر کوئی ناگوار بات پیش آ جائے راستے میں تو اس کو بھی برداشت کرنا، ڈانٹ ڈپٹ ہو جائے اس کو بھی برداشت کرنا، لوگ اپنی مسجد میں ٹھہرنے نہ دیں، نکال دیں، لٹھی مار کر نکال دیں، اس کو بھی برداشت کرنا، لڑنا نہیں، مقابلہ نہیں کرنا، اس واسطے کہ دین کی خاطر نکلے ہیں، طالب بن کر نکلے ہیں، اپنے دین کو ڈھونڈتے پھر رہے ہیں، پھر اس طریقہ پر چل کر ہمارے دین کا کوئی حصہ کہیں سے ملے گا، کوئی حصہ کہیں سے ملے گا، کوئی کسی بزرگ سے کوئی عالم سے کوئی دین دار سے ملے گا، ڈھونڈتے پھر رہے ہیں۔ جہاں جہاں بھی جو چیز ملتی جا رہی ہے اس کو جمع کرتے جا رہے

ہیں، یہاں تک کہ اللہ تعالیٰ اپنی رحمتوں سے نوازے۔

ہر کام کے لیے پہلے جگاؤں کی ضرورت ہے، اس واسطے کہ سب کے دل تو اللہ کے قبضہ میں ہیں، سب کی زبانیں بھی اللہ کے قبضہ میں ہیں، جس دل کے اندر اس کام سے عداوت ہے، کل اللہ تبارک و تعالیٰ اس کام کی محبت اس کے دل میں ڈال دے، جب سب کے دل حق تعالیٰ کے قبضہ قدرت میں تو پھر مایوس ہونے کی کوئی وجہ نہیں اور عداوت کا مقابلہ، بدلہ عداوت سے نہیں دینا، گالی کا بدلہ گالی سے نہیں دینا، بلکہ سلامتی کے ساتھ رہنا۔

مامون الرشید کے حالات میں لکھا ہے کہ وہ ایک مرتبہ رات میں اٹھے، انہوں نے غلام کو آواز دی، غلام لیٹے ہوئے تھے، کہیں ایک جگہ پر، آواز دے رہے ہیں، یا غلام یا غلام! تو وہ غلام جاگ رہے تھے، مگر سب سوتے بن گئے، لیٹے رہے، پھر ایک نے کہا کہ ان سب غلاموں کو قتل کر دو، پھانسی دے دو، نہ دن میں چین نہ رات میں چین، ہر وقت یا غلام یا غلام! مامون الرشید خلیفہ ہونے کے باوجود خاموش واپس چلے گئے، کسی وزیر کو معلوم ہوا، وزیر نے شکایت کی بادشاہ سے کہ غلام بہت بد اخلاق ہو گئے ہیں، ان کی اصلاح کی ضرورت ہے۔ خلیفہ نے جواب دیا: کیا ان کی بد اخلاقی کو درست کرنے کے لیے میں بد اخلاق بنوں؟

تو بھائی! اگر کوئی شخص بری بات کہتا ہے تو جو چیز جس کے پاس ہے وہ کہتا ہے، ایک شخص کی زبان مانوس ہے بری باتوں سے، اس کی زبان سے برے ہی الفاظ آئیں گے، اچھے الفاظ کہاں آئیں گے؟ اچھے الفاظ سیکھے ہی نہیں بیچارے نے، ایک شخص کو اللہ تعالیٰ نے توفیق دی اچھے الفاظ بولنے کی، وہ اچھے الفاظ بولے گا۔ حضور ﷺ نے بھی

گالیوں کا جواب نہیں دیا، غصہ کا جواب بھی نرمی سے دیا۔

پیارے دوستو! مسلمان تو اس لیے پیدا ہوا ہے کہ یہ ایثار کرے، گالی کھا کر دعائیں دے، نبی اکرم ﷺ پر پتھر برسائے جا رہے ہیں، لیکن آپ ﷺ نے دعائیں دے رہے ہیں: "اللهم اهد قومی فإنہم لا یعلمون"۔ (۱)

حضرت ابراہیم بن ادہم رحمۃ اللہ علیہ کے حالات میں ہے کہ ایک مرتبہ کسی دریا کے کنارے پر بیٹھے ہوئے تھے، یہ بادشاہت چھوڑ کر چلے گئے تھے، فقیری اختیار کر لی تھی، دریا میں ایک کشتی تھی، اس کشتی میں اس قسم کے سر پھرے لوگ تھے، انہوں نے کہا کہ یہاں مجلس رقص ہونی چاہیے، گانا بجانا شروع ہو گیا، وہاں ضرورت تھی ایک سرپٹے کی، سرپٹا کیا کہ جس کو درمیان میں بٹھالیا جائے، ایک شخص ادھر سے چپت مارے اس کے سر پر، ایک ادھر سے مارے، ہنسی مذاق اڑائیں، ایسا کوئی آدمی ہونا چاہیے، تفریح کے لیے آدمی تلاش کرنے کے لیے گئے، دیکھا بیٹھے ہوئے ہیں دریا کے کنارے پر حضرت ابراہیم بن ادہم رحمۃ اللہ علیہ، سمجھے کہ کوئی پاگل ہے، باؤلا ہے، پکڑ لائے، لا کر کشتی پر بیٹھا لیا گیا اور ان کے ساتھ یہ معاملہ شروع ہو گیا، چپت مارنے کا، ایک نے ادھر سے مارا ایک نے ادھر سے مارا، یہ تھے بہت بڑے ولی، حدیث میں ہے: حدیث قدسی ہے: "من اذی لی ولیا فقد اذنتہ بالحرب"۔ (۲) او کما قال رسول اللہ

(۱) شعب الإيمان للبیہقی، باب فی حب النبی ﷺ، فصل فی حدبہ علی امتہ.....، رقم

الحديث: ۱۴۴۷، دار الکتب العلمیة.

(۲) "من عادئ لی ولیا فقد اذنتہ بالحرب"۔ کنز العمال فی سنن الاقوال والافعال،

الباب السادس فی صلاة النوافل، الفصل الأول: ۷/۷۷۰، رقم الحديث: ۲۱۳۲۷، مؤسسة

ﷺ۔ اللہ تعالیٰ فرماتے ہیں کہ جو شخص میرے کسی ولی کو اذیت دیتا ہے، میرے کسی ولی سے عداوت رکھتا ہے، تو میری طرف سے اس کو اعلان جنگ ہے، خدائے پاک کی شان یہ ہے اس کو لوگ گالیاں دیتے ہیں، اس کے ساتھ بتوں کو شریک کرتے ہیں، اللہ تعالیٰ رحم فرماتے ہیں، اللہ تعالیٰ پھر بھی ان کو روزی دیتے ہیں، کھانے پینے کو دیتے ہیں، اللہ تعالیٰ کا انکار کرتے ہیں، کہتے ہیں: خدا تعالیٰ موجود نہیں، پھر بھی خدا تعالیٰ ان کی روزی بند نہیں کرتے، تو خداوندی تعالیٰ کی شان میں جو کچھ کہا جاتا ہے وہ تو خداوند تعالیٰ برداشت کر لیتے ہیں، لیکن خدائے پاک کے کسی محبوب، کسی ولی کو اگر اذیت پہنچائی جائے، پھر خدا تعالیٰ اس کو برداشت نہیں کرتے۔

جب حضرت ابراہیم بن ادہم رحمۃ اللہ علیہ کے ساتھ یہ معاملہ کیا گیا تو غیرت خداوندی کو جوش آیا، وہاں سے ان کو الہام ہوا، کہو تو ہم اس کشتی کو ڈبو دیں، سب غرق کر دیں، مگر جواب دیتے ہیں: اے باری تعالیٰ! جس طرح سے آپ کو قدرت ہے ان کو ڈبونے اور غرق کرنے پر، آپ کو یہ بھی قدرت ہے کہ ان انڈھوں کی، آنکھیں کھول دیں، ان کو ہدایت دے دیں، توجہ کی، جتنے تھے سب کے سب ولی ہو گئے، ان حضرات کا تو یہ حال تھا۔

حضرت جنید بغدادی رحمۃ اللہ علیہ کے حالات میں ہے کہ اپنے گھر میں تہجد کی نماز میں مشغول تھے، کوئی چور آیا، آ کر گھر میں تلاش کیا، کچھ سامان نہیں ملا، ان کے سلام پھیرنے کا وقت آیا تو اس کو پریشانی ہوئی کہ یہ دیکھ لیں گے مجھے، چھپ گیا وہیں کہیں، دوبارہ جب نیت باندھیں گے تب چلا جاؤں گا، ان کو اندازہ ہو گیا کہ اس گھر میں چور ہے، انہوں نے اپنی گدڑی اس کے راستے میں ڈال دی اور پھر نماز کی نیت باندھ لی، تا

کہ محروم نہ جائے۔ تو وہ لوگ دشمنوں کے ساتھ میں اور بدخواہوں کے ساتھ ایسا معاملہ کرتے تھے۔

شہیدم کہ مردانِ راہِ خدا دل دشمنان ہم نہ کردند تنگ
تر کے میسر شود ایں مقام کہ بادوستانت خلاف است جنگ
میں نے سنا ہے کہ خدا کے راستے کے مرد کہ انہوں نے دشمنوں کے دلوں کو بھی
تنگ نہیں کیا، بلکہ انہوں نے ان کے ساتھ بھی خیر خواہی کی ہے، اس واسطے کہ مسلمان تو
بدخواہوں کے ساتھ بھی خیر خواہی کرنے کے واسطے پیدا کیا گیا ہے۔

خود بھوکا رہ کر دوسروں کو کھلانے کے لیے پیدا ہوا ہے، خود مصیبت اٹھا کر
دوسروں کو راحت دینے کے لیے پیدا ہوا ہے، اس لیے اپنے مقام کو سوچنا چاہیے، ایک
مرتبہ ایک شخص نے پوچھا مولوی صاحب! یہ کھیل کود ہو رہا ہے، کرکٹ کھیل رہے ہیں،
لوگ شطرنج کھیل رہے ہیں، کیا ہمارا اس میں کوئی حصہ نہیں؟ ہم کو کھیلنے کی اجازت نہیں؟
میں نے کہا: آپ اپنے مقام کو پہچانیے، ایک شخص ہے جو ہوائی جہاز چلاتا جاتا ہے، ایک
بستی میں حملہ ہونے والا ہے، ضرورت ہے اس بستی سے جلدی سے جلدی لوگوں کو حملہ
سے پہلے نکال لائے، وہ جہاز لے کر جاتا ہے، اس کی ڈیوٹی یہ ہے کہ بستی سے زیادہ سے
زیادہ لوگوں کو نکال کر باہر لے آئے، حملہ سے پہلے پہلے؛ تاکہ تباہی بربادی سے بچ
جائیں، جاتے جاتے کہیں دیکھا کہ کرکٹ کا میچ ہو رہا ہے، اب یہ بے وقوف یہ کہے کہ
میرا کوئی حصہ نہیں اس کھیل میں؟ ارے تمہاری ڈیوٹی کیا ہے؟ تمہارے سپرد کیا کام کیا
گیا ہے؟ کتنا بلند کام تمہارے سپرد کیا گیا؟ اس کو چھوڑ کر تم ادھر لگنا چاہتے ہو؟ خدائے
پاک نے جو ذمہ داری مسلمان پر عائد فرمائی ہے، مسلمان دوسروں کا دیکھا دیکھی اس

ذمہ داری کو چھوڑ کر لہو و لعب میں لگنا چاہتا ہے، اس واسطے اپنی ذمہ داری کو پہچاننے کی ضرورت ہے۔

حضور اکرم ﷺ نے پوری ذمہ داریاں بیان فرمادیں، صحابہ کرام رضی اللہ عنہم نے ان کو جمع کیا، محدثین نے ان کو کتابوں میں لکھا اور آپ تک اس کو پہنچا دیا گیا، حضرت ابو ہریرہ رضی اللہ عنہ حضرت نبی اکرم ﷺ سے ایک روایت نقل فرماتے ہیں:

عن أبي هريرة رضي الله عنه: أن رسول الله ﷺ قال: "بَادِرُوا بِأَلَا عَمَالٍ سَبْعًا، هَلْ تَنْظُرُونَ إِلَّا فَقْرًا مُنْسِيًا أَوْ غِنًى مُطْغِيًا أَوْ مَرَضًا مُفْسِدًا أَوْ حَرَمًا مُفْنِدًا أَوْ مَوْتًا مُجْهِزًا أَوْ الدَّجَالَ، فَشَرُّ غَائِبٍ يُنْتَظَرُ أَوْ السَّاعَةَ فَالسَّاعَةُ أَذْهَى وَأَمْرٌ"۔

(رواہ الترمذی، وقال: حدیث حسن، جمع الفوائد:

(۱) - (۲۷۸/۲)

فرماتے ہیں: سات چیزوں سے پہلے پہلے عمل کر لو، یہ دنیا میدان ہے سعی و عمل کا، جو شخص جس قدر سعی و عمل کرے گا، اسی قدر ان شاء اللہ اس کو کامیابی ہوگی، آفتیں ساتھ ساتھ لگی ہوئی ہیں، پریشانیاں درپہ ہیں، اس واسطے فرماتے ہیں کہ سات چیزوں سے پہلے پہلے عمل کر لو:

کیا تم کو اس کا انتظار ہے کہ فقیر آ جائے؟ اللہ تعالیٰ نے آج ہمیں مال و دولت دے رکھی ہے، روپیہ پیسہ پاس ہے اور عمل کرنے میں یہ روپیہ پیسہ مائع ہے، کہتے ہو: پیشہ کا حرج ہوگا، دوکان کا حرج ہوگا، ملازمت کا حرج ہوگا، کیسے اعمال صالحہ کریں؟ بعضے

بعضے آدمیوں پر حج فرض ہے، مگر دوکان کا کوئی خاص انتظام نہیں ہے، اس وجہ سے وہ حج نہیں کر رہے۔ اتنا زیادہ مال اللہ نے دے رکھا ہے، وہ روپیہ پیسہ پاس ہے اور عمل کرنے میں یہ روپیہ مانع ہے، اعمال صالحہ میں کوتاہی ہے اور عذر یہ ہے کہ کاروبار جو ساتھ لگا ہوا ہے اس کا کیا کریں؟ ارے! تو کیا اس کا انتظار ہے کہ یہ کاروبار ختم ہو کر فقیر آجائے؟ تب عمل کرو گے؟ اس لیے مال و دولت کی مشغولی کی حالت میں بھی اعمال صالحہ کرنا چاہیے، یہ مال و دولت تو خادم ہے اعمال صالحہ کا، معاون و مددگار ہے۔

صحابہ کرام رضی اللہ عنہم کی ایک جماعت نے نبی اکرم ﷺ کی خدمت میں حاضر ہو کر عرض کیا: یا رسول اللہ! ہم لوگ نماز پڑھتے ہیں، روزے رکھتے ہیں، یہ جتنے اہل دولت اور ثروت ہیں، یہ بھی نماز پڑھتے ہیں، روزے رکھتے ہیں، جو کام ہم کرتے ہیں، وہ یہ کام کرتے ہیں، لیکن اللہ نے ان کو مال دے رکھا ہے، یہ صدقہ خیرات کرتے ہیں، ہم صدقہ خیرات نہیں کر پاتے، ہمارے پاس مال و دولت نہیں، یہ لوگ جنت میں ہم سے آگے چلے جائیں گے، ہم پیچھے رہ جائیں گے؟ ان لوگوں کو یہ اشکال تھا کہ یہ مال و دولت والے نیک اعمال کر کے ہم سے آگے آگے جنت میں چلے جائیں گے اور ہم پیچھے رہ جائیں گے، ہمارے پاس تو مال و دولت ہے نہیں، ہم کہاں سے صدقہ کیا کریں؟ تو انہوں نے مال داروں کی حرص کی ہے اعمال صالحہ کی خاطر کہ ان کے پاس مال و دولت ہے، یہ اعمال صالحہ کرتے ہیں۔ (۱)

نبی اکرم ﷺ نے ان کو ترکیب بتائی کہ تمہارے پاس مال و دولت نہیں ہے تو تم لوگ دوسرا طریقہ اختیار کر سکتے ہو، نماز کے بعد فلاں فلاں چیز پڑھ لیا کرو اور تسبیحات

(۱) السنن الكبرى للبيهقي، جامع أبواب صفة الصلوة، باب الترغيب في مكث

بتلا دی، ان لوگوں نے تسبیحات شروع کر دی، مال داروں نے دیکھا کہ ہمیشہ تو یہ لوگ نماز پڑھ کر چلے جایا کرتے تھے، اب بیٹھ کر کچھ پڑھتے بھی ہیں، سوچ ہوئی، فکر ہوئی، تفتیش کی، معلوم ہوا کہ حضور ﷺ سے دریافت کیا تو حضور ﷺ نے پڑھنے کے لیے بتلا دیا، فلاں فلاں چیز بتادی، انہوں نے بھی پڑھنا شروع کر دیا، ان فقراء و مساکین کو پتہ چل گیا، انہوں نے آ کر پھر حضور ﷺ سے شکایت کی کہ حضور! وہ تو ان مال داروں کو بھی پتہ چل گیا ہے اور وہ بھی پڑھنے لگے ہیں، آپ ﷺ نے فرمایا کہ اللہ کے فضل کو میں کیسے روکوں؟

مقصد یہ ہے کہ مال داری کی حالت میں بھی آدمی اعمال صالحہ کر سکتا ہے، حج کے لیے جاسکتا ہے، اللہ کے راستے میں نکل سکتا ہے، یہ نہیں کہ فرصت نہیں، کاروبار کا کیا ہوگا؟ دوکان کا کیا ہوگا؟ ملازمت کا کیا ہوگا چلنے میں نکلنے سے؟ اللہ کے راستے میں نکلنے سے، بلکہ مال داری کے ساتھ بھی اللہ کی راہ میں نکل سکتے ہیں، اعمال صالحہ کر سکتے ہیں، یہ نہ سمجھے کہ مال کمانے لگا ہوں، کیسے عمل کروں؟ کیا اس کا انتظار ہے کہ فقر آ جائے خدا نخواستہ؟ پہلے حضرات کا حال مال داری میں بھی خرچ کرنے کا بہت کچھ تھا، اعمال صالحہ کرنے کا بہت کچھ تھا، اللہ کے راستے میں مال داری کی حالت میں بھی نکلتے تھے، مال بھی ان کے پاس بہت تھا۔

نبی اکرم ﷺ (۱) نے ایک مرتبہ چندہ کی فرمائش کی، جہاد کے واسطے، لوگ اپنی اپنی حیثیت سے بہت زیادہ لے کر آئے، حضرت ابو بکر صدیق رضی اللہ عنہ بھی آئے، حضرت عمر فاروق رضی اللہ عنہ نے سوچا کہ ہمیشہ حضرت ابو بکر صدیق رضی اللہ عنہ

(۱) رواہ الترمذی فی المناقب، باب رجاوہ ﷺ، ان یکون ابو بکر ممن یدعی من جمیع

مجھ سے آگے بڑھ جاتے ہیں اعمال صالحہ میں، آج تو چندہ کا وقت آیا ہے، میرے پاس آج زیادہ وسعت ہے، میں ان سے زیادہ لے جاؤں گا، حضرت ابو بکر رضی اللہ عنہ لے کر آئے، پوچھا حضور ﷺ نے: اے ابو بکر! گھر میں کیا چھوڑا؟ فرمایا: حضور ﷺ! اللہ اور اس کے رسول کا نام چھوڑا ہے، اس کے علاوہ کچھ نہیں چھوڑا، گھر کا جو سامان تھا، روٹی پانے کا سامان، تو، اچھی وغیرہ وہ بھی لا کر رکھ دیا۔ حضرت عمر رضی اللہ عنہ سے پوچھا، عمر! تم کیا چھوڑ کر آئے ہو؟ تو انہوں نے بتایا: آدھا چھوڑا، آدھالے آیا۔ بس اتنا تھوڑا فرق ہے ان دونوں میں۔

مال و دولت جنت کمانے میں رکاوٹ نہیں ہیں، بلکہ نیکی کمانے میں خادم ہیں، بشرطیکہ ان سے خدمت کا کام لیا جائے اور بھائی! حسن تدبیر سے اللہ کی توفیق سے آدمی کام بھی لیتا ہے، آپ ہی غور کیجئے! قریش نے ایک مرتبہ کمیٹی کی، حضرت نبی اکرم ﷺ کے خلاف کہ ہمارے بتوں کو پوجنے نہیں دیتے، منع کرتے ہیں اور کہتے ہیں صرف ایک خدا کی عبادت کرو، ان کا خاتمہ کر دینا چاہیے، ایک شخص نے کہا مجھے اتنے روز دو، تو میں ان کو ختم کر دوں۔ حضرت عمر رضی اللہ عنہ اس وقت تک ایمان نہیں لائے تھے، حضرت عمر رضی اللہ عنہ تلوار لے کر اٹھے کہ اچھی بات ہے، میں جاتا ہوں اس کام کے لیے، تلوار سنبھالی اور چل دیے، راستے میں ایک اور صحابی ملے، انہوں نے پوچھا عمر کیا ارادہ ہے؟ بتلایا کہ (حضرت) محمد (ﷺ) کا سر کاٹنے جا رہا ہوں۔ انہوں نے کہا: اپنے گھر کی بھی خبر لی ہے؟ تمہاری بہن اور بہنوئی تو مسلمان ہو گئے، بس جو غصہ تھا ادھر کا ادھر کو منتقل ہو گیا، گھر پہنچے تو انہوں نے کواڑ کے سوراخ سے دیکھا کہ حضرت عمر رضی اللہ عنہ آرہے ہیں، چہرے پر غصہ کے آثار ہیں، تاؤ ہے، ہاتھ میں تلوار ہے، ڈر گئے، گھبرا گئے، ایک

صحابی، جو ان کی بہن اور بہنوئی کو قرآن پڑھا رہے تھے، بھی مکان کے ایک حصہ میں چھپ گئے اور انہوں نے بھی قرآن پاک کا وہ حصہ جس پر کچھ لکھا ہوا تھا اٹھا کر چھپا دیا، حضرت عمر آئے اور آ کر دروازہ کھٹکھٹایا، انہوں نے دروازہ کھولا، پوچھا کیا کر رہے تھے، تم کیا پڑھ رہے تھے، کہا: کچھ عربی عبارتیں پڑھ رہے تھے، ٹلانا چاہا، مگر کیسے ٹلتے؟ ان کو خبر ہو چکی تھی، یوں کہا میں سمجھ گیا، مجھے معلوم ہوا ہے کہ تم مسلمان ہو گئے ہو؟ تو حضرت عمر رضی اللہ عنہ کی بہن نے کہا: اگر مذہب اسلام سچا اور صادق ہو تو اس کے قبول کرنے میں کیا اشکال ہے؟ اس پر غصہ میں بھرے ہوئے تو تھے اور ایک چپت مارا بہن کو، بہنوئی کی پٹائی کی، بہن بہر حال حضرت عمر کی بہن تھی، فرمایا: ہاں! ہم نے تو مذہب اسلام قبول کیا ہے، جو سچا ہے، تمہارا جو جی چاہے کرو۔ اب ان پر ندامت طاری ہوتی ہے کہ میں نے بہن کو مارا، لہذا غصہ رخصت ہوا اور کہا میں بھی سنا چاہتا ہوں، مجھے بھی بناؤ، کیا ہے؟ انہوں نے سنایا، اب ان کی کایا پلٹ ہو گئی، (۱) حضور ﷺ جس مقام پر مقیم تھے، وہاں گئے، ان لوگوں نے دیکھا کواڑ کے سوراخ میں سے کہ عمر آرہے ہیں، حضور ﷺ کو اطلاع کی گئی، حضرت حمزہ رضی اللہ عنہ بھی تھے وہاں، حضرت حضرت حمزہ نے فرمایا: گھبرانے کی بات نہیں، اگر کوئی خیر کا ارادہ لے کر آرہے ہیں، تب تو ٹھیک ہے، ورنہ انہی کی تلوار ہوگی انہی کی گردن اور دروازہ کھولا گیا، حضور ﷺ نے پوچھا عمر کیا حال ہے؟ کب تک اس طرح سے پھرتے رہو گے؟ انہوں نے کہا: میں تو اسلام لانے کے لیے آیا ہوں، اسلام قبول کیا اور اسلام قبول کرتے ہی کہا کہ چلیے! چل کر حرم شریف میں نماز پڑھیں، اس وقت تک مسلمان حرم شریف نماز نہیں پڑھ سکتے تھے، اتنی وحشت، اتنی

(۱) دلائل النبوة للبيهقي، باب ذكر اسلام عمر بن الخطاب رضي الله عنه: ۲/۲۱۹،

دہشت تھی، چنانچہ حضرت عمر رضی اللہ عنہ چلے ہیں، حضور ﷺ آگے آگے، حضرت عمر رضی اللہ عنہ بھی تلوار لیے ہوئے، حضرت علی بھی ہیں، حضرت حمزہ رضی اللہ عنہما بھی ہیں اور صحابہ رضی اللہ عنہم بھی ہیں، سب کے سب گئے، تو جہاں کفار و کشرکین کی کمیٹی بیٹھی ہوئی تھی انتظار میں کہ حضرت عمر رضی اللہ عنہ سر اتار کر آئیں گے، انہوں نے دیکھا کہ معاملہ برعکس ہے، یہ کیا ہوا؟ ایک شخص آ یا قریب میں، اس نے آ کر کہا: یہ کیا ہوا؟ حضرت عمر رضی اللہ عنہ نے کلمہ شہادت ادا کیا اور تلوار اٹھا کر کہا کہ تم میں سے اگر کوئی شخص کسی برے ارادے سے آیا تو یاد رکھو! اس کا سر اس کے قدموں میں پڑا ہوا ملے گا۔ غرض جو تلوار حضور ﷺ کا سر کاٹنے چلی تھی، اللہ تبارک و تعالیٰ نے اس تلوار سے کیا کام لیا، وہی تلوار اللہ کے دشمنوں کے مقابلہ میں ہو گئی۔

جو چیز نقصان دہ ہے اس چیز کو بدل کر نفع کی چیز بنا لینا یہ حکمت کی بات ہے، اللہ تبارک و تعالیٰ توفیق عطا فرمائے، مال و دولت کو آدمی نفع کی چیز بنا لے اس طریقہ پر کہ اس سے خدا کی خوش نودی حاصل کر لے، یہ حکمت کی بات ہے۔

حضرت عثمان غنی رضی اللہ عنہ تشریف لائے، چندہ کی تحریک پر مال لے کر بڑی تعداد میں لائے، اتنے اونٹ اور اتنی اشرفیاں میری طرف سے لکھوار ہے ہیں، حضور ﷺ کی خدمت میں لا کر جھولا بھرا ہوا اشرفیوں کا ڈال دیا، اتنا وسیع تھا کہ حضرت عثمان رضی اللہ عنہ سے اٹھا نہیں جا رہا تھا، حضور ﷺ ان کے دیے ہوئے روپیوں کو دیکھ رہے تھے اور مسرت کے آثار چہرے پر تھے اور فرما رہے تھے کہ: آج کے بعد اگر عثمان کوئی نقلی عبادت بھی نہ کریں تو کچھ مضائقہ نہیں، اللہ تعالیٰ نے ان کے ذریعے اتنا کچھ دے دیا۔ (۱)

(۱) سنن الترمذی، کتاب المناقب، باب فی مناقب عثمان، وتسمیته شہیداً، وتجهیزه

تو مال کو آخرت کمانے کا جنت حاصل کرنے کا ذریعہ بنا لیا جائے، نہ یہ کہ مال کی مشغولیت کی وجہ سے آدمی آخرت کو فراموش کر دے، اعمال صالحہ سے رک جائے، اس لیے فرماتے ہیں: "هل تنظرون إلا فقراً منسياً"۔ آج اللہ نے سب کچھ دے رکھا ہے، بے فکری بھی ہے، کیا اس کا انتظار ہے کہ سب کچھ دیا ہو ختم ہو کر فقر آ جائے تب عمل کرو گے؟

عجیب حال تھا صحابہ کرام رضی اللہ عنہم کا، حضرت عبدالرحمن بن عوف رضی اللہ عنہ مہاجرین میں سے ہیں، ایسی حالت میں ہجرت کر کے گئے کہ ان کے پاس کچھ نہیں تھا، مدینہ طیبہ میں نبی اکرم صلی اللہ علیہ وسلم نے مہاجرین کا بھائی انصار کو بنا دیا تھا، جن کو ان کا بھائی بنایا تھا انہوں نے کہا کہ دیکھو بھائی عبدالرحمن! حضور صلی اللہ علیہ وسلم نے تم کو ہمارا بھائی بنایا ہے، میرے مکان میں جتنی چیزیں ہیں سب کی سب آدھی تمہاری آدھی میری، میرے پاس دو بیویاں ہیں، یہ تو مناسب نہیں کہ ایک بھائی کے پاس دو بیویاں رہیں اور ایک خالی رہے، ان دونوں کو دیکھ لو، جو پسند ہو اس کو میں طلاق دے دوں گا، اس کی عدت ختم ہونے کے بعد تم اس سے نکاح کر لینا، یہ تو انہوں نے بھائی ہونے کا حق ادا کر دیا، ادھر حضرت عبدالرحمن بن عوف رضی اللہ عنہ بلند حوصلہ رکھتے تھے، انہوں نے کہا کہ نہیں بھائی! تمہارا مال بھی تم کو مبارک ہو اور تمہاری بیوی بھی تم کو مبارک، مجھے کچھ دھندا کرنا آتا ہے، لہذا آپ راستہ بتادیں، انہوں نے دھندا کیا، اللہ نے برکت دی، (۱) آہستہ آہستہ بہت بڑھ گئے، یہاں تک ہو گئے کہ مال دار صحابہ میں سے ہو

(۱) رواہ البخاری فی مناقب الأنصار، باب إخوانہ النبی ﷺ بین المهاجرین والأنصار،

رقم الحدیث: ۳۷۸۱، والنسائی فی النکاح، باب الہدیۃ لمن عرس، رقم الحدیث:

گئے، ان کے حالات میں لکھا ہے کہ ایک ہزار گھوڑے ان کی ملکیت میں تھے، جنگل کا جنگل بھرا ہوا تھا ان کے گھوڑوں سے، ایک ہزار اشرفی روزانہ کی آمدنی تھی اور یہ گھوڑے تجارت کے واسطے نہیں تھے، یہ گھوڑے کس کام میں آتے تھے؟

جہاد کا اعلان ہوا، ایک شخص نے آ کر کہا: میں جہاد میں جانا چاہتا ہوں، میرے پاس گھوڑا نہیں ہے، حضرت عبدالرحمن رضی اللہ عنہ فرماتے ہیں، لو میرا گھوڑا، لو میری تلوار، ایک ہزار آدمیوں کو گھوڑے دیئے، ایک ہزار آدمیوں کو تلواریں دیں، اب جب میدان جہاد میں جارہے ہیں تو یہ حضرت عبدالرحمن بن عوف رضی اللہ عنہ اکیلے نہیں ہیں، بلکہ ایک ہزار اور ہیں، اس لیے کہ جتنا جہاد یہ لوگ کریں گے جو ان کے گھوڑوں پر سوار ہیں اور ان کی تلواریں ان کے ہاتھ میں ہیں، ہر ایک میں حضرت عبدالرحمن بن عوف رضی اللہ عنہ کا پورا پورا حصہ ہے، اتنے بڑے جنت کمانے والے۔ (۱)

مال و دولت سے دل اٹکا ہوا نہیں تھا، جیسے مولانا عبدالعلیم صاحب دامت برکاتہم نے بیان فرمایا تھا کہ مال کی جگہ باہر ہے، اندر نہیں، جیب میں رکھی ہے، صندوقچی میں رکھی ہے، بینک میں رکھی ہے، مگر باہر رکھی ہے، دل میں نہیں، جیب میں رکھی ہے، اگرچہ وہ جیب دل کے قریب ہو، لیکن دل کے اندر نہیں ہونی چاہیے۔ اس کی مثالیں اور نظیریں صحابہ کرام رضوان اللہ تعالیٰ علیہم اجمعین کی مبارک زندگیوں میں بڑی کثرت سے ملیں گی، مال دار ہونے کے باوجود ان حضرات کو ادنیٰ سا بھی تعلق مال سے نہیں تھا

(۱) تاریخ الإسلام للذہبی، سنة اثنتین وثلاثین، الوفيات، عبدالرحمن بن عوف:

۳/۲۹۲، ۲۹۳، البداية والنهاية، سنة ۳۲، ذکر من توفي من الأعيان، عبدالرحمن:

۱۶۰، ۱۵۹/۷، دار الکتب العلمیة، وأسد الغابة، رقم الترجمة: ۳۳۶۴، عبدالرحمن بن

کہ اس کی وجہ سے عبادت میں کمی ہو، رکاوٹ پیدا ہو کہ اس میں لگ کر جماعت چھوٹ جائے، تکبیر اولیٰ فوت ہو یا کوئی نماز قضا ہو جائے۔ یہ بات نہیں تھی۔

ایک صحابی چلے جا رہے ہیں ایک جنگل میں، کھیت میں سے گزرے، یہاں سے ایک نوجوان لڑکا اٹھا، اس نے کہا چچا! میرے والد کا انتقال ہو گیا، انہوں نے کہا: ”اِنَّا لِلّٰہِ وَاِنَّا اِلَیْہِ رَاجِعُوْنَ“ پھر اس نے کہا: میں نے جو کاغذات دیکھے، حساب دیکھا، والد صاحب کے اتنے روپے آپ کے ذمہ واجب ہیں، ان صحابی نے کہا: اچھی بات ہے، جب دل چاہے آکر لے لینا، اپنے آدمی سے کہہ دیا کہ وہ لینے کے لیے آئیں تو دے دینا، اس کے بعد پھر اس طرف سے گزر ہوا تو وہ لڑکا اٹھا اور کہا: چچا! میرے حساب کے سمجھنے میں غلطی ہوگئی، وہ اتنے میرے والد کے آپ کے ذمہ واجب نہیں، بلکہ یہ تو آپ کے ہیں میرے والد کے ذمہ، انہوں نے کہا: اچھا میں نے معاف کیا، کہنے لگا: معافی کیسی؟ میں تو دوں گا، انہوں نے فرمایا: اچھی بات ہے، دے دو، اس نے کہا: سب تو ہے نہیں، تھوڑے سے دوں گا، اچھی بات ہے، تھوڑے سے دے دو، اس نے کہا: روپے تو ہے نہیں، یہ زمین کا ٹکڑا ہے لے لو، انہوں نے کہا بہت اچھا، اس نے زمین کا ٹکڑا دے دیا، انہوں نے وہیں مصلیٰ بچھا کر دو رکعت نماز پڑھ لی اور چل دیے، اسے وقف کر دیا۔

بے تعلق کا یہ عالم تھا کہ وہ لڑکا کہتا ہے کہ میرے والد کے اتنے آپ کے ذمہ ہے، اس پر بھی کہہ دیا بہت اچھا، کوئی حساب کتاب دیکھنے کی ضرورت نہیں، حالاں کہ تھے ان کے اس کے ذمہ، اس سے معلوم ہوتا ہے کہ ان حضرات کا دل مال کے ساتھ اٹکا ہوا نہیں تھا۔ حضرت زبیر رضی اللہ عنہ کی جو وفات ہوئی، شراح حدیث کے کلام سے معلوم ہوتا ہے کہ تقریباً ۵۵ کروڑ (۱) کا ترکہ چھوڑا انہوں نے اور تقریباً ۲۲ لاکھ کا قرضہ

چھوڑا، اس طریقہ پر امانت دار تھے لوگ ان کے پاس اپنی امانتیں رکھتے اور یہ فرماتے کہ بھائی! بعینہ میں اس کی حفاظت نہیں کر سکتا، میں نے اپنے رجسٹر میں لکھ لیا ہے، باقی جب ضرورت ہو، آ کر لے لینا۔ (۱) اور پھر اس کو خرچ کر دیتے، مال سے بے تعلقی کا یہ عالم تھا ان حضرات کا۔

ان حضرات کی پاکیزہ زندگی کو تلاش کر کے دیکھیں گے تو معلوم ہوگا کہ کبھی مال کی مشغولی کی وجہ سے نماز قضا نہیں ہوئی، دین کا کوئی کام نہیں چھوٹا، جہاد میں جانے سے نہیں رکے، اللہ کے راستے میں جانے سے کبھی نہیں رکے، اس لیے ہم سب کو اس کام کو کرنے کی ضرورت ہے، ایسا نہیں کہ ایک وقت کے بیان میں شریک ہو گئے، دوسرے وقت چل دیے اور شریک نہ ہوئے، تعلیمی حلقے ہیں، ان میں بھی بیٹھنا ہے، مشورہ ہے، جس جس کو طلب کیا جائے، اس میں شریک ہونا چاہیے، تقریر ہے، اس کو بھی سنا چاہیے، گشت ہے جن کے لیے تجویز کیا جائے گشت میں بھی شرکت کرنا چاہیے۔ اگر کسی نے ایک کام میں شرکت کر لی، دوسرے میں شرکت نہیں کی، وہ ایسے ہی ہے جیسے کسی حکیم نے ایک نسخہ لکھا، اس میں دو دوائیں تو استعمال کر لیں، تیسری کو چھوڑ دیا، نسخہ نامکمل ہے، فائدہ نہیں ہوگا۔ اللہ تعالیٰ توفیق دے۔ آمین۔

اللہم صل علی سیدنا ومولانا محمد وعلی آل سیدنا ومولانا

محمد وبارک وسلم۔

﴿ربنا آتانا فی الدنیا حسنة و فی الآخرة حسنة و قنا عذاب النار﴾.

اے اللہ! ہم سب کے گناہوں کو معاف فرما، اے اللہ! چھوٹے بڑے سب

(۱) رواہ البخاری فی کتاب فرض الخمس، باب برکة الغازی فی مالہ حیاً ومیتاً.....

گناہوں کو بخش دے، اے اللہ! تیری رحمت بہت وسیع ہے، یہ مبارک مہینہ ہے، اس مبارک مہینے کی قدر دانی نصیب فرما، اے اللہ! جن لوگوں نے نام لکھوائے ہیں، ان کے حوصلے بلند فرما، زیادہ سے زیادہ دور تک اور دیر تک وقت دینے کی توفیق عطا فرما۔ ان کے اندر پختگی عطا فرما۔ الہ العالمین! ان سب کو قبول فرما۔ اے اللہ! جنہوں نے نام نہیں لکھائے ان کو نام لکھانے کی توفیق عطا فرما۔ جن کو واقعی عذر ہے اللہ تبارک و تعالیٰ ان کے عذر کا انتظام فرما۔ جن کو واقعی عذر نہیں محض حیلہ بہانہ بنا لیا، اے اللہ! اس حیلہ بہانہ بنانے والے کے جی میں اس کام کی اہمیت کو ڈال دے، ان کو سمجھا دے کہ یہ حیلہ بہانہ بنا رہے ہیں۔ واقعی کام کرنا چاہیے۔ الہ العالمین! ہمارے اخلاص کی حفاظت فرما۔ ہمارے اعمال کی بھی اصلاح فرما، ہمارے عقائد کی بھی اصلاح فرما۔ اے اللہ! اپنے فضل و کرم سے ہم سب کو بدل ڈال۔ ہم سب کو رحمت کے سایہ میں لے لے۔ الہی یہ تمام فضا معاصی سے، گناہوں سے بھری ہوئی ہے، ان سب کو رحمت اور مغفرت سے بھر دے۔ اے اللہ! اپنے ذکر کی پوری توفیق عطا فرما۔ اے اللہ! مسلمانوں کے قلب میں نور ایمان عطا فرما۔ اے اللہ! اس نور میں قوت عطا فرما۔ اس نور کے ذریعہ اعمال کو روشن فرما۔ الہ العالمین! ہر قسم کے فتنوں سے حفاظت فرما۔ اے اللہ! تمام مریضوں کو صحت عطا فرما۔ جسمانی صحت بھی عطا فرما۔ روحانی صحت بھی عطا فرما۔ اے اللہ! سب کو اتباع سنت کی پوری پوری توفیق عطا فرما۔

﴿ربنا افرغ علينا صبراً، وثبت اقدامنا، وانصرنا على القوم الكافرين﴾.

صلی اللہ تعالیٰ علی خیر خلقہ محمد وعلیٰ الہ وأصحابہ وسلم،

برحمتک یا أرحم الراحمین.

تبلیغ کی اہمیت

بِسْمِ اللّٰهِ الرَّحْمٰنِ الرَّحِیْمِ

بعد خطبہ مسنونہ!

قال اللہ تعالیٰ: ﴿يَا أَيُّهَا الرِّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ﴾. (المائدة: ۶۷)

”اے رسول! جو کچھ آپ کے رب کی جانب سے آپ پر نازل کیا گیا ہے، آپ سب پہنچا دیجیے اور اگر آپ ایسا نہیں کریں گے، تو آپ نے اللہ تعالیٰ کا ایک پیغام بھی نہیں پہنچایا اور اللہ تعالیٰ آپ کو لوگوں سے محفوظ رکھے گا، یقیناً اللہ تعالیٰ ان کا فر لوگوں کو راہ نہ دیں گے۔“
(از بیان القرآن)

اللہ تعالیٰ ارشاد فرماتے ہیں کہ اے رسول! جو چیز تمہاری طرف نازل کی گئی ہے، اس کی تبلیغ کرتے رہنا ﴿وَإِنْ لَمْ تَفْعَلْ﴾ اگر ایسا نہ کیا تو اس میں کمی کی، کوتاہی کی ﴿فَمَا بَلَّغْتَ رِسَالَتَهُ﴾ اس فریضہ کو اگر آپ نے اور نہ کیا تو آپ نے حق رسالت ادا نہیں کیا، ﴿وَاللَّهُ يَعْصِمُكَ مِنَ النَّاسِ﴾ اللہ تعالیٰ لوگوں سے آپ کی حفاظت کریں

گے، ﴿إِنَّ اللَّهَ لَا يَهْدِي الْقَوْمَ الْكَافِرِينَ﴾ اللہ تعالیٰ کافرین کو ہدایت نہیں دیتا۔
 اس آیت شریفہ میں حق تعالیٰ نے جو کچھ تعلیم دی ہے وہ بہت غور سے سننے کی چیز ہے، رسول اللہ ﷺ کو خطاب فرمایا کہ جو کچھ بھی آپ پر نازل کیا گیا اس کو پورا پورا پہنچا دینا، کوئی چیز چھپا کر نہ رکھنا، اگر ایسا نہ کیا، کوئی چیز چھپائی، یعنی پورا پورا نہ پہنچایا؟ ﴿فَمَا بَلَّغْتَ رِسَالَتَهُ﴾ تو آپ نے رسالت کا فریضہ ادا نہ کیا۔ رسالت ایسی چیز نہیں جس کو آدمی سیٹھ کر حاصل کرے، الیکشن کی طرح، جیسے آج کل یہ مہم ہوتی ہے، الیکشن کی سیٹ لڑکے حاصل کی جاتی ہے، رسالت تو ایسی نہیں بلکہ:

﴿اللَّهُ أَعْلَمُ حَيْثُ يَجْعَلُ رِسَالَتَهُ﴾

اللہ تعالیٰ ارشاد فرماتے ہیں: میں رسول خود بناتا ہوں۔ لوگوں کے کرنے، کمانے پر موقوف نہیں، کسی کی رائے پر، کہنے پر موقوف نہیں، اللہ تعالیٰ خود اس کی صلاحیت عطا فرماتے ہیں، اس کا علم عطا فرماتے ہیں، اس کی ہمت و قوت عطا کرتے ہیں، تو ایسا رسول اگر کچھ پہنچائے، کچھ نہ پہنچائے، بات پوری نہ پہنچائے، روک لے، اگر ایسا ہو تو اللہ تعالیٰ نے انتخابات صحیح نہیں فرمائے، لیکن اللہ تعالیٰ کے انتخابات صحیح ہیں، رسول کی شان یہ نہیں کہ کچھ چھپائے اور نہ یہ شان ہے کہ اپنی طرف سے کوئی بات گھڑ کر خدا کی طرف منسوب کرے، کہ اللہ تعالیٰ نے ایسا فرمایا، ایسا نہیں ہو سکتا، اس لیے ارشاد ہے:

﴿وَلَوْ تَقَوَّلَ عَلَيْنَا بَعْضَ الْأَقَاوِيلِ لَأَخَذْنَا مِنْهُ بِالْيَمِينِ

ثُمَّ لَقَطَعْنَا مِنْهُ الْوَتِينَ﴾. (الحاقة: ۴۴-۴۶)

”اور اگر یہ ہمارے ذمہ کچھ باتیں لگا دیتے تو ہم ان کا داہنا

ہاتھ پکڑتے پھر ہم ان کے رگ دل کاٹ ڈالتے۔“ (بیان القرآن)

اگر ہماری طرف غلط بات منسوب کر دی، ہم ان کی گردن اڑادیں گے، اس لیے رسول نہ غلط بات اللہ کی طرف سے کہہ دے نہ اللہ کی بات چھپا سکتا ہے اور چھپانے کی وجہ کیا ہو سکتی ہے؟ وجہ یہ ہو سکتی ہے، ایک یہ کہ لوگوں کا خوف کہ وہ اذیت پہنچائیں گے اور ایک یہ کہ لوگ قبول نہ کریں، ایمان نہ لائیں، تو محنت بے کار جائے، تو دونوں چیزوں کو صاف کر دیا گیا۔

﴿والله يعصمك من الناس، إن الله لا يهدي القوم

الکافرين﴾.

”اور اللہ تعالیٰ آپ کو لوگوں سے محفوظ رکھے گا، یقیناً اللہ

تعالیٰ ان کافر لوگوں کو راہ نہیں دیں گے۔“ (بیان القرآن)

پچھلے انبیاء کے ساتھ بھی دونوں قسم کی چیزیں پیش آئیں، (۱) حضرت ابراہیم علیہ السلام کے ساتھ بھی ایسا ہوا، کسی کیسی پریشانیاں اٹھائیں، بیوی کے ساتھ گھر سے نکلے ہجرت کر کے۔ ایک جگہ ظالم بادشاہ کے علاقے سے گزرے، اس نے بیوی چھین لی، اکیلے رہے، کوئی حمایت کرنے والا دوسرا نہیں تھا، جان پہچان نہیں ہے، کہیں تو ٹھکانہ نہیں رہنے کے لیے، اللہ تعالیٰ نے بیوی کی حفاظت بھی کی، اللہ نے اولاد دی، بچے کے ساتھ بیوی کو بھی وادی غیر زرع میں چھوڑ دینے کا حکم ہوا، (۲) وادی غیر زرع کہ یہاں پر کوئی کھیتی نہیں، کوئی پتہ موجود نہیں، کوئی درخت موجود نہیں، ایسی خشک زمین میں

(۱) رواہ البخاری فی أحادیث الأنبياء، باب قول الله تعالى: ﴿واتخذ الله ابراهيم

خليلاً﴾، رقم الحديث: ۳۳۵۸.

رواه البخاری فی أحادیث الأنبياء، باب قول الله تعالى: ((واتخذ الله ابراهيم خليلاً)،

رقم الحديث: ۳۳۶۴.

چھوڑنے آئے، بیوی کہتی کس کو چھوڑنے آئے ہو؟ یہاں کیوں چھوڑے جا رہے ہیں؟ حضرت ابراہیم علیہ السلام کچھ بولتے نہیں، سمجھیں کہ اللہ ہی کا حکم ہوگا، پوچھا کہ کیا اللہ کا یہ حکم ہے؟ فرمایا کہ ہاں! بس اطمینان ہو گیا کہ اللہ پاک ہم کو ضائع نہیں کرے گا، پالنے والی ذات تو اللہ تعالیٰ ہی کی ہے، بچے کا دم نکلنے کے قریب تھا، پیاس کی وجہ سے ایڑیاں رگڑ رہا تھا، اللہ نے فضل فرمایا، زمزم کا کنواں جاری فرمایا، بچہ کی پرورش ہوئی، بچہ جب بڑا ہو گیا، بیت اللہ کی تعمیر کی، پھر کہا گیا کہ ذبح کرو بیٹے کو، بیٹے کی قربانی کا حکم ہوا، قربانی کرنے کے لیے گئے، چھری چلاتے ہیں، مگر نہیں چلتی، اللہ کا فضل شامل حال تھا، جنت سے ذنبہ سامنے ڈال کر اس کے اوپر چھری چلائی، (۱) یہ قربانی ہوئی، پھر دشمن نے پریشان کیا، لکڑی جمع کرائی، آگ جلائی، شعلے بلند ہونے لگے، ابراہیم علیہ السلام کو آگ میں پھینکا، مگر آگ گلزار بن گئی، سلامتی بن گئی، خدا نے فرمایا:

﴿قُلْنَا يَا نَارُ كُونِي بَرْدًا وَسَلَامًا عَلَىٰ إِبْرَاهِيمَ﴾

(الانبیاء: ۶۹)

”ہم نے حکم دیا کہ اے آگ! تو ٹھنڈی اور بے ضرر ہو جا

(بیان القرآن)

ابراہیم کے حق میں۔“

غرض انبیائے کرام کو ستایا گیا، حضرت موسیٰ علیہ السلام کو کیا ہوا؟ پیدا ہوئے تو ایسے وقت میں پیدا ہوئے جس وقت میں بچے قتل کر دیے جاتے تھے، جس کسی کے یہاں بچہ پیدا ہوتا تھا اس کو اسی وقت قتل کر دیتے تھے، حفاظت کے لیے اس بچے کو کیا کیا؟ صندوق میں رکھا، سمندر میں ڈال دیا گیا، جہاں کوئی حفاظت کرنے والا نہیں، مگر اللہ کے حکم سے ڈالا، سمندر کے پانی نے نہیں ڈبویا، جس کے خوف سے سمندر میں ڈالا

تھا، موسیٰ علیہ السلام کا صندوق اسی کے یہاں پہنچا، فرعون کے گھر، اب پریشانی ہوئی، وہ قتل کر ڈالے گا، لیکن دل تو اللہ کے قبضے میں ہے، فرعون کے دل میں محبت ڈال دی اللہ نے، فرعون کی بیوی کے دل میں محبت ڈال دی، (۱) کہا اس نے:

﴿لَا تَقْتُلُوهُ عَسَىٰ أَن يَنْفَعَنَا أَوْ نَتَّخِذَهُ وَلَدًا﴾ (۲)

”اس کو قتل مت کرو، عجب نہیں کہ ہم کو کچھ فائدہ پہنچا دے یا

ہم اس کو بیٹا بنا لیں۔“ (بیان القرآن)

اسے قتل نہ کرو، ہم اسے بیٹا بنائیں گے، اللہ نے حفاظت فرمائی، حضرت موسیٰ علیہ السلام کی، سمندر میں وہاں بھی حفاظت فرمائی، فرعون کے گھر پہنچ گئے، لیکن فرعون قتل کا دعویٰ کرتا تھا، فرعون کو کسی کا ہن نے بتایا تھا (۳) کہ بچہ پیدا ہو گا بنی اسرائیل میں، تیری سلطنت کا تختہ الٹ دے گا، فرعون نے کہا: جینے نہ دو، جو بچہ پیدا ہو جائے گا، اس کو قتل کر دیں گے، ستر ہزار بچوں کو قتل کر دیا ہے، (۴) مگر جسے بچانا تھا اللہ کو وہ بچا رہا۔ موسیٰ علیہ السلام فرعون کی گود میں آگئے۔ جب گود میں آگئے وہاں دودھ پلانے والی کی ضرورت پیش آئی، (۵) جس عورت کو دودھ پلانے کے لیے لایا جائے، بچہ اس کا دودھ

(۱) القصص: ۴-۹.

(۲) القصص: ۹.

(۳) الجامع لأحكام القرطبي، القصص: ۱۳/۲۴۸، دار الفکر.

(۴) تفسیر بغوی، البقرة: ۴۹، ۹۱، دار طیبہ، روح المعانی، البقرة: ۴۹،

ج: ۱/۲۵۵، دار الکتب العلمیة.

واضح رہے کہ تفسیر بغوی میں دو قول مذکور ہیں: دل-۱۲ ہزار بچوں کو ذبح کیا گیا۔

دوم- روح المعانی میں ۳۰ ہزار کا قول مذکور ہے، جبکہ ۷ ہزار کا قول نہیں مل سکا۔

(۵) القصص: ۱۱-۱۳.

نہیں پیتا، موسیٰ علیہ السلام کی بہن کافرعون کے گھر آنا جانا تھا، کہنے لگی میں تم کو بتاؤں ایسے گھرانے کا پتہ جو بچہ کو دودھ پلائے، پرورش کرے؟ چناں چہ اپنی ماں کا نام بتایا، ان کی ماں کو بلایا گیا، ماں نے کہا: ہاں! میں پلاؤں گی دودھ، لیکن مفت نہیں۔ تنخواہ لوں گی اور یہاں رہ کر نہیں، اپنے گھر لے جاؤں گی، وہاں رکھوں گی۔ (۱) تو فرعون نے ساری شرائط منظور کر لیں، ماں نے حضرت موسیٰ علیہ السلام کو دودھ پلایا، بڑے ہو کر اللہ کے دین کی دعوت دی، فرعون نہ مانا، بلکہ مخالفت کی، نقصان پہنچانا چاہا، لیکن نہیں پہنچا سکا۔ (۲)

سارے انبیاء کے ساتھ ایسا ہی ہوا، لیکن اللہ پاک انبیاء کی حفاظت کرتے رہے، کیوں کہ تمام اشیاء اللہ کے حکم کے تابع ہیں، وہ چاہیں تو چیزوں میں تاثیر رہے اور چاہیں تو چیزوں میں سے تاثیر نکال لیں، آگ میں تاثیر ہے جلانے کی، لیکن حق تعالیٰ کی دی ہوئی تاثیر ہے، حق تعالیٰ جب چاہیں اس کو نکال لیں، چھری میں تاثیر ہے ذبح کرنے کی، لیکن حق تعالیٰ چاہیں گے تو وہ تاثیر ذبح کرنے کی اور جب چاہیں وہ تاثیر نکال لیں۔

حضرت اسماعیل علیہ السلام کو چھری نے ذبح نہیں کیا؛ کیوں کہ اللہ کا حکم ذبح کرنے کا نہ تھا، حضرت ابراہیم علیہ السلام کو آگ نہ جلا سکی، انبیاء علیہم السلام کے قصے قرآن پاک میں مذکور ہیں کہ کس طرح سے اللہ پاک نے حفاظت کی۔

اللہ تعالیٰ نے یونس علیہ السلام کی حفاظت کی، کشتی میں جا رہے تھے، سمندر میں ڈال دیے گئے، مچھلی نے نگل لیا، مچھلی لے کر سمندر کی تہہ میں بیٹھ گئی، پیٹ میں یونس علیہ

(۱) تفسیر ابن کثیر، القصص: ۱۰، ۴۲، ۴۴، ۴۶، مؤسسة قرطبة.

(۲) طہ: ۴۷-۸۰.

السلام موجود، لیکن ہضم نہیں کر پاتی، کوئی ذرہ، کوئی عضو ان کا توڑ نہیں سکتی، (۱) مچھلی خود پریشان کہ میرے پیٹ میں کیا چیز آگئی؟ یہ کس طرح باہر نکلے گی؟ غذا تھوڑی ہی تھی وہ تو اللہ کی امانت تھی، بہر حال وہیں مچھلی کے پیٹ میں ہی آیت کریمہ:

﴿لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ

الظالمين﴾ (۲)

”آپ کے سوا کوئی معبود نہیں ہے، آپ پاک ہیں، میں

بے شک قصور وار ہوں۔ (بیان القرآن)

پڑھتے رہے، یہاں تک کہ مچھلی باہر آئی، ان کو زمین پر پیٹ میں سے نکال دیا۔

نوح علیہ السلام کو کشتی بنانے کا حکم ہوا، وہ اپنے آدمیوں کو لے کر کشتی میں سوار

ہو گئے، طوفان آ گیا، ساری دنیا تباہ ہو گئی، غرق ہو گئی، بس کشتی والے بچ گئے۔

﴿وَاسْتَوَتْ عَلَى الْجُودَى وَقِيلَ لَهُمْ بَعْدَ الْقَوْمِ

الظالمين﴾ (۳)

”اور کشتی جو دی پر آٹھری اور کہہ دیا گیا کہ کافر لوگ رحمت

(بیان القرآن)

سے دور ہوں۔“

اور طوفان سے پہلے حجر اسود کو پہاڑی پر رکھ دیا تھا، (۴) وہ محفوظ رہا، اس

(۱) تفسیر ابن کثیر، الأنبياء: ۸۷، ج: ۴۳۴/۹-۴۳۶، مؤسسة قرطبة، وتفسیر بغوی،

الأنبياء: ۸۷، ج: ۳۵۱/۵، دار طيبة.

(۲) الأنبياء: ۸۷.

(۳) ہود: ۳۷-۴۴.

(۴) روح المعانی، سورة هود: ۲۶۰/۶، رقم الآية: ۴۴، دار الکتب العلمیة، وتفسیر

الکشاف، البقرة: ۱۸۶/۱، رقم الآية: ۱۷۲، دار الکتب العلمیة.

پہاڑی کا نام جبل امین تھا۔

غرض طوفان غرق نہیں کر پایا نوح علیہ السلام کو، دریا غرق نہیں کر پایا حضرت موسیٰ علیہ السلام کو، چھری ذبح نہیں کر پائی حضرت اسماعیل علیہ السلام کو، مچھلی ہضم نہیں کر پائی یونس علیہ السلام کو۔

اس واسطے کہ ساری مخلوق حق تعالیٰ کے ماتحت ہوتی ہے، جس طرح حق تعالیٰ چاہیں گے اسی طرح ہوگا، اس لیے فرماتے ہیں:

﴿وَاللّٰهُ يَعْصَمُكَ مِنَ النَّاسِ.....﴾

”اللہ آپ کی حفاظت کرے گا، یقیناً اللہ تعالیٰ ان کافروں کو راہ نہیں دیں گے۔“ (بیان القرآن)

ابراہیم علیہ السلام دعوت دیتے تھے اپنے باپ کو اور سب لوگوں کو اللہ وحدہ لا شریک لہ کی عبادت کی طرف، بتوں کو پوجنے سے منع کرتے تھے (۱) اور پیدا کہاں ہوئے ابراہیم علیہ السلام؟ آزر کے گھر میں، جو بت تراش تھے، بت بنایا کرتے تھے، فروخت کرتے تھے، ان کی پوجا پاٹ کرتے تھے، اس کے گھر میں پیدا ہوئے۔ اپنے استاد سے بچپن کے زمانہ میں سنا، کتاب میں نہیں دیکھا، استاد کو فرماتے ہوئے سنا، جب میں قرآن شریف پڑھتا تھا کہ ابراہیم علیہ السلام کے باپ بت بناتے تھے (۲) اور ابراہیم علیہ السلام بت کی ٹانگ میں رسی ڈال کر گھسیٹ کر پھرا کرتے تھے، گلی کو چوں میں آواز لگاتے تھے کہ جس چیز سے دین و ایمان کھوجاتا ہو وہ لے لو۔

(۱) الانبیاء: ۵۱-۵۷۔

(۲) تفسیر بغوی، الأنعام: ۸۰، ج: ۳/۱۶۳، دار طیبہ۔ و تفسیر ثعلبی، سورۃ

گھسیٹتے گھسیٹتے کسی کی ناک ٹوٹ گئی، کسی کا کان ٹوٹ گیا، گارے میں کچھڑ میں لے گئے، شام کو گھر واپس آ گئے تو کہا کہ کوئی خریدتا نہیں، یہ تو بکے گا نہیں، باپ کہتے: بیٹا! کہیں اس طرح سے سامان بکا کرتا ہے؟ پھر ان کو دھوتے، صاف کرتے، درست کرتے، پھر جب ان کے یہاں کسی عید اور خوشی کا دن تھا تو لوگ کہیں گئے، ابراہیم علیہ السلام نے بت خانے میں جا کر وہاں پر جو بت تھے، کسی کی ناک توڑ دی، کسی کا سر توڑ دیا اور جو بڑا بت تھا اس کے اوپر کلبھاڑا رکھا، جب وہ لوگ آئے اور دیکھا تو کہا کس نے ہمارے معبودوں کے ساتھ یہ کیا؟ (۱)

﴿قَالُوا مَنْ فَعَلَ هَذَا بِالْهَتْنَا إِنَّهُ لَمِنَ الظَّالِمِينَ، قَالُوا

سَمِعْنَا فَنِي يَذْكُرُهُمْ يُقَالُ لَهُ إِبْرَاهِيمَ﴾ (۲)

”کہنے لگے کہ یہ ہمارے بتوں کے ساتھ کس نے کیا؟ اس میں کوئی شک نہیں ہے کہ اس نے بڑا غضب کیا، بعض نے کہا: ہم نے ایک نوجوان آدمی کو، جس کو ابراہیم کر کے پکارا جاتا ہے۔“

(بیان القرآن)

تو کہا کہ ایک لڑکا ایسا ہے، جس کا نام ابراہیم ہے، وہ ان کی برائی کرتا رہتا ہے، اس کو بلا کر لاؤ، ان کو بلا کر لے آئے تو انہوں نے کہا:

﴿بَلْ فَعَلَهُ كَبِيرُهُمْ هَذَا فَاسْتَلَوْهُمْ إِنْ كَانُوا

بِنَطْقُونَ﴾ (۳)

(۱) روح المعانی، الانبیاء: ۵۸.

(۲) الانبیاء: ۵۹-۶۰.

(۳) الانبیاء: ۶۳.

”بلکہ ان کے اس بڑے نے کیا ہے یہ سب کچھ، سوان سے

پوچھ لو اگر یہ بولتے ہوں۔“ (بیان القرآن)

کہ یہ جو بڑا بت ہے اس کے کندھے پر کلباڑی ہے، اس سے پوچھو؟ انہوں نے کہا: تم تو جانتے ہو، یہ باتیں نہیں کرتے۔

﴿لقد علمت ما هؤلاء ينطقون﴾. (۱)

”اے ابراہیم! تم کو تو معلوم ہی ہے کہ یہ بت بولتے

نہیں۔“ (بیان القرآن)

تو ابراہیم علیہ السلام نے فرمایا کہ کیا وہ معبود ہو سکتے ہیں جو بولتے نہیں؟ بول نہیں سکتے؟ لیکن ابراہیم علیہ السلام پر بھی طرح طرح کی آزمائشیں آئیں۔

ایک پیغمبر کے سر پر آرا بھی چلایا گیا۔ (۲) اسی طرح حضور ﷺ کا حال تھا، جب (۳) آیت: ﴿وانذر عشیرتک المقربین﴾ آپ ﷺ پر نازل ہوئی تو آپ مکہ میں ایک پہاڑی پہنچے، کوہ صفا پر، وہاں آ کر آپ نے لوگوں کے نام لے لے کر پکارا، سب آگئے، جب سب سامنے آگئے تو حضور ﷺ نے اول بطور امتحان پوچھا، ایک بات بتاؤ، اگر میں تم کو یہ خبر دوں کہ اس پہاڑ کے پیچھے دشمن پڑا ہوا ہے، تم پر حملہ آور ہوگا ختم کر ڈالے گا، اگر تم جان بچانا چاہتے ہو تو فلاں راستہ اختیار کر لو، کیا تم سچا مانو گے یا

(۱) الانبیاء: ۶۵۔

(۲) رواہ البخاری فی مناقب الأنصار، باب ما لقی النبی ﷺ وأصحابہ من المشرکین

بمکة، رقم الحدیث: ۳۸۵۲۔

(۳) رواہ البخاری فی التفسیر، سورة الشعراء، رقم الحدیث: ۳۷۷۰، ومسلم فی

الإیمان، رقم الحدیث: ۵۰۱، والترمذی فی التفسیر، باب: ومن سورة ﴿نبت﴾، رقم

الحدیث: ۳۳۶۳۔

نہیں؟ سب نے کہا سچا مانیں گے، کیوں کہ چالیس سال کی حضور ﷺ کی پاکیزہ زندگی سامنے تھی، کبھی جھوٹ نہیں بولا تھا، کبھی کسی کو دھوکہ نہیں دیا تھا، چالیس سال کی مبارک اور پاکیزہ ممتاز زندگی نظروں میں تھی، تب آپ ﷺ نے لوگوں سے کہا کہ اس دنیا کے بعد ایک دوسری زندگی ہے، جس کا نقصان سب سے بڑا نقصان اور نفع بہت بڑا نفع ہے، اس پر ایمان لے آؤ، تو وہ سب مخالف ہو گئے، سب سے زیادہ محبت کا نعرہ لگانے والا ابوہب حضور ﷺ کا چچا تھا، لیکن سب سے پہلے اسی نے مخالفت کی، حضور ﷺ کسی جگہ تشریف لے جاتے تھے اور فرماتے تھے، ”یا ایہا الناس قولوا: لا إله إلا اللہ تنفحوا“۔ (۱) ”اے لوگو! لا الہ الا اللہ کہو، تم کو کامیابی ملے گی۔“ سب سے پہلے کلمہ طیبہ کی یہی دعوت دی، وہ (ابوہب) پیچھے جاتا تھا اور کہتا: لوگو! ان کی بات مت مانو، یہ غلط کہتے ہیں، اللہ کے رسول پھر بھی کہتے رہتے لوگوں سے کہ لا الہ الا اللہ کہو، کامیاب ہو جاؤ گے، ان کی مخالفت کی وجہ سے اس دعوت سے رکے نہیں، حق تعالیٰ کی نصرت شامل حال رہی، یاد رکھو! کسی بھی نبی نے ماحول کی مخالفت کے سامنے اپنی دعوت ترک نہیں کی، ماحول سے متاثر نہیں ہوئے، بلکہ دعوت دیتے رہے، چاہے ان کی جان بھی جائے۔

حضور ﷺ نے جب تبلیغ شروع کی تو خاندان کے لوگ، محلے کے لوگ، بستی کے لوگ سب مخالف ہو گئے، بہت سے تو سختی کرتے تھے، تشدد کرتے تھے، ایک دفعہ حضور ﷺ کے چچا کے پاس جمع ہوئے، ان سے کہا کہ تمہارا بھتیجا کہتا ہے کہ تم بتوں کو

(۱) المعجم الكبير، ربيعة بن عباد النهلی، رقم الحديث: ۴۵۸۲: ۶۱/۵، مکتبہ ابن

تیمیہ، ومسنند الامام أحمد، حديث شيخ من بني مالك بن كنانة: ۱۴۸/۲۷، رقم

الحديث: ۱۶۶۰۲، مؤسسة الرسالة.

معبود مت بناؤ، ان کے سامنے عاجزی مت کرو، ان میں سے کسی ایک کی بھی عبادت مت کرو، باپ دادا کے وقت سے ہم لوگ بتوں کو پوجتے آئے ہیں، آپ اپنے بھتیجے کو سمجھا دیں کہ وہ اگر امیر بننا چاہتے ہیں تو ہم انہیں اپنا امیر تسلیم کر لیں گے اور اگر ان کو مال کی خواہش ہے تو مال کے ڈھیر ان کے سامنے لگا دیں (۱) اور اگر ان کو عورتیں مطلوب ہیں تو جس عورت سے چاہیں شادی کر لیں، (۲) مگر یہ کلمہ تو حید نہ کہیں۔

پچانے حضور ﷺ کو ان لوگوں کی گفتگو سنائی، حضور ﷺ نے فرمایا: اگر میرے ایک ہاتھ میں چاند رکھ دو اور دوسرے میں سورج، تب بھی میں اس دعوت سے باز نہیں آؤں گا، ان سے کہہ دیجیے، مجھے کچھ نہیں چاہیے، مجھے اجر بھی نہیں چاہیے، مجھے معاوضہ نہیں چاہیے، صرف اللہ کے واسطے دین کو پہنچانے کے لیے آیا ہوں۔ (۳)

ایک بات معلوم ہوئی کہ اگر کسی جگہ تبلیغ کے لیے گئے اور لوگ قبول نہیں کرتے، قسم قسم کے اعتراضات کرتے ہیں، کہتے ہیں یہ تو دیوانہ ہے، ہماری حیثیت ہی کیا؟ حضور صلی اللہ علیہ وسلم پر بھی اعتراضات کیے لوگوں نے، آپ اپنا کام کرتے رہیں۔ اعتراضات ہمیشہ ہوتے آئے ہیں اور نہ ماننا بھی ہمیشہ سے ہوتا آیا ہے، بعضوں نے پیغمبروں تک کی بات نہ مانی، لیکن بات یہ ہے کہ نبی کا کام بات منوانا نہیں ہے، بتلانا ہے، دین حق کو پورے طور پر سمجھانا ہے، لوگوں کے سامنے کھول کر بیان کرنا ہے، اللہ کی

(۱) السیرة النبویة لابن ہشام، ما دار بین رسول اللہ ﷺ و بین رؤساء قریش، حدیث

رؤساء قریش مع الرسول ﷺ: ۱/۲۹۳، ۲۹۵، تراث الإسلام.

(۲) مسند أبی یعلیٰ الموصلی: ۲/۲۰۳، مسند جابر بن عبد اللہ، رقم الحدیث:

۱۸۱۲، دار الکتب العلمیة۔

(۳) السیرة النبویة لابن ہشام، مباراة رسول اللہ ﷺ قومہ، وفد قریش مع أبی طالب فی

شان الرسول ﷺ: ۱/۲۶۵، ۲۶۶، تراث الإسلام.

بات کو اچھی طرح واضح کرنا ہے، تاکہ بات لوگوں کی سمجھ میں آئے، کوئی مانے یا نہ مانے، اس کی ذمہ داری نبی پر نہیں۔

حدیث شریف میں آتا ہے کہ جب جنت میں جنتی داخل ہوں گے، کچھ انبیاء ایسے ہوں گے جن کے ساتھ کوئی بھی امتی نہ ہوگا، (۱) آدمی بلکہ ساری زندگی اللہ کے دین کی تبلیغ کی، لیکن کوئی ایمان نہ لایا ان پر، مگر اس کی وجہ سے ان کی نبوت میں کوئی کمی نہیں ہوئی، اللہ کے قرب میں کوئی کمی نہیں ہوئی، اسی طرح مقرب ہیں اللہ کے نزدیک۔ آپ بتائیے کہ اگر کسی سپاہی کو بندوق دے کر کھڑا کر دیا جائے، کسی بینک کے سامنے حفاظت کے واسطے تاکہ چور ڈاکو آئے تو اس کو پکڑ لے اور ساری رات وہ کھڑا رہے اور ایک بھی چور نہ آئے، تو کیا اس سپاہی کو تنخواہ نہیں ملے گی کہ اس نے چور کو پکڑا نہیں ہے، جب چور آیا یہی نہیں تو پکڑے گا کہاں سے؟ غرض محنت کرتا رہے، اللہ کی یاد میں لگا رہے اور یہ یقین رکھے کہ اللہ کرنے والے ہیں، مدد دینے والے وہی ہیں، محنت سے نہ گھبرائے۔

ربی حفاظت..... تو وہ اللہ کریں گے، حضور ﷺ سفر میں تھے، (۲) ایک جگہ قیام کیا، ایک سایہ دار درخت کے نیچے، تلوار درخت پر لٹکائی، آرام کرنے لگے، ایک بدوی آیا اور حضور ﷺ سے کہہ رہا ہے: بتاؤ اے محمد! تم کو میرے ہاتھ سے کون بچائے

(۱) صحیح البخاری، کتاب الرقاق، باب: يدخل الجنة سبعون ألفا بغير حساب، رقم

الحدیث: ۶۵۴۱۔

(۲) رواہ البخاری فی الجهاد، باب تفرق الناس عن الإمام عند القتالة، رقم الحدیث:

۲۹۱۳، ومسلم فی الفضائل، باب توكله على الله تعالى وعصمة الله تعالى له، رقم

الحدیث: ۵۹۵۔

گا؟ حضور ﷺ نے اطمینان سے فرمایا: اللہ بچائے گا۔ بس یہ سنتے ہی اس بدوی کے اوپر کپکپی طاری ہوگئی، تلوار اس کے ہاتھ سے گر گئی، حضور ﷺ نے تلوار اٹھائی، فرمایا اے اللہ کے دشمن! اب تو بتا کہ تجھ کو کون بچائے گا؟ اس نے کہا: افسوس! مجھ کو کوئی بچانے والا نہیں۔ صحابہ کرام رضی اللہ عنہم کو پتہ چلا تو وہ دوڑے ہوئے آئے، کسی نے کہا اس کو قتل کر دو۔ کسی نے کچھ اور کہا حضور ﷺ نے فرمایا: اس نے قتل تو نہیں کیا، قتل کی دھمکی ہی تو دے رہا تھا، قتل کا ارادہ ہی تو کر رہا تھا، قتل کیا تو نہیں، حضور ﷺ نے معاف فرمایا۔

غرض حوصلہ بلند ہونا چاہیے، اس شخص کا جو تبلیغ کے لیے نکلتا ہے، اللہ کے رسول ﷺ کے لائے ہوئے دین کی تبلیغ کے لیے صحیح طور پر، سمجھ کر نکلتا ہے تو ہر چیز میں اس کے لیے بڑا اطمینان ہے، کہیں اذیت پہنچتی ہو، تکلیف بھی پہنچتی ہو، اس سے بھی مطمئن ہے، کیوں کہ جانتا ہے کہ ہر تکلیف میں ہماری خطائیں معاف ہوتی ہیں، جیسے دھوبی کپڑے کو پتھر پر زور سے مارتا ہے، اس کا میل نکالنے کے لیے، اس طریقے پر ہمارے لیے پریشانیاں آتی ہیں، تاکہ ہماری لغزشیں دور ہو جائیں، ہماری خطائیں معاف ہو جائیں، اللہ تعالیٰ جب چاہتے ہیں کہ کسی بندے کو پاک صاف کر کے اٹھائیں، کوئی گناہ اس پر نہ رہے تو اس پر دنیا کی تھوڑی سی پریشانیاں ڈال دیتے ہیں، تاکہ وہ پریشانیاں برداشت کرتا رہے، توبہ کرتا رہے، یہاں تک کہ ساری خطائیں اس کی معاف ہو جائیں، پاک صاف کر کے اس کو اٹھالیا جاتا ہے، وہاں کوئی سزا کوئی عذاب نہیں ہوتا۔

اس واسطے تبلیغ میں نکل کر یہ نہیں سمجھنا چاہیے کہ چلنے کے لیے نکلنے سے مال کی کمی ہوگی، بلکہ دین اور اس کی ترقیوں کے لیے نکلتا ہے، صحیح طریقہ کو اختیار کرنے کی ضرورت ہے کہ اس طرح یہاں جتنی بھی قربانی دی جاتی ہے اسے کوئی مال و متاع کا لالچ

نہیں ہوتا۔

حضرت عبداللہ بن حذافہ سلمی رضی اللہ عنہ کا واقعہ (۱) لکھا ہے کہ حضرت عمر رضی اللہ عنہ نے ان کو دس آدمیوں کی جماعت کے ساتھ وفد کی شکل میں ایک نصرانی بادشاہ کے پاس بھیجا، نصرانی بادشاہ نے ان سب کو قید کر لیا، حالاں کہ قاصد تھے، سفیر تھے، سفیر کو قید کرنا کہیں نہیں آیا، مگر قید کر لیا، پھر ایک روز ان کو بلایا، بلا کر کہا حضرت عبداللہ بن حذافہ رضی اللہ عنہ کو کہ تم نصرانی مذہب اختیار کر لو، اسلام چھوڑ دو، تو تم کو آدھی سلطنت دے دوں گا، وہ کہنے لگے: تیری سلطنت کی حیثیت ہی کیا ہے؟ جس کی خاطر میں مذہب اسلام چھوڑ دوں، لا حول ولا قوۃ الا باللہ۔ بادشاہ نے کہا: اچھا مجھے سجدہ کر لو، آدھی سلطنت دے دوں گا، انہوں نے فرمایا کہ یہ پیشانی صرف خدا کے سامنے جھکتی ہے، کسی اور کے سامنے نہیں جھک سکتی۔ بادشاہ نے اپنے قید خانہ میں سے ایک قیدی کو بلایا اور آگ جلو آ کر اس پر پانی کڑھائی میں بھر وادیا، جب پانی خوب کھولنے لگا (اپنے لگا) تو لوگوں کو حکم دیا کہ اس قیدی کو اس میں ڈال دو، قیدی کو ڈال دیا گیا زندہ، جس سے اس کی ہڈی پسلی پانی میں الگ ہو کر رہ گئی اور تڑپ تڑپ کے مر گیا، پھر حضرت عبداللہ بن حذافہ رضی اللہ عنہ سے کہا کہ دیکھو! یا تو مجھے سجدہ کرو، ورنہ یاد رکھو! اس طرح کھولتے کھولتے ہوئے پانی میں جلا کر ختم کر دوں گا۔ انہوں نے جواب دیا کہ تیرا جو بی چاہے کر۔ میں ہرگز سجدہ نہیں کروں گا۔

بادشاہ نے اپنے آدمیوں کو حکم دیا کہ جاؤ! ان کو بھی اسی طرح کھولتے ہوئے

(۱) کنز العمال فی سنن الأقوال والأفعال، عبدالله بن حذافہ رضی اللہ عنہ:

۴۹۱/۱۳، رقم الحدیث: ۳۷۲۸۲، مؤسسة الرسالة، والإصابة فی تمييز الصحابة، حرف

العین، عبدالله بن حذافہ، رقم الترجمة: ۴۶۲۲۔

پانی میں ڈال کر ختم کر دو۔ سپاہی ان کو لے کر چلے، یہ راستے میں روئے، ان سپاہیوں نے بادشاہ کو اطلاع دی کہ یہ قیدی رو رہا ہے، بادشاہ نے کہا اس کو بلاؤ، آپ آئے تو بادشاہ نے پوچھا کہ سجدہ کرنے کے لیے تیار ہو گیا؟ دماغ کا پارہ کچھ اتر گیا؟ آپ نے جواب دیا بالکل نہیں۔ پوچھا کیا بیوی بچے یاد آ رہے ہیں؟ فرمایا: بالکل نہیں۔ پوچھا کیا پھر یہ تصور آ رہا ہے کہ کس طرح جان نکلے گی؟ تکلیف ہوگی؟ فرمایا یہ بھی نہیں۔ کہا پھر کیوں رو رہا ہے؟ انہوں نے فرمایا: دین اسلام کی خاطر جان دینے کا آج موقعہ نصیب ہو رہا ہے، افسوس اس کا ہے کہ میرے پاس صرف ایک جان ہے، کاش! میرے پاس ایک ہزار جانیں ایسی ہوتیں تو ان سب کو قربان کر دیتا، یہ بات ہے۔

جب آدمی دین حق کی خاطر نکلتا ہے تو اس کا حوصلہ بہت بلند ہوتا ہے، وہ جانتا ہے کہ خدائے پاک کی نصرت میرے ساتھ ہے، میں تو اس بے کام کے لیے نکلا ہوں، اپنے کے لیے تھوڑا ہی نکلا ہوں۔

جب بادشاہ نے ان سے کہا: اچھا! میری پیشانی کو بوسہ دے دے، چھوڑ دوں گا۔ انہوں نے فرمایا: مجھے اکیلے چھوڑ دے گا یا میرے ساتھیوں کو بھی؟ بادشاہ نے کہا: سب ساتھیوں کو چھوڑ دوں گا، کہا اچھا۔ تو اس کی پیشانی کو بوسہ دیا اور ساتھیوں کو چھڑا کر لے آئے اور آ کر حضرت عمر رضی اللہ عنہ، امیر المؤمنین کے سامنے سارا واقعہ بیان کر دیا، حضرت عمر رضی اللہ عنہ نے ان کی پیشانی کو بوسہ دیا۔

جو شخص راہ حق میں نکلتا ہے وہ ہر مصیبت پر اس بات کو دیکھتا ہے کہ انبیاء علیہم السلام پر بھی بڑی مصیبتیں آئیں، لیکن یہ مصیبت بھی کچھ نہیں، اللہ کی قدرت ہے کتنا خوش نصیب مجھے بنایا کہ اپنے دین کے لیے منتخب فرمایا۔

ہمارے بڑے حضرت شیخ الہند مولانا محمود حسن دیوبندی رحمۃ اللہ علیہ رمضان میں رات بھر لیٹتے نہیں تھے، ساری رات نماز پڑھتے تھے، مختلف حافظوں سے قرآن پاک سنتے رہا کرتے تھے، ایک مرتبہ ساری رات کھڑے رہنے سے ان کے پاؤں پر ورم آ گیا، تو بہت ہی خوش ہوئے کہ اللہ تیرا شکر ہے کہ آج حضور صلی اللہ علیہ وسلم کی سنت پر عمل کی توفیق دی، حضور صلی اللہ علیہ وسلم کے پیر مبارک میں ورم آ جایا کرتا تھا، رات کو نماز پڑھتے پڑھتے حدیث شریف میں ہے: ”حتی تورمت قدماہ“۔ (۱) اے اللہ! تیرا شکر ہے کہ تو نے اس کی توفیق عطا فرمائی۔

اس واسطے جہاں کہیں مصیبت و پریشانی پیش آئے اس کو یہ سوچے کہ وہ دین کی خاطر آئی، دنیا کی خاطر بھی تو پریشانی آتی رہتی ہے۔

حضرت امام احمد بن حنبل رحمۃ اللہ علیہ پر پریشانیاں آئیں، ان کو کوڑے لگائے گئے، سو کوڑے لگتے تھے اور کوڑے مارنے والا جس زور سے کوڑے مارتا تھا اسی زور سے کہا کرتے ”غفر الله لك“۔ اللہ پاک تیری مغفرت فرمائے اور تم کو معاف کر دے، جو کوڑا لگتا اسی کوڑے مارنے والے کے لیے دعائے مغفرت کرتے تھے۔

امام احمد رحمۃ اللہ علیہ ایک شخص کو ہمیشہ دعا دیا کرتے تھے، بیٹے نے پوچھا کہ یہ کون شخص ہے جس کو آپ دعا دیتے رہتے ہیں؟ انہوں نے فرمایا کہ ایک بہت آوارہ قسم کا آدمی ہے شرابی، تو پوچھا کہ آپ اس کو کیوں دعا دیتے ہیں؟ فرمایا کہ اس نے کہا تھا

(۱) صحیح البخاری، کتاب التفسیر، باب قوله تعالى: ﴿لِيغْفِرَ لَكَ اللَّهُ مَا تَقَدَّمَ﴾، رقم

الحديث: ۴۸۳۶، وسنن النسائی، کتاب قیام اللیل ونطوع النهار، باب الاختلاف علی

عائشة فی إحياء اللیل، رقم الحديث: ۱۶۴۵، وسنن ابن ماجہ، کتاب إقامة الصلوات، باب

ما جاء فی طول القیام فی الصلوات، رقم الحديث: ۱۴۱۹

امام احمد! آپ امام ہیں، دیکھیے! حکومت کے کوڑے مجھے اپنی بد معاشی سے نہیں روک سکے، باوجودیکہ حکومت کے کوڑے مجھ کو لگے، میں اپنی بات پر قائم ہوں اور آپ امام ہیں، جو بات کہہ رہے ہیں، دین کی بات کہہ رہے ہیں، حق کی بات کہہ رہے ہیں، ایسا نہ ہو کہ حکومت کے کوڑوں سے آپ مرعوب و متاثر ہو جائیں، اس کے کہنے سے بہت ہمت ہوئی، اس لیے دعائے خیر دیتا ہوں۔

امام مالک رحمۃ اللہ علیہ کو اس طرح سے جکڑا گیا زور سے، مشکلیں باندھی گئیں کہ کندھے الگ ہو گئے، مگر انہوں نے گھوڑے پر سوار ہو کر سارے شہر میں گشت کیا اور اعلان کیا کہ جو شخص مجھے پہچانتا ہے وہ تو پہچانتا ہی ہے اور جو نہیں پہچانتا وہ پہچان لے کہ میں مالک بن انس ہوں، جس شخص نے میرے ساتھ یہ معاملہ کیا، میں نے اس کو معاف کیا، کوئی انتقام اس سے نہ لینا، مگر حکومت وقت نے اس سے انتقام لے لیا، تو امام مالک رحمۃ اللہ علیہ حکومت کے پاس گئے اور فرمایا: قصور تو اس نے میرا کیا، تکلیف اس نے مجھے پہنچائی، معاملہ تو اس نے میرے ساتھ کیا، میں نے اس کو معاف کیا، تو آپ کون بوتے ہیں انتقام لینے والے؟ یہ اکابر کے حالات ہیں، اس واسطے بڑی قوت ہوتی ہے جب آدمی اللہ کے لیے نکلتا ہے۔

ایک شخص نے سفر میں دریافت کیا کہ یہ بتائیے، ہم جو تاریخ پڑھتے ہیں، تو تاریخ میں ملتا ہے کہ مسلمانوں کا جب دوسروں سے جہاد ہوا، مسلمانوں کے پاس آدمی کم، ہتھیار کم، گھوڑے کم، لیکن جب میدان میں جاتے ہیں، تو مسلمان خوب آگے بڑھتے ہیں اور وہ پیچھے بھاگتے چلے جاتے ہیں، حالاں کہ دوسروں کے پاس، یعنی جو مقابلے میں ہیں، مسلمانوں کے دشمن، ان کے پاس افراد زیادہ، سامان زیادہ، ہتھیار

زیادہ، مگر وہ دشمن بھاگتا ہے، پیچھے ہٹتا چلا جاتا ہے اور مسلمان آگے بڑھتا ہے۔ اس کی کیا وجہ ہے؟ میں نے کہا: بھائی! ہے تو یہی بات، مگر اتنی کھلی بات آپ کو سمجھ میں نہیں آئی؟ کہنے لگے سمجھ میں نہیں آئی، اسی لیے تو پوچھ رہا ہوں، میں نے کہا: کھلی بات یہ ہے کہ مسلمان جب جہاد میں جاتا ہے اس نیت سے نہیں جاتا کہ میں بیچ جاؤں اور دوسروں کو پکڑ والوں، بلکہ ہر شخص اپنی جان خدا کے لیے قربان کرنے کے لیے بڑھتا ہے، ہر شخص کے دل میں تقاضا یہ ہوتا ہے کہ پہلے میں شہید ہو جاؤں، یہ شہادت کا پیالہ مجھے مل جائے، ہر ایک چاہتا ہے کہ میری ہی جان اسلام پر کام آئے، قربان ہو جائے، تو مسلمان کا مقصد ہے اپنے آپ کو قربان کرنا اور وہ سمجھتا ہے کہ میرا یہ مقصد آگے بڑھ کر حاصل ہوگا، جتنا بھی میں دشمن میں گھسوں گا، میرا مقصود حاصل ہوگا اور جو دشمن ہے اس کا مقصود یہ ہے کہ میں بیچ جاؤں، چاہے دوسرے مرجائیں، وہ اپنی نجات سمجھتا ہے پیچھے رہنے میں، لہذا لوٹنا چلا جاتا ہے۔

ماہان ارمنی ایک بادشاہ تھا، (۱) اس نے مسلمانوں کے مقابلے کے لیے بیس لاکھ فوج تیار کر رکھی تھی، حضرت خالد بن ولید رضی اللہ عنہ اس کے پاس ایک سو سپاہیوں کو ساتھ لے کر گئے اور جا کر ان سے گفتگو کی، کوئی رعب ان پر نہ پڑا تو اس کو غصہ آیا، اس

(۱) البدایة والنہایة، سنة ثلاث عشرين من الهجرة النبوية: ۱۰۰۸۷، دار الکتاب

العلمية.

واضح رہے کہ یہاں اصل مقصد حضرت خالد بن ولید رضی اللہ عنہ اور دیگر صحابہ کرام و تابعین رضی اللہ عنہم کی شجاعت، بہادری اور اخلاص کو بیان کرنا ہے، اس اعتبار سے خلاصہ دیا گیا ہے۔ نیز البدایة والنہایة اور دیگر کتب تاریخ میں یہ واقعہ جبکہ یرموک کے متعلق ہے اور ان کے اعتبار سے اہل روم کی مقدار ۲ لاکھ ۴۰ ہزار تھی اور مسلمانوں کی مقدار ۲۶ سے ۳۰ ہزار کے درمیان تھی۔ البتہ اس بات کا احتمال ہے کہ جن ۱۰۰ سپاہیوں کی طرف بیان میں اشارہ کیا گیا ہے، اس سے مراد ۱۰۰ ابدری صحابہ ہوں۔ (البدایة والنہایة)

نے اپنے آدمیوں سے کہا کہ ان سب مسلمانوں کو گرفتار کر لو، بیس لاکھ فوج ان کی اور یہ ایک سو آدمی۔ حضرت خالد بن ولید رضی اللہ عنہ نے یہ سنتے ہی فوراً اپنے لوگوں سے فرمایا: خبردار! اب کوئی ایک دوسرے کی طرف نہیں دیکھنا، ہمارے ملاقات حوض کوثر پر ہوگی، یہ کہتے ہی تلوار نکال لی، ان کے ساتھیوں نے بھی تلوار اٹھائی اور ہر ایک کے چہرے پر ایسی بشارت نظر آئی تھی جیسے کہ پرانا کھویا ہوا مقصود آج حاصل ہو رہا ہو۔ مال و دولت حاصل کرنا مقصود نہیں، فتح پانا مقصود نہیں، دوسرے کو قتل کرنا بھی مقصود نہیں۔ بلکہ مقصود اللہ کے دین کے لیے اپنی جان کو قربان کرنا ہے، یہ جذبہ چاہیے، اسی جذبہ کو پیدا کرنے کے لیے یہ بات کہی جاتی ہے کہ بھائی جو مصیبتیں پیش آئیں، یہ سمجھ کر چلیں کہ اللہ کے دین کی خاطر حضور صلی اللہ علیہ وسلم کے لائے ہوئے دین کی خاطر، ان مصیبتوں کو بھیلنا ہے، اپنی عیش پرستی کو ختم کرنا ہے، ہماری نظریں دوسری طرف لگی ہوئی ہیں، ان کو بھٹانا ہے۔

انسان اشرف المخلوقات ہے اور انسانوں میں بھی مسلمان کتنے اونچے درجے پر اللہ کا مقرب و محبوب، اگر اس نے پانچ دس، بیس گائیں پال لی اور ان کی خدمت میں لگا رہا، ان کا گو بر صاف کرتا رہا، چارہ ڈالتا ہے، ارے اللہ کے بندے! تو اشرف المخلوقات ہے، کیا تجھے اللہ نے بس اسی لیے پیدا کیا تھا کہ گائے کی خدمت کرے؟ تجھے تو اللہ نے اپنے دین کی خدمت کے لیے پیدا کیا تھا، تجھے تو اس لیے پیدا کیا تھا کہ اپنے رسول ﷺ کی سنتوں پر چلے، تجھے تو اس لیے پیدا کیا تھا کہ قرآن پاک پڑھے اور پڑھائے اور دنیا میں پھیلانے، دنیا کے تمام لوگوں تک پہنچانے، تجھے تو اس لیے پیدا کیا تھا، نہ کہ گائے بھینس کی خدمت کے لیے، دین کی خدمت کے لیے پیدا کیا تھا، اگر دین

کی خدمت کے واسطے تجھے گائے پالنے کی ضرورت تھی تو تجھے منع نہیں کیا۔

لیکن کوئی شخص سمجھے کہ میں تو پیدا ہی ہوا ہوں گائے بیل کی خدمت کے لیے، بڑا بُرا خیال ہے، اس خیال کی اصلاح کرنی چاہیے، کھیتی والا ساری زندگی کھیتی میں گزارے، کیا کھیتی کرنے کی خاطر پیدا کیا گیا؟ پیدا تو کیا گیا دین کی خاطر، ہاں! دین کی خاطر کام کرنے میں کھیتی کی بھی ضرورت پڑتی ہے، تجارت کی بھی ضرورت پڑتی ہے تو تھوڑے وقت کے لیے بقدر ضرورت کھیتی اور تجارت کرے، اس کی بھی اجازت دے دی گئی، نہ کہ پیدا ہی اس لیے ہوا۔

کسی نے ایک مرتبہ پوچھا کلکتہ میں: کیوں صاحب! آپ لوگوں نے سارے قسم کے کھیلوں کو منع کر دیا، کیا کھیلنے کا ہمارا کوئی حق نہیں؟ ہمارا کوئی حصہ نہیں؟ میں نے کہا: آپ پہلے تو یہ سوچ لیں کہ آپ کس لیے پیدا ہوئے؟ ایک بستی ہے جہاں دشمن گولہ باری کرنے والا ہے، اطلاع ہو گئی کہ دشمن گولہ باری کرنے والا ہے تو اس کو بچانے کے واسطے جہاز بھیجے گئے کہ جتنے آدمی اس جہاز میں جا سکیں جلدی سے جلدی لے آؤ، جہاز چلا اور جلدی جلدی آدمی سوار کر کے تیار ہو گیا، یہی جہاز چلانے والا شخص اگر راستے میں دیکھے کہ لڑکے ہاکی کھیل رہے ہیں، کرکٹ کھیل رہے اور یہ سوچے کیا ہمارا حق نہیں کھیلنے کا؟ تو ان سے کہا جائے گا کہ انسانوں کے بچانے کے لیے تم جارہے ہو، تم بچوں کے کھیل میں لگ گئے۔

تو اللہ پاک نے مسلمانوں کو جو اس دنیا میں بھیجا ہے بے کار نہیں بھیجا ہے، انسانوں کو دوزخ سے بچانے کی کوشش کرنے کے لیے بھیجا ہے، یہ کتنا بڑا کام ہے؟ خود بھی دوزخ سے بچنے، دوسروں کو بھی دوزخ سے بچانے، طرح طرح سے کوشش کر کے

نکالے، رات دن اسی جدوجہد میں لگا رہے، اسی واسطے قرآن پاک پڑھایا جاتا ہے، اسی واسطے حدیث پاک پڑھائی جاتی ہے، اسی واسطے تفسیر پڑھائی جاتی ہے، اسی واسطے تبلیغی نصاب پڑھایا جاتا ہے کہ مسلمان اپنی پیدائش کا مقصد سمجھے، گائے پالنے کے لیے، کھیتی کرنے کے لیے، باغ لگانے کے لیے، مکان بنانے کے لیے یہ پیدا نہیں ہوا، پیدا صرف دین کی خاطر ہوا اور دوسری جتنی چیزیں ہیں، ان سب کو خادم بنا کر بھیجا ہے، وہ سب تمہاری خادم، ان کو خادم بنا کر رکھو، حاکم مت بناؤ، کھیتی، دوکان، مکان، تجارت کو خادم بناؤ، حاکم نہیں، حاکم صرف اللہ ہے۔

”إِنَّ الدِّنْيَا خَلَقْتُ لَكُمْ وَإِنَّكُمْ خُلِقْتُمْ لِلْآخِرَةِ“۔ (۱)

دنیا تمہارے لیے پیدا کی گئی ہے اور تم آخرت کے لیے۔ ساری دنیا تمہارے لیے پیدا کی گئی ہے، تمہاری غلام ہے، تمہاری خادم ہے، تمہارے قدموں پر نثار ہے اور تم اللہ کے لیے ہو۔

لیکن جب انسان اپنی زندگی کا مقصد فراموش کر دے یا ذہن سے نکال دے، یہ بات کہ میں اللہ کے لیے پیدا ہوا ہوں، پھر وہ غلام بنتا ہے دنیا کی چیزوں کا، کھیتی کا، دوکان کا، مکان کا، ان سب چیزوں کا غلام بنتا ہے، اس لیے کہ حق تعالیٰ کی غلامی کا طوق اپنے گلے سے نکال دیا، تو دیکھیے! اس نے اپنی تمام مخلوقات کا غلام بنا دیا، رہنا تھا انسان کو اللہ کا غلام بن کر، لیکن وہ غلام ہے تجارت کا، مکان کا، الیکشن کا، ووٹ کا اور اپنی عزت کا غلام ہے، حتیٰ کہ شیطان کا غلام ہے، جو انسان خالق کی غلامی کا طوق اپنے گلے سے نکال دیتا ہے، ہر مخلوق اس کو اپنا غلام بنانے میں لگ جاتی ہے کہ اس کا کوئی آقا ہے ہی

(۱) شعب الإيمان للبيهقي: ۱/۳۶۰، باب في الزهد وقصر الأمل، رقم الحديث:

نہیں، جس کی حفاظت میں ہو، ہم اس کو اپنا غلام بنالیں اور جس کے گلے میں خالق کی غلامی کا طوق ہو اس کو غلام بنانے کی جرات کوئی نہیں کر سکتا، اس سے سب ڈرتے ہیں کہ یہ تو خالق کا غلام ہے، ہمارا حاکم ہے۔

اس واسطے میرے محترم بزرگو اور دوستو! اپنی زندگی کے رخ کو صحیح بنائیں، درست بنائیں، مادی طاقتیں حاصل کرنے کے لیے، روپیہ کمانے کے لیے اس دنیا میں بہت سے ذریعے ہیں ان کو مقصد مت بناؤ۔

﴿ولا تمدن عينك الى ما متعنا به ازواجنا منهم زهرة

الحياة الدنيا﴾ (۱)

(ترجمہ): اور ہرگز ان چیزوں کی طرف آپ آنکھ اٹھا کر بھی نہ دیکھیے جن سے ہم نے کفار کے مختلف گروہوں کو ان کی آزمائش کے لیے کر رکھا ہے کہ وہ دنیوی زندگی کی رونق ہے۔

جن کو دنیا کی زیب و زینت ہم نے دے رکھی ہے اس کو نظر اٹھا کر مت دیکھو، میں یہ نہیں کہتا کہ کھیتی نہ کرے، تجارت نہ کرے، وہ تو کرتا رہے، یہ یقین رکھے کہ دینے والا اللہ ہے، کیوں کہ اللہ تعالیٰ کا حکم ہوگا تو کھیت سے غلہ پیدا ہوگا، نہیں حکم ہوگا تو غلہ پیدا نہیں ہوگا، جس طرح سے کوئی غریب فقیر شخص اپنا پیالہ لے کر بھیک مانگے، شریف مال دار اس کو دے گا، پیالے میں پیدا نہیں ہوگا، دینے سے آتا ہے بے شک، لیکن دوسرا دیتا ہے، اسی طرح سوچنا چاہیے کہ ہم سب بھیک کا پیالہ ہیں، دینے والا وہ اللہ ہے، اس کے سامنے ہمیں پیالہ لے جانا ہے کہ اے مالک! تو اس میں عطا فرما۔ یہ نہ سمجھے کہ اس میں پیدا ہوتا ہے، ہم اپنے قوت بازو سے اس کو کھاتے ہیں، باز تو کچھ نہیں کر سکتے، ہاتھ پیر

اسی نے دیے ہیں، ہاتھ پیر چلانے کا اس نے حکم دیا ہے کہ محنت کرو، اس لیے ہم اس کے حکم کے ماتحت محنت کرتے ہیں، لیکن یہ محنت کچھ دینے والی نہیں، دینے والے حق تعالیٰ ہیں، اس لیے وہ طریقہ اختیار کیا جائے جو خیر کا ہو۔

﴿فمن يعمل مثقال ذرة خيرا يره﴾ (۱)

”سو جو شخص ذرہ برابر نیکی کرے گا وہ اس کو دیکھ لے گا۔“

(بیان القرآن)

ہر خیر کا بدلہ ان شاء اللہ دنیا میں بھی معلوم ہوگا اور آخرت میں تو اعلیٰ درجہ کا بدلہ ہے ہی اور اس کے بالمقابل:

﴿ومن يعمل مثقال ذرة شرا يره﴾ (۲)

”اور جو شخص ذرہ برابر بدی کرے گا وہ اس کو دیکھ لے گا۔“

(بیان القرآن)

جو شخص ذرہ برابر شر کرے گا، اس کا بدلہ ملے گا، یہاں جھوٹ بولے گا اس کا بدلہ ملے گا۔

• ایک شخص مجھ سے کہنے لگا: مولوی صاحب! کیا کریں، ایسا وقت آ گیا کہ ایک بات کہتے ہیں، اپنے مخاطب آدمی سے اور قسم کھا کر کہتے ہیں، پھر بھی اسے یقین نہیں آتا، میں نے کہا: بھائی خان صاحب! بات یہ ہے کہ اگر تمہارے دل میں سچائی ہو تو تمہاری زبان پر بھی یقین آئے گا، جب تمہارے دل میں سچائی نہیں تو تمہاری زبان جھوٹ بولے گی، دل کے اندر سچائی ہوتی ہے تو زبان سچ بولے گی اور دوسرے کو یقین

(۱) الزلزال: ۷۔

(۲) الزلزال: ۸۔

آئے گا جب دل میں سچائی نہیں تو بات پر یقین کیسے آئے گا؟

غرض غلط طریقہ دنیا و آخرت میں ذلت کا سبب بنے گا، روپیہ غلط طریقہ سے لیا، غلط طریقہ پر کمایا، یہ ذلت کا سبب بنے گا، دنیا میں بھی ذلت اور آخرت میں بھی ذلت، ایک انسپکٹر صاحب تھے، انہوں نے ایک آدمی سے رشوت کا روپیہ لیا، جیب میں رکھے جا رہے تھے کہیں کہ جیب ہی کٹ گئی، انہوں نے اپنے ایک ملازم کو بھیجا کہ صاحب! جیب کٹ گئی کچھ تعویذ دو، جس سے وہ روپیہ واپس آجائے۔ میں نے کہا: انسپکٹر صاحب سے سلام کہنا اور یہ کہنا کہ غنیمت جانو کہ جیب ہی کٹ گئی، یہ کم بخت روپیہ تو ایسا تھا کہ پیٹ کاٹ کر لے جاتا۔

ایک شخص کو دس ہزار روپے رشوت کے ملے کسی جگہ سے، سرکاری ملازم تھا، روپے رشوت کے تھے، کسی نے کان میں چپکے سے کہہ دیا کہ خبر لگ گئی، سی آئی ڈی، اب آپ کے پیچھے لگ گیا ہے، بس جناب! اس کا تو اطمینان غائب ہو گیا، بڑا پریشان سائیکل پر چڑھا ہوا جا رہا تھا، ادھر دیکھتا ہے، ادھر دیکھتا ہے کہ کوئی آ تو نہیں رہا، کوئی شخص دیکھتا ہے سلام کرتے ہوئے تو اس کا جواب دیتے ہوئے بھی جی گھبراتا ہے کہ کہیں یہی سی آئی ڈی نہ ہو، اسی اثنا میں ندی کے کنارے پہنچا تو سائیکل کو کنارے پر کھڑا کر کے آیا اور ادھر ادھر دیکھ وہ دس ہزار روپے جلدی سے دریا میں ڈال دیے، تب جا کر اطمینان اور سکون نصیب ہوا، یہ کم بخت پیسہ اس دنیا میں اس طرح سے ذلیل اور رسوا کرتا ہے، اس لیے کہا جاتا ہے کہ پریشان کرنے والی چیز روپیہ پیسہ ہے۔

حدیث شریف (۱) میں آتا ہے کہ اللہ تعالیٰ کے نزدیک دنیا کی عزت مچھر

(۱) رواہ الترمذی فی الزہد، باب ما جاء فی ہوان الدنیا علی اللہ عزوجل، رقم

کے پر کے برابر بھی نہیں ہے، اگر چمچھر کے پر کے برابر بھی ہوتی تو کافر کو ایک گھونٹ بھی پانی کا نہ ملتا، جو چمچ ان کافروں کو دے رکھا ہے، یہ ان کے اللہ کے نزدیک مقبول ہونے کی علامت نہیں اور آج کل ساری دنیا پریشان ہے، ساری مادی طاقتیں پریشان ہیں، سکون کی ضرورت ہے، سکون کہیں بھی نہیں مل رہا ہے، سکون اگر ہے تو ایمان میں ہے، اسلام میں ہے، قرآن میں ہے، اتباع سنت میں ہے، وہاں سکون ملتا ہے اور کسی جگہ پر سکون نہیں ملتا، بڑی سلطنتیں پریشان ہیں، تمام دنیا پریشان ہے کہ کیا ہوگا؟ بم تو ایٹم کا تیار کر لیا ہے، ساری دنیا خائف ہے کہ کیا ہوگا؟ ان کو چلانے کی نوبت آئی تو ساری دنیا ختم ہو جائے گی، یہ انسان کے خیر خواہ کیا چیزیں تیار کر رہے ہیں؟ کیا یہ خیر خواہی ہے انسان کی؟

انسان کی خیر خواہی یہ ہے کہ اس کو جہنم سے بچانے کی کوشش کی جائے، اللہ کے عذاب سے بچانے کی کوشش کی جائے۔ یہ انسان اللہ کا مجرم نہ رہے، اللہ کا محبوب بن جائے، یہی انسان کی خیر خواہی ہے، یہی طریقہ نبی اکرم صلی اللہ علیہ وسلم نے تعلیم دیا ہے، اسی طریقہ کو پھیلانا ہے، سب جگہ اپنانا ہے، سب جگہ اسی کے ساتھ چلنا ہے اور سب جگہ اسی کی اشاعت کرنا ہے، اسی کے لیے تبلیغی جماعتیں کام کر رہی ہیں اور اسی کے لیے وقت مانگا جاتا ہے، اللہ تبارک و تعالیٰ توفیق عطا فرمائے۔ آمین۔

تبلیغ کا مقصد اور طریقہ

بِسْمِ اللّٰهِ الرَّحْمٰنِ الرَّحِیْمِ

الحمد لله، الحمد لله نحمده، ونستعينه، ونستغفره، ونؤمن به،
ونتوكل عليه، ونعوذ بالله من شرور أنفسنا ومن سيئات أعمالنا، من يهده
الله فلا مضل له، ومن يضلل فلا هادي له، ونشهد أن لا إله إلا الله وحده لا
شريك له، ونشهد أن سيدنا وشفيعنا ومولانا محمداً عبده ورسوله، أرسله
بالحق بين يدي الساعة بشيراً ونذيراً، ومن يطع الله ورسوله فقد رشد،
ومن يعص الله ورسوله فإنه لا يضر إلا نفسه، ولن يضر الله شيئاً۔

اما بعد! فأعوذ بالله من الشيطان الرجيم: ﴿كُتِبَ خَيْرَ أُمَّةٍ
أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ وَلَوْ
أَمَّنْ أَهْلُ الْكِتَابِ لَكَانَ خَيْرَ أَلْهَمٍ﴾ (۱)

اللہ جل جلالہ وعم نوالہ کا ارشاد ہے کہ تم بہترین امت ہو، ابتدائے آفرینش
سے جتنی امتیں پیدا کی گئی ہیں، سب میں سے بہتر ہو، سب میں خیر ہو، سب سے اعلیٰ ہو،
سب سے اچھے ہو، اس امت میں خیر ہونے کی کیا بات ہے؟ خود بتلا دیا: ﴿اُخْرِجَتْ

لنّاس ﴿ جو لوگوں کے لیے بھیجی گئی ہے، یہ امت دوسرے لوگوں کے واسطے ان کی ہدایت کے لیے، ان کی اصلاح کے لیے، ان کی خیر خواہی کے لیے بھیجی گئی ہے۔

کام کیا ہے اس امت کا؟ ﴿تأمرون بالمعروف وتنہون عن المنکر﴾ اچھی باتوں کا لوگوں کو حکم دو، بری باتوں سے روکو، جو کام انسانی ہمدردی کے موافق نہیں، اخلاق کے خلاف ہیں، عقل کے خلاف ہیں، معاشرہ کے خلاف ہیں، اللہ کے خلاف ہیں، ان سے روکو، ان کو مٹاؤ اور جو کام انسانی ہمدردی کے موافق ہیں، اللہ کے حکم کے موافق ہیں، خیر اور نصیحت کے ہیں، ان کو پھیلاؤ، لوگوں میں شائع کرو، اس واسطے یہ امت سب سے بہتر ہے، پچھلی امتوں میں یہ تھا کہ ان کے لیے اعمال تجویز تھے، وہ اعمال کیا کرتے تھے، اس طرح سے ساری دنیا کے سامنے ایک حق کے پیغام کو لے کر جانا، پہنچانا یہ ان کی ذمہ داری نہیں تھی، تھوڑے تھوڑے علاقے کے لیے یہ امتیں ہوتی تھیں، جس نبی کی نبوت جس علاقہ کے لیے تھی، وہ امت وہیں تک تھی، لیکن نبی اکرم ﷺ سب پیغمبروں میں سے اخیر میں تشریف لائے، اور سارے عالم کے لیے آئے:

﴿وما أرسلناک إلا کافۃ للناس بشیراً ونذیراً﴾ (۱)۔ نیز ارشاد ہے: ﴿یا ایہا الناس إنا نرسل اللہ الیکم جمیعاً﴾۔ (۲) سب کی طرف رسول بنا کر بھیجے گئے، افریقہ کی طرف، امریکہ کی طرف، فرانس کی طرف بھی، جرمنی کی طرف بھی، ہندوستان کی طرف بھی، پاکستان کی طرف بھی، سارے عالم کے لیے نبی بنا کر بھیجے گئے۔

حضور ﷺ ایک خیر کی چیز لائے، بہتری اور بھلائی کی چیز لائے، جس سے دنیا بھی درست رہے آخرت بھی درست رہے، ایسی چیز ایسی بڑی نعمت کو کسی خاص قوم یا

کسی خاص امت کے لیے محدود نہیں کیا گیا، بلکہ سارے عالم کے لیے کیا گیا ہے، جیسے آسمان سے ستارے نکلتے ہیں، کسی ستارے کی روشنی زیادہ ہے، کسی ستارے کی تھوڑی سی روشنی ہے، کوئی ستارہ کسی علاقہ میں نمودار ہے، کوئی ستارہ کسی علاقہ میں نمودار ہے، لیکن جب آفتاب نکلتا ہے تو اس کی روشنی سارے عالم میں پہنچتی ہے، سب جگہ پر پھیلتی ہے، آفتاب کے بعد کسی ستارے کی ضرورت نہیں رہتی، کسی روشنی کی ضرورت نہیں، جہاں جہاں تک آفتاب کی شعاعیں پہنچیں گی سب جگہ روشنی ہوتی چلی جائے گی۔

اسی طریقہ پر نبی اکرم صلی اللہ علیہ وسلم تشریف لائے، لہذا حضور ﷺ کی بعثت نبی عام، آپ کی دعوت بھی عام، ﴿ولو امن اهل الكتاب لكان خيراً لهم﴾ (۱)۔ اہل کتاب اگر ایمان لے آتے تو ان کے لیے بہتر تھا۔ اہل کتاب کو مخصوص کیا؟ اس واسطے کہ ان کی کتابوں میں تذکرہ تھا نبی اکرم صلی اللہ علیہ وسلم کا، تورات میں بھی تذکرہ تھا، انجیل میں بھی ذکر تھا، ان کو خاص طور پر کہا گیا کہ تمہارے پیغمبروں کے اوپر جو کتابیں بھیجی تھیں ہم نے، ان میں تذکرہ ہے، پیغمبروں نے تم سے کہا تھا کہ ایمان لاؤ نبی آخر الزمان پر، لہذا وہ لوگ ان پر ایمان لے آتے تو اچھا تھا۔

ایک نصرانی بادشاہ نے ایک خط لکھا ہے مسلمان خلیفہ کے نام، اس میں لکھا ہے ایک تمہارے پیغمبر ہیں حضرت محمد صلی اللہ علیہ وسلم، جن کو تم پیغمبر مانتے ہو، ہم پیغمبر نہیں مانتے، ان کی پیغمبری میں اختلاف ہو گیا اور ایک ہمارے پیغمبر ہیں، حضرت عیسیٰ علیہ السلام، ان کو تم بھی پیغمبر مانتے ہو، ہم بھی پیغمبر مانتے ہیں، ان کی پیغمبری پر تو اتفاق ہے اور محمد صلی اللہ علیہ وسلم کی پیغمبری میں اختلاف ہے، اس اختلاف کی چیز کو چھوڑ کر اتفاق کی

چیز کو سب کیوں نہ مان لیں؟ لہذا تم بھی عیسائی ہو جاؤ اور حضرت عیسیٰ علیہ السلام کو پیغمبر مانتے ہی ہو، اختلاف سارا ختم ہو جائے گا۔ خلیفہ وقت نے علماء کے پاس اس خط کو بھیجا، ایک عالم نے جواب دیا کہ ہمارے پیغمبر ایسے ہیں جن کو ہم تو پیغمبر مانتے ہی ہیں، لیکن تمہارے پیغمبر نے بھی ان کو پیغمبر مانا: ﴿مبشرا برسول یأتی من بعد اسمہ احمد﴾ (۱)۔ تمہارے پیغمبر نے یہ کہا کہ میں بشارت دیتا ہوں ایک ایسے پیغمبر کی، جو بعد میں آئیں گے، ان کا نام احمد ہے۔ تو حضرت عیسیٰ علیہ السلام نے بھی پیغمبر مانا اور تم کو ہدایت دی ہے کہ تم ان کو مانو، تسلیم کرو، ایمان لاؤ، لہذا ہمارے پیغمبر کی پیغمبری بالاتفاق ہے، ہم بھی پیغمبر مانتے ہیں اور تمہارے پیغمبر بھی پیغمبر مانتے ہیں اور جن کو تم کہتے ہو: عیسیٰ ابن اللہ ثالث ثلاثہ، وہ پیغمبر تو کیا ہوتے اس نام کا کوئی آدمی پیدا ہی نہیں ہوا، جو ابن اللہ ہو، اللہ کا بیٹا تو کوئی نہیں اب تک، اس کو پیغمبری سے کیا واسطہ؟ لہذا تم جس کو مانتے ہو اس کا وجود ہی کہیں نہیں، پیغمبری کیا ہوتی؟ چوں کہ پچھلی کتابوں میں حضور صلی اللہ علیہ وسلم کا تذکرہ اور حضور صلی اللہ علیہ وسلم کے خلفاء کا بھی تذکرہ، حضور صلی اللہ علیہ وسلم کی امت کا بھی تذکرہ اور حضور کے دین کا بھی تذکرہ ہے، اس لیے قرآن کریم نے کہا: ﴿ولو امن اهل الكتاب لکان خیراً لہم﴾۔

حضرت حسان بن ثابت رضی اللہ عنہ کہتے ہیں کہ میں ایک علاقہ میں تھا، شام کا وقت تھا، ایک شخص نے دیکھا آسمان کی طرف اور کہا: ہذہ کو کب محمد، کہ یہ محمد (ﷺ) کا ستارہ ہے، آج حضور ﷺ پیدا ہو رہے ہیں، وہ لوگ حضور ﷺ کی پیدائش کے وقت سے پہلے منتظر تھے، اس ستارے کو دیکھ سمجھ گئے اور یہ کہنے والا اہل کتاب میں سے تھا، جس نے یہ بات کہی تھی، وہ لوگ یہاں تک پہنچتے تھے، نام لکھا ہوا تھا ان کی

کتابوں میں حضور ﷺ کا کام لکھا ہوا تھا، کام کیا کریں گے، پوری چیزیں موجود تھی، (۱) اس لیے قرآن کریم میں کہا گیا کہ یہ ایمان لے آتے تو اچھا تھا، کیوں کہ ان کو پہلے خبر کر دی گئی تھی۔

نصاریٰ نجران آئے حضور ﷺ کے پاس، بات کرنے کے لیے، اسلام کی حقانیت پر بات کرتے ہوئے انہوں نے حضور ﷺ کی بات کو تسلیم نہیں کیا، حضور ﷺ نے فرمایا، اللہ نے آیت نازل فرمائی:

﴿قُلْ تَعَالَوْا نَدْعُ أَبْنَاءَنَا وَنِسَاءَنَا وَنِسَاءَكُمْ وَأَنْفُسَنَا وَأَنْفُسَكُمْ ثُمَّ نَبْتَهِلْ فَنَجْعَلْ لَعْنَةَ اللَّهِ عَلَى الْكَاذِبِينَ﴾ (۲)

”اور تم بھی اپنی اولاد کو لے آؤ، ہم بھی اپنی اولاد کو لے آتے ہیں اور اللہ کے سامنے مباہلہ کر لیں کہ جھوٹے پر اللہ کی لعنت، ہم بھی اللہ سے دعا کریں، ہاتھ اٹھا کر کہ جھوٹے پر اللہ کی لعنت، تم بھی دعا کرو، تم خود اپنے آپ کو جھوٹا سمجھتے ہو، دل میں تمہارے جھوٹ ہے، تم جانتے ہو، لیکن زبان سے اقرار نہیں کرتے، اگر تم جھوٹے ہو تو تم پر لعنت ہے۔“

ان لوگوں نے دیکھا، آپس میں کہا: دیکھو! یہ تو جن کو لے کر حضور ﷺ تشریف لائے ہیں یہ ایسی مبارک صورتیں ہیں کہ اگر ان کے خلاف ہم نے کچھ کہا اور لعنت کی بد

(۱) سبیل الہدیٰ والرشاد، الباب السابع فیما أخبر الأخبار: ۱/۱۲۳، دار الکتب

العلمیة، والخصائص الکبریٰ، باب إعلام اللہ بہ موسیٰ علیہ السلام: ۴۶، دار الکتب العلمیة.

وعدادی تو ہم ہی ہلاک و تباہ و برباد ہو جائیں گے۔ انہوں نے مباہلہ نہیں کیا۔ وہ جانتے تھے، اس لیے قرآن کریم نے کہا: اگر اہل کتاب ایمان لے آتے تو اچھا تھا، آگے فرماتے ہیں: ﴿مِنْهُمْ الْمُؤْمِنُونَ وَأَكْثَرُهُمُ الْفَاسِقُونَ﴾ (۱)۔ بہت تھوڑے سے لوگ ہیں اہل کتاب میں سے جو ایمان لائیں گے اور اکثر تو نافرمان ہیں، دل میں یقین ہو جانے کے باوجود پھر ایمان نہ لانا کتنی بڑی بدبختی کی بات ہے؟ (۲)

حضرت عمر فاروق رضی اللہ عنہ کو دو یہودیوں نے دیکھا اور دیکھ کر آپس میں کہنے لگے کہ یہی وہ شخص ہے جو ہمیں جزیرہ عرب سے نکالے گا، مدینہ طیبہ سے نکالے گا، آئے ان کے پاس اور آ کر کہنے لگے کہ جب آپ کی بادشاہت ہوگی اور آپ حاکم بن جائیں گے اس وقت ہمیں نہ نکالنا، ہمیں امن دیجیے۔ حضرت عمر ہنسنے لگے، میں اونٹ چرانے والا آدمی، میں کہاں اور بادشاہت کہاں؟ کہا: نہیں، نہیں، آپ لکھ دیجیے پرچہ۔ اصرار کے بعد پرچہ لکھ دیا، وہ زمانہ ایسا تھا کہ چار سو بیسی نہیں جانتے تھے کہ کیا ہوتی ہے؟ سیدھے سادھے لوگ تھے پرچہ لکھ دیا، اس وقت تک حضور صلی اللہ علیہ وسلم پر وحی آنا بھی شروع نہیں ہوئی تھی، جب کی یہ بات ہے، پھر حضور صلی اللہ علیہ وسلم پر وحی آئی، تیس برس تک نبوت کی اشاعت کی، اس کے بعد وفات ہو گئی تو حضرت ابو بکر رضی اللہ عنہ خلیفہ ہوئے، پھر حضرت عمر فاروق رضی اللہ عنہ خلیفہ ہوئے، اس وقت میں وہ یہودی لوگ پرچہ لے کر آئے ہیں، آپ نے ہم کو امن دیا تھا، اب آپ ہم کو باہر نہیں کر سکتے، اتنا جانتے تھے وہ لوگ، صورت دیکھ پچانتے تھے۔

(۱) آل عمران: ۱۱۰۔

(۲) دلائل النبوة، باب وفد نجران وشهادة.....، لبینا ﷺ بأنه النبی: ۳۸۲/۵، ۳۸۵،

حضرت عمر رضی اللہ عنہ سورہے تھے، ان کی آنکھ تھوڑی سی کھل گئی، اندروں
آنکھ کوئی تیل کا سیاہ نشان تھا، یہودی کی نظر پڑی، اس نے کہا: بس، بس، یہی خلیفہ ہوں
گے۔ یہی خلیفہ ہوں گے، یہاں تک پہچانتے تھے کہ کس جگہ پر تیل ہے؟ کس جگہ پر نشان
ہے؟ اس لیے قرآن پاک کہتا ہے: ﴿وَلَوْ اَمِنَ اَهْلُ الْكِتَابِ لَكَانَ خَيْرًا لَّهُمْ﴾۔ یہ
اتنی نشانیوں کے جاننے کے باوجود ایمان نہیں لائے، یہ اگر ایمان لے آتے تو اچھا تھا،
ان کو دہرا اجر ملتا، یہ اپنے نبی کے امتی ہونے کی حیثیت سے بھی ایک مقام حاصل
کرتے۔

حضرت موسیٰ علیہ السلام نے عرض کیا ایک مرتبہ اللہ سے، آپ کی کتاب میں
ایک امت کا تذکرہ ہے کہ وہ امت راحت و مسرت کی حالت میں تو شکر گزار ہوگی اور
مصیبت و رنج کی حالت میں صبر کرے گی، میری خواہش یہ ہے کہ وہ امت مجھے دے
دیتیجے، جواب ملا کہ وہ امت تو نبی آخر الزمان حضرت محمد ﷺ کی ہے، عرض کیا کہ آپ کی
کتاب میں ایک امت کا تذکرہ ہے، جو جہاد کرے گی، مال غنیمت اس کے لیے حلال
ہوگا، میری خواہش ہے کہ وہ امت مجھے دے دیتیجے۔ جواب میں کہا گیا کہ وہ امت تو نبی
آخر الزمان حضرت محمد ﷺ کی ہے، اخیر میں بہت ساری باتیں ظاہر کرنے کے بعد
حضرت موسیٰ علیہ السلام نے درخواست کی کہ اچھا وہ امت اگر مجھے نہیں مل سکتی تو مجھے ہی
اس امت میں داخل فرما دیتیجے۔ اللہ نے ان کو نبی بنایا، وہ درخواست کر رہے ہیں کہ مجھے
اس امت میں داخل کر دیتیجے۔

اس امت کے فضائل بہت ہیں، چون کہ یہ امت خیر امت ہے، اس کا دین
خیر الادیان ہے، اس کے رسول خیر الرسل ہیں، اس کی کتاب خیر الکتب ہے، یہ امت خیر

الامم ہے، ہر طرح کی خیر ہی خیر ہے، خیر کو لے کر حضور ﷺ تشریف لائے اور دنیا میں جتنے نفوس انسانیہ بستے تھے سب کے سامنے اس کو پیش کیا، جانور تک آپ پر ایمان لائے، درختوں نے کلمہ پڑھا، پتھروں نے کلمہ پڑھا، آسمان سے آئیں، جنات ایمان لائے، مگر جن لوگوں کی تقدیر میں ایمان نہیں تھا وہ ایمان نہیں لاسکے، اللہ تعالیٰ فرماتے ہیں:

﴿ولو امن اهل الكتاب لكان خيرا لهم﴾.

ان سب کے باوجود اگر یہ ایمان لے آتے تو کتنا اچھا ہوتا؟ بہتر ہی بہتر تھا، خیر کو قبول کرنے سے انکار کر دیا، کتنے غضب کی بات ہے کہ نبی اکرم صلی اللہ علیہ وسلم تو خیر لے کر جاتے ہیں لوگوں کے پاس، ایک نعمت لے کر جاتے ہیں اور لوگ دھتکار تے ہیں، برا کہتے ہیں، گالی دیتے ہیں، لڑتے ہیں، قتال کرتے ہیں، کتنی بد نصیبی کی بات ہے؟ اس لیے فرماتے ہیں: ﴿ولو امن اهل الكتاب لكان خيرا لهم، منهم المؤمنون واکثرهم الفاسقون﴾.

ایک یہودی کو معلوم ہو گیا اپنی کتاب کے ذریعہ سے کہ نبی آخر الزمان کے ظہور کا وقت قریب آرہا ہے، وہ مکہ میں پیدا ہوں گے اور ہجرت کر کے مدینہ طیبہ میں جائیں گے اور مسجد نبوی کے قریب جہاں ٹھہریں گے مکان میں، وہ مکان یہودی نے خرید لیا اور اس نے سوچا کہ جب وہ تشریف لائیں گے تو سب سے پہلے میں ان کو اپنا مہمان بناؤں گا، لیکن اس کے بعد وہ مکان فروخت کر دیا اور چلا گیا اور وہ مکان حضرت ابو ایوب انصاری رضی اللہ عنہ کے ہاتھ میں آیا، ان کے مہمان ہوئے۔ یہودی یہ بھی جانتے تھے کہ حضور ﷺ کی پیدائش کا وقت قریب آرہا ہے، وہ یہاں آ کر ٹھہریں گے۔ (۱)

(۱) شرح المواہب للزرقاتی، خاتمة فی وقائع متفرقة حصلت: ۱۲۶/۲-۱۶۶، دار

ام معبد اور ان کے شوہر دونوں کے دونوں حضور ﷺ کی تلاش کو نکلے اور باہر آ کر ایک مقام پر انہوں نے اپنا ایک چھوٹا سا خیمہ ڈال دیا، ٹھہر گئے وہاں، حضور ﷺ جب ہجرت فرما کر تشریف لے جا رہے تھے تو ام معبد کے خیمہ میں پہنچے، حضرت ابو بکر رضی اللہ عنہ نے کہا کہ تمہارے یہاں کچھ کھانے کی چیز ہے؟ انہوں نے بتلایا: مفلوک الحال ہیں، کچھ نہیں کھانے کو، شوہر تو گئے ہوئے ہیں جنگل، بکریاں لے کر اور خود ام معبد اپنے خیمہ میں تھی، ایک بکری بندھی ہوئی تھی وہاں، ام معبد سے پوچھا حضرت ابو بکر صدیق رضی اللہ عنہ نے کہ یہ بکری کیسی ہے؟ انہوں نے کہا یہ تو جنگل جا نہیں پاتی ہے، کہا: اچھا دودھ دوہنے کی ہمیں اجازت دو؟ انہوں نے کہا اس میں دودھ ہے کہاں؟ اس کی تو کھال ہڈیوں سے لگی ہوئی ہے، گوشت بھی اس میں نہیں ہے، دودھ کیا ہوتا؟ بہر حال دو بنا چاہو تو دو دو لو۔ پانی لے کر پہلے تھنوں کو دھویا، اس کے بعد دودھ نکالا، نکال کر حضور ﷺ نے پیا اور حضرت ابو بکر صدیق رضی اللہ عنہ نے پیا، ام معبد رضی اللہ عنہا نے پیا اور جوان کے یہاں برتن تھے ان میں رکھ دیا، اور اس کے بعد چل دیے، (۱) شام کو جب ان کے شوہر آئے ہیں، انہوں نے اپنے خیمہ میں انوار نبوت محسوس کیے، پوچھا گھر میں کون مہمان آیا تھا؟ یہ دودھ کہاں سے آیا؟ بتلایا ایسے ایسے دو شخص آئے تھے انہوں نے کھانے پینے کی چیز طلب کی، بکری مانگی، بکری کا دودھ نکالا اور اس طرح سے خود بھی پیا اور ہمیں بھی پلایا اور باقی رکھ دیا برتن میں، ان کے شوہر نے کہا: اللہ کی بندی! ایسے مبارک مہمانوں کو کیوں نہیں روکا؟ ان کو تو روکنا چاہیے تھا، انہی کی خاطر تو ہم ٹھہرے تھے یہاں آ کر، اب یہاں ٹھہرنے کا کیا کام؟ چلو خیمہ اکھاڑ کر مدینہ طیبہ چلے گئے۔

(۱) شرح المواہب للزرقانی، باب ہجرة المصطفى وأصحابه إلى المدينة:

تو حضور ﷺ کے دنیا میں تشریف لانے سے پہلے، ہجرت سے پہلے بہت واقعات اس قسم کے پیش آئے کہ جو اہل کتاب کو محسوس ہوئے، دوسروں کو محسوس ہوئے، اور اللہ تبارک و تعالیٰ نے ان کے اختیار کے بغیر ہی ان کے قلب میں حضور ﷺ کے حالات ڈال دیے، اس لیے فرماتے ہیں: ﴿ولو امن اهل الكتاب لكان خيراً لهم﴾۔ یہ اہل کتاب اگر ایمان لے آتے تو کتنا اچھا ہوتا، خیر ہوتا ان کے لیے، مگر وہاں تو خیر کیا ہوتی؟ اہل کتاب تو بہت زیادہ جلتے تھے، بہت زیادہ غصہ میں بھرے ہوئے تھے، خاص کر یہودی تو حضور ﷺ سے بہت غصہ میں تھے: ﴿لست جدن أشد الناس عداوة للذين آمنوا اليهود والذين أشركوا﴾۔ (۱) تو سب سے زیادہ دشمنی یہود کو تھی نبی کریم ﷺ کے ساتھ، اس واسطے کہ وہ جانتے تھے کہ ان کے آنے کے بعد ہمارے مذہب کی کوئی حیثیت باقی نہیں رہ جائے گی۔

حضرت عیسیٰ علیہ السلام سے ان کے حواریں میں سے ایک نے کہا: میری خواہش یہ ہے کہ حضرت نبی آخر الزمان ﷺ کو دیکھوں۔ انہوں نے اللہ تعالیٰ سے درخواست کی، وہاں سے جواب ملا اور حضور ﷺ جس وقت ہجرت کریں گے مکہ مکرمہ سے مدینہ طیبہ کی طرف، راستے میں میں ایک غار میں ٹھہریں گے، تم اس غار میں ٹھہر جاؤ، وہاں تم کو زیارت ہو جائے گی، چنانچہ اس نے منظور کر لیا، اس کو سانپ بنا دیا گیا، وہ آ کر اس غار میں ٹھہر گیا، وہ منتظر رہا، کئی صدیاں گزر گئیں، جب حضور ﷺ کی بعثت ہوئی اور پھر مشرکین نے مکہ مکرمہ میں چین نہیں لینے دیا، یہاں تک کہ قتل کا منصوبہ بنا لیا، اب اللہ کی طرف سے ہجرت کا حکم ہوا، پھر حضور ﷺ اس غار میں آ کر ٹھہرے، اس غار

ثور میں حضرت ابو بکر صدیق ساتھ تھے، اول تو حضرت ابو بکر رضی اللہ عنہ نے حضور ﷺ کو باہر بٹھایا، فرمایا: آپ ٹھہر جائیں، میں غار کو دیکھ لوں۔ غار کو دیکھنے کے لیے گئے، تاکہ اس کو صاف کر لیں، ٹھہرنے کے واسطے، باہر آئے تو ایک چادر تھی، آپ کے پاس، ایک چادر غائب تھی، حضور ﷺ نے پوچھا: دوسری چادر کیا ہوئی؟ بتلایا: اس میں جو سوراخ تھے اس چادر سے پھاڑ پھاڑ کر وہ سوراخ بند کر دیے کہ ان میں کوئی موذی جانور نہ ہو، حضور ﷺ کو کھلانے پلانے کی فکر میں تھے، ایک بکری والے کو دیکھا، اس سے پوچھا: اس نے بتلایا فلاں شخص کی ہے، انہوں نے کہا: دودھ دوہنے کی اجازت دو اور اس میں ذرا ٹھنڈا پانی ملا کر ٹھنڈا کر کے حضور ﷺ کو پلایا، حضرت ابو بکر رضی اللہ عنہ فرماتے ہیں: ”شرب حتی رضیت“۔ (۱) حضور ﷺ نے دودھ پیا حتی کہ میری جی راضی ہو گیا۔ کیا محبت تھی؟ کیا تعلق تھا؟ دودھ پی رہے ہیں حضور ﷺ اور جی راضی ہو رہا ہے حضرت ابو بکر صدیق رضی اللہ عنہ کا!؟

خیر اس غار کو صاف کر کے اندر لے گئے اور عرض کیا کہ آپ میری ران پر سر رکھ کر ذرا آرام کر لیں، حضور ﷺ لیٹ گئے، دیکھا تو ایک سوراخ باقی ہے اس غار میں، وہاں حضرت ابو بکر صدیق رضی اللہ عنہ نے اپنا پیر رکھ دیا، اسی سوراخ میں وہ سانپ تھا، وہ سانپ نکلنے لگا، دیکھا تو سوراخ میں کوئی چیز اٹکاؤ کی ہے، اس نے کاٹا تو حضرت ابو بکر رضی اللہ عنہ کا پیر تھا وہ، کاٹنے پر حضرت ابو بکر صدیق رضی اللہ عنہ کو فکر لاحق ہوئی کہ اب سانپ کے کاٹنے سے میں تو مر جاؤں گا، حضور ﷺ تنہا رہ جائیں گے، دشمن تاک میں ہے، تلاش میں ہے، پھر رہے ہیں، جگہ جگہ ڈھونڈتے ہوئے، حضور علیہ السلام کو پکڑ لیں گے، اسی غم اور صدمہ سے آنکھ سے آنسو نکلا، حضور ﷺ کے اوپر گرا وہ آنسو، تب

حضور ﷺ نے فرمایا: کیا بات ہے؟ حضور میں تو ڈسا گیا، حضور علیہ السلام نے اپنا لعاب دہن لگا دیا، اس کی برکت سے زہر کا اثر پیدا نہیں ہوا، وہ سانپ جو کئی صدیوں سے وہاں ٹھہرا ہوا تھا، اس نے کہا: اللہ کے بندے! اب دیدار کا وقت آیا تو تم نے پیراڑ لیا اس میں۔ (۱)

تو حضرت عیسیٰ علیہ السلام کے حواری حضور ﷺ کے اتنے مشتاق تھے، اس لیے کہ حضرت عیسیٰ علیہ السلام کے ذریعہ سے اہل کتاب کو بہت معلومات تھیں، حضرت موسیٰ علیہ السلام کے ذریعہ سے ان کے اہل کتاب کو بہت معلومات تھیں، وہ لوگ اگر ایمان لے آتے تو کتنا اچھا تھا؟ ان کے پیغمبر کی تصدیق ہو جاتی ان کے لیے، آگے فرماتے ہیں: ﴿لَنْ يَضُرَّوْكُمْ إِلَّا أَذًى﴾ . (۲) اے امت محمدیہ! جب تم دوسروں کے واسطے نکالے گئے ہو، اپنے نفع و نقصان کے لیے نہیں نکالے گئے، تاکہ حق تعالیٰ کی اس نعمت عظمیٰ کو تمام انسانوں کے پاس تقسیم کرو، اس لیے نکالے گئے ہو، اہل کتاب نشانیاں دیکھنے کے باوجود بھی ایمان نہیں لائے اور فسق میں مبتلا ہیں، وہ عداوت پر اترے ہوئے ہیں، تم کو یہ اذیت پہنچائیں گے، تمہارا ایمان تو وہ چھین نہیں سکتے، ہاں! تھوڑی سی اذیت پہنچائیں گے، بہت معمولی ہوگی، چناں چہ وہ اذیتیں ساری کی ساری ہمارے اکابر و اسلاف بھگت چکے ہیں، آج ہمارے لیے کوئی اذیت نہیں، بڑی آزادی ہے، ہر طرح سے یاد رکھو، آج دوسروں کو، دشمنوں کو، یورپ وغیرہ کو مسلمانوں کی کسی حکومت سے کوئی خطرہ نہیں ہے، کسی حکومت کے متعلق ان کو یہ توقع نہیں کہ وہ ہم پر حملہ آور ہوگی، اس کے پاس اتنے ہتھیار نہیں کہ وہ لڑ سکیں، فتح پانا تو کیا بات ہے لڑ بھی نہیں

(۱) ہر تخریجہ فیما سبق۔

(۲) آل عمران: ۱۱۱۔

سکتے؟ مادی طاقت ایسی ہے، ہے ہی نہیں مسلمانوں کے پاس، البتہ خوف ہے تو انہی لوگوں سے ہے، جن کے دلوں میں دین کی قدر ہے، دین کی تڑپ ہے اور وہ یہ جانتے ہیں کہ دوسروں تک اس دین کو پہنچانے والے یہی ہیں، اس کی وجہ سے فکر ہے۔

کئی سال کی بات ہے، سہارن پور سے حضرت مولانا زکریا صاحب رحمہ اللہ تشریف لے گئے لندن، میں بھی ساتھ گیا تھا، وہاں جا کر معلوم ہوا کہ تقریباً پانچ ہزار آدمی روزانہ دسترخوان پر کھانا کھاتے تھے، دور دور سے لوگ آتے تھے، معلوم ہوا کہ حضرت شیخ تشریف لائے ہیں تو ہوائی جہاز سے چلے آ رہے ہیں، جیہی ایک صاحب نے امریکہ سے فون پر کچھ مسائل پوچھے وہاں کے عالم سے تو انہوں نے کہہ دیا کہ تم فوراً چلے آؤ، جو کچھ پوچھنا ہے یہاں آ کر پوچھ لینا، وہ اگلے روز پہنچ گئے اور جتنے مسائل پوچھنے تھے ان کو انہوں نے پوچھ لیے، تو اس وقت میں امریکہ کے اخبار میں شائع ہوا تھا کہ اسلام یورپ کے دروازے تک پہنچ چکا ہے، بڑا خطرہ لاحق ہو گیا یورپ کو اسلام سے کہ دروازہ پر آ پہنچا ہے، حالاں کہ یہ بیچارے کیا لڑتے؟ ان کے پاس تو چاقو بھی نہیں، بندوق، تلوار اور مشین گن تو کیا ہوتی؟ کوئی چیز نہیں، کوئی ہتھیار نہیں، ان کے پاس جو کچھ ہے اللہ کا خوف ہے۔

حدیث شریف میں آتا ہے کہ دو خوف کسی دل میں جمع نہیں ہوتے کہ اللہ کا خوف بھی ہو، مخلوق کا خوف بھی ہو، (۱) اگر کسی کے دل میں اللہ کا خوف ہوگا تو مخلوق کا

(۱) قال عمر بن الخطاب رضی اللہ عنہ لسعد بن وہیب حینما بعثہ الی العراق: ((واعلم أن خشية الله تجتمع فی أمرین: فی طاعته واجتناب معصيته، وانما طاعة من اطاعه یغض الدنيا وحب الآخرة، وانما عصیان من عصاه بحب الدنيا وبغض الآخرة))۔
(البدایة والنہایة، سنة ۱۰۱۴ھ، ۳۵/۷، دار النکب العلمیة)۔

خوف اس کے دل سے نکل چکا ہوگا، یہ حضرات اذیتیں برداشت کر چکے ہیں، ﴿لن یضر وکم إلا اذی﴾۔ تم ان کو اذیت ہرگز نہیں پہنچا سکتے، مگر تھوڑی تھوڑی سی اذیت پہنچائیں گے، رہا یہ کہ ختم کر دیں، نیست و نابود کر دیں، ایمان کو سلب کر لیں، اس کی قدرت ان کو نہیں، ہاں! مسلمان اگر خود ہی اپنے دین سے ناواقف ہو، نہ قرآن شریف پڑھتا ہے، نہ حدیث شریف پڑھتا ہے، نہ حضور صلی اللہ علیہ وسلم کی سیرت کو دیکھتا ہے، نہ مسائل سے واقفیت ہے، وہ اگر ان کے پھندہ میں آجائے، زر، زن، زمین کی وجہ سے یا کسی اور لالچ کی وجہ سے اور خوف کی وجہ سے وہ دوسری بات رہی، لیکن جس مسلمان کے دل میں واقعی ایمان ہے وہ ہرگز ان کے پھندے میں، قابو میں نہیں آسکتا، اس لیے فرماتے ہیں: ﴿لن یضر وکم إلا اذی﴾

۱۸۵۷ء میں جو جہاد ہوا، ہندوستان میں، اس میں گرفتاری ہوئی اہل اللہ کی، سولی قائم کی گئی، دہلی کی جامع مسجد سے لال قلعہ تک، بادشاہ کے آنے جانے کا جو راستہ تھا سڑک کا اس کے دونوں طرف درختوں پر لاشیں لٹکی ہوئی تھیں، جگہ جگہ سولی قائم کر کے علماء کو سولی دی گئی، مولانا رشید احمد صاحب گنگوہی رحمۃ اللہ علیہ کو گرفتار کیا، اور جیل میں لے گئے، دیر تک رہے، وہاں ایک شخص پہلے سے محبوس تھا، اس کو قرآن شریف شروع کر دیا مولانا نے، یہاں تک کہ مولانا کی جیل کا زمانہ ختم ہو چکا، پروانہ آ گیا رہائی کا سرکاری کہ آپ رہا کیے جاتے ہیں، آپ کی جیل کی مدت پوری ہو گئی، اس شخص نے کہا: حضرت! میرا تو قرآن رہ گیا، حضرت نے فرمایا: نہیں جاتا، میں تو تیرا قرآن کریم ختم کرا کے جاؤں گا، تو جو جیل کی مدت تھی اس سے زائد قرآن کریم ختم کرانے کے لیے رہے، ایسے لوگوں کو کیا جیل کی اذیت ہو سکتی ہے؟ کیا کوئی سزا سکتا ہے؟ جو خود وہاں پر رہنے

کے متمنی ہو، حضرت شیخ الہند گرفتار ہوئے، وہ کئی برس تک مالٹا کی قید میں رہے، طرح طرح سے ان کو ستایا گیا، سردی زیادہ ہوتی تھی، اخیر شب میں جب وہ تہجد کے لیے اٹھتے تھے تو حضرت مولانا حسین احمد مدنی نور اللہ مرقدہ ساتھ تھے، وہ لوٹے میں ٹھنڈا پانی لے کر اپنے پیٹ پر رکھے رہتے، تاکہ پیٹ کی گرمی سے پانی کچھ گرم ہو جائے، وضو کرنے کے قابل ہو جائے، حضرت شیخ الہند وضو کر کے نماز کی نیت باندھتے تو جو گورے پہرے پر:۔۔۔ تھے وہ لاٹھی وغیرہ سے ان کو چونکے مارتے تھے، چناں چہ جس وقت ہندوستان تشریف لائے تو ان کے پہلو پر جگہ جگہ نشانات تھے۔ جس وقت ان کے افسر کو معلوم ہوا، اس نے کہا: اس شخص پر کیوں زیادتی کرتے ہو؟ یاد رکھو! یہ ایسا شخص ہے اگر اس کو قتل کرو گے تو اس کے خون سے حق حق کی آواز آئے گی، اس کو اگر جلا دو گے تو اس کی راگھ سے حق حق کی آواز آئے گی، اس کو مت ستاؤ۔

چناں چہ ان حضرات نے صبر کیا، ان حضرات کے صبر کی وجہ سے اللہ تعالیٰ نے ان کے درجات بلند فرمائے، اس لیے جوازیت تھی، بڑی اذیتیں وہ تو اکابر برداشت کر چکے، آج ہمارے سامنے کوئی اذیت نہیں، بہت تھوڑی سی چیز ہے، ہمت کر کے، قوت کے ساتھ، اللہ پر اعتماد کرتے ہوئے وقت دینا ہے، نہ کسی طاقت پر بھروسہ ہے، نہ کسی حکومت پر بھروسہ ہے، محض اللہ پر بھروسہ کر کے کام کرے، ان شاء اللہ تعالیٰ کامیابی ہے اور جو زمانہ جہاد کا تھا ہمارے اسلاف نے اس زمانہ میں جہاد بھی کیا اور طرح طرح کی کامیابی ہوئی، اس کو ایک شاعر نے کہا:

اے بادِ صبا جھک کر میری جانب سے گر در احمد پر قسمت سے تو جا نکلے
باتیں جو بتائیں تھیں تم نے وہ حقیقت تھی وعدے جو کیے تم نے وہ سارے بجا نکلے
قیصر تھانہ، نہ کسری تھا میدانِ شجاعت میں جب ارض مقدس سے بے برگ وندا نکلے

یہ حضرات نکلے ہیں دین کی خاطر اور کایا پلٹ ہوتی چلی گئی، ایک ایک شخص کے ہاتھ پر ہزاروں آدمی ایمان لے آئے، شیخ زکریا صاحب ملتانی رحمۃ اللہ علیہ کے ہاتھ پر اتنی ہزار آدمی ایمان لائے، خواجہ معین الدین چشتی اجمیری رحمۃ اللہ علیہ کے ہاتھ پر بے شمار لوگ ایمان لائے اور خدا جانے ان میں سے کتنے بڑے بڑے عالم ہوئے؟ کتنے اہل اللہ و عارف ہوئے؟ کتنے حافظ و قاری ہوئے؟ کتنوں نے جہاد کیا؟ اور کتنوں نے کس قدر دین کو پھیلایا؟ اور برابر یہ سلسلہ چل رہا ہے اور چلتا رہے گا، ان شاء اللہ۔

اور یہ نہ سمجھیں کہ اگر آپ حضرات نے کام چھوڑ دیا تو دین رک جائے گا، نہیں، چھوڑنے والے تباہ ہو جائیں گے، اگر دین کو اختیار نہیں کیا تو دین کے چھوڑنے والے تباہ ہو جائیں گے، اللہ تعالیٰ دوسری قوم سے کام لے گا: ﴿وَأَن تَتَوَلَّوْا بَدَلَ قَوْمًا غَيْرَكُمْ، ثُمَّ لَا يَكُونُوا أَمْثَالَكُمْ﴾ (۱)۔ اگر مسلمان دین سے غفلت کرتے ہوئے اس کی طرف توجہ نہ دیں، اس کو چھوڑ دیں، تو اللہ تعالیٰ دوسری قوم کو، دوسرے دین والوں کو کھڑا کر دے گا مسلمان بنا بنا کر، تاکہ وہ اسلام کی خدمت کر سکیں اور محروم رہیں گے وہ جو دین کی خدمت نہ کریں۔

ایک شخص نے سفر میں دریافت کیا کہ یہ بتائیے، ہم جو تاریخ پڑھتے ہیں، تو تاریخ میں ملتا ہے کہ مسلمانوں کا جب دوسروں سے جہاد ہوا، مسلمانوں کے پاس آدمی کم، ہتھیار کم، گھوڑے کم، لیکن جب میدان میں جاتے ہیں، تو مسلمان خوب آگے بڑھتے ہیں اور وہ پیچھے بھاگتے چلے جاتے ہیں، حالاں کہ دوسروں کے پاس یعنی جو

مقابلے میں ہیں مسلمانوں کے دشمن، ان کے پاس افراد زیادہ، سامان زیادہ، ہتھیار زیادہ، مگر وہ دشمن بھاگتا ہے، پیچھے ہٹتا چلا جاتا ہے اور مسلمان آگے بڑھتا ہے۔ اس کی کیا وجہ ہے؟ میں نے کہا: بھائی! ہے تو یہی بات، مگر اتنی کھلی بات آپ کو سمجھ میں نہیں آئی؟ کہنے لگے سمجھ میں نہیں آئی، اسی لیے تو پوچھ رہا ہوں، میں نے کہا: کھلی بات یہ ہے کہ مسلمان جب جہاد میں جاتا ہے اس نیت سے نہیں جاتا کہ میں بچ جاؤں اور دوسروں کو پکڑ والوں، بلکہ ہر شخص اپنی جان خدا کے لیے قربان کرنے کے لیے بڑھتا ہے، ہر شخص کے دل میں تقاضا یہ ہوتا ہے کہ پہلے میں شہید ہو جاؤں، یہ شہادت کا پیالہ مجھے مل جائے، ہر ایک چاہتا ہے کہ میری ہی جان اسلام پر کام آئے، قربان ہو جائے، تو مسلمان کا مقصد ہے اپنے آپ کو قربان کرنا اور وہ سمجھتا ہے کہ میرا یہ مقصد آگے بڑھ کر حاصل ہوگا، جتنا بھی میں دشمن میں گھسوں گا میرا مقصد حاصل ہوگا اور جو دشمن ہے اس کا مقصد یہ ہے کہ میں بچ جاؤں چاہے دوسرے مرجائیں، وہ اپنی نجات سمجھتا ہے پیچھے رہنے میں، لہذا لوٹنا چلا جاتا ہے۔

ماہان ارمنی ایک بادشاہ تھا، اس نے مسلمانوں کے مقابلے کے لیے، بیس لاکھ فوج تیار کر رکھی تھی، حضرت خالد بن ولید رضی اللہ عنہ اس کے پاس ایک سو سپاہیوں کو ساتھ لے کر گئے اور جا کر ان سے گفتگو کی، کوئی رعب ان نہ پڑا تو اس کو غصہ آیا، اس نے اپنے آدمیوں سے کہا کہ ان سب مسلمانوں کو گرفتار کر لو، بیس لاکھ فوج اس کی اور یہ ایک سو آدمی۔ حضرت خالد بن ولید رضی اللہ عنہ نے یہ سنتے ہی فوراً اپنے لوگوں سے فرمایا: خبردار! اب کوئی ایک دوسرے کی طرف نہیں دیکھنا، ہماری ملاقات حوضِ کوثر پر ہوگی، یہ سنتے ہی سو کے سو سپاہیوں نے اپنی اپنی تلواریں نکال لیں، اس کا اتنا رعب پڑا کہ وہ

بادشاہ کھیانی ہنسی ہنس کر کہنے لگا: ارے! سچ مجھ تھوڑا سی کہہ رہا تھا، میں تو مذاق میں کہہ رہا تھا، میں تھوڑے ہی گرفتار کرا تا تم کو۔ (۱)

حضرت خالد بن ولید رضی اللہ عنہ کا یہ حال تھا کہ حضرت عکرمہ رضی اللہ عنہ جب شہید ہوئے ان کے سر ہانے کھڑے ہوئے رورہے تھے، وہ بتا رہے تھے کہ ہم نے حضور صلی اللہ علیہ وسلم کے مقابلہ میں تلوار اٹھائی تو متوقع نہیں کہ ہمیں شہادت ملے گی، عکرمہ (رضی اللہ عنہ) تو کامیاب ہو گیا، دیکھیے! میرے مقدر میں کیا لکھا ہے؟ چناں چہ انتقال کے وقت رورہے تھے، کہ میں کبھی فتح پانے کے شوق سے میدان میں نہیں گیا، بلکہ موت کو تلاش کرتا پھرا، جہاں کہیں امید ہوئی کہ یہاں گھسنے سے موت آ جائے گی وہاں گھستا چلا گیا، مگر موت نے ہمیشہ مجھ سے منہ پھیرا، ہائے افسوس! آج یورہمی عورتوں کی طرح بستر پر پڑ کر مر رہا ہوں۔ (۲)

تو مسلمان تو شہادت کے شوق میں آگے بڑھتا ہے، اس لیے فرماتے ہیں:

﴿وان یقاتلوکم یولوکم الأدبار﴾۔ اگر انہوں نے تم سے قتال کیا، لڑائی کی تو پیٹھ پھیرائیں گے، اللہ کے وعدہ پر اطمینان رکھو، ﴿ثم لا ینصرون﴾ (۳) پھر ان کی کوئی مدد نہیں کی جائے گی، مسلمانوں کی تو مدد کا وعدہ ہے، اللہ تعالیٰ ملائکہ بھیجتے ہیں مدد کے لیے اور ان کے اندر حوصلہ بہت بڑھ جاتا ہے۔

فارس کی لڑائی میں دس دس فارس کے آدمی ایک ایک مسلمان کو گرا نہیں پاتے

(۱) مرتخریجہ فیما سبق.

(۲) البلیایة والنہایة، سنة ۵۱۱ھ: ۱۱/۱۱۲، دار الکتب العلمیة، و کتاب الإصابۃ فی تمییز

الصحابۃ، حرف الباء: ۱/۱۴۵، دار الفکر.

(۳) آل عمران: ۱۱۱.

تھے، ان کے دلوں میں یہ بیٹھ گیا تھا کہ یہ تو جنات کی قسم کے لوگ ہیں، انسان ہیں ہی نہیں، یہ گرتے ہی نہیں، مرتے ہی نہیں، ایک مسلمان کو گھیر لگا کر بڑی مشکل سے گرا دیا اور قتل کر دیا اور اس کے بعد سب کے سب بھاگے اور پہاڑ کے کوہ میں گھس کر بیٹھ گئے اور بیٹھ کر یہ دیکھنے لگے کہ اب یہ زندہ ہو جائے گا، اب یہ اٹھ جائے گا، اب یہ چلا جائے گا، یہ کیفیت تھی۔

ایک نو عمر لڑکے سے کسی فارسی نے پوچھا کہ تم لوگوں نے ٹریننگ کہاں حاصل کی جہاد کی؟ لڑائی کی؟ وہ ہنسنے لگا، اس میں ٹریننگ کی کیا بات ہے؟ کھجور کی شاخ کو توڑا، ذرا پتھر سے کچلا، اس کا لگام بنا لیا، گھوڑے پر چڑھ گئے، تلوار ہاتھ میں لی اور لڑنا شروع کر دیا، اس طریقہ پر وہ حضرات لڑتے تھے، سامان ان کے پاس ہمیشہ کم ہوتا تھا۔

غزوہ موتہ کے موقع پر تین شخص کا نام لے حضور ﷺ نے فرمایا کہ پہلے جھنڈا لیں ابن رواحہ رضی اللہ عنہ، (۱) اگر وہ شہید ہو جائیں تو زید رضی اللہ عنہ اور وہاں بیس ہزار آدمی تھے، جھنڈا لے لیں، اگر وہ شہید ہو جائیں تو جعفر رضی اللہ عنہ جھنڈا لیں، پھر مسلمان جن کو تجویز کریں وہ جھنڈا لیں، (۲) تین ہزار آدمیوں کو حضور ﷺ نے بھیجا، مقابلہ پر تین اور بیس کے درمیان کیا نسبت ہے؟ لیکن اللہ تبارک و تعالیٰ نے کامیابی دی، فتح ہوئی، توفیح جو ہوتی ہے وہ اللہ تعالیٰ کی نصرت سے ہوتی ہے، نہ آدمیوں کی زیادتی سے

(۱) یہاں ابن رواحہ رضی اللہ عنہ کو سب سے پہلے جھنڈا پلانے کا ذکر ہے، جب کہ صحیح یہ ہے کہ لشکر کا امیر زید بن حارثہ رضی اللہ عنہ کو مقرر کیا گیا تھا اور پھر حضور علیہ السلام نے یہ تاکید فرمائی تھی کہ ان کی شہادت کے بعد جھنڈا حضرت جعفر بن ابی طالب تمناش اور ان کے بعد ابن رواحہ رضی اللہ عنہ۔

(۲) رواہ البخاری فی المغازی، باب غزوة موتة من أرض الشام، رقم الحدیث:

۴۲۶۱، ۴۲۶۲، والبلایة والنہایة، غزوة موتة: ۴/۲۶۰، دار الکتب العلمیة، الکامل فی

التاریخ لابن الاثیر، ذکر غزوة موتة: ۲/۱۱۲، دار الکتب العلمیة.

ہوتی ہے، نہ مال و دولت کی زیادتی سے ہوتی ہے، نہ آلات حرب کی زیادتی سے ہوتی ہے، فتح ہوتی ہے اللہ کی نصرت سے اور حق تعالیٰ کی نصرت کب ہوتی ہے؟ جب اپنے نفس کی محبت پر دین کی محبت غالب ہو اور اللہ کی خاطر اخلاص کے ساتھ کام کرنے کے لیے گھر سے نکلے، اس نیت سے کہ اب ہمیں واپس نہیں آنا ہے، خداوند تعالیٰ قبول فرما لے جہاد میں، آج یہ مطالبہ نہیں کیا جا رہا ہے تبلیغی جماعت سے کہ تلوار لے کر میدان میں جائے، بندوق لے کر جائے، کسی کو قتل کر دے، نہیں، بالکل نہیں، ہرگز یہ مطالبہ نہیں، آج تو وقت کا مطالبہ ہے، تھوڑا سا وقت دیجیے، ایک چلہ دو چلہ وقت دیجیے، وقت دے کر نکلیے، جو بشارتیں ان لوگوں کو تلوار کے سایہ میں حاصل تھیں اس سے زیادہ آج اس میں موجود ہیں۔

جماعت گئی فلسطین تھی، وہاں کے جو مفتی اعظم تھے، وہ جماعت کو دیکھتے تھے اور روتے تھے، بہت روتے تھے، ان سے پوچھا: کیا بات ہے؟ انہوں نے بتایا کہ میں نے خواب میں زیارت کی کہ نبی اکرم ﷺ تیزی سے تشریف لارہے ہیں، میں نے مصافحہ کیا، انہوں نے اپنا ہاتھ جھٹک دیا اور فرما رہے ہیں کہ میرے مہمان آرہے ہیں، میں ان کے پاس جا رہا ہوں، وہ کہتے تھے میں نے اس شخص کو بھی دیکھا ہے، اس کو بھی دیکھا ہے خواب میں، ان کو حضور ﷺ نے اپنا مہمان فرمایا اور ان کے مصافحے کے لیے حضور ﷺ تشریف لے جا رہے ہیں۔

جاپان جماعت گئی، وہاں کے جو بدھ مذہب کے سردار تھے وہ آئے اور جماعت کے ساتھ ٹھہرے، شرکت کی اور کہا ہمیں اجازت دو، ہم نماز میں تمہارے ساتھ شرکت کریں گے، انہوں نے کہا: مجھے میری روح نے بتایا ہے کہ اس پہاڑ سے

اتر کر فرشتے آئیں گے، سو تم ہی وہ لوگ ہو، جن کو فرشتہ کہا گیا ہے، ان سے پوچھا کہ آپ کے پاس کیا ہے؟ انہوں نے بتایا کہ میرے پاس بہت کچھ ہے، لیکن اس کے مقابلہ میں خاک نہیں، کہا جو کچھ ہے وہ تو بتائیے، جو امیر جماعت تھے ان کی طرف ایک نظر دیکھا تو وہ گر پڑے، بے ہوش ہو گئے، اس نے کہا کہ میرے پاس اتنی طاقت ہے، لیکن جو کچھ آپ لوگ کہتے ہیں: ”سبحان اللہ، الحمد للہ، لا إله إلا اللہ، اللہ اکبر“ پڑھتے ہیں، ان کی طاقت بہت ہے، ہر ہر لفظ کے ساتھ ایک نور نکلتا ہے، جو آسمان تک جاتا ہے، ان کو وہ نظر آتا ہے، نماز میں آ کر شرکت کی انہوں نے، بشارتیں موجود ہیں، حق تعالیٰ کی طرف سے نصرت موجود ہے، دل کی عافیت کے ساتھ اس کام میں لگنے کی ضرورت ہے، اصول کی پابندی کے ساتھ، دل کی عافیت سے مراد یہ ہے کہ اپنے دل کی حفاظت کرتے ہوئے کہ اس میں غیر اللہ کی چیز نہ آنے پائے کہ ہمارا نام ہوگا، ہم جا کر فخر یہ بیان کریں گے گھر میں کہ ہم نے تین چلے دیے، ہم نے چار چلے دیے، اس قسم کی چیزیں نہیں ہونی چاہیے، اللہ کے دین کی خاطر نکلنا ہے اور اس نکلنے کو اللہ کے یہاں پیش کرنا، یا اللہ! قبول فرمائے، تو ہی اخلاص عطا فرما دے۔

آج بہت ہلکا مطالبہ ہے، وہ مطالبہ نہیں جو صحابہ کرام رضی اللہ عنہم سے تھا، قتال کا مطالبہ نہیں، لڑائی کی تیاریاں نہیں، یہ نہیں کہا جاتا کہ آپ تو پ چلانا سیکھیے، آپ ایٹم بم بنانا سیکھیے، دین کی خاطر سیدھے سادھے، عافیت کے ساتھ، حکمت کے ساتھ بات پیش کرنی ہے اور اپنے بھائیوں کے سامنے پیش کرنی ہے، جو کلمہ اسلام پڑھتے ہیں، ان کے سامنے پیش کرنا ہے، تاکہ ان کا ایمان قوی ہو، اپنا ایمان قوی ہو، دونوں کے ایمان کی

قوت کے لیے اللہ کی رضا کی خاطر نکلنا ہے، یہ مطالبہ ہے، اسی مطالبہ کے واسطے یہ جوڑ کیے جاتے ہیں، جماعتیں نکالی جاتی ہیں، تعلیم کے حلقے کیے جاتے ہیں، گشت کیا جاتا ہے، خصوصی ملاقاتیں ہوتی ہیں، اس کے اندر بڑی خیر و برکت ہے، جس کو کہا گیا:

﴿أخرجت للناس تأمرون بالمعروف وتنهون عن المنكر وتؤمنون بالله﴾

اللہ تعالیٰ سب کو توفیق دے۔ آمین

اللهم صل على سيدنا ومولانا محمد وعلى آل سيدنا ومولانا

محمد وبارك وسلم.

﴿ربنا آتنا في الدنيا حسنة وفي الآخرة حسنة وقنا عذاب

النار﴾

اے اللہ! ہم سب کے گناہوں کو معاف فرما، الہ العالمین، ہم اپنے خراب اخلاق و عادات کی وجہ سے ذلیل ہو رہے ہیں، ان سب کو دور فرما دے، الہی! اخلاق فاضلہ عطا فرما، اعمال صالحہ عطا فرما، اے اللہ! جن اخلاق و اعمال کی وجہ سے تیری طرف سے رحمت کے وعدے ہیں وہ ہمیں نصیب فرما، الہی! جن اخلاق و عادات کی وجہ سے تیری طرف سے غضب اور لعنت نازل ہو اس سے ہم سب کی حفاظت فرما، اے اللہ! تمام مسلمانوں کو حرام مال سے محفوظ فرما، الہ العالمین! سب کے دلوں میں دین کی قوت عطا فرما، اے اللہ! اپنے حبیب پاک ﷺ کی محبت کو ہر مخلوق کی محبت پر غالب فرما۔ الہ العالمین! جنہوں نے نام لکھایا ہے ان کے حوصلہ کو بلند فرما، ان کے نکلنے کو قبول فرما، ان کے نکلنے پر اچھے اثرات مرتب فرما، ان کے نکلنے پر ان کے پیچھے ان کے کاروبار، اہل و عیال کی حفاظت فرما۔ اے اللہ! جنہوں نے نام نہیں لکھوایا ان کے دلوں میں قوت عطا

فرما کہ وہ نام لکھائیں، زیادہ دور اور دیر کے لیے ان کو سفر کی توفیق عطا فرما۔ اے العالمین! تمام مسلمانوں کی تمام دشمنوں سے حفاظت فرما۔

﴿ربنا أفرغ علينا صبراً وثبت أقدامنا وانصرنا على القوم

الكافرين﴾.

وصلی اللہ تعالیٰ علی خیر خلقہ محمد والہ وصحبہ أجمعین،

برحمتک یا أرحم الراحمین۔

تبلیغی محنت کے فوائد

خطبہ مسنونہ

حق تعالیٰ نے دنیا میں رسول بھیجے کہ جو چیز حق تعالیٰ کی طرف سے عطا ہو، پیغمبر اس کو مخلوق تک پہنچائیں، جو رسول کی بات کو نہیں مانتے، کفر پر جمے ہوئے ہیں، اس کی کوئی پوچھ رسول سے نہیں ہوگی، وہ تو گم راہ ہیں، پیغمبر کا کام تو یہ ہے کہ اللہ تعالیٰ نے جو حکم فرمایا وہ مخلوق تک پہنچادیا، اب جو لوگ مانتے نہیں وہ مخالفتیں بھی کرتے ہیں، دشواریاں پیدا کرنے کی کوشش کرتے ہیں، یہ کوئی نئی بات نہیں، اس راہ میں کام کرنے والوں کو دشواریاں پیش آتی ہیں۔

حضور ﷺ کو پیش آئیں، لوگوں نے بات نہیں مانی، لوگوں نے اینٹ، پتھر برسائے، گالیاں دیں، قتل کے منوبے بنائے، سب کچھ کر دیا، لیکن حفاظت کرنے والا جب اللہ تعالیٰ ہے تو کسی کی کوشش کامیاب نہیں ہو سکتی، سب کی کوششیں بے کار ہو گئیں، اس لیے اللہ پاک حفاظت فرمانے والے ہیں، رسول کا کام یہ نہیں ہے کہ اپنی طرف سے بات کہے اور منسوب اللہ کی طرف، نہ یہ کام رسول کا کہ اللہ تعالیٰ نے جو کچھ نازل کیا اس کو چھپالے، رسول تو پہنچانے کے لیے آئے، چھپانے کے لیے نہیں آئے۔

اسی وجہ سے ابتدا میں، جب توحید کی تعلیم دی نبی کریم ﷺ نے اور جتنے بت تھے، ان بتوں کی پوجا پاٹ کو منع کیا، (۱) جس میں مشرکین مبتلا تھے، تو عرب کے قریش

کے جو بڑے اونچے لوگ سمجھے جاتے تھے وہ آئے، حضور ﷺ کے چچا کے پاس اور آ کر کہا کہ آپ کا بھتیجا ایسی ایسی باتیں کہتا ہے، ہمارے بتوں کو کہتا ہے کہ کچھ نہیں کر سکتے، ان کے قبضہ میں کوئی چیز نہیں، بت کا حال تو یہ ہے کہ کتا آیا اور ٹانگ اٹھا کر پیشاب کر دیا، وہ تو اپنے اوپر سے کتے کو بھی بھگا نہیں سکتا، اگر مکھی آ کر بیٹھ جائے تو اس مکھی کو نہیں اڑا سکتا، اتنا بے حس، بے جان، بے طاقت، ناتواں، مگر وہ لوگ اس کو حاجت روا سمجھیں، اس کے سامنے سجدے کریں، اس سے اپنی مرادیں مانگیں، کس قدر بے عقلی کی بات ہے؟! تو ان لوگوں نے یہ کہا حضور ﷺ کے چچا سے کہ ان سے کہہ دیں کہ ہمارے بتوں کو برا نہ کہیں، اگر ان کو شادی کی ضرورت ہے تو جو نسوی عورت جتنی عورتیں ضرورت ہیں، پسند کریں، ہم دے دیں گے، اگر ان کو روپے کی، سونے کی ضرورت ہے تو ڈھیر لگا دیں گے سونے کا ان کے سامنے، اگر ان کو بڑی سلطانی چاہیے تو ہم ان کو اپنا بادشاہ بنا لیں گے۔ تو حضور ﷺ نے جواب دیا کہ اگر میرے ایک ہاتھ پر چاند اور ایک ہاتھ میں سورج دیا جائے تو بھی میں اپنی بات سے باز نہیں آؤں گا، میں تو بھیجا گیا ہوں اس کام کے لیے۔ (۱)

اللہ تعالیٰ تو بڑا دانا ہے، سمیع بصیر ہے، دیکھتے ہیں سب چیز، ایک فرشتہ بھیجا، ملک الجبال، جس کے متعلق پہاڑوں کی خدمت ہے، اس نے آ کر کہا کہ اللہ تعالیٰ نے دیکھا کہ ان لوگوں نے آپ کے ساتھ کیا معاملہ کیا، میرے متعلق پہاڑوں کی خدمت ہے، اگر آپ چاہیں تو میں دو پہاڑوں کو ملا کر ٹکرا دوں کہ یہ لوگ جنہوں نے آپ ﷺ کے ساتھ یہ بدتمیزی کی ہے، سب ختم ہو جائیں، مٹ جائیں، حضور ﷺ نے فرمایا کہ

(۱) برواہ البخاری فی بلدہ الخلق، باب: إذا قال أحدکم: آمین، والملائکۃ فی

میں یہ نہیں چاہتا، میں تو یہ سوچتا ہوں کہ اگر یہ لوگ ایمان نہیں لائے تو کیا بعید ہے کہ ان کی نسل سے کچھ لوگ ایمان لائیں، میرا مقصد تو ایمان کی اشاعت ہے، ایمان لانے والوں کی اشاعت، ان کے پاس جانا، پیغام پہنچانا ہے، اس لیے میں نہیں چاہتا کہ ان کو ختم کر دیا جائے، عذاب میں مبتلا کیا جائے۔

ایک دفعہ ایک اور قوم نے پریشان کیا، حضور ﷺ کے چوٹ آئی، سخت چوٹ

آئی تو حضور ﷺ نے دعا کی: "اللھم اھد قومی فإیھم لا یعلمون"۔ (۱)

"اے اللہ! میری قوم کو ہدایت دے، یہ مجھے جانتے نہیں۔"

یہ دعوت اور تبلیغ کا کام ہے، اسی دعوت اور تبلیغ کے کام کو مولانا الیاس نور اللہ مرقدہ نے کیا، ایک جگہ حالت وہاں ایسی کہ لوگ مسلمان تھے، سروں پر ان کے چوٹی اٹھی ہوئی، نام ان کے ہندوانہ، رسم و رواج ہندوانہ، بتوں کی پوجا بھی کرتے تھے، کوئی چیز ان کے اندر ایمان کی نہیں تھی۔

ایک بستی ہے مسلمانوں کی، لیکن مسجد میں نہ اذان ہوتی ہے، نہ نماز پڑھنے کے لیے کوئی جاتا ہے، بکریاں بیٹھی بیٹھنیوں کے ڈھیر اس میں پڑے رہتے ہیں، ایسے لوگوں کے یہاں کام کیا، ایک شخص سے پوچھا کہ تمہارے گاؤں میں کون لوگ بستے ہیں؟ کہا مسلمان، فلاں گاؤں میں کون؟ کہا اس میں ہندو، پوچھا تم میں اور ہندوؤں میں کیا فرق ہے؟ کہا ہمارا نکاح قاضی پڑھتا ہے، ان کا نکاح پنڈت پڑھتا ہے، بس اور کوئی فرق نہیں، ایک شخص کو نماز پڑھنی سکھائی، اس نے نماز پڑھی، اس کو دیکھ کر لوگ جمع ہو گئے، ایک دوسرے کو اشارہ کر کے بتلاتے تھے، دیکھو! اس کے اوپر کیا ہے؟ کسی خبیث جن کا

(۱) شعب الایمان: ۱۶۴/۲، باب فی حب النبی ﷺ، فصل فی حبلہ علیہ اللہ.....

اثر ہے، الناسیدھا کیوں ہو رہا ہے؟ کبھی جھک رہا ہے، کبھی گر رہا ہے، کبھی اٹھ رہا ہے، ایسی جگہ پر کام شروع کیا، ان لوگوں کے اندر اتنی صلاحیت نہیں کہ اپنے یہاں مدرسہ قائم کر لیں، اتنی صلاحیت نہیں کہ علم دین سیکھیں، ان کو چلے میں نکالنا شروع کیا، ان کے ایک میاں جی تھے، میاں جی کا کیا حال ہے؟ جو سب سے زیادہ پڑھا لکھا ہے، قرآن شریف شاید اس نے پڑھا ہو، ایک پارہ پڑھا ہو، وہ میاں جی تبلیغ میں چلے اور یہ جو دس آدمی ان کے ساتھ ہیں اور یہ کچھ بھی نہیں جانتے، وہی میاں جی ان کو کلمہ سکھا رہے ہیں، وہی میاں جی کسی کو الحمد سکھا رہے ہیں، کسی کو ”قل هو اللہ“ سکھا رہے ہیں، کسی کو ”التحیات“ سکھا رہے ہیں، چلتا پھرتا مدرسہ ہے، دین سیکھنے کے واسطے، دین سیکھنے کے لیے یہ مدرسہ تھا ان لوگوں کا، چالیس روز میں بہت کچھ آ گیا، وضو کرنا سیکھا، کلمہ کے الفاظ صحیح کر لیے، نماز کے سجدے رکوع کو صحیح کر لیا، الحمد یا کوئی سورت قل ہو اللہ یاد کر لی، التحیات یاد کر لی اور یہ سمجھ میں آ گیا کہ نماز پڑھنا ضروری ہے، پانچ وقت پڑھنی ہوگی، وہاں سے واپس آ گئے اپنے گھر، گھر آ کر اب گھر والوں کو بھی تبلیغ کرتے ہیں کہ نماز پڑھو، ایک بھائی دوسرے بھائی کو کہتا ہے، باپ بیٹے کو کہتا ہے، بیٹا باپ کو کہتا ہے، چچا بھتیجوں کو کہتا ہے، بھتیجا چچا کو، اس طریقے پر یہ دعوت عام ہوتی گئی اور ان لوگوں کی جہالت کا یہ حال تھا کہ پانچ کوس کے فاصلے پر ایک ایک نقارہ رہتا تھا، جس کو دھونس کہتے ہیں، جب ان کے یہاں لڑائی ہوتی تھی عالمگیر ہوتی تھی، سب اس میں شریک ہوتے تھے تو نقارہ بجایا جاتا تھا، اس نقارے کی آواز پانچ کوس تک جاتی تھی، اس پانچ کوس پر دوسرا نقارہ رکھا ہوا ہے، اس آواز کون کے وہ دوسرا نقارہ بجاتا ہے، اس کی آواز اور پانچ کوس تک جاتی تھی تو تیسرا نقارہ بجتا۔

اس کی آواز سن کر سارے علاقے میں شہرت ہو جاتی، پھیل جاتی آواز کہ جنگ ہے، لڑائی ہے، کسی کے پاس کلباڑی ہوتی، کسی کے پاس گنڈاسا، کسی کے پاس تلوار، کسی کے پاس بلم، کسی کے پاس چاقو، کسی کے پاس لاشی، یہ لے کر نکل آتے، یہ نہیں پوچھتے کہ کس بات پر لڑائی ہوئی ہے؟ کس وجہ سے لڑائی ہو رہی ہے؟ لڑائی ہوتی بری طرح سے۔

انگریز نے (اپنے دور میں) بہت چاہا کہ ان کے جرائم کو ختم کر دیں، شراب پینے کی ان کی عادت، چوری کرنے کی ان کی عادت، ڈاکہ ڈالنے کی ان کی عادت، ساری برائیاں بھری ہوئی ان کے اندر۔ اور ہیں مسلمان!! سخت سے سخت مسلمان حاکموں کو مقرر کیا، تاکہ ان کی حرکتیں بند ہوں، مگر کامیابی نہیں ہو سکی، اس تبلیغی کام کی برکت سے اللہ نے کامیابی دی، ان کو حلال حرام تک کی تمیز نہیں تھی کہ اپنی بیوی سے صحبت کرنا حلال ہے، غیر سے صحبت کرنا حرام ہے، گالیاں دینا منع ہے، چوری کرنا منع ہے، پر ایسا مال لینا منع ہے، آہستہ آہستہ ان کو خبر ہو گئی ان چیزوں کی۔

ان کی جہالت کی کیفیت یہاں تک تھی کہ ایک نابینا میاں جی تھے، ان کے یہاں، ان سے بکرا بھی ذبح کراتے تھے، خود یہ لوگ ذبح نہیں کرتے تھے، ان کے پاس آئے کہ میاں جی یہ بکرا ذبح کر دیں، انہوں نے کہا اچھی بات ہے، میاں جی تھے نابینا، چھری چلا کر ختم کر دی، ایک دوسرے سے پوچھتے تھے وہ لوگ، جنہوں نے بکرے کو پکڑ رکھا تھا کہ ذبح ہو گیا یا؟ کٹ گیا؟ دوسرے نے کہا: ہاں! ذبح ہو گیا، ایک نے کہا خون تو اس میں سے نکلا ہی نہیں، دوسرے نے کہا: کبھی کبھی ایسا بھی ہو جاتا ہے کہ خون نہیں بھی نکلتا، بس میاں جی تو چلے گئے۔

اس کے بعد انہوں نے اس بکرے کے پیر پکڑ رکھے تھے، جب پکڑ سے چھوڑا تو بکرا بھی اٹھ کر چل دیا، انہوں نے کہا: یہ تو جی گیا (دوبارہ زندہ ہو گیا)۔ پھر میاں جی کے پاس گئے کہ میاں جی بکرا تو دوبارہ زندہ ہو گیا، تب میاں جی پھر دوبارہ ذبح کرنے آئے، (جہالت کا یہ عالم کہ ذبح کا مفہوم بھی نہیں جانتے تھے) چھری وہ ایسی تھی کہ جس کے اوپر دادا پر دادا کے زمانے میں کچھ پڑھ کر رکھا تھا، ”بسم اللہ، اللہ اکبر“ (اسی پڑھے ہوئے کو کافی سمجھ کر) اس چھری سے ذبح کرتے تھے، خود ”بسم اللہ، اللہ اکبر“ نہیں پڑھتے تھے کہ یہ چھری پڑھی ہوئی ہے، یہ کیفیت تھی ان کی جہالت کی، اب جو بکرا دوبارہ پکڑ کے آئے اور میاں جی نے ذبح کرنا شروع کیا، میاں جی کے ہاتھ میں اب چھری تھی تو سیدھی چلائی، بکرے نے چلانا شروع کیا ”میں، میں، میں“ تو میاں جی نے بکرے کو گالیاں دینی شروع کر دیں، اس کو ذبح کرتا جاتا، گالیاں دیتا جاتا، یہ تو جہالت کے نمونے بتاتا ہوں، یہ حالت ان لوگوں کی تھی۔

وہاں پر جب یہ (تبلیغی کام) ہونے لگا تو شروع شروع میں مخالفت ہوئی، کسی نے کہا: یہ تو انگریز کے آئی ہیں، کسی نے کہا: سی، آئی، ڈی ہیں، کسی نے کہا دھوکا دینے والے ہیں اور نہ جانے کیا کیا ہیں؟ جو حقیقت ہے وہ تو ایک روز واضح ہو کے رہتی ہے۔ وہاں ایک علاقہ میں مدرسہ قائم کیا، اپنے پاس سے تنخواہ دی، مدرس بنا کے رکھے، مگر پڑھنے کون آئے؟ کوئی شوق ہو، دین کی عزت، دین کی رغبت ہو قلب میں تو پڑھنے بھی آئیں، کون پڑھنے کے لیے آئے؟ آئے بھی تو بہت معمولی، پھر یہ تبلیغی کام شروع کیا تو اللہ تعالیٰ نے اس میں اتنی برکت دی، ایک بڑی دولت یہ ہے کہ چالیس روز تک شراب کی لعنت سے بچا رہا، اگر گھر آیا، خیال آیا شراب پینے کا، مگر خیال آتا ہے

ادھو! تبلیغ میں تو یہ پڑھا تھا کہ یہ یہ سنا تھا، یہاں تک کہ اللہ تعالیٰ نے اصلاح فرمائی۔ ان لوگوں نے نمازیں پڑھنا شروع کیا، دین سیکھا، جگہ جگہ مدرسے بھی قائم ہو گئے اور وہاں کے لوگ دوسری جگہ بھی گئے، جہاں مدرسے موجود تھے، وہاں حدیث پڑھی، فقہ پڑھا، تفسیر پڑھی، ان کی زندگی درست ہو گئی۔

پچیس سال تک یہ محنتیں مسلسل کی گئیں، پانچ پانچ کوس کا ایک مرکز بنا دیا گیا، کام چلتا رہا، انہی لوگوں کا یہ حال ہوا کہ وہاں جا کر پوچھا، ایک سچ کوسہ میں، بتاؤ بھائی! تمہارے اس سچ کوسہ میں دین کا کیا کام ہوا؟ جو شخص مبلغ تھا وہاں رہتا تھا، اس نے بتایا کہ حضرت ہمارے اس پانچ کوس کے علاقے میں تین آدمیوں کے سوا باقی سب جماعت سے نماز پڑھتے ہیں۔

دوسرے پانچ کوسہ میں گئے، وہاں پوچھا کہ تمہارے اس علاقے میں دین کا کیا کام ہوا؟ انہوں نے بتایا کہ ہمارے میں کوئی دو مسلمان ایسے نہیں کہ جن میں آپس میں لڑائی ہو، ناراضگی ہو، سب بھائی بھائی ہیں، یہ ان لوگوں کا حال ہے جن کے یہاں اس سے قبل لڑائی کثرت سے ہوتی تھی۔

ایک علاقے میں جا کر پوچھا کہ تمہارے یہاں کیا کام ہوا؟ کہا کہ جتنے بھی بالغ اس علاقے میں ہیں، وہ سب کے سب تہجد کے پابند ہیں، کتنا بڑا انقلاب آیا؟! اس کو دیکھا انگریز نے بھی، دوسرے لوگوں نے بھی، ایک شخص نے چوری کی تھی، اس کو گرفتار کر لیا گیا، تھانیدار ہندو تھا، مسلمان نہیں تھا، تھانیدار نے اس چور سے پوچھا، تم نے تبلیغ میں چلہ دیا ہے؟ اس نے کہا نہیں، اس کی پٹائی کی، اس سے وعدہ کرایا کہ میں تبلیغ میں چلہ دے دوں گا، اس نے وعدہ کیا تو اس کو چھوڑ دیا، وہ تھانیدار جانتا تھا،

سمجھتا تھا کہ یہ جو چوری وغیرہ جرائم ہوتے ہیں، تبلیغ کے ذریعہ سے ختم ہوتے ہیں۔

ایک مرتبہ ایسا ہوا کہ دو آدمی، دونوں کے دونوں تبلیغ میں جانے والے، ان کے درمیان لڑائی ہوگئی، شیطان تو ہر جگہ لگا ہوا ہے، یہ تھوڑا ہے کہ تبلیغ والوں کو چھوڑ دے گا، بالکل نہیں وہ کسی وقت نہیں بخشے گا، وہ تو مرتے وقت تک ساتھ رہے گا، اس واسطے لڑائی ہوئی، ایک نے دوسرے کے گھونسہ مارا منہ پر، جس سے اس کا دانت ٹوٹ گیا، بس دانت ٹوٹتے ہی اس گھونسہ مارنے والے کو خیال ہوا: افسوس! میں تو تبلیغ میں چلے دے چکا، جماعت میں گیا تھا، بڑی خطا ہوئی میرے سے تو، اب بڑا پریشان ہوا، آیا اپنے میاں جی کے پاس، میاں جی لڑائی میں دانت ٹوٹ گیا میرے ہاتھ سے دوسرے کا، بتلاؤ اس کی کیا سزا ہے؟ قرآن میں دیکھ کے بتاؤ، میاں جی نے قرآن کا مطالعہ کیا اور اس میں پڑھا: ﴿السنن بالسنن﴾ دانت کے بدلہ دانت۔ کہا بہت اچھا، لیٹ گیا اور جس کا دانت ٹوٹا تھا اس سے کہا: بھائی! تو توڑ لے میرے دانت، جس طرح سے ہو سکے توڑ لے، میری طرف سے اجازت ہے، وہ آیا اس سے نہیں ٹوٹا، وہ سینے پر بیٹھے بیٹھے پوچھتا ہے: میاں جی! معاف کرنا کیسا ہے؟ میاں جی نے کہا: قرآن پاک میں آیا ہے:

﴿وَأَنْ تَعْفُوا أَقْرَبَ لِلتَّقْوَى﴾ - ﴿وَأَنْ تَعْفُوا خَيْرَ لَكُمْ﴾ میاں جی نے کہا: معاف کرنا اعلیٰ بات ہے، اس نے کہا میں نے معاف کر دیا۔ تو یہ انقلاب ہوا طبائع میں۔

تو یہ جذبہ پیدا ہو جانا کہ مجھ سے غلطی ہوگئی اور اس غلطی کا بدلہ دینے کے لیے اپنے آپ کو پیش کرنا، اپنے دانت کو پیش کرنا بہت بڑی نعمت ہے۔

آج کل جو مصیبت ہے وہ یہی ہے کہ ہمیں گناہ کا احساس نہیں ہوتا کہ یہ کام گناہ ہے، ہم نے کسی کی حق تلفی کی، کسی کو نقصان پہنچا دیا، احساس نہیں کہ یہ گناہ بھٹی ہے۔

اپنے یہاں کا واقعہ بیان کرتا ہوں کہ ایک کاشت کار کے ساتھ کھیتوں میں پھر رہا تھا، وہ بتلا رہا تھا کہ یہ کھیت کس کا، یہ کھیت کس کا، اس نے کہا: مولوی! ہماری تقدیر میں حرام مال لکھا ہوا ہے، میں نے کہا مصیبت آئی تمہارے اوپر، کیوں تمہاری تقدیر میں حرام مال لکھا ہوا ہے؟ کیا ہوا ہے؟

اس نے کہا: دیکھیے صاحب! یہ کھیت میرا ہے، یہ کھیت میرے پڑوسی کا ہے، میرے کھیت میں بھی چنا ہے، میرے پڑوسی کے کھیت میں بھی چنا ہے، رات کو جب میں یہاں سے اپنے گھر جاؤں گا تو چنا اکھاڑ کر لے جاؤں گا پڑوسی کے کھیت میں سے، اپنے کھیت میں سے نہیں لوں گا اور پڑوسی میرے کھیت میں سے لے گا، اپنے میں سے نہیں، چنا وہی دونوں کا، ادھر بھی ادھر بھی، گتے کی ضرورت پیش آئی، پڑوسی کے کھیت سے اکھاڑوں گا، اپنے کھیت میں سے نہیں۔

اب اس کا کیا حل ہے کسی کے پاس؟ دیکھ رہے ہیں، جان رہے ہیں، لیکن ڈر نہیں دل کے اندر، عقل نہیں، احساس اس کا نہیں کہ اللہ تعالیٰ اس بات سے ناراض ہوتے ہیں، اس بات کا احساس نہیں کہ ہمیں دنیا میں اس واسطے بھیجا گیا ہے کہ اللہ کو راضی کریں، ایسے اعمال اختیار کریں جن سے اللہ تعالیٰ راضی ہو، احساس ہی نہیں ہے، زندگی کا مقصد یہ سمجھے ہوئے ہیں کہ کھانے پینے، سونے کے اندر، کھانا ملنا چاہیے، چاہے حلال ہو یا حرام، حالاں کہ حدیث شریف میں ہے:

”كل لحم نبت من الحرام فالنار أولى به“۔ (۱)

(۱) مسند الربیع، الأخبار المقاطیع عن جابر بن زید: ۳۶۴، رقم الحدیث: ۹۴۱، دار

”انسان کے بدن میں جو گوشت حرام مال سے تیار ہوتا ہے، دوزخ میں جانے کے لائق ہے۔“ یہ سوچنا چاہیے۔

تو نبی اکرم ﷺ نے تو اپنا حق ادا فرمایا، جتنے احکام آپ پر نازل ہوئے وہ آپ نے امت تک پہنچا دیے اور حدیث شریف میں آیا ہے کہ جو آخری خطبہ حضور ﷺ نے حرم شریف میں دیا ہے کہ شاید آج کے بعد میں تمہارے ساتھ جمع نہ ہو سکوں، میرا وقت قریب ہے، خداوند تعالیٰ تم سے پوچھیں گے کہ کیا نبی نے تبلیغ کر دی تھی؟ کیا جواب دو گے تم؟ ہل بلغت؟ کیا میں نے تبلیغ کر دی؟ صحابہ کرام رضی اللہ عنہم نے کہا: جی ہاں! آپ نے پہنچا دیا، آپ ﷺ نے فرمایا: ”اللہم اشہد“۔ اے اللہ! تو گواہ رہ۔ میں نے تبلیغ کر دی۔ اس کے بعد حضور ﷺ نے فرمایا: ”الا فلیبلغ الشاہد منکم الغائب“۔ (۱) جنہوں نے مجھ سے دین سیکھا ہے اب ان کی ذمہ داری ہے کہ وہ اب اس کی تبلیغ کریں، اشاعت کریں۔

حدیث میں آتا ہے، روایات کے دیکھنے سے معلوم ہوتا ہے کہ حضور صلی اللہ علیہ وسلم کے اس ارشاد کو سن کر ایک بڑی جماعت وہاں سے نکلی، ہر ایک کو یہ تمنا تھی کہ جتنی دور اپنے وطن سے جا سکوں وہاں تک جاؤں، (۲) وہ زیادہ اچھا ہے، اللہ تعالیٰ کے یہاں لکھا جائے گا، اتنی دور گیا یہ شخص، اس واسطے کہ دین کی تبلیغ کو امت کے سپرد فرمایا، صحابہ کرام رضی اللہ عنہم نے اسی طرح پہنچا دیا، حضرت ابو بکر صدیق رضی اللہ عنہ کی خلافت آگئی، انہوں نے پہنچایا جہاں جہاں پہنچا سکتے تھے۔

پہلا واقعہ پیش آیا کہ مسیلہ کذاب ایک شخص اٹھا، جس نے نبوت کا دعویٰ کیا،

(۱) مرتخریجہ فیما سبق.

(۲) البداية والنهاية: ۲۲۱/۵، دار احیاء التراث العربی.

حضرت ابو بکر صدیق رضی اللہ عنہ نے اس کا مقابلہ کیا، جہاد کے لیے فوج بھیجی، حضرت خالد بن ولید رضی اللہ عنہ کی سپہ سالاری میں، اللہ تعالیٰ نے اس کافر کو شکست دے دی، اسلام کو فتح دی۔ (۱)

حضرت عمر رضی اللہ عنہ کے زمانے میں مستقل جہاد ہونے، اُن کی خلافت میں ساڑھے چار ہزار مسجدیں بنوائیں (۲) اور اس کی کوشش کی کہ ہر مسجد میں قرآن پاک ختم کیا جائے تراویح میں، کسی صاحب کے کان نا آشنا نہ رہیں، سب سن لیں، پڑھ لیں، حکم فرمایا جو فوج جنگ میں جہاد کرنے والے ہیں ان کو قرآن پاک حفظ کراؤ، حضرت سعد بن ابی وقاص رضی اللہ عنہ کو اطلاع بھیجی، کہا کہ تمہارے پاس جو لوگ سال بھر فارغ ہوں، ان کی فہرست میرے پاس بھیج دو، چنانچہ انہوں نے مجاہدین کو فوجیوں کو قرآن پاک حفظ کرایا، دن میں جہاد کرتے ہیں، رات بھر قرآن پاک حفظ کرتے اور سال کے ختم پر دو سو آدمیوں کی فہرست بھیجی کہ دو سو سپاہیوں نے قرآن پاک حفظ کر لیا، یہ کوئی فے کا حال تھا۔

حضرت ابو موسیٰ رضی اللہ عنہ کو مصر بھیجا، ان کو اطلاع کرائی کہ تم قرآن پاک حفظ کراؤ، انہوں نے دس ہزار کی فہرست بھیجی کہ دس ہزار نے اس سال قرآن پاک حفظ کر لیا، اس طرح انہوں نے یہ کام کیا۔ حضرت عثمان غنی رضی اللہ عنہ ایک رات میں پورا

(۱) تاریخ ابن خلدون، خبر مسیلمة والیمامة: ۵۰۱/۲، دار الفکر.

(۲) البناية والنهاية، سنة ۱۴ھ: ۶۳۸/۹، دار ہجر للطباعة، والکامل فی التاريخ:

۴۵۴/۲، ذکر خلافة المنصور، سنة ۲۳، دار النشر، دار الکتب العلمية، وأخبار أمير

المؤمنین عمر بن الخطاب، رضی اللہ عنہ، لابن جوزی، الباب الحادی والثلاثون:

قرآن پڑھتے تھے، وتر کی ایک رکعت میں پورا قرآن پڑھا۔ (۱)

حضرت علی کرم اللہ وجہہ نے اپنے زمانے میں دین کی بڑی خدمت کی۔ حضرت ابو ہریرہ رضی اللہ عنہ مسجد نبوی میں منبر کے اوپر ہاتھ رکھ کر احادیث بیان کرتے تھے: اس قبر والے صلی اللہ علیہ وسلم سے میں نے ایسے سنا، انہوں نے یہ فرمایا۔ (۲)

حضرت عبداللہ بن مسعود رضی اللہ عنہ اپنے مکان میں ہفتے میں ایک دن اجتماع کرتے تھے، ہفتہ واری اجتماع ان کے یہاں ہوتا، وہ حضور صلی اللہ علیہ وسلم کی احادیث لوگوں کو بیان کرتے تھے، سکھایا کرتے تھے، یاد کراتے تھے۔ (۳)

حضرت سعد بن ابی وقاص رضی اللہ عنہ کوفہ کے گورنر تھے، انہوں نے خط لکھا حضرت عمر رضی اللہ عنہ کو، یہاں حضرت عبداللہ بن مسعود رضی اللہ عنہ کی ضرورت ہے، حضرت عبداللہ بن مسعود کو بھیج دیجیے، حضرت عمر رضی اللہ عنہ نے جواب دیا کہ عبداللہ بن مسعود رضی اللہ عنہ ایسے شخص ہیں کہ میں خود ان کے علم کا حاجت مند ہوں، لیکن تم کو اپنے اوپر ترجیح دے کر بھیج رہا ہوں، (۴) حضرت عبداللہ بن مسعود رضی اللہ عنہ گئے اور ساتھ اپنے ڈیڑھ ہزار شاگردوں کو بھی لے گئے اور جا کر سارے علاقے میں پھیل گئے، کوئی کسی درخت کے نیچے احادیث سن رہا ہے، کوئی کسی مسجد میں سن رہا تھا، سارے علاقے کو علم سے منور کر دیا، ان حضرات نے اس طرح سے محنت کی۔

(۱) الطبقات الكبرى لابن سعد، طبقات البدرین من المهاجرین، عثمان بن عفان

رحمہ اللہ، ذکر انہ کان یقرأ القرآن فی رکعة: ۷۵/۳، دار احیاء التراث، بیروت.

(۲) مر تخریجہ فیما سبق.

(۳) الطبقات الكبرى لابن سعد، طبقات البدرین من المهاجرین، عبد اللہ بن مسعود:

۱۵۷/۳، دار احیاء التراث، بیروت.

(۴) الطبقات الكبرى، طبقات الکوفیین: ۱۱۰، ۸/۶، دار احیاء التراث، بیروت.

امام بخاری رحمہ اللہ نے بخاری شریف کو تصنیف فرمایا، غسل کرتے، وضو کرتے، مسواک کرتے، دو رکعت نماز پڑھتے، پھر جا کر ایک حدیث لکھتے، سولہ برس میں بخاری شریف مکمل ہو گئی اور اس بخاری شریف کو املاء کراتے، بولتے تھے، ایک لاکھ سے زیادہ مجمع ہوتا تھا ان کی مجلس میں، وہ بیان کرتے تھے، پڑھ کر سنا جاتے تھے، لوگ لکھتے تھے، ایک لاکھ کے مجمع کو نہ لاؤ ڈاٹیکٹر کی ضرورت تھی نہ اور کسی چیز کی ضرورت، اس طریقہ پر ان حضرات نے مختصرتیں کیں۔

حافظ حسن بن مندہ چالیس برس تک سفر میں رہے، ایک شہر میں جاتے، وہاں معلوم ہوتا کہ فلاں جگہ محدث ہیں، وہاں پہنچ کر ان سے ساری حدیثیں سنتے تھے اور لکھتے تھے، دوسرے کے پاس گئے، تیسرے کے پاس گئے، اس طرح سے چالیس برس گزارے اور جب ان کا انتقال ہوا تو چالیس صندوق انہوں نے اپنے لکھے ہوئے احادیث کے چھوڑے۔

اس واسطے کہ حضور اکرم صلی اللہ علیہ وسلم نے فرمایا: ”فلیبلغ الشاهد منکم الغائب“۔ جو حاضرین ہیں وہ غائبین کو پہنچادیں، ان حضرات نے حق ادا کیا، پورے طور پر ادا کیا اور امت حق ادا کرتی چلی آئی ہے برابر، برابر یہ کام ہوتا رہا، دین کی اشاعت، دین کی تبلیغ، جگہ جگہ پر جاتے ہیں، کوششیں کرتے ہیں۔

حضرت خواجہ معین الدین اجیری رحمۃ اللہ علیہ جب تشریف لائے، اجیر شریف میں چشت سے چل کر آئے ہیں، درویشانہ صورت، کبیل اوڑھے ہوئے، ایک جگہ بیٹھے، راجہ کا منتری آیا، پوچھا کون ہو تم؟ یہاں کیوں بیٹھے ہو؟ یہاں تو راجہ کے اونٹ بیٹھے ہیں، یہاں سے اٹھ جاؤ۔ کہا اچھی بات ہے، راجہ کے اونٹ یہاں بیٹھیں گے، اس

کے بعد راجہ کے اونٹ جو آئے وہ بیٹھ گئے، اب اونٹوں کو اٹھاتے ہیں تو اٹھتے ہی نہیں، اٹھنے کی طاقت ہی ان میں نہیں۔

نماز کا وقت آیا، حضرت خواجہ صاحب رحمۃ اللہ علیہ نے پانی مانگا کہ ہم کو بھی پانی دے دو، تاکہ ہم بھی منہ ہاتھ دھو کر اپنے رب کو یاد کریں، وہاں کوئی پانی دینے کے لیے تیار نہیں تھا، راجہ کا جو مندر تھا، اس مندر کے دروازے پر جا کر اندر منہ کر کے جو بت تھا، اس بت کو خطاب کر کے کہا: اے بت! تو بھی اسی کا نوکر ہے، میں بھی اسی کا نوکر ہوں، یہ لوگ مجھے پانی نہیں دیتے، تو ہی پانی دے دے، وہ بت گیا اور لوٹا اٹھا کر بھرا آیا اور ان کے سامنے رکھ دیا، وہ لوگ سوچنے لگے کہ یہ کون ایسا شخص ہے جس کے لیے ہمارا بت خدمت کر رہا ہے؟ یہ کیا چیز ہے؟

جس وقت انہوں نے سفر کیا، اجیر سے دہلی گئے، شہرت ہو گئی، بغیر ریڈیو کے، بغیر اخبار، بغیر لاؤڈ اسپیکر کے کہ اجیر کاسائیں (درویش) دہلی جا رہا ہے، سڑکیں بھر گئیں محض درشن کرنے کے لیے، کیا چیز تھی ان کے پاس؟ طاقت تھی خدا کے خوف کی، حضور صلی اللہ علیہ وسلم کی محبت کی جو طاقت تھی ان کے پاس۔

ایک جگہ پہنچے، یہ راجپوتوں کا گاؤں تھا، وہ لوگ آئے، ان کی خدمت میں بیٹھے، ایک ہزار آدمی اسی مجلس میں مسلمان ہو گئے، کئی لاکھ آدمی ان کے ہاتھ پر ایمان لائے، ان میں سے کتنے آدمی ایسے ہوں گے جو عالم ہو گئے، حافظ ہو گئے، قاری ہو گئے، شیخ وقت بھی ہوں گے، بزرگ بھی، انہوں نے کس قدر دین کی اشاعت کی ہوگی؟

ہمارے گنگوہ میں حضرت مولانا رشید احمد گنگوہی صاحب رحمۃ اللہ علیہ گزرے

ہیں، ایک صاحب حضورِ اکرم صلی اللہ علیہ وسلم کی زیارت کثرت سے کیا کرتے تھے، انہوں نے پوچھا، حضور! مولانا رشید احمد گنگوہی کیسے آدمی ہیں؟ فرمایا کہ وہ ایسے آدمی ہیں، ان کی ایک طرف مولانا ظلیل احمد ہوں گے، دوسری طرف مولانا محمد یحییٰ ہوں گے اور ایک بڑی جماعت علماء کی ان کے پیچھے پیچھے ہوگی اور ایک جم غفیر مسلمانوں کا ان کے پیچھے ہوگا، ان سب کو لے کر حنت میں جائیں گے۔

اللہ تعالیٰ کے یہاں یہ پوچھ ہوگی کہ ہم نے نبی کریم صلی اللہ علیہ وسلم کو جو دین دے کر بھیجا تھا، تم نے اس کا کیا حق ادا کیا، صرف انہی کافی نہیں کہ پانچ وقت کی نماز پڑھ لی، دوسروں تک پہنچانے میں کیا کیا؟ اس کی بھی باز پرس ہوگی، پوچھا جائے گا، وہاں دیکھا جائے گا کہ حضورِ اکرم صلی اللہ علیہ وسلم جس دین کو لے کے آئے تھے، کس شخص نے کس قدر اس میں ہاتھ بٹایا؟ خدمت کی اور ساتھ دیا؟ اس کو دیکھا جائے گا، اگر آج اعلیٰ قسم کا مکان بنالیا، بلڈنگ بنائی، قیامت میں یہ پوچھ نہیں ہوگی کہ تمہاری بلڈنگ کیسی تھی؟ بلڈنگ تو یہاں ہی رہے گی، وہ قیامت میں ساتھ تھوڑا ہی آئے گی؟

کسی نے باغ لگایا، قیامت میں یہ سوال نہیں ہوگا کہ تم نے کیسا باغ لگایا؟ کتنا پھل اس پر آتا تھا؟ بڑھا تھا یا گھٹا تھا؟ کیسے کپڑے پہنے؟ یہ سوال نہیں ہوگا، وہاں تو اللہ کے قرب کا ذریعہ یہ ہوگا کہ ہمارے رسول اللہ صلی اللہ علیہ وسلم جو دین لے کر آئے تھے اس کا تم نے کیا کیا؟ اس دین کا کیا کام کیا؟ وہاں یہ سوال ہوگا۔

اس واسطے ہم لوگ حضورِ اقدس صلی اللہ علیہ وسلم کی محبت کا نغزہ لگاتے ہیں، یہ تو بہت آسان ہے، لیکن رسولِ کریم صلی اللہ علیہ وسلم نے محبت کا جو معیار بتایا ہے اس کو سوچنے کی ضرورت ہے کہ حضور صلی اللہ علیہ وسلم نے دین کی خاطر کتنی قربانیاں دی،

حضور صلی اللہ علیہ وسلم نے دین کی خاطر پتھر کھائے، پیٹ پر پتھر باندھے، تم نے کیا قربانی دی؟ آج ہم لوگ دنیا کے کاروبار میں ایسے پھنسے ہوئے ہیں کہ جو جس کام میں لگا ہوا ہے بس اسی میں ہے، اسی کا ہو کر رہ گیا ہے، اپنی اولاد کے لیے خیر خواہی چاہتے ہیں، کیا کرتے ہیں؟ بس یہی کہ ایک صاحب وکیل ہیں، وہ سوچتے ہیں کہ میرا بیٹا میرے سامنے وکیل بن جائے، اپنے پیروں پر کھڑا ہو جائے، ایک ڈاکٹر ہے، وہ سوچتا ہے کہ میرا بیٹا میرے سامنے ڈاکٹر بن جائے، اپنے پیروں پر کھڑا ہو جائے، لیکن کیا یہ بھی تمنا ہے کہ حضور صلی اللہ علیہ وسلم کی سنتوں پر عامل ہو جائے؟ کیا یہ تمنا ہے کہ حضور صلی اللہ علیہ وسلم کے دین کی خاطر قربانیاں پیش کرے؟

اللہ پاک کا بہت بڑا احسان ہے کہ یہ تبلیغی جماعتیں کام کر رہی ہیں، ہر شخص کو یہاں کام کرنے کا موقع ہے، یہاں پڑھا ہوا اور ان پڑھ، نیک اور بد، اندر رہنے والا اور باہر رہنے والا، سبھی قسم کے لوگ اس میں شریک ہو سکتے ہیں۔ رکشہ چلانے والا بھی شریک ہے، پان لگانے والا بھی اس میں شریک ہے، دوکان پر بیٹھنے والا بھی شریک ہے، سرکاری ملازم بھی شریک ہے، عہدیدار بھی، یہ کام ایسا ہے کہ کوئی شخص نہیں کہہ سکتا کہ میرے بس کا نہیں، اپنی اپنی حیثیت کے مطابق سب پر لازم ہے۔

اگر یوں کہا جائے کہ بخاری شریف پڑھاؤ۔ تو اس واسطے ضرورت ہے باقاعدہ کسی مدرسہ میں آٹھ دس برس جا کر پڑھے، محنت کرے، امتحان میں کامیاب ہو، تب کبھی بخاری شریف پڑھانے کی صلاحیت پیدا ہو جائے گی، اتنا آسان نہیں، لیکن تبلیغ میں جانا آسان ہے، کچھ نہیں تو جنت میں ایک مرتبہ اجتماع ہوتا ہے، اس میں جائے، ایک مرتبہ گشت ہوتا ہے اس میں شرکت کرے، ایک مرتبہ تعلیمی حلقہ ہوتا ہے تو اس میں بیٹھ

جائے، یہ تو کر سکتا ہے، یہ کرنا بہت آسان ہے، کچھ مشکل نہیں۔

تعلیمی حلقہ بہت اہم ہے، اس کو بے کار نہیں سمجھنا چاہیے، بیٹھ کر ہر ہفتے میں ساری نماز سنی جاتی ہے، کچھ سورتیں سنتے ہیں، صحیح پڑھتے ہیں یا غلط پڑھتے ہیں۔

ایک شخص جس کی عمر ساٹھ برس کی تھی، اسی طرح تعلیمی حلقے میں بیٹھے ہیں،

بیٹھ کر سن رہے ہیں دعائے قنوت، اس میں ہے ”وَنشْكُرْكَ وَلَا نَكْفُرْكَ“ اے اللہ! ہم

تیرا شکر ادا کرتے ہیں اور ہم تیرا کفر نہیں کرتے۔ اس نے پڑھا: ”وَلَا نَشْكُرْكَ

وَنَكْفُرْكَ“۔ ہم تیرا شکر نہیں کرتے، تیرا کفر کرتے ہیں۔ اس کے اعمال کا کیا ٹھکانہ ہے،

کیا بات ہے؟ یہ کہ نماز بچپن میں پڑھی اور سیکھی تھی، کوئی لفظ صحیح یا نہیں ہوا، کوئی زبان پر

غلط چڑھا، کبھی پھر اس کو دیکھنے اور سنانے کی نوبت نہیں آئی، اس واسطے ضرورت ہے کہ

چھوٹے بڑے، استاد و شاگرد، امام و مقتدی سب ایک دوسرے کو اپنی نماز سنائیں، جو

غلطی ہو اس غلطی کی اصلاح کریں، قرآن پاک صحیح کریں، اس کی ضرورت ہے، نہیں تو

غلط ہی زبان پر چڑھ جائے گا، پھر اسی کو آدمی پڑھے گا، چنانچہ وہ آدمی بہت روتا تھا کہ

میری اتنی عمر ہو گئی، اب تک میں کفر کے کلمے خدا کے سامنے کہتا رہا۔

اس لیے تبلیغ کی ضرورت اس وقت محسوس ہوتی ہے جب تعلیمی حلقہ ہوتا ہے،

اس میں بیٹھ کر سنایا جا رہا ہے کہ کیسی کیسی غلطی آدمی کرتا ہے، کلمے کے الفاظ تک صحیح نہیں

ہوتے، اس سیکھنے سے کوئی بے نیاز نہیں، سب کو سیکھنا چاہیے، جاہل کو بھی سیکھنا چاہیے،

عالم کو بھی، گریجویٹ کو بھی سیکھنا چاہیے، ان پڑھ کو بھی، اور جو طبقہ قاتی کشکش ہے وہ بھی اس

تبلیغ کے ذریعہ ختم ہوتی ہے، مجمع کا مجمع، طبقہ کا طبقہ، کوئی اعلیٰ تعلیم والا، کوئی ان پڑھ، کوئی

نماز کا پابند، کوئی بالکل بے نمازی، سب کے سب ایک جگہ چلتے ہیں، ایک جگہ رہتے ہیں،

ایک جگہ کھاتے ہیں، ایک جگہ بیٹھ کر اصطلاح کرتے ہیں تو میں سیکھتے ہیں، آپس میں میل محبت ہوتی ہے، ایک دوسرے کی قدر کرتے ہیں اور اس مجمع میں ہر ایک بڑوں سے لیتا ہے اور چھوٹوں کو دیتا ہے، جب مختلف قسم کے لوگ ایک مجلس میں جمع ہوں گے تو جس کے پاس جتنا علم ہو گا دوسرے اسے حاصل کریں گے اور وہ اپنے چھوٹوں کو دیتے رہیں گے۔

صحابہ کرام رضی اللہ عنہم کی زندگیوں کو دیکھیے، وہ حضرات مبلغ بھی تھے، کاشت کار بھی، یہ نہیں کہ کاشت کار صرف کاشت کاری کرتے تھے، بلکہ وہ مبلغ بھی ساتھ ساتھ کرتے تھے، وہ تاجر بھی تھے، مبلغ بھی تھے، زیادہ تر دین تاجروں کے ذریعہ سے پھیلا، وہ دوسرے ممالک گئے عرب سے نکل کر اور وہاں لوگوں کو حضور ﷺ کی تعلیم کے اخلاق کی تعلیم دیتے تھے، اخلاق کی تعلیم کی وجہ سے لوگ مسلمان ہو گئے۔

ایک بستی یہودیوں کی، ایک میں کچھ مسلمانوں کی آبادی تھی حضرت عمر رضی اللہ عنہ کی خلافت کا دور تھا، حضرت عمر رضی اللہ عنہ نے ان مسلمانوں کو وہاں سے بلایا کہ اس بستی کو خالی کر کے یہاں آ جاؤ، جب یہودیوں کو معلوم ہوا کہ مسلمان بستی خالی کر رہے ہیں تو وہ لوگ آئے، یہ کہنے لگے کہ یہ مسلمان ہمارے بستی سے کیوں جائیں گے؟ یہیں رہو، اگر تم کو روپے پیسے کی ضرورت ہو تو روپے ہم دیں لگے تم کو دوکان کی ضرورت ہے تو دوکان ہم دیں گے، سامان کی ضرورت ہے تو سامان ہم دیں گے، جس چیز کی ضرورت ہو ہم دیں گے، تم یہاں سے کیوں جاؤ گے؟ جب سے تم آئے ہو ہمارے یہاں سے جھوٹ بولا ختم ہو گیا ہے، چوریں، دہا کہ زنی ختم ہو گئی، تو نا اور شراب نوشی بھی ختم ہو گئی، تمہاری برکت سے یہ کچھ ہوا تم ہمارے بستی سے کیوں جاتے ہو؟

نہ انہی جب سلطان اپنی اصطلاح یا کراتیے اور ادا کرنا ہر پختہ کرنا ہے تو اللہ تعالیٰ اس کے اندر عجیب نوعیت پیدا کرتا ہے، لیکن کی صورتیں ڈکھا کر اقدیم یا راجا جاتا ہے، اس کے پاس یہی کمال اللہ کا خوب دل مشکی رہتا ہو جاتا ہے، نبی کریم صلی اللہ علیہ وسلم کی محبت اس کے اندر آتی ہے۔ (۱۷) (۱۸) (۱۹) (۲۰) (۲۱) (۲۲) (۲۳) (۲۴) (۲۵) (۲۶) (۲۷) (۲۸) (۲۹) (۳۰) (۳۱) (۳۲) (۳۳) (۳۴) (۳۵) (۳۶) (۳۷) (۳۸) (۳۹) (۴۰) (۴۱) (۴۲) (۴۳) (۴۴) (۴۵) (۴۶) (۴۷) (۴۸) (۴۹) (۵۰) (۵۱) (۵۲) (۵۳) (۵۴) (۵۵) (۵۶) (۵۷) (۵۸) (۵۹) (۶۰) (۶۱) (۶۲) (۶۳) (۶۴) (۶۵) (۶۶) (۶۷) (۶۸) (۶۹) (۷۰) (۷۱) (۷۲) (۷۳) (۷۴) (۷۵) (۷۶) (۷۷) (۷۸) (۷۹) (۸۰) (۸۱) (۸۲) (۸۳) (۸۴) (۸۵) (۸۶) (۸۷) (۸۸) (۸۹) (۹۰) (۹۱) (۹۲) (۹۳) (۹۴) (۹۵) (۹۶) (۹۷) (۹۸) (۹۹) (۱۰۰)

اس لیے یہ کام ایسے زمانے میں، جب کہ عام بڑھ کر ہے، اخبار اور سالے دین کے خلاف نکل رہے ہیں، قرآن پاک پر اعتراضات کیے جا رہے ہیں، حدیث شریف پر اعتراضات کیے جا رہے ہیں، یہ آیت غلط ہے، یہ آیت منسوخ ہو گئی ہے، یہ حدیث ضعیف ہے، کمزور ہے، یہ چیزیں پھلتی جا رہی ہیں، اللہ تعالیٰ نے اس کام کو چلایا اور سارے فتووں کا علاج انہی کے اندر ہے، جو آویں سکتے ہیں کہ یہ حدیث ضعیف ہے، ہر فن کی ایک اصطلاح ہوتی ہے، عربی کلام استناد ہے اس فن کو اصل نہ کیا، تو وہ اصطلاح کو کیا سمجھ گا، مثلاً کہتے ہیں یہ حدیث غریب ہے، کوئی کہے گا، خراج اصطلاح سے ناواقف ہو گا کہ غریب کا مطلب یہ ہے کہ یہ حدیث بھیک مانگنے کے لیے آئی تھی، غریب بکریہ معنی نہیں اور معنی میں، اسی طرح ضعیف کے اور کچھ معنی ہیں، وہ اصطلاحات کی ترقی و ترقی کے بعد، اس کے بعد اس کو جاننے ہیں، عوام ان چیزوں کو نہیں جانتے، جب تک عوام استاد سے باقاعدہ نہ پڑھے، خود مطالعہ کر کے کیا سمجھیں گے؟ اس لیے دین سارے کا سارا سیکھنے کی ضرورت ہے۔

آپ بتائیے کہ نبی کریم ﷺ سے کوئی بڑھ کر ہو سکتا ہے؟ اللہ تعالیٰ نے نماز فرض کی معراج میں، اپنے یہاں بلا کر اور اس نماز کی پوری ترکیب عملی طور سے بتانے کے لیے حضرت جبرائیل علیہ السلام کو بھیجا، دو روز حضرت جبرائیل علیہ السلام نے آپ

کے سامنے پانچوں وقت کی نماز پڑھی، (۱) ایک ایک چیز کو حضور ﷺ نے دیکھا، آج کوئی شخص کہے کہ میں قرآن شریف کو پڑھ کر، قرآن کو دیکھ کر، اس کا ترجمہ دیکھ کر سارا مسئلہ سیکھ جاؤں گا، یہ اس کی غلط فہمی ہے، نا سنجھی کی بات ہے، ایسا نہیں ہو سکتا۔ قرآن پاک میں ہے: ﴿وَرَبِّكَ فَكْبِرْ﴾ (۲) تکبیر کہیں۔ اسی طرح قرآن پاک میں ہے: ﴿فَوَلِّ وَجْهَكَ شَطْرَ الْمَسْجِدِ الْحَرَامِ﴾ (۴) یعنی قبلہ کی طرف منہ کرو۔ قرآن پاک میں یہ بھی حکم ہے: ﴿فَاقْرَأْ مَا تيسر من القرآن﴾ (۵) قرآن پڑھو۔ اس طرح قرآن پاک میں ہے: ﴿وَارْكَعُوا وَاسْجُدُوا﴾ (۶) رکوع کرو، سجدہ کرو۔ نماز کی ساری چیزیں قرآن پاک میں موجود ہیں، لیکن اگر کسی شخص نے کسی کو نماز پڑھتے ہوئے نہیں دیکھا اور صرف قرآن پاک کو دیکھ کر چاہے کہ نماز پڑھے تو وہ نماز نہیں پڑھ سکتا اور حضور ﷺ نے صحابہ رضی اللہ عنہم کو یہ نہیں فرمایا کہ نماز اس طرح پڑھو، جس طرح قرآن پاک میں لکھی ہوئی ہے، بلکہ فرمایا: ”صلوا كما رأيتموني أصلي“ (۷) کہ جس طرح تم

(۱) السنن الكبرى للبيهقي، جماع أبواب المواقيت، باب آخر وقت الظهر وأول وقت

العصر، رقم الحديث: ۱۷۰۹، ۱۷۱۰، دار الكتب العلمية.

(۲) المدثر: ۳.

(۳) المدثر: ۴.

(۴) البقرة: ۱۴۴.

(۵) المزمل: ۲۰.

(۶) الحج: ۷۷.

(۷) رواه البخاری فی الأذان، باب الأذان للمبسنافین إذا كانوا جماعة..... رقم

نے مجھے نماز پڑھتے ہوئے دیکھا اس طرح سے نماز پڑھو۔

حضور ﷺ جس طرح عربی سمجھتے تھے، دوسرے لوگ بھی اسی طرح سمجھتے تھے، قرآن پاک کی کوئی آیت کہیں ہے اور کوئی آیت کہیں، رکوع کا تذکرہ کہیں، قیام کا تذکرہ کہیں اور تسبیح کا تذکرہ کہیں اور سب ایک جگہ نہیں ہے، سارے قرآن پاک میں پھیلا ہے، ایک ٹکڑا یہاں ہے اور ایک ٹکڑا وہاں ہے، حضور ﷺ جانتے تھے کہ کون سا ٹکڑا کس کے ساتھ ملے گا، کوئی شخص ذاتی مطالعہ سے نماز پڑھ لے، نہیں پڑھ سکتا۔

ایک شخص نے حضور صلی اللہ علیہ وسلم کی مسجد شریف میں نماز پڑھی، پھر حضور علیہ السلام کی خدمت میں حاضر ہوا، حضور صلی اللہ علیہ وسلم نے فرمایا کہ: ”قم فصل، فلانک لم تصل“۔ (۱) اٹھو، نماز پڑھو، تم نے نماز نہیں پڑھی، اس نے پھر نماز پڑھی، حضور صلی اللہ علیہ وسلم نے پھر فرمایا، سہ بار فرمایا، اس شخص نے کہا: حضور! اس سے اچھی نماز مجھے نہیں آتی، حضور صلی اللہ علیہ وسلم نے اسے شروع سے ساری نماز سکھائی، حالانکہ وہ بھی عربی تھا، عربی ان کی زبان تھی، قرآن پاک بھی عربی میں، سارے کے سارے یہ حضرات عربی، لیکن سب چیزیں سیکھنے سے آتی ہیں۔

آپ بتائیں کہ کوئی شخص کاشت کاری کرنا چاہتا ہے، بغیر کسی سے سیکھے، کیا خود بخود کر سکتا ہے کہ کس موسم میں کیا بوائے گا؟ کس موسم میں پانی دے گا؟ جاننے والے سے پوچھنے کی ضرورت ہے، ایک شخص درزی کا کام سیکھنا چاہتا ہے، کیا وہ بغیر استاد کے سیکھتا ہے؟ نہیں سیکھ سکتا، کیا قرآن پاک کو محض مطالعہ کر کے ہر شخص سیکھ سکتا ہے؟ ایسا نہیں، اس طرح سیکھتے تو صحابہ کرم رضی اللہ عنہم سیکھ لیتے، صحابہ کرام رضی اللہ عنہم نے

(۱) رواہ البخاری فی کتاب الأذان، باب وجوب القراءة للإمام والمأموم فی الصلوات

حضور ﷺ سے سیکھا، تابعین نے صحابہ رضی اللہ عنہم سے سیکھا، تبع تابعین نے تابعین سے سیکھا، اسی طرح یہ سلسلہ چلتا آ رہا ہے، لیکن بے حد کر کوئی شخص ذاتی مطالعہ سے سیکھ سکتا ہے، یہ نہیں ہو سکتا، اس لیے زمین سیکھنے کا ایک بہترین عام طریقہ یہ تبلیغ ہے۔ کھیتی بھی کرتے رہو، تعلیم بھی سیکھتے رہو، سلسلہ سید ابی اسحاق کے لاج میں رہنا۔ انہوں نے تو جیسے میں نے لکھا کہ صحابہ کرام رضی اللہ عنہم کا شہرت کا یہ بھی تھا اور تبلیغ بھی، تاجر بھی تھا اور مبلغ بھی، دو حکم ہر ان میں بھی تھے اور مبلغ بھی، ہر وقت ان کے ساتھ تبلیغ رہتی تھی، ملتنا و مشاہدہ ان سے کبھی ہمتی نہیں تھی، وہ ہر اہل سائنس رہتی تھی اور ہر جگہ فرماتے تھے کہ حضور صلی اللہ علیہ وسلم نے یہ فرمایا، جھوٹ بولنے سے منع فرمایا، حضور صلی اللہ علیہ وسلم نے دھوکہ دینے، سو لینے دینے، بچوری کرنے سے منع فرمایا، یہ چیزیں ان کی زندگی میں اتریں، اللہ تعالیٰ نے ان کو قوت بھی، عجب عطا فرمائی تھی، بصرہ میں جہاد ہوا، حضرت عمرو بن عمار رضی اللہ عنہما جہاد کر رہے تھے، ایک نصیرانی بادشاہ سے لڑائی ہو رہی تھی، یہ پینہ طیبہ میں لٹھوں سے لڑ رہے تھے، کتب یہاں مدد کی ضرورت ہے، مدد بھیج دیجیے، جن صاحب کے یہاں خط لکھا انہوں نے دو تہرے صاحب سے مشورہ کیا، انہوں نے کہا، کہنا، لکھنے آدمی بھیجے، جا کر وہ لٹھ لٹپا لٹپا کر چلا کر بڑا فروغ بھیجنا چاہتا ہوں، انہوں نے کہا چلا ہوا کو بھیج کر لیا کرو، لگاؤ چلا کر آدمیوں کو بھیج دو، ایک فلاں شخص کو بھیج دو، وہ ایک ہزار کے مقابلے میں یہ سبھ ایک فلاں کو بھیج دو، وہ ایک ہزار کے مقابلے میں ہے ایک فلاں کو بھیج دو، وہ ایک ہزار کے مقابلے میں ہے، ایک مجھے بھیج دو، میں ایک ہزار کے مقابلے میں ہوں، ایک ایک آدمی ایک ہزار کا مقابلہ کرتا ہے، چنانچہ اسی پر عمل کیا گیا، ان ہی چار آدمیوں کو بھیجا، کہا، کہنے پہنچ جا، آدمی مدد کے لیے کہے، یہ صاحب جنہوں نے یہ مشورہ

دیا تھا، انہوں نے کیا یہ کہ سیدھے نصرانی بادشاہ کے پاس پہنچے، اول تو اس بادشاہ کو تعجب ہوا کہ یہ کیسے آگئے؟ باڈی گارڈ (محافظ) میرے ساتھ، فوج میرے ساتھ، انتظام میرے ساتھ، اس سب کو چیر پھاڑ کر نکلتے میرے پاس کیسے پہنچ گئے؟ انہوں نے کہا بادشاہ سلامت سے کہ تم مسلمانوں کو کیوں پریشان کرتے ہو؟ بادشاہ نے کہا ان میں کوئی کام کا آدمی نہیں، انہوں نے دریافت کیا کہ کام کا آدمی کسے کہتے ہیں؟ بادشاہ نے کہا: بارشیں نہیں ہوتیں، بارش برسا دے، انہوں نے کہا: بارش برسانا اللہ کا کام ہے، بندے کا کام تھوڑا ہی ہے، چلو، اچھی بات ہے، جیسی انہوں نے وضو کیا اور دو رکعت نماز پڑھی، صلوٰۃ الحاجۃ اور ہاتھ اٹھایا دعا کے لیے، کہا: اے اللہ! یہ تیرا دشمن، تیرے رسول صلی اللہ علیہ وسلم کا دشمن، مسلمانوں کا دشمن، دین اسلام کا دشمن، اس ضد میں ہے کہ بارش نہیں ہوتی، بارش برسا دے، مہربانی کر کے بارش برسا دے کہ اس کے ظلم سے نجات ملے، دعا کر کے ابھی منہ پر ہاتھ پھیرا تھا کہ بادل آیا، بارش خوب برسی، اس بادشاہ سے کہا: بتا، اب تو بارش بھی ہوگئی؟ اس نے کہا: ٹھیک ہے، میں فوج ہٹا لیتا ہوں، جنگ بند کر دی، فوج ہٹالی، کچھ روز کے بعد پھر اس نے حملہ کیا، اب یہ خود گئے اس جہاد میں اور وہ سارے لشکر کو چیرتے پھاڑتے نصرانی بادشاہ کے وہاں پہنچے، وہ بیٹھا ہوا تھا، دیکھ کر یہ پہچان گیا، انہوں نے اس سے کہا: اوفصرانی! تو نے کیا وعدہ کیا تھا؟ وعدہ خلافی کرتا ہے، پھر یہ حرکت شروع کی؟ اس کو اتنی ہیبت ہوئی کہ وہاں سے اٹھ کر بھاگا، ساری فوج اس کو دیکھ رہی تھی، کسی کو اتنی مجال نہیں کہ اس کو روک دے، بھاگتے بھاگتے آخرا اس نے دریا میں چھلانگ لگا دی، یہ پیچھے پیچھے دوڑے اور ٹانگ پکڑ کر اس کو وہیں سے گھسیٹ کر لائے، ساری فوج کے سامنے سے، ساری فوج کو اتنی ہمت نہیں کہ ان کو روک دے اور

اپنے بادشاہ کو چھڑالے، اللہ نے ان کو ہیبت اتنی دی تھی، اس واسطے کہ حدیث پاک میں ہے کہ کسی دل میں دو خوف جمع نہیں ہو سکتے کہ خالق کا بھی ڈر ہو اور مخلوق کا بھی ڈر ہو۔ جس شخص کے دل میں خالق کا ڈر ہو اس کے دل میں مخلوق کا ڈر نہیں ہوتا، مخلوق کا ڈر اس کے دل سے نکل جائے گا اور جس کے دل میں خالق کا ڈر نہ ہو وہ مخلوق سے ڈرتا ہے، اس سے بھی ڈرے گا، اُس سے بھی ڈرے گا۔

آج آپ حضرات سے مطالبہ میدان جنگ میں جانے اور سرکٹانے کا نہیں، بلکہ اس سے بہت ہلکا مطالبہ ہے، وہ یہ کہ وقت نکالیں، ایک بستی سے دوسری بستی میں جائیں، چلے کا موقع ہو تو وہ گزاریں، پانچ سات روز کا موقع ہو وہ گزاریں، اپنی اپنی حیثیت کے مطابق جس کو جتنا موقع ہو وہ گزارے، مطالبہ تو زیادہ سخت نہیں ہے، کچھ زیادہ مشکل نہیں، کوئی پریشانی کا باعث نہیں، یہ نہیں سمجھنا چاہیے کہ ہم جائیں گے تو ہماری دوکان کو کون سنبھالے گا؟ گھر کو کون سنبھالے گا؟ ارے! وہ سنبھالے گا جس نے گھر دیا ہے، جس نے یہ دوکان دی ہے، بچوں کو وہ سنبھالے گا جس نے یہ بچے عطا فرمائے ہیں، صحابہ کرام رضی اللہ عنہم کہتے ہیں کہ ہم لوگ حضور صلی اللہ علیہ وسلم کے ساتھ تھے اور اپنے گھروں سے بالکل مطمئن تھے، جب دیکھا کہ جہاد کا موقع نہیں ہے، جہاد اس وقت نہیں ہو رہا ہے، ہم نے سوچا کہ اپنے گھر اپنے اہل و عیال کے پاس چلے جائیں، تاکہ ان کی خبر گیری و حفاظت کریں، اس سے اگلے روز حضور صلی اللہ علیہ وسلم نے فرمایا: واپس چلو۔ گھر پہنچنے سے پہلے پہلے معلوم ہوا کہ حملہ ہو گیا، جب تک فکر تھی دین کی، اس وقت تک اللہ نے گھر کی حفاظت کی اور جب اپنے بچوں کی خود فکر شروع کی تو دشمن نے حملہ کر دیا، اس لیے حفاظت کرنے والا تو اللہ ہے۔

حدیث شریف میں ہے کہ جو شخص سفر کرے سفر کرنے سے پہلے گھر میں دو رکعت نماز پڑھے، تو اللہ تعالیٰ اس کے مال کی، جان کی حفاظت کرتا ہے، جہاں پہنچ کر ٹھہرے، پہلے وہاں دو رکعت نفل نماز پڑھے، اللہ تعالیٰ وہاں کی سب چیزوں سے حفاظت فرمائیں گے، آپ کو قفل (تالا) پر تو ایمان ہے، قفل لگا دیا، چابی جیب میں رکھ دی، لیکن دو رکعت نماز پڑھنے کی توفیق نہیں ہوتی ہے، میں یہ نہیں کہتا کہ قفل نہ لگائیں، قفل بھی لگائیں اور جو طریقہ حضور صلی اللہ علیہ وسلم نے اختیار فرمایا، اس کو بھی اپنائیں، اصل محافظ حق تعالیٰ ہے، محافظ نہ قفل ہے، نہ کوئی اور ہے، اللہ چاہے تو حفاظت ہو اور نہ چاہے تو حفاظت نہ ہو، بس اللہ کی راہ میں جائیں۔

اور جو لوگ اللہ کی راہ میں نہ جاسکیں وہ کم از کم جانے والوں کی اعانت کریں، پڑوس میں ایک شخص چلا گیا ہے چلے میں، جو دوسرے پڑوسی ہیں آس پاس، وہ ان کی حفاظت کریں، ان کے گھر کی حفاظت کریں، پوچھ لیں، بھیجی! کسی چیز کی ضرورت تو نہیں ہے؟ وہ بھی ان شاء اللہ ان کے شریک ہیں، ان کو بھی اجر و ثواب ملے گا، اس طریقے پر ایک دوسرے کی نصرت کرتے ہوئے کام کرتے رہیں۔

افریقہ میں ایک جگہ تین ڈاکٹر ہیں، انہوں نے آپس میں طے کر رکھا ہے کہ چار مہینے یہ ڈاکٹر تبلیغ میں جائے گا، باقی دو ڈاکٹر کام کریں گے، جتنی آمدنی ہوگی اس کا ایک تہائی حصہ اس کے مکان پر پہنچادیں گے جو گیا ہوا ہے، پھر چار مہینے کے لیے دوسرا جائے گا، اسی طرح ہوگا، کام بھی چل رہا ہے، ڈاکٹری بھی ہو رہی ہے، سب کی آمدنی بھی ہو رہی ہے، اللہ کے دین کی خدمت بھی ہو رہی ہے، اشاعت بھی ہو رہی ہے، کتنا اچھا طریقہ ہے!؟

اگر یہاں بھی اس قسم کا کوئی نظام بنا لیا جائے، میں نہیں کہتا کہ ساری جماعت نظام بنالے، بلکہ جیسے جیسے جس حالات کے مناسب ہو اس طریقہ پر لیا جائے، تو ان شاء اللہ اس طرح گھر کا کاروبار بھی چلتا رہے گا اور دین کی خدمت بھی ہوتی رہے گی، دین بھی سیکھتے رہیں گے، اس سے اتنا بڑا فائدہ ہے کہ لندن میں تبلیغی جماعت میں ایک صاحب کی تقریر سنی، جو عالم نہیں تھے، انہوں نے تقریر میں تقریباً دو سو حدیثیں بیان کیں، الفاظ عربی کے بیان نہیں کیے، بلکہ کہا، ہم نے علماء سے سنا ہے کہ حدیث میں آتا ہے، ایسا آیا ہے، غور سے سنتا رہا، سب صحیح صحیح بیان کیا، کوئی غلط چیز بیان نہیں کی، حالانکہ عالم نہیں، اس کے باوجود جب تعلیمی حلقہ ہوتا ہے، جب کتاب سنائی جاتی ہے اس کو غور سے سنتے ہیں اور سن کر یاد کرتے ہیں، یاد کر کے بیان کرتے ہیں۔

اور جو لوگ بہت ہی معذور ہیں، وہ کم از کم دوسری طرح کی اعانت تو کر سکتے ہیں کہ کسی جگہ لیٹنے بیٹھنے کی ضرورت ہے، کسی کے پاس بستر نہیں، کوئی شخص کمزور ہے، وضو کرنے کے لیے اس کو دوڑ جانا پڑے گا، لوٹا پانی کا بھر کے دے دو، وضو کرنے کے لیے، اسی طرح جسمانی خدمت کر سکتا ہے، غرض کوئی بھی شخص اعانت کرے، دین کی خدمت سے بے نیاز نہ ہو، جس جس طریقے سے بھی ہو سکے خدمت کرتے رہیں۔

اللہ تعالیٰ توفیق عطا فرمائے، کہنے والے کو بھی، سننے والے کو بھی۔

وصلی اللہ تعالیٰ علی خیر خلقہ سیدنا و مولانا محمد والہ

و أصحابہ أجمعین، برحمتک یا أرحم الراحمین۔